

# भारतीय इतिहास की रूपरेखा

जिल्द १

लेखक

जयचन्द्र विद्यालंकार

२३०



हिन्दुस्तानी एकेडेमी, यू० पी०

इलाहाबाद

१९४१



प्रकाशक  
हिन्दुस्तानी एकेडेमी, यू० पी०  
इलाहाबाद

द्वितीय संस्करण  
मूल्य तीन रुपये

मुद्रक  
रामदुलारे श्रीवास्तव  
शारदा प्रेस, नयाकटरा, प्रयाग



अद्वेय

महामहोपाध्याय श्रीयुत पंडित  
गौरीशंकर हीराचन्द ओझा

के श्रीचरणों में  
जिन की अगाध विद्वत्ता की कीर्ति ने  
इस छात्र को अपनी ओर खींचा था,

तथा

जिन की सौम्य मूर्ति, शिष्यवत्सल प्रकृति,  
निष्पन्न और निष्ठुर सत्यासत्यविवेचना  
और बालोपम सरलता ने इसे  
सदा के लिए अपना अनुचर  
बना लिया है।

गुणाः पूर्वपुरुषाणां कीर्त्यन्ते तेन पण्डितैः ।

गुणकीर्तिरनश्यन्ती स्वर्गवासकरी यतः ॥

( प्रतिहार बाउक के ८६४ वि० के

जोधपुर-श्रमिलेख का मंगलाचरण )

सिद्ध पूर्वजों की सुधी करते हैं गुण-गान ।

पहुँचाते हैं स्वर्ग लों शंकर यश का मान ॥

( पूर्वोक्त का पं० नाथूराम

शंकर शर्मा-कृत अनुवाद )

१३०

## वस्तुकथा

अपनी मातृभूमि के इतिहास की यह रूपरेखा<sup>१</sup> प्रस्तुत करते हुए कोई सफ़ाई देने की ज़रूरत नहीं जान पड़ती। हमारे देश की आज जो संसार भर में असाधारण अवस्था है, जो कोई भी विचारशील हिन्दुस्तानी उस पर ध्यान देगा उसे यह जिज्ञासा हुए बिना न रहेगी कि यह अवस्था क्यों है, और कैसे पैदा हो गई। आत्मा वा अरे द्रष्टव्यः श्रोतव्यो मन्तव्यो निदिध्यासितव्यः<sup>२</sup>—अपने आप को देखना-पहचानना चाहिए, अध्ययन करना चाहिए, मनन करना चाहिए, ध्यान करना चाहिए—हमारे पुरखों का यह बहुत पुराना आदेश है। अपने राष्ट्र-आत्मा के विषय में वैसी एक उत्कट जिज्ञासा मेरे मन में बचपन से जागी हुई है। किन्तु अपने राष्ट्र की विद्यमान अवस्था को हम उस की पहली अवस्थाओं पर ध्यान दिये बिना समझ नहीं सकते। यह बात प्रत्येक परिवर्तनशील—विकासशील—सत्ता के विषय में है; और आधुनिक विज्ञान ने यह पहचाना है कि संसार की सभी सत्तायें विकासशील हैं। वयधम्मा संखारा—सृष्टि की प्रत्येक सत्ता की आयु है, यह बुद्ध तथागत की अन्तिम वाणी (पच्छिमा वाच्चा) थी<sup>३</sup>। किन्तु वयोधर्म होने का अर्थ विकासशील होना है,—जिस वस्तु की आयु है उस का बचपन जवानी बुढ़ापा क्रम से आते हैं। और वैसी विकासशील वस्तु के विद्यमान रूप को हम उस की पिछली जीवन-चर्या पर

<sup>१</sup> फ़िलहाल सातवाहन-युग के अन्त तक, दो जिल्दों में।

<sup>२</sup> वृ० उप०, २. ४. ५।

<sup>३</sup> महापरिनिब्बान सुत्त, दे० नीचे § ९५—पृ० ३६९।

ध्यान दिये बिना समझ ही नहीं सकते। इसी कारण आधुनिक विज्ञान प्रत्येक वस्तु का अध्ययन ऐतिहासिक पद्धति<sup>१</sup> से करता है।

दुर्भाग्य से यह मानना पड़ता है कि अपने देश के इतिहास की जिज्ञासा हमारे देश के जनसाधारण में और शिक्षित कहलाने वाले लोगों में भी अत्यन्त मन्द है। अपने पुरखों के विषय में हमारी जनता को जो मन्द जिज्ञासा होती है, वह सच्चे और स्पष्ट इतिहास के बजाय अत्यन्त अनर्गल कहानियों से तृप्त हो जाती है; और हमारे पढ़े-लिखे भाइयों की भी अपने देश के इतिहास-विषयक धारणायें अत्यन्त विशृङ्खल और धुंधली हैं। यह हमारे पतन का एक मुख्य चिन्ह तथा हमारे असाधारण रोग का एक प्रमुख लक्षण है। आज से सौ बरस पहले हम अपने पिछले इतिहास को बिलकुल भूल चुके, और उस के जो अंश हमारे पास बचे हुए थे उन्हें भी सर्वथा अस्त-व्यस्त रूप में उलझा चुके थे। मुस्लिम युग से पहले के भारतीय इतिहास का ढाँचा तब एल्फिन्स्टन ने मनुस्मृति के आधार पर खड़ा करना चाहा था !

इस असाधारण दशा को देख अनेक विदेशी विद्वानों ने यह फैसला किया है कि भारतीय नस्ल में ऐतिहासिक बुद्धि—ऐतिहासिक शृङ्खला को समझने की क्षमता—ही नहीं है। इस फ़ैसले से मैं सहमत नहीं हो सका। हमारी नस्ल में इस अंश में कोई दोष नहीं है; यह बात यदि और किसी तरह नहीं तो इसी से प्रमाणित हो जाती है कि बीसवीं शताब्दी के तरुण भारत ने आज अनेक ऐसे विद्वान् पैदा किये हैं जो ऐतिहासिक विवेचना की क्षमता में किसी भी विदेशी विद्वान् से टकर ले सकते हैं। और अपने पुरखों के विषय में मैं इस परिणाम पर पहुँचा हूँ कि जब तक उन के राष्ट्रीय जीवन में प्रवाह रहा, उन की ऐतिहासिक बुद्धि में भी कोई विलक्षण

<sup>१</sup>दे० मेरा लेख—ऐतिहासिक पद्धति, विद्यापीठ (काशी विद्यापीठ का त्रैमासिक) भाग १ में।



रोग प्रकट न हुआ; किन्तु मध्य-काल में उन के जीवन और ज्ञान का प्रवाह रुक जाने पर उन की उस बुद्धि में भी विभ्रम पैदा होने लगा<sup>१</sup> ।

और आज यदि हमारे इतिहास-नेत्र फिर से खुले हैं, तो पच्छिम की आर्य जातियों के संसर्ग और प्रभाव से । और जिन पाश्चात्य विद्वानों की सच्ची ज्ञान-साधना ने हमारे विस्मृत इतिहास के पुनरुद्धार का रास्ता पहले-पहल खोला है, उन के विषय में मेरा जी बराहमिहिर के उन शब्दों को दोहराये बिना नहीं मानता कि हमारी आने वाली सन्तान उन्हें ऋषियों की तरह पूजेगी ! भारतवर्ष यदि अपने विस्मृत आत्मा को आज फिर पहचानने लगा है तो उन्हीं के अनुग्रह से । अफ़ग़ानिस्तान और तुर्किस्तान जैसे जिन देशों को आज के दबू हिन्दू अपने अन्ध विश्वासों, जातपाँत और छुआ-छूत के सामाजिक बन्धनों और राजनैतिक गुलामी में जकड़े होने के कारण होआ माने हुए थे, उन्हीं से पच्छिम के पराक्रमी संस्कृत-विद्यार्थियों ने प्राचीन अर्यावर्त की सभ्यता के हज़ारों अमूल्य अवशेष खोज निकाले हैं ! कौन सच्चा भारतवासी होगा जिस का हृदय उन के लिए कृतज्ञ न होगा ?

ब्रिटिश भारत के पहले गवर्नर-जनरल वारेन हेस्टिंग्स के समय कलकत्ते में एशियाटिक सोसाइटी आब बंगाल की स्थापना हुई । उसी से भारतीय इतिहास की खोज का बीज बोया गया । वारेन हेस्टिंग्स के उस कार्य में कितनी दूर-दर्शिता थी ! उसी समय सर विलियम जोन्स ने पाश्चात्य जगत् के लिए जो संस्कृत का आविष्कार किया, वह विश्व के इतिहास में एक युगान्तरकारिणी घटना थी । संस्कृत के उस आविष्कार से तुलनात्मक अध्ययन की नींव पड़ी, और आर्य नस्ल की पहचान हुई । आधुनिक युग की विचारधारा जिस ऐतिहासिक पद्धति के बनाये मार्ग से बहती है, उस के उत्पादक कारणों में से भी वह एक है ।

कलकत्ते की उस संस्था की स्थापना के बाद और भी अनेक वैसी

<sup>१</sup>दे० नीचे ❀ ४ औ—विशेष कर पृ० २४६-४७ ।

संस्थायें अनेक देशों में स्थापित हुई, और भारतीय खोजपरक अनेक विद्वत्पत्रिकायें जारी हुई। भारतवर्ष में और भारतीय भाषाओं में उन की संख्या अभी उचित से बहुत कम है। संस्कृत का अध्ययन आज प्रत्येक सभ्य देश के विद्यापीठों में जारी है। पिछले डेढ़ सौ बरस के उस अध्ययन के फलस्वरूप प्राचीन भारत के विस्मृत इतिहास का टुकड़े टुकड़े कर के पुनरुद्धार होता गया है। उस अध्ययन के परिणाम अनेक भाषाओं की अनेक विद्वत्पत्रिकाओं में बिखरे हुए हैं। पिछले पाँच बरस से लयिदन (हालैण्ड) की प्रसिद्ध कर्न संस्था से उस विश्वव्यापी भारतीय खोज के ग्रन्थनिर्देश की एक वार्षिक पत्रिका—ऐनुअल बिब्लिओग्राफी आव इंडियन आर्कि-  
 औलोजी—निकलने लगी है। सन् १९३१ की बिब्लिओग्राफी में जो इस वर्ष प्रकाशित हुई है, भारतीय खोज की कुल १३९ पत्रिकाओं के निर्देश हैं।

इस विस्तृत खोज के बिखरे टुकड़ों को जोड़ कर प्राचीन भारत का एक सिलसिलेवार इतिहास उपस्थित करने का पहला प्रसिद्ध जतन बीसवीं सदी ई० के आरम्भ में अंग्रेज विद्वान् विन्सेंट स्मिथ ने किया। किन्तु स्मिथ की उस कृति में वैज्ञानिक खोज का चाहे उपयोग किया गया है, तो भी एक दूसरा ही प्रमुख सुर सुनाई देता है। उस की दृष्टि भी अत्यन्त संकीर्ण है। इसी कारण अनेक भारतीय विद्वानों को स्मिथ का प्रतिवाद करना पड़ा है। सन् १९१९ में स्मिथ का दूसरा ग्रन्थ औक्सफर्ड हिस्टरी आव इंडिया प्रकाशित होते ही प्रो० विनयकुमार सरकार ने न्यू-यार्क अमेरिका के जगत्प्रसिद्ध पोलिटिकल साइन्स कार्टेली (राजनीति-विज्ञान-त्रैमासिक) में उस के विषय में एक लेख 'भारतवर्ष का एक अंग्रेजी इतिहास' शीर्षक से लिखा<sup>१</sup>। उस में उन्होंने लिखा कि "स्मिथ महाशय में ऐतिहासिक तारतम्य की तमीज़ का प्रायः अभाव है। ... औक्सफर्ड हिस्टरी में एक और पक्षपात का भाव है, जो कि उन विशेष

<sup>१</sup>जिल्द ३४, पृ० ६४४ प्र।

स्वार्थों और उपस्थित शक्तियों की तरफ से, जिन की सेवा में स्मिथ महा-शय की विद्वत्ता जुती हुई है, राजनैतिक प्रचार करने के कारण पैदा हुआ है ।..... कुछ और दोष हैं जो कि लेखक की समाजशास्त्र इतिहासविज्ञान और तुलनात्मक राजनीति विषयक ( भ्रान्त ) धारणाओं के कारण हैं ।  
 “एक ऐतिहासिक अर्थात् घटनाओं के एक व्याख्याकार के रूप में लेखक की कमजोरी को हर कोई अनुभव करेगा ।” इत्यादि । इस के बावजूद प्रो० सरकार ने स्वीकार किया कि स्मिथ की रचना बड़ी कीमती है ।

उन्होंने ने समूचे ग्रन्थ की आलोचना की; दूसरे कई विद्वानों को उस के विशेष पहलुओं से वास्ता पड़ा ।

स्मिथ ने बड़े हठ के साथ अपने ग्रन्थ में लिखा है कि “भारतवर्ष का देशी कानून खेती की भूमि को सदा राजकीय सम्पत्ति मानता रहा है ।” इस पर श्रीयुत जायसवाल को लिखना पड़ा है—“भारतवर्ष का देशी कानून... ठीक इस से उल्टा है ।... यह उचित नहीं है कि जनसाधारण में चलने वाली पाठ्य पुस्तकों में ऐसा पक्षपातपूर्ण प्रमाणहीन मत ऐसे हठ के साथ कहा जाय, और कहा जाय उस विषय पर हुए तमाम प्रामाणिक विवाद की पूरी उपेक्षा कर के ।”<sup>१</sup>

भारतवर्ष की स्वाभाविक अवस्था सदा अराजकता की रही है, यह बात मौके-बे-मौके कहने से तथा प्राचीन इतिहास के इस तजरबे से भविष्य के विषय में उपदेश देने से स्मिथ कभी नहीं चूकते । शायद उन का ईमानदारी से यही विश्वास रहा हो । प्रो० सरकार<sup>२</sup> और डा० रमेश मजूमदार<sup>३</sup> दोनों को इस का प्रतिवाद करना पड़ा है ।

<sup>१</sup> हिं० रा० भाग २ पृ० १८१ । <sup>२</sup> पोलिटिकल इन्स्टीट्यूशन्स ऐंड थियरीज आव दि हिन्दूज ( हिन्दुओं की राजनैतिक संस्थाएँ और स्थापनाएँ ), लाइप्ज़िग ( जर्मनी ), १९२२, पृ० २४ ।

<sup>३</sup> ज० बि० ओ० रि० सो० १९२३, पृ० ३२४-२५ ।

मध्य युग के हिन्दू मुसलमानों से क्यों हारते रहे, इस सम्बन्ध में स्मिथ ने जो कुछ लिखा है वह उन के उथले विचारों तथा उन की 'घटनाओं के व्याख्याकार-रूप में कमजोरी' का एक और नमूना है। उस की आलोचना करते हुई डा० देवदत्त भण्डाकर को स्मिथ की सूझ पर तथा उन के मोटी मोटी घटनाओं को भी न समझ सकने पर आश्चर्य करना पड़ा, और यह कहना पड़ा है, कि मौंट स्टुअर्ट एल्फ़िन्स्टन की दृष्टि स्मिथ से अधिक विस्तृत थी<sup>१</sup>। यहाँ, तक कि स्मिथ का कथन ऐसा है 'जो इतिहास की घटनाओं की रोशनी में किसी तरह समझ में नहीं आ सकता।'<sup>२</sup>

आधुनिक खोज के आधार पर भारतवर्ष का सब से पहला इतिहास लिखने की सहज कीर्ति जिस व्यक्ति को मिलती, उस ने तुच्छ पक्षपात और संकीर्णता के कारण उस कीर्ति में बट्टा लगा लिया, यह बात वस्तुतः खेदजनक है। मैं स्वयं स्मिथ के विषय में काफ़ी कड़ी बातें लिख चुका हूँ,<sup>३</sup> पर अब मेरे विचार उन के विषय में पहले जैसे नहीं हैं। तीस-पैंतीस करोड़ भारतवासियों की राजनैतिक गुलामी संसार के इतिहास में एक ऐसी विलक्षण असाधारण और अनहोनी घटना है कि वह सोचने वाले को स्तब्ध कर देती है। यदि वह आँखों के सामने मौजूद न हो तो उस पर विश्वास न किया जाय ! स्मिथ जैसे व्यक्ति, जिन की विचार-

<sup>१</sup> ऐनल्स आव दि भण्डारकर इन्स्टीट्यूट ( भंडारकर-संस्था की पत्रिका ), १९२९. पृ० २६-२८।

<sup>२</sup> वहीं, १९३०, पृ० १४६।

<sup>३</sup> 'भारतवर्ष का एक राष्ट्रीय इतिहास' ( लाला लाजपतराय के इतिहास की आलोचना, जो कि स्मिथ की नकल है )—माधुरी १९८३. पृ० १६२ प्र। 'प्राचीन भारतीय अनुश्रुतिगम्य इतिहास'—सरस्वती १९२७, पृ० २९१। भारतभूमि, पृ० ८-९।

शक्ति कुछ गहरी नहीं है, यदि उस के कारणों को ठीक न समझ सकें, और उस की लड़कपन की व्याख्यायें करने लगें, तो हम उन्हें बहुत दोष नहीं दे सकते। इस का यह अर्थ नहीं है कि मैं उन की गलतियों का समर्थन करता हूँ। उन के इतिहास का बहुत प्रचार होने से उस की गलतियों का भी खूब प्रचार हुआ है; इसलिए इन आलोचनाओं को पाठकों के ध्यान में लाना आवश्यक हुआ।

स्मिथ के ग्रन्थों में अनेक अभाव भी हैं। प्रो० सरकार ने अपने पूर्वोक्त लेख में शिकायत की है कि बृहत्तर भारत के विषय में उन ग्रन्थों में एक शब्द भी नहीं कहा गया। किन्तु दूसरी जगह स्वयं प्रो० सरकार स्मिथ के एक अभाव से बहक गए हैं। वे लिखते हैं—“२३० से ३३० ई० तक पूरी एक शताब्दी के लिए समूचे देश के इतिहास की एक भी घटना अभी तक नहीं पाई गई। आन्ध्र और चालुक्य युगों के बीच तीन सौ बरस के लिए दक्खिन का इतिहास कोरा है, उसी प्रकार छठी शताब्दी के उत्तरार्ध के लिए उत्तर भारत का।”<sup>१</sup> किन्तु आन्ध्र और चालुक्य युगों के बीच ही तो (दुब्रिउल के शब्दों में) “दक्खिन के सब राजवंशों में से सब से अधिक गौरवमय, सब से अधिक महत्त्वपूर्ण, सब से बड़े आदर का पद पाने योग्य, सब से उत्कृष्ट, और समूचे दक्खिन की सभ्यता पर निस्सन्देह सब से अधिक प्रभाव डालने वाला, वह “सुप्रसिद्ध वाकाटक वंश” राज्य करता था, जिस के इतिहास में भारतीय इतिहास की उस सब से उज्ज्वल स्मृति वाली देवी—प्रभावती गुप्ता—का शासन-काल भी सम्मिलित है ! स्मिथ ने स्वयं दूसरी जगह<sup>२</sup> उस वंश का इतिहास लिखा, पर ऐतिहासिक घटनाओं का तारतम्य और आपेक्षिक महत्त्व कूतने की उन की जैसी समझ थी, उस से उन्होंने उसका वह महत्त्व न पहचाना

<sup>१</sup> पोलिटिकल इन्स्टीट्यूशन्स इत्यादि, पृ० १६५।

<sup>२</sup> ज० रा० ए० सो० १९१७, पृ० ३१७ प्र।



जो विचारशील फ्रांसीसी विद्वान् को दीख पड़ा, और इसी से अपने इतिहास में उसे स्थान न दिया। और स्मिथ के उस अभाव से यदि प्रो० सरकार बहक सकते हैं, तो हमारे उन शिक्षित भाइयों का क्या कहना जो अपने दिमाग से कभी सोचना नहीं सीखते ! २३० और ३३० ई० के बीच<sup>१</sup> उत्तर भारत में यौधेयों और नागों के राज्य थे, और उसी युग में काबुल के कौशाणों की नकल कर फ़ारिस के सासानी राजा शिव और नन्दो की छाप वाला सिक्का चलाते थे। छठी शताब्दी के उत्तरार्ध में उत्तर भारत में मौखरियों ने कन्नौज-साम्राज्य की नींव डाली थी।

ओहिन्द राजधानी से काबुल और पंजाब का शासन करने वाले उन प्रान्तों के अन्तिम हिन्दू राजाओं को स्मिथ ने भटिंडा के राजा बना दिया, और उस गलती को हमारे पाठ्य-पुस्तक-लेखक आज तक दोहराते आ रहे हैं। इस प्रकार के और अनेक दृष्टान्त दिए जा सकते हैं।

स्मिथ के इतिहास के बाद कैम्ब्रिज विद्यापीठ से कैम्ब्रिज हिस्टरी आंव इंडिया नाम से भारतवर्ष का एक विख्यात इतिहास प्रकाशित हुआ। उस की पहली जिल्द में प्राचीन भारत का इतिहास है; अध्यापक रैप्सन उस के सम्पादक हैं; दर्जन से ऊपर अंग्रेज और अमरीकन विद्वानों ने उसे लिखा है। उस विद्वत्तापूर्ण ग्रन्थ की निष्पक्षपातता के एक नमूने की ओर मुझे रूपरेखा में ध्यान दिलाना पड़ा है<sup>२</sup>। उस ग्रन्थ के ढक्कन पर विद्वान् सम्पादक ने बाख़्त्री के उस यूनानी राजा दिमेत्र का चित्र छपा है जो पाटलिपुत्र पर चढ़ाई कर खारवेल से हार कर लौटा था,<sup>३</sup> और पीछे एक दूसरे यूनानी—एवुक्रतिद—के बाख़्त्री ले लेने पर ६०,००० सेना से

---

<sup>१</sup> हाल में जायसवाल जी ने उस युग का पूरा इतिहास प्रस्तुत कर दिया है, जिसे मोतीलाल बनारसीदास ने लाहौर से प्रकाशित किया है।

<sup>२</sup> नीचे, पृ० ५५१।

<sup>३</sup> दे० नीचे §§ १५२, १५३।

उस के ३०० सैनिकों को घेरे रखने के बावजूद अपनी पहली राजधानी को वापिस न ले सका था। प्राचीन भारत के समूचे इतिहास का सार और तत्व कैम्ब्रिज इतिहास के विद्वान् सम्पादक की दृष्टि में मानो पाटलिपुत्र पर दिमेत्र का वह धावा ही था ! वे अपनी गरेबान में मुँह ढाल कर देखें और सोचें कि उन्हें उस एशिया-निवासी का लिखा हुआ युरोप का इतिहास कैसा लगेगा जो उस इतिहास के ऊपर हलाकू खां मंगोल का चित्र छापे, और उस के दर्पण में वे अपने इतिहास का स्वरूप देख लें !

उक्त दो दृष्टान्तों को देख कर हमें यह हर्गिज न मान बैठना चाहिए कि सभी पाश्चात्य विद्वानों की दृष्टि इसी प्रकार पक्षपात से दूषित है। उन में से अनेक की दृष्टि शुद्ध वैज्ञानिक है, और भारतीय इतिहास के अध्ययन और खोज में उन्होंने जो निःस्वार्थ एकाग्र तत्परता दिखलाई है वह हमारी श्रद्धा की पात्र है। किन्तु अपने देश के इतिहास की कृष्ण हमें उन से अधिक होनी चाहिए; और इस में सन्देह नहीं कि अपने इतिहास की समस्याओं को हम उन से कहीं अच्छी तरह समझ और सुझा सकते हैं, यदि हम उन की ओर ध्यान दें। और भारतवर्ष का इतिहास सच कहें तो भारतीय भाषाओं में ही ठीक ठीक लिखा जा सकता है; हमारे प्राचीन जीवन की अनेक धारणायें ऐसी हैं जो विदेशी भाषाओं में ठीक प्रकट ही नहीं हो पाती<sup>१</sup>।

तो भी दुर्भाग्य से अभी तक अपने इतिहास की ओर हमारा बहुत कम ध्यान गया है। पिछले बीस-तीस बरस से बहुत से भारतीय विद्वान् अपने इतिहास के पुनरुद्धार में जुट गये हैं; तो भी उन की अधिकांश कृतियाँ अंग्रेजी में निकलती हैं, जिस से हमारे देश की जनता को विशेष

<sup>१</sup> डा० राधाकुमुद मुखर्जी ने यह कठिनाई अनुभव की है। दे० उन की लोकल गवर्नमेंट इन ऐन्श्येंट इंडिया ( प्राचीन भारत में स्थानीय शासन ), औक्सफ़र्ड, १९१९, प्रस्तावना पृ० १४।

लाभ नहीं पहुँचता। भारतवर्ष की प्रमुख भाषा हिन्दी के पाठकों को भारतीय इतिहास की उस नई वैज्ञानिक खोज का पता बहुत ही कम मिलता है। तीन-चार बहुत ही ऊँचे दर्जे के बुजुर्ग विद्वान् हमारे हिन्दी क्षेत्र में हैं, पर उनकी शिष्य सन्तान जितनी पैदा होनी चाहिये, अभी तक नहीं हुई।

इस दशा में यदि सन् १९२१ में मैंने भारतवर्ष का एक इतिहास हिन्दी में लिखने का संकल्प किया, तो कोई बड़ा अपराध नहीं किया। किन्तु वह दुःसाहस जरूर था। कारण, कि भारतवर्ष का एक पूरा समन्वयात्मक इतिहास लिखना किसी एक व्यक्तिका काम नहीं है, और मेरे जैसे साधनहीन अकिञ्चन व्यक्ति के लिए तो वह अत्यन्त दुःसाध्य है। तो भी मैंने सोचा कि जब तक विद्वानों की कोई संस्था इस काम को हाथ में नहीं लेती, मैं एक रूपरेखा ही तैयार कर दूँ। अगली गर्मियों में मैंने पूरे भारतीय इतिहास का एक अत्यन्त संक्षिप्त ढाँचा बनाया, जिस के नीचे २०. २.७९ (२ जून १९२२) की पंजाबी सौर तिथि दर्ज है। अगले तीस बरस मैं अपने उद्देश्य की साधना में जुटा रहा। फिर एक दो बरस ऐसी अवस्थायें आ गईं कि मुझे जान पड़ा मेरा संकल्प कभी पूरा न हो पायेगा।

सन् १९२६ के अगस्त में मैंने अपने बुजुर्ग अध्यापक रामरत्न जी की प्रेरणा से भारतवर्ष का एक छोटा राजनैतिक इतिहास लिखना शुरू किया। १९२७ की गर्मियों तक गुप्त-युग तक समूचे प्राचीन काल का केवल राजनैतिक इतिहास लिखा गया। रूपरेखा की बुनियाद वही है। किन्तु उस के तैयार हो जाने पर यह देखा गया कि प्रचलित इतिहासों से वह अनेक अंशों में भिन्न है; उन भेदों की युक्तिपूर्वक व्याख्या करना आवश्यक होगा। उधर उसी समय मुझे बिहार विद्यापीठ से निमन्त्रण मिला। तब मेरा पुराना संकल्प फिर जाग उठा, और उस के पूरा होने का अवसर देख मैंने वह निमन्त्रण स्वीकार कर लिया। अब जो दूसरा खण्ड है, वह तब पहला खण्ड था। उस की दिपणियाँ १९२८ की

सर्दियों में लिखी गईं, और तभी आर्य सभ्यता वाला प्रकरण (= प्रकरण ८) भी। अब जो तीसरा खण्ड है उस के सभ्यता के इतिहास-सम्बन्धी अंश १९२९-३० में पूरे किये गये। मुझे तब यह अनुभव होने लगा कि भारतवर्ष की जातीय भूमियों की विवेचना भूमिका में करना आवश्यक है। तब भूमिका खण्ड १९३० के उत्तरार्ध और ३१ के शुरू में काशी में लिखा गया। उस सिलसिले में कम्बोज ऋषिक आदि प्राचीन उत्तरापथ के कई देशों का पता चला, और उस कारण, ठीक मैं जब अपने ग्रन्थ को लगभग पूरा हुआ समझ रहा था, मुझे उस में अनेक परिवर्तन करने पड़े। ठीक उसी समय जायसवाल जी ने शक-सातवाहन इतिहास पर नई रोशनी डाली जिस से मुझे समूचा सातवाहन युग भी फिर से लिखना पड़ा। १९३१ की गर्मियों में देहरादून में बैठ कर मौर्य युग को दोहराया और उस का सभ्यता-इतिहास का अंश ( १७ वाँ प्रकरण ) लिखा गया। उसी बरस सर्दियों में प्रयाग में सातवाहन युग फिर से लिखा गया; संवत् १९८८ की माघ पूर्णिमा ( फरवरी १९३२ ) को प्रयाग में वह कार्य पूरा हुआ। १९३२ में बरस भर यह ग्रन्थ प्रकाशक के पास पड़ा रहा; पर १९३३ के मार्च से अगस्त तक उस की छपाई के समय मैंने उस में अन्तिम संशोधन किये। मेरा विचार था कि गुप्त-युग का इतिहास भी इसी ग्रन्थ के साथ प्रकाशित होगा। सन् १९२७ में मैंने उसे जैसा लिखा था, वह मेरे पास पड़ा है; पर विद्यमान दशाओं में उसे दोहरा कर ठीक करने को मेरे पास अवकाश नहीं है।

इस रूपरेखा में अनेक कमियाँ हैं सो मुझे खूब मालूम है। पाठक-पाठिकाओं से मेरी प्रार्थना है कि वे यह भूलें नहीं कि यह भारतीय इतिहास की केवल रूपरेखा है; और साथ ही मेरे पास जो तुच्छ साधन थे उन्हीं के आधार पर मैंने इसे प्रस्तुत किया है।

हिन्दी में अभी तक इतिहास-लेखन की कोई पद्धति नहीं बनी। मेरे रास्ते में यह बड़ी कठिनाई रही। आधुनिक पाश्चात्य ज्ञान को अपने दिमाग

में पूरी तरह जड़ब किये बिना अजीर्ण को उगल देने का रिवाज हमारी भारतीय भाषाओं में काफी चल पड़ा है। वे अपरिपक्व विचारों की पुस्तकें जनता को विभ्रम में डालने का कारण होती हैं। दूसरे के ज्ञान को पूरी तरह अपनाये बिना उसका प्रयोग करने की चेष्टा के जो घातक परिणाम होते हैं, उन का जीवित दृष्टान्त पानीपत का तीसरा युद्ध है। किन्तु उस दृष्टान्त से हम ने कुछ सीखा नहीं देखता। आज हम पहले से अधिक उस गलती में फँस रहे हैं। मैंने इस बात का भरसक जतन किया है कि आधुनिक ज्ञान की प्रत्येक नई बात हिन्दी पाठकों को उन के अपने पुराने ज्ञान के द्वारा स्पष्ट कर के बताई जाय। मुझे आशा है कि पाठक-पाठिकाओं को इस ग्रन्थ में प्रत्येक नई बात पूरी व्याख्या के साथ मिलेगी, कोई आसमान से एकाएक गिरती न जान पड़ेगी।

हिन्दी में ऐसे लेखक भी हैं जो मालव को मल्लोई और रोपड़ को रूपार लिखते हैं, और वे युनिवर्सिटियों में अध्यापक हैं ! इस लिए मैं यह निवेदन कर दूँ कि रूपरेखा में प्रत्येक भारतीय नाम का ठीक रूप लिखने का भरसक जतन किया गया है; और विदेशी नामों में से जो तो भारतीय अभिलेखों सिक्कों आदि में किसी रूप में पाये जाते हैं उन्हें तो ठीक उसी रूप में ले लिया गया है; जो नहीं पाये गये उन का भरसक मूल उच्चारण मालूम कर लिखने का जतन किया गया है। मैंने इस बात की बड़ी चेष्टा की कि जिन भारतीय या भारत के पड़ोसी उच्चारणों के चिन्ह नागरी में नहीं हैं, उन के संकेत भी इस ग्रन्थ के लिए टाइप में ढलवा लिए जाते। मुझे खेद है कि प्रकाशक इस का प्रबन्ध न कर सके।

इस ग्रन्थ के प्रस्तुत करने में मुझे जिन महानुभावों की सहायता मिली है, उन की सूची बहुत बड़ी है। सब से पहले मुझे अपने उन गुरुओं के प्रति कृतज्ञता प्रकट करनी है, इस ग्रन्थ को मैं जिन की मूर्त कृपा मानता हूँ। श्रद्धेय ओम्ना जी से मैंने पहले-पहल ऐतिहासिक खोज



के औज़ार चलाना सीखा था, और उनकी कृपा का यह फल मैं उन्हीं को अर्पित कर रहा हूँ। किन्तु उस के बाद भी मैं अनेक बार उन औज़ारों को गलत चला बैठता, यदि पटना में जायसवाल जी के चरणों में बैठ कर मैं अपनी सूझ को और निर्णय-शक्ति को ठीक ठीक न सधा पाता। और उन दोनों आचार्यों से मैं कुछ सीख पाया सो इस कारण कि उस से पहले दो और आचार्यों की कृपा मुझ पर हो चुकी थी। श्रीयुत पं० योगेन्द्रनाथ भट्टाचार्य न्याय-सांख्य-वेदान्त-तीर्थ से मैंने उक्त तीनों तथा चौथे योग-दर्शन की शिक्षा पाई थी, और उन्हीं ने मुझे भारतीय दृष्टि से सोचना सिखाया। प्रो० सेवाराम फेरवानी जी ने मेरा आधुनिक समाजशास्त्र और अर्थशास्त्र के विचारों में प्रवेश कराया था। रूपरेखा के विभिन्न अंशों पर उक्त चारों गुरुओं की शिक्षा की स्पष्ट छाप मुझे दीख पड़ती है।

मुखपृष्ठ तथा § २६ के मन्त्रों और श्लोकों का हिन्दी अनुवाद हिन्दी के प्रसिद्ध स्वर्गीय कवि पं० नाथूराम शंकर शर्मा का किया हुआ है। इस कृपा के लिए मैं उन का कृतज्ञ हूँ। भदन्त राहुल सांकृत्यायन से मैंने अनेक प्रश्नों पर परामर्श किया है। सिंहल-शब्दकोश-कार्यालय के श्रीयुत जूलियस द लानरेल ने पत्र द्वारा मेरे कई प्रश्नों का समाधान किया है। इलाहाबाद युनिवर्सिटी के श्रीयुत चेतेशचन्द्र चट्टोपाध्याय से मुझे यूनानी और लातीनी नामों के मूल रूपों की जानकारी बहुत कुछ मिली है। विभिन्न प्रान्तीय नाम मालूम करने को मैंने अनेक सज्जनों से सहायता ली है। उन में सिंहलप्रवासी भिक्षु आनन्द कौशलयायन, मद्रास के श्रीयुत हरिहर शर्मा तथा काशी विद्यापीठ से भूतपूर्व छात्र श्रीयुत रामन्ना, श्री भाल चन्द्र आप्टे तथा श्री पटनायक के नाम विशेष उल्लेखयोग्य हैं।

जिन सज्जनों ने मुझे अपने या अपने आधीन पुस्तकालयों का उपयोग करने की इजाजत दी है, उन का विशेष कृतज्ञ हूँ। उन की सहायता के बिना मैं कुछ कर ही न पाता। दयानन्द कालेज लाहौर के पं० भगवदत्त जी,

काशी विद्यापीठ के आचार्य नरेन्द्रदेव जी, काशी सरस्वतीभवन के भूतपूर्व अध्यक्ष डा० मंगलदेव जी शास्त्री डी० फ़िल०, श्रीयुत बा० शिवप्रसाद जी गुप्त, तथा प्रयाग युनिवर्सिटी के श्रीयुत धीरेन्द्र वर्मा, डा० बाबूराम सक्सेना डी० लिट०, और उप-पुस्तकाध्यक्ष श्रीयुत सरयूप्रसाद जी का इस अंश में मुक्त पर बड़ा एहसान है। श्रीयुत शिवप्रसाद जी गुप्त तथा आचार्य नरेन्द्रदेव जी, मुझे और भी अनेक सुविधायें प्रदान करने की कृपा करते रहे हैं। उन दोनों सज्जनों के अतिरिक्त प्रो० सुधाकर जी, अध्यापक रामरत्न जी, डा० मंगलदेव जी, भिक्षु राहुल जी तथा भिक्षु आनन्द की मंगल-कामनायें सदा इस कार्य के साथ रहीं हैं। स्व० मेजर वसु तथा गणेश-शंकर विद्यार्थी की प्रोत्साहना सब से अधिक थी।

पुस्तक की नकल करने के काम के लिए बिहार विद्यापीठ के श्रीयुत चन्द्रशेखर सिंह तथा श्रीयुत कपिलदेव नारायण मेरे धन्यवाद के पात्र हैं।

प्रयाग  
भादों, १९९० }

जयचन्द्र नारंग

## संक्षेप और संकेत

### अ. साधारण

अ० = अध्याय ।	पं० = पंक्ति ।
अनु० = अनुवाद ।	पू०, पू = पूरब, पूरबी ।
ई० = ईसवी ।	पृ० = पृष्ठ ।
ई० पू० = ईसा से पूर्व ।	प्र०, प्रका० = प्रकाशित, प्रकाशक ।
उ०, उ = उत्तर, उत्तरी ।	प्र = प्रभृति ।
जि० = जिल्द ।	लग० = लगभग ।
जि० = जिला ।	वि० = विक्रमी ।
टि० = टिप्पणी ।	श्लो० = श्लोक ।
द = दक्खिन, दक्खिनी ।	सं० = संख्या, संवत्, संस्कृत ।
दे० = देखिये ।	सम्पा० = सम्पादित ।
प०, प = पच्छिम ।	संस्क० = संस्करण ।

### इ. ग्रन्थनिर्देशपरक

- अथ०—अथर्ववेद ।
- अर्थ०—कौटिलीय अर्थशास्त्र; शामशास्त्री सम्पा० २य संस्क०; मैसूर १६१६ ।
- अ० हि०—विन्सेंट स्मिथ की अर्ली हिस्टरी आव इंडिया, ४थ संस्क०  
औक्सफ़र्ड, १६२४ ।
- आप०—आपस्तम्ब धर्मसूत्र ।
- आश्व०—आश्वलायन गृह्य सूत्र ।
- आ० स० इ०—आर्कियोलौजिकल सर्वे आव इंडिया (भारतीय पुरातत्व-  
पड़ताल) के वार्षिक विवरण । भारत-सरकार के पुरातत्व-  
विभाग द्वारा प्रका० ।

आ० स० रि०—कनिंगहाम की आर्कियोलौजिकल सर्वे आव इण्डिया की रिपोर्टें । वे पुरातत्त्व-विभाग की स्थापना से पहले की हैं ।

इं० आ०—इण्डियन आंटिक्वेरी ( भारतीय पुरातत्त्व-खोज ); बम्बई से प्रकाशित होने वाला मासिक ।

इण्डियन शिपिंग—राधाकुमुद मुखर्जी कृत ए हिस्टरी आव इण्डियन शिपिंग ऐंड मैरिटाइम ऐक्टिविटी ( भारतीय नौचालन और समुद्रचर्या का इतिहास ); लंडन, १९१२ ।

इं० हि० का०—इण्डियन हिस्टोरिकल कार्टर्ली ( भारतीय-इतिहास-त्रैमासिक ) नरेन्द्रनाथ लाहा सम्पा०, कलकत्ते से प्रकाशित ।

उप०— उपनिषद् ।

ऋ०—ऋग्वेद ।

एपि० इं०—एपिग्राफिया इण्डिका ( भारतीय अभिलेख-माला ); भारत सरकार द्वारा प्रकाशित मासिक, कलकत्ता ।

ऐत० ब्रा०—ऐतरेय ब्राह्मण ।

का० व्या०—कार्माङ्केल व्याख्यान ( कलकत्ता युनिवर्सिटी में प्रति वर्ष प्राचीन भारतीय इतिहास और संस्कृति की कार्माङ्केल-गद्दी पर नियुक्त अध्यापक द्वारा दिये जाने वाले व्याख्यान ) ।

कैं० इ०—रैप्सन-सम्पा० कैम्ब्रिज हिस्टरी आव इण्डिया, ( कैम्ब्रिज विद्यापीठ द्वारा प्रस्तुत भारतवर्ष का इतिहास ), जि० १ ।

कैम्ब्रिज हिस्टरी—कैं० इ० ।

गा० 'ओ० सी०—गायकवाड ओरियंटल सीरीज़ ( गायकवाड प्राच्य-ग्रन्थ-माला ), बड़ोदा सरकार प्रका० ।

गृ० सू०—गृहसूत्र ।

गौत०—गौतम धर्मसूत्र । आनन्दाश्रम पूना का संस्क० ।

चु० व०, चुल्लवर्ग—विनयपिटक के अन्तर्गत चुल्लवर्ग । सिंहली लिपि में । उस के आगे की संख्या उस के खन्धकों को सूचित करती है ।

छा० उप०—छान्दोग्य उपनिषद् ।

ज० ए० सो० बं०—जर्नल आव दि एशियाटिक सोसाइटी आव बङ्गाल  
( ए० सो० बं० की पत्रिका ), कलकत्ता ।

ज० बं० रा० ए० सो०—जर्नल आव दि बौम्बे ब्रॉच आव दि रौयल  
एशियाटिक सोसाइटी ( रौ० ए० सो० की बम्बई शाखा की  
पत्रिका ) ।

ज० बि० ओ० रि० सो०—जर्नल आव दि बिहार ऐंड ओरिस्सा रिसर्च  
सोसाइटी ( बिहार-उड़ीसा अनुसन्धान-परिषत् की पत्रिका ),  
पटना ।

ज० रा० ए० सो०—जर्नल आव दि रौयल एशियाटिक सोसाइटी ( रौ०  
ए० सो० की पत्रिका ), लंडन ।

जातक—क्रोसबोल सम्पा० जातकों का रोमन लिपि में संस्क० । उस के  
आगे पहली संख्या उक्त संस्क० की जि० को, दूसरी उस जि०  
के पृ० को सूचित करती है । जातक का नाम पहले दे कर  
कोष्ठ में जो संख्या दी हो, वह उस जातक की संख्या है ।  
जहाँ किसी विशेष पृ० पर ध्यान दिलाना अभीष्ट है, वहाँ  
पहली शैली बर्ती गई है । जहाँ समूचे जातक की कहानी पर  
ध्यान दिलाना अभीष्ट है, वहाँ दूसरी ।

जाइटत्रिफ्ट—जाइटत्रिफ्ट डर ब्यूशन मॉर्गनलांडिशन गेस्सलशाफ्ट ( जर्मन  
प्राच्य परिषद् की पत्रिका ), लाइपज़िग ।

दीघ०—दीघनिकाय । जि०, पृ० का उल्लेख लंडन की पालि टेक्स्ट  
सोसाइटी के रोमन संस्क० अनुसार; कोष्ठ में संख्या दीघ०  
के सुत्त की ।

देवीभागवत पु०—देवीभागवत पुराण, बँगला लिपि में, पंचानन तर्कर  
सम्पा०, प्र० वंगवासी प्रेस ।

ना० प्र० प०—नागरी प्रचारिणी पत्रिका, काशी; नया संस्क० ।



ना० प्र० स०—नागरी प्रचारिणी सभा, काशी ।

पा०—पारस्कर गृह्य सूत्र ।

पु०—पुराण ।

पुराणपाठ—पार्जितर-सम्पा० पुराण टेक्स्ट आव दि डिनैस्टीज आव दि कलि  
एज ( कलियुग के वंशों विषयक पुराणपाठ ), लंडन, १९१३ ।

प्रा० अ० या प्रा० भा० ऐ० अ०—पार्जितर का एन्श्रेंट इण्डियन  
हिस्टोरिकल ट्रैडीशन ( प्राचीन भारतीय ऐतिहासिक अनुश्रुति ),  
लंडन, १९२२ ।

प्रा० लि० मा०—गौ० ही० ओम्का की भारतीय प्राचीन लिपिमाला, २५  
संस्क०, अजमेर १९१८ ।

बु० इ०—हॉइज़ डैविड्स कृत बुधिस्ट इण्डिया, लंडन से प्रका० स्टोरी  
आव दि नेशन्स ( जातियों की कहानी ) सीरीज़ में ।

बृ० उप०—बृहदाय्यक उपनिषद् ।

ब्रह्मवैवर्त्त पु०—ब्रह्मवैवर्त्त पुराण, प्र० जीवनानन्द विद्यासागर, कलकत्ता ।

भं० स्मा० या भण्डारकर-स्मारक—सर रामकृष्ण गोपाल भण्डारकर  
कोमेमोरेशन वौल्यूम ( भं० स्मारक ग्रन्थ ), पूना, १९१७ ।

भाग० पु०—श्रीमद्भागवत पुराण, प्रका० श्रीवेंकटेश्वर प्रेस, बम्बई ।

भा० भा० प०—ग्रियर्सन-सम्पा० लिग्निस्टिक सर्वे आव इण्डिया ( भार-  
तीय भाषा-पड़ताल ), कलकत्ता १९०३—२८ ।

भारतभूमि—जयचन्द्र विद्यालंकार कृत भारतभूमि और उस के निवासी,  
आगरा १९८८ ।

मनु और याज्ञ०—जायसवाल कृत मनु पेंड याज्ञवल्क्य (कलकत्ता युनि-  
वर्सिटी में टागोर-गद्दी से दिये उन के कानून पर व्याख्यान  
१९१७); कलकत्ता १९३० ।

म० भा०—महाभारत, कुम्भघोणम्-संस्क० ।

म० व० या महावग्ग—विनयपिटक के अन्तर्गत महावग्ग । सिंहली

लिपि में । आगे की संख्या उस के खन्धकों की ।

मा० पु०—मार्कण्डेय पुराण, प्रका० जीवानन्द विद्यासागर, कलकत्ता ।

यजुः—शुक्ल यजुर्वेद, वाजसनेयी संहिता ।

युआन च्वाङ या खान च्वाङ—वैट्स-कृत औन खान च्वाङ्स ट्रेवल्स  
( खान च्वाङ की यात्रायें ), लंडन, १९०४ ।

रा० इ०—हेमचन्द्र रायचौधुरी कृत पोलिटिकल हिस्टरी आव एन्श्येंट  
इण्डिया ( प्राचीन भारत का राजनैतिक इतिहास ), २५  
संस्क० कलकत्ता, १९२८ ।

वा० पु०—वायु पुराण, प्रका० आनन्दाश्रम, पूना ।

वि० पु०—विष्णुपुराण, जीवानन्द विद्यासागर प्रका० ।

वै० शै०—रा० गो० भण्डारकर कृत वैष्णविकम शैविक्म ऐंड माइनर  
रिलीजस सिस्टम्स ( वैष्णव शैव और गौण धर्म-पद्धतियाँ ),  
स्ट्रासबुर्ग ( जर्मनी ) से प्रका० भारतीय खोज के विश्वकोष का  
एक ग्रन्थ, द्वितीय संस्क०, १९१३ ।

श० ब्रा० या शत० ब्रा०—शतपथ ब्राह्मण ।

श्वेता० उप०—श्वेताश्वतर उपनिषद् ।

संयुक्त०—संयुक्तनिकाय ।

सा० जी०—रमेशचन्द्र मजूमदार कृत कौपेरिट लाइफ इन एन्श्येंट इण्डिया  
( प्राचीन भारत में सामूहिक जीवन ), २५ संस्क०; कलकत्ता  
१९२२ ।

हिं० रा०—जायसवाल कृत हिन्दू पौलिटी ( हिन्दू राजसंस्था ), कलकत्ता  
१९२४ ।

### उ. नये संकेत

- ५ संस्कृत पूर्वरूप का यह चिन्ह अकारान्त संज्ञा के अन्त में लगे होने  
का यह अर्थ है कि उस के अन्तिम अ का उच्चारण पूरा है, जैसे  
संस्कृत शब्दों में या हिन्दी क्रियाविशेषण न में ।

- एकार के ऊपर यह चिन्ह ह्रस्व एकार को सूचित करता है। ह्रस्व एकार के लिए एक बिलकुल नया चिन्ह बना लेना अभीष्ट था, किन्तु वैसा नहीं हो सका। यह चिन्ह टाइप में लगाना असुविधाजनक है, इस लिए केवल यूनानी नामों में लगाया गया है।
- च च का स में ढलता हुआ उच्चारण। जैसे मराठी चांगला, नेपाली चीसा ( ठंडा ), कश्मीरी पीरपंचाल ( पहाड़ का नाम ), तिब्बती चाडपो ( ब्रह्मपुत्र नदी ), चीनी याङ्चे क्यॉङ, य्वाङ ज्वाङ आदि में। पश्तो में भी यही उच्चारण है। इस उच्चारण का भी टाइप ढालना अभीष्ट था, पर वैसा न हो सकने से अब केवल वहीं इस का प्रयोग किया गया है, जहाँ न करने से अर्थ की क्षति होती।

## ग्रन्थ का ढाँचा

	पृष्ठ
प्रकाशन का वक्तव्य	५
वस्तुकथा	७
संक्षेप और संकेत	२१
अ. साधारण	२१
इ. ग्रन्थनिर्देशपरक	२१
उ. नये संकेत	२५

## पहला खण्ड : भूमिका

भारतीय इतिहास की परिस्थिति

पहला प्रकरण

भारतवर्ष की भूमि

§ १ सीमायें और मुख्य भौमिक विभाग	४३
§ २ उत्तर भारत का मैदान	४३
§ ३ विन्ध्यमेखला	४७
§ ४ दक्खिन	५१
§ ५ उत्तरी सीमान्त	५४
अ. हिमालय और उस के साथ की पर्वतशृङ्खलायें	५४
इ. हिमालय के प्रदेश	५७
( १ ) हजारा, कश्मीर, कश्मीर, दार्वाभिसार	५७
( २ ) काँगड़ा से कनौर	५८

	पृष्ठ
( ३ ) क्यूँठल से कुमाऊँ	६१
( ४ ) नेपाल	६२
( ५ ) सिक्किम, भूटान, आसामोत्तर प्रदेश	६३
§ ६ उत्तरपूरबी सीमान्त	६४
§ ७ उत्तरपच्छिमी सीमान्त	६६
अ. दरदिस्तान और बोलौर	६६
इ. पच्छिम गान्धार और कपिश	६७
उ. बलख, बदख्शाँ, पामीर उपरला हिन्द	६८
अ. अफ़ग़ानिस्तान	७३
ल. कलात और लास-बेला	७५
§ ८ भारतीय समुद्र	७८
§ ९ प्राचीन पाँच "स्थल"	७९
§ १० भारतवर्ष की जातीय भूमियाँ	८१
अ. हिन्दी-खण्ड	८२
इ. पूरब-दक्खिन, पच्छिम और उत्तरपच्छिम-खंड	८५
उ. पर्वत-खण्ड	८८
( १ ) पच्छिम अंश—लास-बेला, कलात, 'बलोचिस्तान'	८८
( २ ) उत्तरपच्छिमी अंश	९०
( क ) अफ़ग़ानस्थान	९०
( ख ) कपिश-कश्मीर	९२
( ग ) पञ्जाब का पहाड़ी अंश	९४
( ३ ) मध्य अंश	९४
( क ) अन्तर्वेद का अंश	९४
( ख ) नेपाल	९५
( ४ ) पूरब अंश	९५



दूसरा प्रकरण  
भारतभूमि के निवासी

	पृष्ठ
§ ११ भारतवर्ष की प्रमुख भाषायें और नस्लें—आर्य और द्राविड	१६
§ १२ द्राविड वंश	१७
—§ १३ आर्य वंश और आर्य स्कन्ध	१००
§ १४ दरदी शाखा	१०२
§ १५ ईरानी शाखा	१०४
—§ १६ आर्यावर्ती शाखा	१०५
—§ १७ आर्य नस्ल का मूल अभिजन और भारतवर्ष में आने का रास्ता	१०८
§ १८ भारतवर्ष की गौण भाषायें और नस्लें—शाबर और किरात	११०
§ १९ आग्नेय वंश और उस की मुण्ड या शाबर शाखा	१११
§ २० चीन-किरात या तिब्बतचीनी वंश	११६
§ २१ स्याम-चीनी स्कन्ध	११८
§ २२ तिब्बत-बर्मी या किरात स्कन्ध	११९
§ २३ भारतीय वर्णमाला और वाङ्मय	१२५
§ २४ भारतीय जनता की मुख्य और गौण नस्लें	१२६
§ २५ भारतवर्ष की विविधता और एकता, तथा उस का जातीय चैतन्य	१३६
§ २६ भारतीय जाति की भारतवर्ष के लिए ममता	१४४
§ २७ उस की अपने पुरखों और उन के ऋण की याद	१४७

टिप्पणियाँ

⊗ १ प्राचीन भारत का स्थल-विभाग	....	१५०
⊗ २ पश्चिम पञ्जाब की बोली—हिन्दकी	...	१५४
⊗ ३ ऋणों के सिद्धान्त में राष्ट्रीय कर्तव्य का विचार		१५६

ग्रन्थनिर्देश

अ. भौमिक विवेचना के लिए

इ. भाषाओं और जनता की पढ़ताल के लिए

उ. प्राचीन मूवृत्त के लिए

पृष्ठ

१५८

१५८

१५६

१६०

## दूसरा खण्ड

आर्य राज्यों के उदय से महाभारत-युद्ध तक

## तीसरा प्रकरण

मानव और ऐल वंश

§ २८ मनु की कहानी	...	१६५
§ २९ मनु का वंश	...	१६७
§ ३० ऐल वंश या चन्द्र वंश	...	१६६
§ ३१ ययाति और उस की सन्तान	....	१७०
§ ३२ सम्राट् मान्धाता	...	१७१
§ ३३ गान्धार राज्य की स्थापना	...	१७३
§ ३४ पञ्जाब में उशीनर, शिवि और उन के वंशज	...	१७३
§ ३५ पूरबी आनव राज्य तथा मगध में आर्यों का प्रथम प्रवेश	...	१७६

## चौथा प्रकरण

हैहय वंश तथा राजा सगर

§ ३६ कात्तवीर्य अर्जुन	...	१७८
§ ३७ विश्वामित्र, हरिश्चन्द्र और परशुराम	...	१७६
§ ३८ हैहय तालजंघों की बढ़ती, मरुत्त आबोचित्त	...	१८१
§ ३९ मेकल, विदर्भ और वत्स राज्य	...	१८२

§ ४० राजा सगर	...	४४
§ ४१ चेदि और अंग देश, बंगाल के राज्य	...	१८२

### पाँचवाँ प्रकरण

#### राजा भरत और भारत वंश

§ ४२ पौरव राजा दुष्यन्त	...	१८५
§ ४३ आर्यों के आश्रम	...	१८६
§ ४४ शकुन्तला का उपाख्यान	...	१८८
§ ४५ सम्राट् भरत	...	१९०
§ ४६ भरत के वंशज	...	१९०
§ ४७ हस्तिनापुर और पञ्चाल देश	...	१९१
§ ४८ इस युग के अन्य प्रसिद्ध व्यक्ति, अलर्क, लोपामुद्रा	...	१९२
§ ४९ ऋषि और ऋचियें	...	१९३
§ ५० भगीरथ, दिलीप, रघु ; यादव राजा मधु	...	१९४

### छठा प्रकरण

#### महाराजा रामचन्द्र

§ ५१ रामचन्द्र का वृत्तान्त	...	१९६
§ ५२ राक्षस और वानर	...	१९८
§ ५३ आर्यों का दक्खिन-प्रवेश	...	२००
§ ५४ पञ्जाब में भरत का राज्य—राजगृह, तक्षशिला, पुष्करावती	...	२०१
§ ५५ भीम सात्वत, मथुरा की स्थापना, शूरसेन देश	...	२०२
§ ५६ वाल्मीकि मुनि	...	२०३

### सातवाँ प्रकरण

#### यादव और भारत वंश की उन्नति तथा महामारत संग्राम

§ ५७ अन्धक, वृष्णि तथा अन्य यादव राज्य	...	२०४
--	-----	-----

§ ५८ राजा सुदास, संवरण और कुरु ...	पृष्ठ २०४
§ ५९ वसु का साम्राज्य, कौशाम्बी और पूर्वी राजगृह ...	२०६
§ ६० शन्तनु और उस के वंशज ...	२०७
§ ६१ जरासन्ध का साम्राज्य ....	२०८
§ ६२ अन्धक वृष्णि-संघ ...	२०८
§ ६३ इन्द्रप्रस्थ की स्थापना, पाण्डवों की बढ़ती ...	२०९
§ ६४ महाभारत युद्ध ...	२१०
§ ६५ पादवों का गृह-युद्ध ....	२१५

### आठवाँ प्रकरण

आरम्भिक आर्यों का जीवन सभ्यता और संस्कृति

§ ६६ प्राचीन इतिहास का युगविभाग ...	२१६
अ. राजनैतिक—कृत, त्रेता और द्वापर ...	२१६
✓ इ. वाङ्मयानुसार—प्राग्वैदिक युग, ऋचा-युग और संहिता-युग ...	२१८
§ ६७ समाज की बुनियादें ...	२१९
अ. जीविका अवस्थिति और स्थावर सम्पत्ति ...	२१९
इ. जन विशः और सजाताः ...	२२०
उ. व्यक्तिगत विवाह परिवार तथा सम्पत्ति का विकास ...	२२२
ऋ. जन का सामरिक संगठन—ग्राम और सं-ग्राम, जान राज्य ...	२२६
लृ. आर्य और दास ...	२२७
§ ६८ आर्थिक जीवन ...	२२८
अ. श्रम और सम्पत्ति के प्रकार, सम्पत्ति का विनिमय ...	२२८
इ. शिल्प ...	२२९
उ. पणि लोग और व्यापार, नागरिक तथा नाविक जीवन ...	२३०
ऋ. विदेशों से सम्पर्क—बाबुल और काल्दी ...	२३१

§ ६६ राज्य-संस्था	....	पृष्ठ २३३
अ. राजा का वरण	...	२३३
इ. समिति	...	२३४
उ. सभा सेना और विद्वत्	...	२३५
ऋ. राज्याभिषेक	...	२३६
लृ. अराजक राष्ट्र	...	२३८
पृ. साम्राज्य आधिपत्य और सार्वभौम चक्रवर्त्तित्व	...	२३८
§ ७० धर्म-कर्म	...	२३९
§ ७१ सामाजिक जीवन	...	२४७
अ. विवाह और स्त्रियों की स्थिति	...	२४७
इ. सामाजिक ऊँच-नीच	...	२५१
उ. खान-पान, वेषभूषा, विनोद-व्यायाम	...	२५१
§ ७२ आर्य राष्ट्र का आदर्श	...	२५२
§ ७३ ज्ञान और वाङ्मय	...	२५३
अ. ऋचायें यजुष् और साम	...	२५३
इ. लिपि और वर्णमाला का आरम्भ तथा आरम्भिक संहितायें	...	२५५
उ. वेद का अन्तिम वर्गीकरण	...	२५८

## परिशिष्ट अ

प्राचीन युगों की वंशतालिकायें

[ १ ] राज-वंश	...	२६०
[ २ ] आनव राजा उशीनर का वंश	....	२६६
[ ३ ] ऋषि-वंश	...	२६७
[ ४ ] भारत-युद्ध के ठीक बाद की वंशतालिका	...	२६८

## टिप्पणियाँ

\* ४ प्राचीन भारतीय अनुश्रुति का ऐतिहासिक मूल्य तथा उस



	पृष्ठ
से सम्बद्ध प्रश्न	२७०
अ. क्या अनुश्रुति का कुछ ऐतिहासिक मूल्य है ?	२७०
इ. क्या भारतवर्ष का इतिहास ६५० ई० पू० के करीब शुरू होता है ?	२७२
उ. प्राचीन आर्यों का राजनैतिक इतिहास, तथा उन में ऐतिहासिक बुद्धि होने न होने का प्रश्न	२७३
ऋ. 'पुराण-युग' तथा पौराणिक अनुश्रुति का अन्य उपयोग	२७६
लृ. पौराणिक अनुश्रुति का उद्धार	२७७
ए. पार्जोटर का कार्य	२८१
ऐ. अनुश्रुतिगम्य इतिहास की सत्यता	२८२
ओ. प्राचीन भारत का राजनैतिक इतिहास; पुराण-युग (Epic period) कोई पृथक् युग नहीं	२८६
औ. क्या प्राचीन आर्यों अथवा ब्राह्मणों में ऐतिहासिक बुद्धि का अभाव था ?	२८७
❖ ५ आर्यों का भारत से उत्तरपच्छिम फैलना	२९५
❖ ६ क्या मानव द्राविड थे ?	२९५
❖ ७ अनुश्रुतिगम्य इतिहास की अनार्य जातियाँ; लंका के राजसों और वानरों के आधुनिक वंशज	२९७
❖ ८ आर्य राज्यों पर अटवियों का प्रभाव	३०१
❖ ९ प्राचीन आर्य धर्म, तत्त्वज्ञान और संस्कृति	३०२
अ. 'ब्राह्मनिज्म' एक भ्रमजनक शब्द	३०२
इ. क्या 'ब्राह्मनिज्म' आरम्भ में अनार्य थी ?	३०४
उ. 'ब्राह्मनिज्म' क्या थी ?	३०६
❖ १० अनुश्रुतिगम्य इतिहास में गण-राज्य	३०७
❖ ११ औसत पीढ़ी का समय तथा भारत-युद्ध का काल	३०८
❖ १२ वैदिक भारत का बाबुल से सम्पर्क	३१२

❧ १३ प्राचीन आर्यों में स्त्री-पुरुष-मर्यादा की स्थापना कब ?	३१८
❧ १४ भारतीय अक्षरमाला और लिपि का उद्भव ...	३२०
अ. बुद्धर का मत ...	३२०
इ. श्रीफा का सिद्धान्त ...	३२१
उ. जायसवाल की स्थापनायें ...	३२२
ऋ. भण्डारकर की सहमति ...	३२७
लृ. परिणाम ...	३२७
ग्रन्थनिर्देश ...	३२६
अ. राजनैतिक इतिहास ( §§ २८—६६ ) के लिए	३२६
इ. सभ्यता और संस्कृति के इतिहास ( §§ ६७—७३ ) के लिए	३२६

### तीसरा खण्ड

परीक्षित से नन्द तक

नौवाँ प्रकरण

ब्रह्मवादी जनकों का युग

§ ७४ राजा परीक्षित और जनमेजय ...	३३३
§ ७५ बारह राजवंश और ऋक्खिनी सीमान्त की जातियाँ	३३४
§ ७६ कुरु-पञ्चाल का मिलना ...	३३७
§ ७७ ज्ञान और तत्त्वचिन्तन की लहर ...	३३८
अ. नचिकेता की गाथा ...	३३९
इ. मैत्रेयी, सत्यकाम जाबाल और पिप्पलाद के शिष्यों की कहानियाँ ...	३४०
उ. अश्वपति कैकेय की बात ...	३४२
ऋ. "जनक" की सभा ...	३४३
लृ. उपनिषदों के धार्मिक विचार ...	३४४

§ ७८ ज्ञान का विस्तार-चेत्र; चरण शास्त्रायें आश्रम और परिषदें;	पृष्ठ
उत्तर वैदिक वाङ्मय	३४६
§ ७९ सामाजिक विचार व्यवहार और आर्थिक जीवन का विकास;	
वर्णाश्रम-पद्धति और ऋणों की कल्पना	३५०
§ ८० जनपदों का आरम्भ और प्रादेशिक राजसंस्थाओं का विकास	३५५
ग्रन्थनिर्देश	३५६

### दसवाँ प्रकरण

सोलह महाजनपद

( ८-७-६ शताब्दी ई० पू० )

§ ८१ विदेह में क्रान्ति, काशी का साम्राज्य, मगध में राजविप्लव	३६०
§ ८२ सोलह महाजनपदों का उदय	३६२
§ ८३ कोशल और मगध राज्यों का विस्तार, अवन्ति में राजविप्लव	३६६
§ ८४ आर्थिक उन्नति—श्रेणियों निगमों और नगरों का विकास	३७१
अ. कृषि, तथा ग्रामों की आर्थिक योजना	३७१
इ. शिल्प तथा शिल्पी श्रेणियाँ	३७४
उ. देशी और विदेशी व्यापार, नगरियाँ और निगम	३७७
§ ८५ राज्यसंस्था में परिवर्तन	३८३
अ. ग्रामों और नगरियों का अनुशासन	३८३
इ. केन्द्रिक अनुशासन	३८६
उ. गणराज्य और सार्वभौम राज्य	३८८
§ ८६ सामाजिक जीवन धर्म ज्ञान और वाङ्मय की प्रगति	३९०
अ. सामाजिक जीवन	३९०
इ. धार्मिक जीवन, तीर्थङ्कर पार्श्व	३९५
उ. ज्ञान और वाङ्मय के नये चेत्र—अर्थशास्त्र और	
लौकिक साहित्य	४०२
ग्रन्थनिर्देश	४०४

## ग्यारहवाँ प्रकरण

भगवान् बुद्ध और महावीर

( ६२३—५४३ ई० पू० )

पृष्ठ

§ ८७ बुद्ध-चरित का माहात्म्य	...	४०५
✓ § ८८ गौतम का आरम्भिक जीवन “महाभिनिष्क्रमण” और बोध	...	४०६
§ ८९ आर्य अष्टांगिक मार्ग		४१०
§ ९० “धर्म चक्र-प्रवर्तन” और भिक्षु-“संघ” की स्थापना		४११
✓ § ९१ बुद्ध का पर्यटन	...	४१३
§ ९२ जेतवन का दान	...	४१५
§ ९३ भिक्षुनी-संघ की स्थापना	...	४१६
§ ९४ बौद्ध-संघ का संयत जीवन और कार्य	...	४१७
§ ९५ बुद्ध का अन्तिम समय और महापरिनिर्वाण	...	४१९
§ ९६ बौद्धों की संगीतियाँ तथा धार्मिक वाङ्मय	...	४२३
✓ § ९७ भगवान् महावीर	...	४२४
अन्त्यनिर्देश	...	४२६

## परिशिष्ट इ

बौद्ध धर्म और वाङ्मय के विकास का दिग्दर्शन		४२८
१ थेरवाद	...	४२८
क. विनयपिटक	...	४२८
ख. सुत्तपिटक	...	४२९
उ. अभिधम्मपिटक	...	४३४
२ सर्वास्तिवाद आदि	...	४३५
✓ ३ महायान	...	४३६
✓ ४ वज्रयान	...	४३८

## बारहवाँ प्रकरण

मगध का पहला साम्राज्य

( लग० २६० ई० पू०-३७४ ई० पू० )

पृष्ठ

§ १८ अवन्ति कोशल और मगध की होड़ ...	४४४
§ १९ अवन्तिराज प्रद्योत और वत्सराज उदयन ...	४४४
§ १०० कोशल-मगध-युद्ध, शाक्यों का संहार ...	४४८
§ १०१ मगध-अवन्ति की होड़, वृजि-संघ का अन्त ...	४५०
§ १०२ अवन्ति में फिर विप्लव, गान्धार-राज का अन्त ...	४५३
§ १०३ पच्छिमी जगत् की आर्य जातियाँ और राज्य ...	४५४
§ १०४ प्राचीन ईरान और उस के पड़ोसी ...	४५६
अ. प्राचीन ईरान ...	४५६
इ. दाह और शक ...	४५६
§ १०५ हखामनी साम्राज्य तथा उत्तरपच्छिम भारत में पारसी सत्ता ...	४६१
§ १०६ मगध-सम्राट अज उदयो, पाटलिपुत्र की स्थापना, अवन्ति मगध-साम्राज्य में सम्मिलित ...	४६२
§ १०७ मगध-साम्राज्य का चरम उत्कर्ष, पहले नन्द राजा—नन्दि-वर्धन और महानन्दी ...	४६६
§ १०८ पूर्व-नन्द-युग में वाहीक ( पंजाब-सिन्ध ) और सुराष्ट्र के संघ-राष्ट्र ...	४६८
§ १०९ पाण्ड्य चोल केरल राष्ट्रों की स्थापना ( लगभग ४०० ई० पू० ) ...	४७१
§ ११० सिंहाल में आर्य राज्य, विजय का उपाख्यान ....	४७२
§ १११ दक्खिनी राष्ट्रों का सिंहावलोकन ...	४७४
अन्त्यनिर्देश ...	४७७



## तेरहवाँ प्रकरण

पूर्व-नन्द-युग का जीवन और संस्कृति

पृष्ठ

§ ११२ पूर्व-नन्द-युग का वाङ्मय	...	४७६
अ. सूत्र-ग्रन्थ	...	४७६
इ. सुक्तों के निकाय	...	४८३
उ. अर्थशास्त्र	...	४८३
ऋ. इतिहास-पुराण	...	४८६
लृ. रामायण और भारत	...	४८७
ए. भगवद्गीता	...	४८८
§ ११३ धर्म और दर्शन	...	४९०
§ ११४ आर्थिक जीवन और राज्य-संस्था का विकास	...	४९७
अ. मौलिक निकाय वर्ग या समूह—ग्राम श्रेणि निगम		
पूरा गया आदि	...	४९७
इ. जनपद या राष्ट्र का केन्द्रिक अनुशासन		५०३
उ. सार्वभौम आदर्श की साधना	...	५०४
§ ११५ 'धर्म' और 'व्यवहार' (कानून) की उत्पत्ति और स्थापना		५०५
§ ११६ सामाजिक जीवन	...	५१२
ग्रन्थनिर्देश	...	५१७

## परिशिष्ट उ

घटनावली की तालिकायें और तिथियाँ

[ १ ] शैशुनाकों से पहले की घटनायें	...	५१८
[ २ ] शैशुनाक तथा नन्द-वंश-कालीन घटनायें		५१९

## टिप्पणियाँ

❖ १५ नाग आक्रमण तथा कुरु राष्ट्र का विनाश	...	५२२
❖ १६ उत्तर वैदिक काल में भारतवर्ष का व्यक्ति-प्रकाश		५२४

	पृष्ठ
❖ १७ कम्बोज देश ...	१२६
❖ १८ प्राग्बुद्ध भारत का पच्छिमी जगत् से सम्पर्क ...	१३७
❖ १९ पौर-जानपद ...	१४३
❖ २० क्षत्रियों और ब्राह्मणों का संघर्ष ? ...	१४८
❖ २१ बडली का अभिलेख और पच्छिम भारत में जैन धर्म के प्रचार की प्राचीनता ...	१५०
❖ २२ शैशुनाक और नन्द इतिहास की समस्याएँ ...	१५१
अ. प्रद्योत वंश का वृत्तान्त पादटिप्पणी के रूप में	१५२
इ. दर्शक = नागदासक ? ...	१५३
उ. अनुरुद्ध और मुण्ड की सत्ता ...	१५५
झ. शिशुनाक बिम्बिसार का पूर्वज या नागदासक का अमात्य ? ...	१५५
ल. अवन्ति का अज और नन्दिवर्धन = मगध का अज उदयी और नन्दिवर्धन ...	१५६
ए. शैशुनाक प्रतिमायें ...	१५८
ऐ. कालाशोक = नन्दिवर्धन ? ...	१६२
ओ. पूर्व नन्द और नव नन्द ...	१६३
औ. नन्द संवत् ...	१६७
अं. महानन्दी और उस के बेटों की सत्ता ...	१६८
अः. निर्वाण-संवत् ...	१६९
❖ २३ "सत्त अपरिहाणि धम्म" ...	१७१
❖ २४ सिंहल-विजय का काल और दक्खिन भारत में आर्यों के फैलाव के सामान्य क्रम ...	१७३

पहला खण्ड : भूमिका  
भारतीय इतिहास की परिस्थिति



## पहला प्रकरण भारतवर्ष की भूमि

### § १. सीमायें और मुख्य भौमिक विभाग

हमारे देश भारतवर्ष की प्रकृति ने बड़ी सुंदर हद्दबंदी कर दी है। उस के उत्तर में हिमालय की दुर्भेद्य शृङ्खला है। उत्तर-पूरब लुशोई, नागा और पतकोई पहाड़ियाँ तथा उत्तर-पच्छिम कलात, अफ़ग़ानिस्तान और पामीरों के पठार हिमालय के साथ मिल कर उस की आधी परिक्रमा को अंकित करते हैं। पूरब, दक्खिन और पच्छिम की बाकी आधी परिक्रमा महासागर ने पूरी की है। इन सीमाओं के बीच के विशाल देश के ये चारों बड़े भौमिक विभाग स्पष्ट दीख पड़ते हैं—(१) सीमांत के पहाड़ी प्रदेश, (२) उत्तर भारतीय मैदान, (३) विन्ध्यमेखला और (४) दक्खिन। प्रत्येक की विवेचना हम अलग-अलग करेंगे।

### § २. उत्तर भारत का मैदान

उत्तर के पहाड़ों के नीचे, एक ओर सिंध-सतलज और दूसरी ओर गंगा-जमना के हरे-भरे काँठे दीख पड़ते हैं। दोनों के बीच राजपूताना की मरुभूमि और आड़ावळा ('अरवली पर्वत') का जंगल है। किंतु उस मरुभूमि और उन पहाड़ियों के उत्तर कुरुक्षेत्र के बाँगर<sup>२</sup> की तंग गर्दन जमना के खादर<sup>३</sup> को सतलज के खादर से जोड़ देती है, और इस

<sup>१</sup> भारतभूमि, पृ० २४-२७।

<sup>२-३</sup> खादर = नदी की मिट्टी से बनी उपजाऊ भूमि, नदी का कच्छ;  
बाँगर = निर्जल सूखी ऊँची भूमि जो नदी की मिट्टी से न बनी हो। खादर बाँगर ठेठ खड़ी बोली के शब्द हैं।



प्रकार उन दोनों के मिलने से उत्तर-भारत का एक<sup>१</sup> ही विशाल मैदान हो जाता है जिसे सिंध-गंगा-मैदान भी कहते हैं ।

मनुष्य की सभ्यता का उदय पहले-पहल मैदान की कुछ एक नदियों के उपजाऊ काँठों में ही हुआ है । गंगा-सिंध-मैदान भी संसार की उन अत्यंत उपजाऊ भूमियों में से एक है जिन में आरंभिक मनुष्यों ने पहले-पहल जंगली पौधों को घरेलू बना कर खेती करना सीखा, और जिनमें मानव सभ्यता का सब से पहले उदय हुआ । समूचे जगत् में इस बात में उस का मुकाबला करनेवाले केवल तीन प्रदेश जान पड़ते हैं—एक चीन की पीली नदी (होआङ्गहो) और याङ्च्चे क्याङ्<sup>२</sup> के काँठे, दूसरे, फ़ारस की खाड़ी में गिरनेवाली दजला और फ़रात नदियों का दोआब, तथा तीसरे मिस्र की नील नदी का काँठा ।

अपने उपजाऊपन के कारण शुरू में उत्तर-भारत का मैदान एक विशाल जंगल था, और जंगल को धीरे-धीरे साफ़ करके ही हमारे आरंभिक पुरुषों ने उसे खेती के लायक बनाया था<sup>३</sup> ।

उस मैदान के कई टुकड़े आसानी से अलग-अलग दीख पड़ते हैं। ठीक उत्तरपूरबी छोर पर ब्रह्मपुत्र के पच्छिम-पूरब प्रवाह का काँठा स्पष्ट एक अलग प्रदेश है, उसी का नाम आसाम है । फिर गंगा काँठे के तीन स्पष्ट हिस्से दिखाई देते हैं—जहाँ गंगा-जमना दक्खिन-पूरब-

<sup>१</sup> प्राचीन भारत में भी हम समूचे उत्तर भारतीय मैदान को एक गिनने का विचार पाते हैं । पालि वाङ्मय में उसका नाम है जम्बुदीपतल (जम्बुदीप-तल); जातक, जि० ३, पृ० १५६; जि० ४, पृ० १५३ (अंग्रेज़ी अनुवादकों ने यहाँ 'तल' का अर्थ नहीं समझा); जि० ४, पृ० ४६८ । जम्बुदीप पालि में सदा भारतवर्ष का ही नाम होता है ।

<sup>२</sup> चीन 'हो' और 'क्याङ' दोनों का अर्थ है नदी ।

<sup>३</sup> नीचे §§ ५५, ६३ ।

वाहिनी हैं वह उपरला गंगा काँठा है; जहाँ गंगा ठीक पूरब-वाहिनी हो गई है वह बिचला गंगा-काँठा है; और जहाँ फिर समुद्र की ओर मुँह फेर उस ने अपनी बाहें फैला दी हैं वह गंगा का मुहाना है। गंगा और ब्रह्मपुत्र का मुहाना एक ही है; उसी का पुराना नाम समतट है। उस के उत्तर गंगा और ब्रह्मपुत्र के बीच का प्रदेश वरेंद्र है, समतट के पूरब का मैदान का टुकड़ा खास बंग है, और उस के पच्छिम का राढ़ बंग मैदान की एक नोक, जिसे सुरमा नदी सींचती है, पूरबी सीमांत के पहाड़ों में ब्रह्मपुत्र के काँठे की तरह बड़ी है। राढ़, वरेंद्र, बंग और समतट मिला कर बंगाल बनता है।

उधर सिंध-सतलज-मैदान के दो स्पष्ट टुकड़े हैं। जहाँ सिंधु-नद ने अपनी पाँचों भुजायें फैला रखी हैं, वह पंजाब है; जहाँ उन सब का पानी सिमट कर अकेले सिंध में आ गया है, वह सिंध है। सिंध-मैदान के उत्तर-पच्छिम छोर से उस की एक नोक पहाड़ों के अंदर बड़ी हुई है; वह कच्छी गंदावऽ कहलाती है।

कुरुक्षेत्र के बाँगर को आधा सतलज के और आधा जमना के खादर में गिन लें तो समूचे उत्तर-भारतीय मैदान के उक्त प्रकार से छः हिस्से हुए—सिंध, पंजाब, उपरला गंगा-काँठा, बिचला गंगा-काँठा, गंगा का मुहाना या बंगाल, और ब्रह्मपुत्र का काँठा या आसाम।

सतलज और जमना पहाड़ में एक दूसरे के नज़दीक निकल कर भी फिर आगे दूर दूर होती गई हैं। सिंध की सहायक नदियों का रख एक तरफ़ है, और गंगा की सहायकों का बिलकुल दूसरी तरफ़। इस का यह अर्थ है कि सिंध और गंगा के प्रसवण-क्षेत्रों के बीच कुछ ऊँची ज़मीन है जो उन्हें एक-दूसरे से अलग किये देती है। दक्खिन अंश में तो आड़ावळा की शृङ्खला और उस के पच्छिम लगी हुई टाट या थर नामक मरुभूमि यह जलविभाजन का काम करती है; उत्तर अंश में वही काम कुरुक्षेत्र के बाँगर ने किया है। सिंध

और गंगा के प्रसवण-क्षेत्रों के बीच बांगर की वह तंग गर्दन ही एकमात्र सुगम रास्ता देती है, इस कारण सामरिक दृष्टि से उस का बड़ा महत्व है। सिंध-सतलज और जमना-गंगा-घाघरा के काँठे खुले मैदान हैं, जहाँ आमने-सामने से आनेवाली दो विरोधी सेनाओं के लिए एक-दूसरे का घेरा कर के पीछे की ओर से चले जाने की काफ़ी गुंजाइश है। लेकिन बांगर की इस तंग गर्दन में वह बात नहीं है, यहाँ उत्तर पहाड़ और दक्खिन मरुभूमि है; पूरब से पच्छिम या पच्छिम से पूरब जाने वाली सेना को यह तंग रास्ता तय करना ही होगा। इसी कारण इस नाके पर भारतीय इतिहास की अनेक भाग्यनिर्णायक लड़ाइयाँ हुई हैं।

उत्तर भारतीय मैदान का मुख्य राजपथ पच्छिम से पूरब ज़रा दक्खिन झुकते हुए उस की लम्बाई के रख में है, और सिंध काँठे का राजपथ नदियों के बहाव के साथ दक्खिन-दक्खिन-पच्छिम। नदियों के सिवाय कोई विशेष रुकावट पूरब-पच्छिम के रास्ते को लाँघनी नहीं पड़ती, और उन्हें भी प्रायः वह ऊपर उथले पानी पर हिमालय की छाँह में ही पार कर लेता है। पंजाब के दक्खिनी हिस्से से जमना-काँठे को सीधे जाना कठिन होता है, इस कारण भी उस का हिमालय की छाँह में रहना ज़रूरी है। सिंध और जेहलूम के बीच नमक की पहाड़ियाँ कुरुक्षेत्र-बांगर की उपर्युक्त गर्दन, और बिहार में गंगा के दक्खिन मगह की पहाड़ियाँ जो राजमहल पर गंगा को आ छूती हैं उस रास्ते पर खास नाकेबंदी की जगह है। उन के सिवाय जो कुछ कठिनाई है केवल नदियों के घाटों (पत्तनों) की। गंगा के बिचले काँठे से वही नदियाँ भी जाने-आने का साधन हो जाती हैं, और पूरब बंगाल और आसाम में तो वही मुख्य साधन हैं; बरसात की अधिकता के कारण वहाँ स्थल-मार्ग से जल-मार्ग अधिक चलता है। प्राचीन काल में पंजाब की नदियों का रास्ता भी बहुत चलता था।

### § ३. विन्ध्यमेखला

गंगा-जमना मैदान के दक्खिन उन नदियों की दक्खिनी शाखाओं अर्थात् बनास, चम्बल, सिंध, बेतवा, केन, सोन और दामोदर आदि की धाराओं के निकास की ओर फिर पहाड़ का उठाव दीख पड़ता है। वही विन्ध्यमेखला है, जिस के पच्छिमी छोर पर आड़ावळा की बाँह ऊपर बढ़ी हुई है। नर्मदा और सोन की दूनों<sup>१</sup> ने उसे दो फाँकों में बाँट दिया है। राजपूताना-मालवा के पहाड़ तथा भानरेड़, पन्ना और कैमोर-शृङ्खलायें उन के उत्तर रह गई हैं, और सातपुड़ा, गवीलगढ़, महादेव, मेकल, हज़ारीबाग, राजमहल शृङ्खलायें दक्खिन।

प्राचीन काल में इस समूची पर्वतमाला का विभाग इस प्रकार किया जाता कि पार्वती और बनास से ले कर बेतवा तक कुल नदियों का निकास जिस हिस्से से हुआ है उसे पारियात्र पर्वत कहते, उस का पूरबी बढ़ाव जिस से कि बेतवा की पूरबी शाखा धसान (दशार्णा) केन और टोंस आदि नदियों का निकास हुआ है विन्ध्य पर्वत कहलाता, और उन दोनों के दक्खिन तापी और वेणुगंगा से ले कर उड़ीसा की बैतरणी नदी तक जिसके चरण धोती हैं वह ऋक्ष पर्वत<sup>२</sup>। अर्थात् इस दोहरी

<sup>१</sup>हिन्दी दून शब्द संस्कृत द्रोणी से बना है, और उस का अर्थ है पहाड़ी शृङ्खलाओं के भीतर घिरा हुआ मैदान। प्रायः नदियों के प्रवाहों से पहाड़ों के बीच दूनें बन जाती हैं। द्रोणी शब्द के लिए दे. मा० पु० १४, १४; वा० पु० १, ३६, ३३; १, ३७, १-३; १, ३८, १।

<sup>२</sup>वा० पु०, १, ४२, ६७-१०३; वि० पु०, २, ३, १०-११; मा० पु०, २७, १६-२२। इस सन्दर्भ में बहुत पाठभेद और गोलमाल भी है। ऊपर जो लिखा गया है वह सब पुराणों के पाठ का समन्वय कर के और फिर भी पुराने विचार को आजकल के संशोधित रूप में। विशेष विवेचना के लिए दे. भारतभूमि, पृ० ६३-६४ टिप्पणी।

पर्वतमाला के उत्तरी हिस्से का पच्छिमी खंड पारियात्र और पूरबी विन्ध्य, तथा समूचा दक्खिनी हिस्सा ऋक्ष है जिसे पारियात्र से नर्मदा की और विन्ध्य से सोन की दून अलग कर देती है। आजकल हम इन तीनों पर्वतों को मिला कर विन्ध्यमेखला कहते हैं, और जब इस शब्द का प्रयोग भारतवर्ष के बीच के विभाग के अर्थ में करते हैं तब बनास के उत्तर आड़ावला की समूची शृङ्खला को भी इसी में गिनते हैं। उस के अतिरिक्त गुजरात का रम्य मैदान इसी विन्ध्यमेखला की बगल में रह जाता है, वह न उत्तर भारत में है, न दक्खिन में, और विन्ध्य-मेखला के साथ लगा होने के कारण उसकी गिनती भी हम उसी विभाग में करते हैं।

विन्ध्यमेखला के दक्खिन तरफ तापी का काँठा और वर्धा, वेणुगंगा और महानदी का उतार फिर ढाल को सूचित करते हैं; वही ढाल उस की दक्खिन सीमा है। उस के दक्खिन तरफ जो त्रिभुजाकार पहाड़ी मैदान या पठार बच गया वह दक्खिन भारत या दक्खिन है।

भौगोलिक दृष्टि से विन्ध्यमेखला के पच्छिम से पूरब गुजरात के अतिरिक्त पाँच टुकड़े हैं। पहला राजपूताना, जो चम्बल के पच्छिम का आड़ावला के चौगिंद का प्रदेश है। थर की मरुभूमि उस का पच्छिमी छोर है जो उसे सिन्ध से अलग करता है। थर सिन्धी शब्द है, राजस्थानी में उसी को ढाट कहते हैं, और वह ढाट भी पच्छिमी राजपूताने या मारवाड़ का अंग है। लूनी नदी का अकेला काँठा और पूरब तरफ बनास का काँठा भी उस में सम्मिलित हैं। दूसरा प्रदेश मालवा का पठार है, जिस में चम्बल और सिन्ध की उपरली दून, उन के ठीक दक्खिन नर्मदा की बिचली दून और सातपुड़ा-शृंखला का पूरबी भाग बुरहानपुर के ऊपर तक सम्मिलित हैं। राजपूताना और मालवा की बगल में गुजरात है। तीसरा प्रदेश है बुन्देलखण्ड, जिस में बेतवा धसान और केन के काँठे, नर्मदा की उपरली दून और पचमढ़ी से



अमरकण्टक तक ऋक्ष पर्वत का हिस्सा सम्मिलित हैं। उस की पूरबी सीमा टोंस है। उस के पूरब सोन की दून, जहां वह पच्छिम से पूरब बहता है, बघेलखण्ड है। बघेलखण्ड के दक्खिन मेकल शृङ्खला के अमरकण्टक पहाड़ की छाँह में महानदी के उपरले प्रवाह पर छत्तीसगढ़ का नीचा पठार है। बघेलखण्ड-छत्तीसगढ़ को मिलाकर हम विन्ध्य-मेखला का चौथा प्रदेश कहते हैं। उस के पूरब पारसनाथ पर्वत तक भाड़-खण्ड या छोटा नागपुर है जो उस मेखला का पाँचवाँ प्रदेश है। भाड़-खण्ड में ऋक्ष पर्वत का जो अंश है, उसे आजकल हज़ारीबाग शृङ्खला कहते हैं। पूरब जाते हुए उस की भी दो फाँकें हो गई हैं जिन के बीचों-बीच दामोदर बहता है। उत्तर की फाँक से हज़ारीबाग का पठार बना है, और दक्खिन की से राँची का। इन दोनों पठारों को मिला कर भाड़खण्ड प्रदेश बना है।

राँची का पठार एक नीची पहाड़ी गर्दन द्वारा मयूरभंज और केंदू-भर के पहाड़ों से, जिन में वैतरणी के स्रोत हैं, जुड़ा है। प्राचीन परिभाषा के अनुसार वैतरणी भी ऋक्ष पर्वत से निकली गिनी जाती थी, उस हिसाब से मयूरभंज और केंदूभर के पहाड़ों को भी विन्ध्यमेखला में गिनना होगा, किन्तु आजकल उन्हें दक्खिन भारत के पूरबी घाटों में ही गिना जाता है।

खेती की उपज में विन्ध्यमेखला उत्तर भारतीय मैदान का मुकाबला नहीं कर सकती, पर अपने जंगलों और खानों की उपज में वह विशेष धनी है। इस कारण उस का बड़ा व्यावसायिक (इंडस्ट्रियल) गौरव है। इस के अतिरिक्त उत्तर और दक्खिन भारत के बीच के मुख्य रास्ते विन्ध्यमेखला के प्रदेशों को लाँघ कर ही गये हैं, इस से उस का सामरिक और व्यापारिक महत्व भी बढ़ा है। सिन्ध के काँठे से सीधे दक्खिन स्थल-मार्ग से जाना चाहें तो थर बीच में पड़ता है, इस कारण वह रास्ता बहुत दुर्गम है। उत्तर भारत से दक्खिन जाने वाला पड़ला मुख्य



रास्ता दिल्ली या आगरा से राजपूताना लाँघ कर गुजरात पहुँचता है। अजमेर के कुछ दक्खिन से आड़ावळा के पच्छिम निकल वह उस के किनारे-किनारे चला जाता है। अजमेर राजपूताना के ठीक केन्द्र में है; उस के और आड़ावळा के पच्छिम-उत्तरी अंश में बीकानेर और दक्खिन अंश में मारवाड़ है; पूरब तरफ, उत्तर कछवाड़ा या दुण्डार-प्रदेश और दक्खिन मेवाड़ तथा मालवा हैं। मेवाड़ से न केवल बीकानेर प्रत्युत मारवाड़ जाने का भी सुगम रास्ता अजमेर द्वारा ही है। इसी से अजमेर मानो समूचे राजपूताना की चाबी है।

मथुरा आगरा से मालवा की चम्बल दून द्वारा गुजरात को, या बुरहानपुर के घाट पर तापी को पार कर गोदावरी काँठे को जो रास्ता जा निकला है वह प्राचीन काल से उत्तर और दक्खिन भारत के बीच मुख्य राजपथ रहा है। यही कारण है कि मालवा में प्राचीन काल से अनेक प्रसिद्ध नगरियाँ चली आती हैं। ध्यान रहे कि पंजाब और दक्खिन के बीच राजपूताना और मालवा द्वारा जो उक्त रास्ते गये हैं, उन सब के सिरे पर वही कुरुक्षेत्र का वाँगर है। इस कारण पंजाब और गंगा काँठे के बीच के रास्ते की वह जिस प्रकार नाकाबन्दी करता है, ठीक उसी प्रकार वह पंजाब से दक्खिन जानेवाले रास्तों की जड़ को भी काबू किये हुए है।

आगरा के पूरब प्रयाग और काशी तक के प्रदेश से गोदावरी, महानदी या नर्मदा-तापी के काँठों में जाने वाले रास्ते बुन्देलखण्ड लाँघकर जाते हैं। किन्तु बनारस के पूरब बिहार से यदि दक्खिन जाना हो तो सीधे दक्खिन मुँह कर झाड़खण्ड पार करने के बजाय उस के पूरब घूम कर बंगाल के तट के साथ-साथ जाना सुगम होता है। इसी कारण झाड़खण्ड उत्तर-दक्खिन के मुख्य रास्तों की पहुँच के सदा बाहर रहा है; और यही कारण है कि भारतवर्ष की सब से आरम्भिक जंगली जातियाँ सभ्यता की छूत से बची हुई उस में अब तक अपनी आरम्भिक जीवनचर्या के अनुसार रहती आती हैं।

## § ४. दक्खिन

दक्खिन भारत की शकल एक त्रिकोने या त्रिभुज की है। उस का आधार विन्ध्यमेखला है, और उस की दो भुजायें उन के दोनों किनारों पर की पहाड़ों की शृङ्खलायें जो क्रमशः पच्छिमी और पूरबी घाट कहलाती हैं। पच्छिमी घाट या सह्याद्रि की कोहान और समुद्रतट के मैदान का एक तंग प्रतीता है, जिस का उत्तरी हिस्सा कोंकण और दक्खिनी केरल या मलबार है। कोंकण से घाट की चोटियां या घटमथा एकाएक ऊपर उठ खड़ी होती हैं, उस के पूरब तरफ बड़ी बड़ी नदियों की दूनें हैं। उन दूनों और कोंकण के बीच सह्याद्रि के ऊपर से जो रास्ते हैं, वे सब घाट कहलाते हैं।

दक्खिन की सब बड़ी नदियाँ पूरब बहती हैं, इस से प्रकट है कि उसकी जमीन का ढाल पूरब तरफ है। और पूरब तरफ उन नदियों की दूने खुलती गई हैं, और समुद्र तक जा पहुँची हैं, इस से यह भी प्रकट है कि पूरबी घाट की शृङ्खला बीच बीच में टूटी हुई और नदियों को रास्ता दिये हुए है। पूरबी घाट के पूरब इन नदियों के मुहानों पर मैदान का एक अच्छा चौड़ा हाशिया भी बन गया है, जो कोंकण के तंग प्रतीते से करीब चौगुना है।

कृष्णा नदी दक्खिन भारत को दो स्पष्ट हिस्सों में बाँट देती है। उस के उत्तर पच्छिमी और पूरबी घाटों का अन्तर बहुत है, उस के दक्खिन वे दोनों क्रमशः उठते और नजदीक आते हुए अन्त में नीलगिरि पर एक दूसरे में मिल जाते हैं। नीलगिरि मानो उत्तर मुँह कर बायें और दाहिने दो बाहें फैलाये हुए है।

कृष्णा के उत्तर भाग के फिर तीन हिस्से होते हैं। उस भाग में सह्याद्रि ने पूरब ढलते हुए अपनी कई भुजायें आगे बढ़ा दी हैं, जो गोदावरी और कृष्णा की अनेक धाराओं को एक दूसरे से अलग करती हैं।

पूरबी घाट का उत्तरी अंश महेन्द्र पर्वत है, जो महानदी और गोदावरी के बीच जलविभाजक है। छत्तीसगढ़ की गर्दन उसे विन्ध्यमेखला के मेकल पर्वत से जोड़ती हुई वेणुगंगा और महानदी के पानियों को बाँटती जाती है। इस प्रकार गोदावरी और महानदी के प्रस्रवण-क्षेत्र एक दूसरे से अलग होते हैं। गोदावरी के समूचे प्रस्रवण-क्षेत्र को हम सव्याद्रि के पूरबी ढाल के साथ गिन सकते हैं, और उस के पूरब महेन्द्र पर्वत के चौर्गिंद प्रदेश तथा महानदी काँठे को उस से अलग।

महेन्द्रगिरि के बाद पूरबी घाट की शृङ्खला में कृष्णा के दक्खिन श्रीशैल या नालमलै पर्वत है। उस के उत्तर मूसी नदी का दून हैदराबाद या गोलकुण्डा के जिस पठार में से गुज़री है वह पच्छिमी और पूरबी घाट के बीचोंबीच पड़ता है। नासिक के दक्खिन थलघाट से अमहदनगर होती हुई सव्याद्रि की जो बाँही मंजीरा और भीमा के बीच से पूरब बड़ी है, उस की पूरबी ढाँगों और गोलकुण्डा-पठार के बीच उतार है। उस उतार के पूरब प्रदेश को अर्थात् गोलकुण्डा के पठार, नालमलै पर्वत के प्रदेश और गोदावरी-कृष्णा के मुहाने को मिला कर एक प्रदेश कहा जा सकता है। महेन्द्रगिरि और मयूरभंज-कंदूभर के पहाड़ों के चौर्गिंद तथा बीच का प्रदेश उड़ीसा था, यह तेलंगण है, और दोनों के पच्छिम का हिस्सा महाराष्ट्र है।

कृष्णा के दक्खिन-पूरबी और पच्छिमी घाटों के निकट आ जाने से मैसूर या कर्णाटक का ऊँचा अन्तःप्रवण पठार बन गया है, जो उस विभाग के पश्चिमार्ध को सूचित करता है। सव्याद्रि की पूरबी ढाँगों के, मैसूर पठार के, नालमलै पर्वत के और मूसी-पठार के बीच भीमा, कृष्णा और तुगंभद्रा की दूनों चारों तरफ़ से घिर गई हैं, और अन्त में नालमलै या श्रीशैल के चरणों को धोते हुए कृष्णा की धारा बड़ा गहरा रास्ता काट कर उस घेरे के बाहर निकली है। ये घिरी हुई दूनों, विशेष कर कृष्णा और तुगंभद्रा के बीच का दोआब, दक्खिन भारत के उत्तरार्ध

और दक्षिणार्ध के राज्यों के बीच सदा लड़ाई का कारण बनी रही हैं।

कर्णाटक का पठार महाराष्ट्र से अधिक ऊँचा है, लेकिन उस के दक्खिन छोर पर दोनों घाटों के मिल जाने के बाद एकाएक पहाड़ों का ताँता समाप्त होकर मैदान आ जाता है। उस मैदान के दक्खिन फिर आनमलै और एलामलै पर्वत हैं। मलै तामिल शब्द है जिस का अर्थ है पर्वत, उसी का संस्कृत रूप मलय इन विशेष पर्वतों का नाम हो गया है।

कर्णाटक-पठार के पूरव बड़- ( उत्तरी ) पैण्णार नदी के दक्खिन मैदान की खुली पट्टी चोलमण्डल तट या द्रविड़ देश है; आनमलै और एलामलै पर्वतों के पच्छिम का तट केरल है, और वे पर्वत तथा वह तट भी द्रविड़ देश का ही अंश हैं। नीलगिरि और आनमलै के बीच मैदान का जो फ़ीता केरल को कावेरी-काँटे से मिलाता है उसी में से पालघाट का राजपथ गया है।

द्रविड़ देश को रामेश्वरम् के आगे सेतुबन्ध की चट्टानों का सिल-सिला समुद्र पार सिंहल द्वीप से लगभग जोड़े हुए है। सिंहल भी दक्खिन भारत का एक पृथक् प्रदेश है। इस प्रकार दक्खिन भारत में कुल छः प्रदेश हैं—महाराष्ट्र, उड़ीसा, तेलंगण, कर्णाटक, द्रविड़ और सिंहल।

दक्खिन भारत भी खनिज-उपज में विशेष धनी है। पुन्नाडु आदि की गोमेद की और गोलकुण्डा की हीरे की खानें पिछले इतिहास में जगत्प्रसिद्ध रही हैं। आजकल भी कोल्हार की खान में सोना निकलता है। आधुनिक व्यावसायिक जीवन के लिए आवश्यक लगभग सभी खनिज पदार्थ विन्ध्यमेखला और दक्खिन के पहाड़ों के पेट में पाये जाते हैं। उस के अतिरिक्त, दक्खिन के समुद्रतट के प्रदेशों की कृषि की उपज भी बड़ी कीमती है। काली मिर्च, लौंग, इलायची आदि मसालों और चन्दन, केला, कर्पूर, नारियल आदि के लिए वे मानव इतिहास के आरम्भ से प्रसिद्ध रहे हैं, और संसार की सब जातियाँ उन की इन वस्तुओं का व्यापार करने को तरसती रही हैं। सिंहल में अब नारियल के समान

रबर की बागवानी भी बहुत होने लगी है। खानदेश और बराड की काली मिट्टी में भारतवर्ष की सब से अच्छी कपास पैदा होती है।

दक्खिन भारत का एक प्रधान राजपथ वह है जो उस के पुरबी तट के साथ-साथ बंगाल से कन्याकुमारी तक जाता है। उस के सिवाय उस के सब मुख्य रास्ते उस की नदियों की दिशा में उसे उत्तरपच्छिम से दक्खिनपूरब आरपार काटते हैं। नासिक के निकट से गोदावरी-काँठे के साथ-साथ मसुलीपट्टम तक का रास्ता बहुत पुराने समय से चलता है। उसी प्रकार भीमा और कृष्णा के निकास के निकट से उन नदियों की दूनों में होते हुए कृष्णा-तुंगभद्रा-दोआब को अथवा मैसूर पठार को बीचोंबीच काटकर काञ्चीवरम या तंजोर पहुँचने वाले रास्ते भी बहुत पुराने और अत्यन्त महत्व के हैं। भीमा-कृष्णा-तुंगभद्रा की सहायि और नालमलै के तथा मैसूर और मूसी-पठारों के बीच घिरी हुई दूनें उन रास्तों की ठीक गर्दन धरे हुए हैं। इसी कारण उन दूनों का प्रदेश दक्खिन का कुरुक्षेत्र है; और उस हिसाब से महाराष्ट्र दक्खिन का अफ़ग़ानिस्तान, तथा चोलमण्डल दक्खिन का गंगा-काँठा है। तंजोर से पालघाट हो कर केरल जानेवाला रास्ता भी बड़ा पुराना और महत्व का है।

### § ५. उत्तरी सीमान्त

देश की सीमा बनानेवाले पहाड़ों को हमारे देश की प्राचीन परिभाषा के अनुसार मर्यादा-पर्वत कहना चाहिए<sup>१</sup>।

अ. हिमालय और उस के साथ की पर्वतशृङ्खलायें

भारतवर्ष के सब मर्यादा-पर्वतों में से हिमालय मुख्य है। भारतवर्ष के उत्तर छोर पर वह एक सिरे से दूसरे सिरे तक चला गया है। उत्तर-

<sup>१</sup>मा० पु० २४, २६; भाग० पु० २, १६, ६-१०।

पूरब और उत्तरपच्छिम के मर्यादा-पर्वत भी उस के साथ जुड़े हुए हैं। स्पष्टता की खातिर आजकल की परिभाषा में ब्रह्मपुत्र और सिन्ध नदियों के दक्खिनी मोड़ों को उस की पूरबी और पच्छिमी सीमा मानी जाती है। हिमालय शब्द मुख्यतः उन दोनों के बीच सनातन हिम से ढकी उस परम्परा के लिए बर्ता जाता है जिस में गंगा पर्वत, नुनकुन, बन्दर-पूछ, केदारनाथ, नन्दादेवी, धौलगिरि, गोसाइथान, गौरीशंकर, काञ्चन-जङ्घा, चुमलारी आदि प्रसिद्ध पहाड़ हैं। वह बड़ी हिमालय शृङ्खला या हिमालय की गर्भ-शृङ्खला है। उस के और उत्तर-भारतीय मैदान के बीच के पहाड़-पहाड़ियों को दो और शृङ्खलाओं में बाँटा जाता है, जिन्हें क्रम से भीतरी या छोटी हिमालय शृङ्खला और बाहरी या उत्पय-का-शृङ्खला कहते हैं, और जिन्हें असल हिमालय की निचली सीढ़ियाँ कहना चाहिए। भीतरी शृङ्खला का नमूना काश्मीर की पीरपञ्चाल शृङ्खला, कांगड़ा-कुल्लू की धौला धार आदि हैं। उत्पयका-शृङ्खला का अच्छा नमूना शिवालक पहाड़ियाँ हैं।

हिमालय की गर्भ-शृङ्खला बीच-बीच में टूटी है। नदियों की दूनें उस के आरपार चली गई हैं। भारतवर्ष की मुख्य नदियों में से केवल चिनाव, व्यास, जमना और तिस्ता उस में से निकली हैं, बाक़ी उस के नीचे या ऊपर से। उस के पीठ पीछे उस के बराबर कई और पहाड़ों की शृङ्खलायें चली गई हैं। साधारण बोलचाल में उन का बड़ा अंश भी हिमालय ही कहलाता है, पर भूगोल-शास्त्रियों ने उन के दूसरे नाम रखे हैं।

उन में से पहली वह है जिस में गंगा की मूल धाराओं के स्रोत हैं। घाघरा की मूल धारा कर्णाली के दाहिने हिमालय की गर्भ-शृङ्खला से फट कर वह उस के बराबर पच्छिम-पच्छिम-उत्तर गंगा और सतलज के पानी को बाँटती और फिर सतलज के पार ज़ड़्स्कर नदी तक रुक़ और ज़ड़्स्कर प्रदेशों के बीचोंबीच सतलज और सिन्ध के पानी को



बाँटती चली गई है। उस का नाम ज़ङ्स्कर-शृङ्खला रक्खा गया है। कामेत पहाड़ उसी में है। बदरिकाश्रम जिस दून में है, वह हिमालय के उस पार उस की जड़ में है। इसी प्रकार कई और दून भी।

उस के पीछे एक और लम्बी शृङ्खला है जो गिलगित के दक्खिन शुरू हो लदाख प्रदेश में सिन्ध के दाहिने और फिर बायें होती हुई, सतलज को रास्ता देकर, मानसरोवर के दक्खिन से ब्रह्मपुत्र के दाहिने-दाहिने जाती हुई चुमलारी चोटी पर हिमालय में जा मिली है। उसे लदाख-शृङ्खला कहते हैं। घाघरा, गण्डक और कोसी के श्रोत उस में हैं, और उन के और ब्रह्मपुत्र के बीच वही जल-विभाजक है। मुक्तिनाथ का प्रसिद्ध तीर्थ हिमालय के उस पार तथा उसी के चरणों में है।

मुप्रसिद्ध कैलाश पर्वत एक शृङ्खला को सूचित करता है, जो लदाख शृङ्खला के भी उत्तर है। पूरब तरफ वह ब्रह्मपुत्र के बायें बायें-काठ-माण्डू के करीब सीधे उत्तर तक पहुँची है। उस के आगे भी एक और शृङ्खला, जिसे उसी का बढ़ाव कहना चाहिए, ल्हासा के उत्तर से ब्रह्मपुत्र दून के बायें लगातार चली गयी है। पच्छिम तरफ लदाख-शृङ्खला के बराबर पहले गारतङ और सिन्ध नदियों के दाहिने किनारे, फिर पङ्गोङ झील तक, और आगे श्योक नदी के मोड़ के बाद कारकोरम-शृङ्खला के साथ सटी हुई हुंजा नदी के सामने तक वह जा निकली है।

तिब्बत के विस्तृत निर्जन वृक्षहीन पठार चाङ-थङको<sup>१</sup> जैसे हिमालय, लदाख और कैलाश-शृङ्खलायें दक्खिन तरफ थामे हुए हैं, वैसे ही क्युनलुन शृङ्खला उत्तर तरफ और चीन के सीमान्त-पहाड़ पूरब तरफ। पच्छिम छोर पर दक्खिन-उत्तर वाली शृङ्खलायें एक दूसरे के नज़दीक आ गई हैं, और वहाँ कारकोरम या मुज्ताग शृङ्खला भी

<sup>१</sup>थङ = मैदान, पहाड़ी मैदान, पठार।

कैलाश और क्युनलुन शृङ्खलाओं के बीच आ गयी है। ब्रह्मपुत्र के स्रोत के सीधे उत्तर उस का पूर्वी छोर है, जहाँ वह चाङ-थङ में ढल गयी है। सिन्ध की उत्तरी धारा श्योक और चीनी तुकिस्तान के रस्कम दरिया के बीच वही जलविभाजक है, किन्तु हुङ्गा नदी उस के उत्तर तागदुम्बाश पामीर से निकल कर उसे बीचोंबीच काटती हुई उत्तरी है। रस्कम या यारकन्द नदी को, जो कारकोरम के उत्तरी चरण धोती है, ज़रफ़शा भी कहते हैं; उस का चीनी नाम सी-तो प्राचीन संस्कृत नाम सीता का रूपान्तर है। उसके स्रोत के पूरब तिब्बत और पच्छिम पामीर है। उसी की दून मुज़ताग और क्युनलुन शृङ्खलाओं को भी एक दूसरे से अलग करती है।

भारतवर्ष और तिब्बत की पारस्परिक सीमा ठीक कहाँ है ? यह आसानी से कह दिया जाता है कि हिमालय भारतवर्ष की उत्तरी सीमा है; पर ऊपर की विवेचना से स्पष्ट हुआ होगा कि आधुनिक परिभाषा में जिसे हिमालय की गर्भ-शृङ्खला कहा जाता है वह जहाँ बीच बीच में टूटी हुई है वहाँ कई भारतीय दून उस के उस पार भी निकल गयी हैं। प्राचीन भारतवासियों की हिमालय की ठीक परिभाषा न जाने क्या थी, किन्तु वे गङ्गा के स्रोत को भारतवर्ष की उत्तरी सीमा मानते थे<sup>१</sup>। वे स्रोत आजकल की परिभाषा में जङ्स्कर-शृङ्खला में हैं। इस प्रकार उस शृङ्खला को हिमालय की गर्भ-शृङ्खला की केवल आवृत्ति मानते हुए हम हिमालय की हिमरेखा को भारतवर्ष की प्रायः ठीक उत्तरी सीमा कह सकते हैं।

### इ. हिमालय के प्रदेश

(१) हज़ारा, कश्मीर, कष्टवार, दार्वाभिसार

सिन्ध और कृष्णगंगा-जेहलम नदियों के बीच हिमालय का सब से पच्छिमी ज़िला हज़ारा है जिस का प्राचीन नाम उरशा था। वह रावल-

<sup>१</sup> वा० पु०, १, ४५, ८१।

पिण्डी के सीधे उत्तर और पामीर के सीधे दक्खिन है। कुन्हार नदी की दून उस में उत्तर-दक्खिन सीधा रास्ता बनाये हुए है।

कश्मीरी लोग जेहलम नाम नहीं जानते, वे उसे व्यथ (वितस्ता)<sup>१</sup> कहते हैं। व्यथ की चक्करदार उपरली दून ही वह कश्मीर है जिस के विषय में कवि ने कहा है—

अगर किरदौस बर-रूप ज़मीं अस्त

हमीनस्तो हमीनस्तो हमीनस्त !

अर्थात् यदि ज़मीन के तल्ले पर कहीं स्वर्ग है तो यहीं है ! हिमालय की गर्भ-शृङ्खला से एक बाँही फूट कर व्यथ और कृष्णगंगा का पानी बाँटती हुई पूरब से पच्छिम जा कर दक्खिन मुड़ गयी है—वही भीतरी शृङ्खला के हरसुक (हरसुकुट) और काजनाग पहाड़ हैं। कुछ और पूरब से एक और बाँही गर्भ-शृङ्खला से दक्खिन उतरी है जिस के शुरू में अमरनाथ तीर्थ है। वह अमरनाथ-शृङ्खला व्यथ के दक्खिन-पूरबी अन्तिम स्रोतों का घेरा करती उत्तर-पच्छिम घूम गयी है और आगे पीर-पंचाल शृङ्खला कहलाती है। भीतरी शृङ्खला के यही सब पहाड़ कश्मीर की ८४ मील लम्बी २५ मील चौड़ी दून को चारों तरफ़ से घेरे हुए हैं।

कश्मीर की बस्ती गर्भ-शृङ्खला तक नहीं पहुँचती। हरसुक-शृङ्खला के उत्तर कृष्णगङ्गा की जो दून है वह ठेठ कश्मीर में नहीं है। वह दर्दिस्तान (दरद-देश) का दक्खिनी छोर है। दरद देश की बस्तियाँ गर्भ-शृङ्खला के उस पार सिंध की दून में, और फिर सिंध पार गिलगित और हुज्जा दूनो तक चली गयी हैं। दरद देश इस प्रकार हिमालय के भारतीय प्रदेशों को उत्तर-पच्छिमी सीमान्त के भारतीय प्रदेशों के साथ जोड़ता है, और उस की चर्चा हम आगे करेंगे।

अमरनाथ-शृङ्खला के पूरब, उत्तर से दक्खिन, मरुवर्दान (मरुद्वधा) नदी की दून है जो कष्टवार (काष्ठवाट) पर चिनाव की मुख्य दून में

<sup>१</sup>कोष्ठों में प्राचीन संस्कृत नाम हैं।

जा खुली है। मरुवर्दान और कष्टवार दूनों में भी कश्मीरी भाषा बोली जाती है।

जेहलम और चिनाब के बीच कश्मीर की उपत्यका प्राचीन काल का प्रसिद्ध अभिसार देश है, और चिनाब तथा रावी के बीच की उपत्यका दार्व। दार्वभिसार का नाम पुराने वाङ्मय में प्रायः एक साथ आता है। अभिसार अब छिभाल कहलाता है, और उसमें पुंच, राजौरी भिम्बर रियासतें हैं। दार्व का नाम अब डुगर है, और उस में जम्मू तथा बल्लावर (वल्लापुर) की बस्तियाँ हैं।

डुगर के ऊपर भीतरी शृङ्खला की धौला धार<sup>१</sup> का पच्छिमी छोर है। धौला धार के उस पार, डुगर और कष्टवार के बीच, भद्रवा (भद्राव-काश) प्रदेश है, जो बोली और जनता में आधा कश्मीरी है।

### ( २ ) काँगड़ा से कनौर

सतलज के पूरब टोंस के स्रोत पर गर्भ-शृङ्खला से फूट कर, सतलज व्यास और रावी को रास्ता देती हुई चिनाब के सामने तक धौला धार चली आयी है। उस की उपत्यका में रावी और व्यास के बीच काँगड़ा प्रदेश है, जो सतलज-व्यास के द्वाबे<sup>२</sup> सहित प्राचीन काल में त्रिगर्त देश कहलाता था। द्वाबे के उपरले किनारे में बाहरी शृङ्खला की शिवालक और सोलासिङ्गी पहाड़ियाँ हैं, जिन की दूनों से होशियारपुर ज़िला और बिलासपुर उर्फ कहलूर रियासत तथा सतलज की बायीं कोहनी में नलगढ़ रियासत बनी है। सोलासिङ्गी और धौला धार के बीच व्यास की दून में मण्डी और सतलज की दून में सुकेत रियासत है।

धौला धार और गर्भ-शृङ्खला के बीच रावी और चिनाब की उप-

<sup>१</sup> धार = शृङ्खला।

<sup>२</sup> दोआब का पंजाबी उच्चारण द्वाबा है, और केवल द्वाबा कहने से पंजाब में सतलज-व्यास का दोआब ही समझा जाता है।

रली दून<sup>१</sup> हैं। रावी की वह दून ही सुप्रसिद्ध चम्बा प्रदेश है। कष्टवार के ऊपर चिनाव अब तक अपने संस्कृत नाम चन्द्रभागा से पुकारी जाती है। उस की उपरली दून तथा उसकी दो मूल धाराओं—भागा और चन्द्रा—का प्रदेश लाहुल है। चन्द्रा बारा-लाचा जोत<sup>२</sup> पर गर्भ-शृङ्खला से उतरी है, उस के बायें बायें वह शृङ्खला भी दक्खिन घूम गयी और व्यास को जन्म देती हुई सतलज तक जा बड़ी है। व्यास के उपरले स्रोतों का प्रदेश कुल्लू (कुलूत) है। वह लाहुल के दक्खिन और चम्बा के पूरब-दक्खिन है; कांगड़ा और मण्डी से उसे धौला धार अलग करती है।

उस की पीठ पर गर्भ-शृङ्खला जैसे करीब करीब उत्तर-दक्खिन चली गई है, वैसे उस शृङ्खला के परले किनारे को स्पीती नदी धोती है। स्पीती की दून, जो गर्भ-शृङ्खला और ज़ड्स्कर-शृङ्खला के बीच है, सतलज की जिस उपरली दून में जा खुली है, उसे कनौर या बशहर कहते हैं। अन्यत्र<sup>३</sup> मैंने सिद्ध किया है कि वही प्राचीन किन्नर-देश है। कनौर को भीतरी शृङ्खला की सतलज-दून अर्थात् सुकेत से धौला धार अलग करती है; गर्भ-शृङ्खला उस के बीचोंबीच गुज़री है, और ज़ड्स्कर-शृङ्खला उस

<sup>१</sup> किसी पहाड़ की शृङ्खला के नदी की दून या किसी और कारण से कटे होने या कटा सा मालूम होने से जो आरपार रास्ता बन जाता है, उसे दर्रा कहते हैं। जहाँ पहाड़ की रीढ़ पर किसी नीची गर्दन की सी जगह से एक तरफ़ चढ़ कर दूसरी तरफ़ रास्ता उतरता है, उस जगह को अफ़-गानिस्तान में गर्दन या कोतल, गढ़वाल-कुमाऊँ में घाटा, नेपाल में मज्याङ, राजस्थान में घाटी और कांगड़ा-कुल्लू में जोत कहते हैं। दे० भारतभूमि पृ० ११३-१४ टिप्पणी तथा पृ० ३४४।

<sup>२</sup> भारतभूमि पृ० ३०५-८; तथा पटना ओरियंटल कान्फ़रेंस १९३० में भेजा लेख—रघुज लाइन ऑव कौन्वेस्ट प्लॉग्स इन्डियाज नौदर्च बोर्डर।



की पीठ पर है। स्पीती और उपरला कनौर हिमालय पार के भारतीय प्रदेश हैं।

कश्मीर से कनौर तक हिमालय के उस पार सिन्ध की उपरली दून में लदाख, जङ्गल, रुपशू, हानले और चुमूर्ति—ये सब तिब्बती प्रदेश क्रम से एक दूसरे के दक्खिन-पूरब हैं। चुमूर्ति के बाद गुगे है जिस के और कनौर के बीच सुप्रसिद्ध शिपकी दर्रा है। गुगे डरी-खोर्मुम या डरी के तीन प्रदेशों में से सब से पच्छिमी है। कैलाश पर्वत और मान सरोवर के चौगिंद का तिब्बती प्रान्त डरी है। पूरब तरफ वह मुक्तिनाथ के उत्तर तक भारतीय सीमा के साथ साथ चला गया है। भारतवर्ष के पहाड़ी जो उस में व्यापार करने जाते हैं उसे हूणदेश कहते हैं।

### (३) क्युँठल से कुमाऊँ

कनौर के नीचे सतलज और टोंस के बीच क्युँठल<sup>१</sup>—शिमला—, बघाट—डगशई—कसौली—, जुब्बल और सरमौर प्रदेश हैं। बघाट की उपत्यका में कालका के पास से घग्घर (हृषद्वती) निकली है, और सरमौर की उपत्यका में साधौरा के पास से सरसुती (सरस्वती)। टोंस के पूरब जौनसार-बावर प्रदेश और उस के नीचे देहरादून की उपत्यका है। उन के पूरब भागीरथी से पिण्डर तक गङ्गा की सब धाराओं का प्रदेश गढ़वाल है। भागीरथी गङ्गा की गौण तथा अलखनन्दा मुख्य धारा है। भागीरथी का स्रोत गङ्गोत्री ठीक गर्भ-शृङ्खला में है, पर उस की उपरली शाखा जान्हवी का ऊपर जङ्गल-शृङ्खला में। अलखनन्दा की दो मूल धारायें—विष्णु-गङ्गा और धौलीगङ्गा—जहाँ जोशीमठ पर मिली हैं, वह दून भी हिमा-

<sup>१</sup>स्वाभाविक भौगोलिक या जनताकृत भाषाकृत प्रदेशों का व्यौरा दिया जा रहा है, न कि आजकल के शासन की इकाइयों का। जैसे, क्युँठल से अभिप्राय क्युँठली बोली का क्षेत्र न कि क्युँठल रियासत, चम्बा से चमियाली बोली का क्षेत्र।



लय के ठीक गर्भ में है; उस के ऊपर विष्णुगङ्गा और धौलीगङ्गा की दूनों गर्भ-शृङ्खला और जङ्स्कर-शृङ्खला के बीच हैं। विष्णुगङ्गा दून के ही सिरे पर बदरिकाश्रम है।

मैदान में गङ्गा के पूरव रामगङ्गा है, किन्तु पहाड़ में उस के स्रोत गङ्गा की पूरबी शाखा पिण्डर के नीचे ही रह जाते हैं। पिण्डर के स्रोत के केवल तीन मील पूरव घाघरा की पहली शाखा सरजू का स्रोत है, वहाँ से धौलगिरि तक सवा दो सौ मील लम्बाई में तमाम घाघरा का प्रसवणक्षेत्र है।

गढ़वाल के पूरव कुमाऊँ या कूर्माचल प्रदेश है, जिसे पिण्डर का उपरला प्रवाह, रामगङ्गा और उस की शाखा कोसी की तथा सरजू की दूनों सूचित करती हैं। उस की पूरबी सीमा घाघरा में मिलनेवाली काली या शारदा नदी है। काली ऊपर तीन धाराओं से बनी है—गौरीगङ्गा, धौलीगङ्गा और काली; वे तीनों जङ्स्कर-शृङ्खला से निकली हैं; उन की दूनों कुमाऊँ में हैं।

मान सरोवर से कनौर तक सतलज का उपरला तिब्बती प्रवाह काली से टोंस तक सब नदियों का उत्तर तरफ़ घेरा करता गया है। जौनसार गढ़वाल और कुमाऊँ से, जमना गङ्गा और काली दूनों की अन्तिम बस्तियों के परे, हिमालय और जङ्स्कर-शृङ्खला के घाटों को लाँघकर डरी की उस सतलज-दून और उस के आगे सिन्ध-दून तक कई एक रास्ते चलते हैं।

### ( ४ ) नेपाल

धौलगिरि तक नेपाल राज्य का पच्छिमी चौथाई अंश है जिसे नेपाल वाले बैसी अर्थात् बाईस राजाओं का प्रदेश कहते हैं। उस के बीचोंबीच घाघरा की मुख्य धारा की शाखायें फैली हुई हैं। घाघरा के स्रोत गङ्गा के स्रोतों के और ऊपर लदाख-शृङ्खला में हैं, जिस के दूसरी तरफ़ ब्रह्मपुत्र के

स्रोत भी हैं। इसीलिए घाघरा की दूनों ने ब्रह्मपुत्र की दून तक पहुँचने को सीधे रास्ते बनाये हैं।

धौलगिरि से गोसाँईथान तक गण्डक की धारायें फैली हैं जो सब त्रिवेणीघाट के उपर मिल गयी हैं। वह सप्तगण्डकी अथवा चौबीसी (२४ राजाओं का) प्रदेश है, और उस में पाल्पा, गोरखा आदि बस्तियाँ हैं। गोरखपुर और पाल्पा से सीधे उत्तर काली गण्डक की दून धौलगिरि के पूरब से हिमालय पार कर गयी है; मुक्तिनाथ और कागबेनी उस दून के हिमालय पार के हिस्से को सूचित करते हैं। गण्डक की और धारायें भी हिमालय पार से उतरी हैं, और उन में से विशेषकर त्रिशूली-गण्डक का रास्ता तिब्बत जाने के पुराने राजपथों में से है।

सप्तगण्डकी के पूरब २६ मील लम्बी, १६ मील चौड़ी ठेठ नेपाल दून है, जिस में विष्णुमती और मनोहरा का बागमती के साथ सङ्गम होता है। काठमाण्डू, पाटन और भातगाँव इसी दून की बस्तियाँ हैं। इस दून के पूरब काञ्चनजङ्घा तक नेपाल राज्य का पूरब चौथाई या सप्तकौशिकी प्रदेश है, जिस में कोसी की अनेक धारायें, जिन में से सनकोसी, दूधकोसी और अरुण मुख्य हैं, फैली हुई हैं।

बागमती के स्रोत भीतरी शृङ्खला में हैं, न कि गर्भ-शृङ्खला में। इसीलिए नेपाल दून से हिमालय पार जाने के रास्ते गण्डक या कोसी की दूनों द्वारा ही हैं। सनकोसी उर्फ भोटिया-कोसी की दून द्वारा तिब्बत जाने का रास्ता पुराना प्रसिद्ध राजपथ है। इन नदियों की दूनें तिब्बत के चाङ्ग प्रान्त में पहुँचाती हैं जो डरी के पूरब ब्रह्मपुत्र दून का नाम है और जिस में से गुज़रने के कारण ब्रह्मपुत्र चङ्पो कहलाता है। शिगच्न उस की मुख्य बस्ती है।

### ( ५ ) सिकिम, भूटान, आसामोत्तर प्रदेश

काञ्चनजङ्घा के पूरब हिमालय का पानी गङ्गा के बजाय ब्रह्मपुत्र में जाता है। तिस्ता को दूनों का प्रदेश जो नेपाल के ठीक पूरब लगा है

सिकिम है। उसी के निचले छोर में दार्जिलिङ्ग—तिब्बतियों का दोर्जे-लिङ या वज्र-द्वीप—है। सिकिम के पूरब भूटान—तिब्बतियों का डुग-युल<sup>१</sup> या बिजली का देश—है। उस में ब्रह्मपुत्र में मिलने वाली अनेक धारायें फैली हैं। उनमें से तोरसा उर्फ अमो-छु<sup>२</sup>, रइदाक उर्फ चिन-छु, सङ्कोश और मनास गर्भ-शृङ्खला से निकली हैं, प्रत्युत मनास की एक धारा तो और ऊपर से। अमो-छु की दून, जिसे चुम्बी दून कहते हैं, गर्भ-शृङ्खला की जड़ तक पहुँचती है। उस के ठीक दूसरी तरफ चण्डपो की सहायक न्यङ नदी की दून है, जिसमें ग्याञ्चे शहर है। आजकल भारत से तिब्बत जाने का मुख्य रास्ता चुम्बी दून और न्यङ दून द्वारा ही है।

सङ्कोश की उपरली दून में भूटान की राजधानी पुनका है। मनास की सब से पूरबी धारा तोवाङ-छु भूटान के पूरब तोवाङ की दून से आती है। उस के प्रदेश को मोनयुल भी कहते हैं।

तोवाङ के पूरब चार छोटी छोटी जातियों के प्रदेश हैं, जिन्हें आसाम को उत्तरी सीमा पर रहने के कारण आसामोत्तर जातियाँ कहा जाता है। इन में से पहले अका या अङ्का और दूसरे दफला लोग हैं। दफला के पूरब सुबनसिरि नदी पर, जो हिमालय के पीछे से घूम कर आती है, मीरी लोग, और फिर उन के पूरब दिहोंग नदी के—अर्थात् ब्रह्मपुत्र के उत्तर-दक्खिन प्रवाह के—दोनों तटों पर अबोर लोग हैं; अबोर मीरी मिला कर एक जाति हैं। अबोर-मीरी के पूरब सदिया के उत्तर लोहित दून के पहाड़ों में मिशमो लोग रहते हैं।

## § ६. उत्तर पूरबी सीमान्त

हम ने ब्रह्मपुत्र के दक्खिन मोड़ को हिमालय की पूरबी सीमा कहा था। किन्तु हिमालय की बड़ी शृङ्खला सुबनसिरि के पच्छिम ही टूट गयी

<sup>१</sup>युल = देश । <sup>२</sup>छु = पानी ।

है, यद्यपि अगले पहाड़ों को भी उस शृङ्खला का पूरबी बड़ाव कहा जा सकता है। आसाम का मैदान ब्रह्मपुत्र के कुछ पूरब तक बड़ा हुआ है, और वह उत्तरपूरब तथा दक्खिन तरफ जिन पहाड़ों से घिरा है वे लोहित नदी के पूरब से दक्खिन घूमे हैं। प्राचीन भारतवासी लौहित्य को भारतवर्ष का पूरबी छोर मानते थे, उस के पूरब से हिमालय के पूरबी बड़ाव ने अपनी एक बाँह नामकिउ पर्वत के रूप में दक्खिन-पच्छिम बड़ा दी है। पतकोई और नागा पहाड़ उसी का आगे बड़ाव सूचित करते हैं। भारतवर्ष की सीमान्त-रेखा उन का दामन पकड़े हुए मणिपुर के पहाड़ों के कुछ अन्दर तक पहुँचती और वहाँ से लुशेई पहाड़ियों और चटगाँव की पहाड़ियों के आँचल के साथ समुद्र पर जा उतरती है। ब्रह्मपुत्र और सुरमा के काँठों को इरावती और चिन्दविन के काँठों से जो पर्वतशृङ्खला अलग करती है, उस के अन्दर वह विशेष नहीं घुसी, उस के पच्छिमी आँचल के ही साथ वह चली गई है। इसी कारण इस तरफ के सीमान्त पर कोई भारतीय पहाड़ी प्रदेश नहीं हैं, और चटगाँव, तिपुरा तथा मणिपुर के पहाड़ों में यदि कुछ अंश तक भारतीय भाषा और जनता ने प्रवेश किया है, तो उतने अंश तक उस पहाड़ी आँचल को आसाम या बङ्गाल का अंश माना जा सकता है। किन्तु खासी-जयन्तिया और गारो पहाड़ियों के रूप में नागा पहाड़ की जो एक बाँह पच्छिम बड़ी दीखती है, वह सीमान्त के पर्वतों में शामिल नहीं है। उस के और नागा पहाड़ के बीच उतार है, जहाँ कपिली और धनसिरी नदियों ने अपनी दूनें काट रखी हैं।

उत्तरपूरबी सीमान्त के छोटे पहाड़ों को लाँघ कर परले हिन्द (Further India) की नदियों के काँठों में जाने वाले कई प्राचीन प्रसिद्ध रास्ते हैं। बङ्गाल-आसाम के मैदान की तीन नोकें सीमान्त के पहाड़ों के अन्दर बड़ी हुई हैं, जिस कारण वे रास्ते स्पष्टतः तीन वर्गों में बँटते हैं। एक चटगाँव से तट के साथ साथ आगे जाने वाले; दूसरे जो

सुरमा-काँठे से मणिपुर लाँघ कर चिन्दविन काँठे में निकलते हैं, और आगे पूरब या दक्खिन; तीसरे वे जो आसाम से पतकोई शृङ्खला के पच्छिम या पूरब छोर होते हुए चिन्दविन या इरावती की उपरली दूनों में निकल कर वहाँ से दक्खिन या पूरब बढ़ते हैं। आसाम के पूरब तिब्बत के दक्खिन-पूरबी छोर में इरावती, सात्वीन, मेकोङ और लाल नदी (सोङ कोई) की उपरली दूनें एक दूसरे के बहुत ही नज़दीक हैं, और उन्हीं नदियों के निचले काँठों से बरमा, स्याम, कम्बुज और आनाम देश, अर्थात् समूचा परला हिन्द बना है। आसाम से आने वाला रास्ता इस प्रकार परले हिन्द की नदियों के रास्तों की उपरली जड़ को आ पकड़ता है।

### § ७. उत्तरपच्छिमी सीमान्त

#### अ. दरदिस्तान और बोलौर

हम ने गङ्गा के स्रोत वाली हिमालय की हिमरेखा को भारतवर्ष की उत्तरी सीमा कहा था। किन्तु पच्छिमी छोर पर भारत की सीमा उस हिमरेखा को लाँघ गयी है। हिमालय की सब से पच्छिमी चोटी नङ्गा पर्वत है। उस से दक्खिन-पूरब हिमालय की धार धार आते हुए दूसरी बड़ी चोटी नुनकुन से चालीस मील पहले एक बड़ा उतार है। वह उतार प्रसिद्ध ज़ोजी-ला अर्थात् ज़ोजी घाटा<sup>१</sup> है। उस के पच्छिम भारत की उत्तरी सीमा हिमालय के साथ नहीं जाती। उसी ज़ोजी-ला पर गर्भशृङ्खला से वह हरसुक शृङ्खला फूटी है जो कश्मीर की उत्तरी सीमा है। हम देख चुके हैं कि हरसुक और गर्भशृङ्खला के बीच दरद-देश की बस्तियाँ हैं, और वे बस्तियाँ गर्भ-शृङ्खला के उस पार सिन्ध दून में और सिन्ध पार गिलिगत और हुब्ज़ा की दूनों में भी हैं।

दरदिस्तान की दक्खिन-पूरबी और तिब्बत की दक्खिन-पच्छिमी नोकें भी ज़ोजी-ला पर ही मिलती हैं। वहाँ से दरद देश की सीमान्त-

<sup>१</sup> तिब्बती शब्द ला का अर्थ है घाटा या जोत।



रेखा आजकल खलचें तक उत्तर-पूर्व जा कर सिन्ध और शिओक के बीच लदाख शृङ्खला के साथ पच्छिम घूम जाती है। उस के उत्तर, लदाख और कैलाश शृङ्खलाओं के बीच, बोलौर या बाख्तिस्तान—कश्मीरियों का लुख बुटुन—छोटा तिब्बत—है। उस के दक्खिन से पच्छिम घेरा करते हुए वह सीमान्त-रेखा बुञ्जी किले के सामने उत्तरमुख हो, लदाख शृङ्खला और सिन्ध को पार कर, कैलाश शृङ्खला के पच्छिमी छोर से हुआ दून के ऊपर चढ़ते हुए कारकोरम शृङ्खला का पच्छिमी आँचल काट कर तागदुम्बाश पामीर को जा छूती है। बोलौर में तिब्बती लोग आठवीं शताब्दी ई० के शुरू में आये थे, उस से पहले वह प्रदेश भारतीय था। और तब भारतवर्ष की सीमान्त-रेखा जोजी-ला से सिन्ध दून तक जा कर आगे शायद आजकल सा चक्करदार रास्ता न बनाती, प्रत्युत सीधे उत्तर शिओक की दून से कारकोरम जोत पार कर रस्कम दरिया (सीता नदी) की दून होती हुई तागदुम्बाश पामीर को जा लगती थी<sup>१</sup>।

दरदिस्तान इस प्रकार कश्मीर को पामीर से जोड़ देता है। तागदुम्बाश पामीर पर मुड़ताग की पच्छिमी जड़ है और वहीं हिन्दूकुश की पूरबी जड़ भी। वहीं से सरीकोल पर्वत उत्तर तरफ चला गया है। दरदिस्तान की पच्छिमी बस्तियाँ—गिलगित, यासीन, मस्तूच आदि—हिन्दूकुश के ठीक नीचे तक पहुँची हैं।

### इ. पच्छिम गान्धार और कपिश

हम देख चुके हैं कि जेहलम और सिन्ध नदियों के बीच दरद देश के नीचे हजारा या उरशा प्रदेश है। सिन्ध के पच्छिम स्वात (सुवास्तु), पञ्जकोरा (गौरी) और कुनार नदियाँ उस के करीब समानान्तर बह कर काबुल (कुभा) में मिलती हैं। सिन्ध-स्वात-दोआब का निचला अंश

<sup>१</sup> इस बात की पूरी विवेचना मैंने रथुज लाइन ऑव कौन्क्वेस्ट, तथा भारतभूमि पृ० १२२-२३ और परिशिष्ट १ (२-३) में की है।



यूसुफज़ई तथा उपरला बुनेर है; बुनेर के पच्छिम पञ्जकोरा-स्वात का दोआब स्वात कहलाता है। फिर पञ्जकोरा स्वात और कुनार के बीच के दोआब का निचला अंश बाजौर तथा उपरला दीर है। इन सब को मिला कर पञ्जाबी लोग यागिस्तान अर्थात् अराजक देश कहते हैं। वही प्राचीन पच्छिम गान्धार देश है, जिस की राजधानी पुष्करावती के खँडहर अब स्वात-काबुल-सङ्गम पर प्रांग और चारसद्दा की बस्तियों में है। स्वात नदी की दून ही प्राचीन उड्डीयान प्रदेश थी जो पच्छिम गान्धार का एक ज़िला था।

बुनेर, स्वात और दीर के ऊपर सिन्ध, स्वात और पञ्जकोरा तीनों की दूनें कोहिस्तान<sup>१</sup> कहलाती हैं। कुनार नदी ऊपर चितराल या काष्कार तथा और ऊपर दरद-देश में यारखूं कहलाती है। उस के स्रोत ताग़दुम्बाश पामीर के करीब ही हैं। कोहिस्तान के पच्छिम हिन्दूकुश के चरणों में सटी हुई उस की दून चितराल या काष्कार<sup>२</sup> ही कहलाती है। उस दून के सामने हिन्दूकुश पार करने के लिए प्रसिद्ध दोरा जोत है।

दोरा से हिन्दूकुश की धार धार पच्छिम-दक्खिन चलते जायें तो आगे प्रसिद्ध खावक घाटा आता है जिस के नीचे पञ्जशीर नदी उतरी है। खावक और दोरा के बीच हिन्दूकुश के चरणों का काबुल नदी तक का प्रदेश काफ़िरिस्तान (कपिश देश) है। गान्धार और उसके बीच सीमा कुनार नदी है। कुनार से काफ़ी दूर पच्छिम अलीशंग नाम की छोटी सी धारा है, जिसके काबुल के साथ संगम का प्रदेश लम्मान (लम्पाक)

<sup>१</sup>कोहिस्तान का साधारण अर्थ है पहाड़ी देश। काबुल शहर के उत्तर-पच्छिम भी एक कोहिस्तान है, और सिन्धी लोग अपने खीरथर-प्रदेश को भी कोहिस्तान कह डालते हैं।

<sup>२</sup>रघुज लाइन ऑव कौन्क्रेस्ट तथा भारतमूनि परिशिष्ट १ (८) में मैंने यह सम्भावना दिखलायी है कि वही प्राचीन कारस्कर देश है।

है। वह कपिश का दक्खिन-पच्छिमी छोर है। कपिश के पच्छिम और दक्खिन ठेठ अफ़ग़ानिस्तान है।

### उ. बलख, बदख़्शां, पामीर, उपरला हिन्द

दरदिस्तान, काष्कार और काफ़िरिस्तान का उत्तरी ढासना हिन्दू-कुश-शृङ्खला से बना है। उस शृङ्खला की मुख्य रीढ़ ताग़दुम्बाश पामीर से पच्छिम-दक्खिन मुँह किये काबुल शहर के पच्छिम बामियाँ दून तक चली गयी है। उसके आगे कोहे-बाबा और बन्दे-बाबा<sup>१</sup> नाम की शृङ्खलाओं ने ऊँचे पहाड़ों की उस परम्परा को हेरात तक पहुँचा दिया है। पामीर से हेरात तक मानों एक ही शृङ्खला है। वही प्राचीन ईरानियों का उपरिशएन—श्येन की उड़ान से भी ऊँचा—पहाड़ है।

उस शृङ्खला के उत्तर तरफ़ पूरब से पच्छिम, क्रम से पामीर, बदख़्शां और बलख प्रदेश हैं। हम देख चुके हैं कि हिन्दूकुश और मुज़ताग़ के जोड़ के करीब से सरीकोल पर्वत सीधे उत्तर चला गया है। चीनी बौद्ध यात्रियों ने सरीकोल का जो नाम लिखा है, वह संस्कृत कबन्ध का रूपान्तर जान पड़ता है<sup>२</sup>। उसके बराबर पूरब पूरब कन्दर या काशगर शृङ्खला है। वह दुहरी शृङ्खला पामीरों की धुरी है; उस के दोनों तरफ़ पामीर फैले हैं। उस के पच्छिम आमू नदी की, और पूरब यारकन्द काशगर नदियों की अनेक धोरायें उतरती हैं। पामीर का अर्थ किया जाता है—पा-ए-मीर—पर्वतों के चरण; वे उन्हीं नदियों की लम्बी दूनें हैं जो सरीकोल की रीढ़ से चक्करदार ढालों में घूमती हुई नीचे चली जाती हैं।

सरीकोल के पूरब-दक्खिन यारकन्द दरिया (सीता नदी) में मिलने वाली कारचुकुर नदी की दून ही ताग़दुम्बाश पामीर है। हिन्दूकुश, सरीकोल और मुज़ताग़ जैसे उस पर मिलते हैं, वैसे ही अफ़ग़ानिस्तान, रूस और चीन राज्यों की सीमायें भी। आजकल उस पर चीन और

<sup>१</sup> बन्द = पर्वतशृङ्खला। <sup>२</sup> वैट्स—युआन् च्वाङ २, पृ० २८२-८७।

हुज्जा-राज्य दोनों का दावा है। उस के और हुज्जा-दून के बीच केवल किलिक जोत है जो साल भर खुली रहती है।

तागदुम्बाश पामीर के पच्छिम वखजीर जोत उसे आबे-वखाँ की दून पामीरे-वखाँ से मिलाती है। पामीरे-वखाँ हिन्दूकुश के ठीक उत्तर सटा हुआ है। आमू दरिया का संस्कृत नाम वंजु था, और उस की यह धारा तथा उस के उद्गम का प्रदेश अब तक वखाँ कहलाता है। वह अब अफ़ग़ान राज्य में है। उस के उत्तर छोटा पामीर भी अफ़ग़ान सीमा में है। छोटे पामीर के उत्तर बड़ा पामीर है जिस में आमू की दूसरी धारा आबे-पञ्जा के रास्ते में ज़ोरकुल<sup>१</sup>—विक्टोरिया—भील बन गयी है। उस के उत्तर अलीचूर, घुन्द, सरेज़, रङ्गकुल और कारकुल या खरगोश पामीर रूस की सत्ता में हैं। सरेज़ पामीर आमू की एक और बड़ी शाखा मुर्गाब या अक्सू की दून है। रङ्गकुल भील जिस के नाम से रङ्गकुल पामीर का नाम पड़ा है, पुराने बौद्ध यात्रियों का नागहद<sup>२</sup> है।

पामीरों के पठार के पच्छिम बदख़शां, और उस के पच्छिम बलख प्रदेश है। पच्छिमी पामीर, बदख़शां और बलख तीनों का दक्खिनी ढासना हिन्दूकुश-बन्दे बाबा हैं, और तीनों आमू की धाराओं के प्रदेश हैं।

आबे-पञ्जा को आजकल आमू की मुख्य धारा माना जाता है। उस ने पामीरों से निकल कर जो बड़ा उत्तरी घेरा किया है, वह पामीर और बदख़शां के बीच सीमा है। बदख़शां उस घेरे के अन्दर है। वह हिन्दूकुश के उत्तरी ढाल का पठार है। कुन्दूज़ नदी उस की पच्छिमी सीमा है। बदख़शां के दृश्य भी बिल्कुल पामीरों के से हैं। वे दोनों प्रदेश प्राचीन तुखार देश या तुखारिस्तान के मुख्य अङ्ग थे। हम देखेंगे कि उन्हीं का पुराना नाम कम्बोज देश था<sup>३</sup>।

<sup>१</sup>कुल = मील। <sup>२</sup>वैटर्स—शुआन प्वाड २, पृ० २८४।

<sup>३</sup>दे० नीचे \* १७।

अक्सू नदी या अक्साब आवे-पञ्जा में उस के उत्तरी मोड़ के उत्तरी छोर से कुछ ही पहले मिली है। उस मोड़ के कुछ ही आगे वक्ष या वक्षाब नाम की एक और धारा आमू में मिलती है। फिर उस मोड़ के पास से अर्थात् पामीर पठार के उत्तरपच्छिमी छोर से सीधे पच्छिम बोखारा प्रान्त की तरफ़ ज़रफ़्शां पर्वत-शृङ्खला बड़ी हुई है, और ज़रफ़्शां—बाबर के समय की कोहिक—नदी उस के चरणों के धोवन को और आगे जा कर आमू में मिलती है। ज़रफ़्शां-शृङ्खला और बदख़्शां पठार के बीच आमू को अपना खादर फैलाने के लिए बड़ी तज़ जगह मिली है।

बदख़्शां के पच्छिम और ठेठ अफ़ग़ानिस्तान के उत्तर बलख (बाह्लीक) प्रदेश है। उस के रास्ते बन्दे-बाबा के उत्तरी चरणों से आमू का मैदान काफ़ी दूर है, और उन के बीच छोटी पर्वत-शृङ्खलायें उस केन्द्रिक शृङ्खला की निचली सीढ़ियों की तरह आ गयी हैं। बन्दे-बाबा के लगभग समानान्तर पूरबी हिस्से में कोहे-चङ्गड़ और पच्छिमी हिस्से में बन्दे-तुर्किस्तान नाम की शृङ्खलायें हैं जिन के पच्छिमी अञ्चल को मुर्गाब धोता है। इन समानान्तर शृङ्खलाओं के बीच एक ढलता अन्तःप्रवण—अर्थात् दोनों छोर से ऊँचा, बीच में नीचा—पठार बन गया है। कोहे चङ्गड़ के उत्तर फिर वैसा ही एक और नीचा पठार है जिस का उत्तरी छोर एलबुर्ज़ पहाड़ी है। उस पहाड़ी के नीचे ताशकुर्गान और बलख नदियाँ आमू के खादर को सूचित करती हैं। बन्दे-तुर्किस्तान के उत्तर चोल इलाके की रेतीली टिब्बियाँ हैं, और फिर आमू का खुला मैदान।

उधर, सरीकोल पर्वत के पूरब का पामीरों का सब पानी तारीम नदी में जाता है। उत्तरी पामीर से पूरब तरफ़ काशगर की धारा अपना पानी उस में ले जाती है, और दक्खिन से रस्कम या यारकन्द (सीता) नदी कारकोरम का धोवन भी उसी में ला मिलती है। वह नदी जिस विस्तृत देश में से बहती है उसे हम लोग आजकल चीनी तुर्किस्तान

तथा चीनी लोग सिम् कियांग् कहते हैं। किन्तु तुर्किस्तान में प्राचीन युगों में तुर्क लोग नहीं रहते थे, वह पाँचवीं शताब्दी ई० से तुर्किस्तान बना है। और सिम् कियांग् से इतने भारतीय अवशेष मिले हैं कि विद्वान लोग दूसरी शताब्दी ई० पू० से दसवीं शताब्दी ई० तक के लिए उसे उपरला हिन्द<sup>१</sup> पुकारते हैं। इसीलिए उस का यहाँ दिग्दर्शन आवश्यक है। उस के दक्खिन क्युनलुन पर्वत उसे तिब्बत से अलग करता है; उस के उत्तर थियानशान अथवा 'देवताओं के पर्वत' की परम्परा चली गई है। वह तिब्बत और पामीर दोनों के बीच किन्तु दोनों से नीचा एक पठार है, समुद्र-सतह से उस की ऊँचाई प्रायः २-३ हजार फुट है, किन्तु थियानशान के उत्तर और पच्छिम के मैदानों से वह फिर भी बहुत ऊँचा है।

तारीम नदी पूरब तरफ़ तारीम या लोपनौर<sup>२</sup> नाम की एक झील में जा मिलती है। कभी उस नदी का पानी झील में बहता है, और कभी झील का नदी में; चारों तरफ़ ऊँचे प्रदेश होने से वह बाहर नहीं निकल पाता। तारीम के उत्तर, थियानशान के ढाल में, पच्छिम से पूरब आक्सू, कूचा, तुरफ़ान आदि बस्तियाँ हैं, तारीम के दक्खिन, उस के और क्युनलुन के बीच, यारकन्द के पूरब से तकला मकान नाम की विस्तृत मरुभूमि फैली है। क्युनलुन और अल्तिन ताग़ पर्वतों के उत्तर तरफ़ खोतन, केरिया, नीया, चर्चन आदि नदियाँ जो पानी ले जाती हैं, उस का बहुत सा अंश वही सोख लेता है। यारकन्द, खोतन आदि बस्तियाँ उस के दक्खिनी अञ्चल के साथ साथ बसी हुई हैं। तारीम के उत्तर और दक्खिन की बस्तियों से हो कर आने वाले रास्ते पूरब तरफ़ चीन की उत्तरपच्छिमी सीमा के कानसू प्रान्त में तुएन होआंग शहर पर, तथा पच्छिम तरफ़ पीमारों के पूरब काशगर पर, परस्पर जा मिलते

<sup>१</sup>सरिन्ध्या, Serindia. <sup>२</sup>नौर = झील।



हैं। खोतन से कारकोरम जोत द्वारा, अथवा यारकन्द से तागदुम्बाश पामीर द्वारा, सीधे दरद-देश को भी पहुँच सकते हैं।

### अ. अफ़ग़ानिस्तान

हम देख चुके हैं कि हिन्दूकुश पर्वत तागदुम्बाश पामीर से पच्छिम-दक्खिन बामियाँ दून तक चला गया है, और आगे उसी दिशा में बन्दे-बाबा। पामीर, बदख़शां और बलख उस शृङ्खला के उत्तर हैं, अफ़ग़ानिस्तान दक्खिन। बामियाँ दून पर जहाँ हिन्दूकुश और कोहे-बाबा के कन्धे जुड़ते हैं, वहाँ एक भारी केन्द्रिक जलविभाजक है। काबुल नदी उस के पूरब, हरीरूद<sup>१</sup> पच्छिम, हेलमन्द दक्खिन और कुन्दज़ उत्तर उतरी है। उन सब नदियों की उपरली दूनें अफ़ग़ानिस्तान का केन्द्र हैं।

वहाँ से पच्छिमी छोर तक अफ़ग़ानिस्तान की केन्द्रिक पर्वत-शृङ्खला ने अपनी अनेक लम्बी बाहियाँ दक्खिन-पच्छिम बढ़ा दी हैं, जो हेलमन्द की विभिन्न धाराओं की दूनों को एक दूसरे से और फ़ाररूद की दून से अलग करती हैं। कन्दहार और क़ेटा के बीच की ख्वाजा-अमरान शृङ्खला भी उन्हीं बाहियों की दिशा में है।

अफ़ग़ानिस्तान में उस केन्द्रिक पर्वत-शृङ्खला से दूसरे दर्जे का पहाड़ सफ़ेद कोह है। उस ने भी अपने पच्छिमी छोर से दो बाहियाँ दक्खिन पच्छिम बढ़ायी हैं, जिनमें से दूसरी लम्बी बाहीं हेलमन्द और सिन्ध के बीच जलविभाजक है। सफ़ेद कोह और उस की बाहियाँ उक्त केन्द्रिक शृङ्खला और उस की बाहियों के घेरे के अन्दर हैं, उसी प्रकार सुलेमान पहाड़ सफ़ेद कोह और उस की बाहों के घेरे में।

सुलेमान शृङ्खला की गिनती मर्यादा-पर्वतों अर्थात् सीमान्त के पहाड़ों में किसी प्रकार नहीं की जा सकती। ठीक ठीक कहें तो सफ़ेद कोह भी मर्यादा-पर्वत नहीं है। वे दोनों केवल सीमान्त प्रदेशों के पहाड़

<sup>१</sup> रूद = नदी।



हैं। सुलेमान के पीठ पीछे बराबर शीनगर शृङ्खला चली गयी है और उस के पीछे फिर टोबा और काकड़ शृङ्खला। उस तिहरी दीवार को बीचोबीच काट या घेर कर अनेक पच्छिमी धारायें सिन्ध नदी में अपना पानी लाती हैं। सुलेमान और शीनगर शृङ्खलायें दूर तक दक्खिन जाने के बाद अन्त में ज़रा पच्छिम और उत्तर लहरा कर घूम गयी हैं। टोबा-काकड़-शृङ्खला का रुख शुरू से ज़रा दक्खिन लहर के साथ पच्छिम है। उस का पच्छिमी छोर ख्वाजा अमरान को करीब जा छूता है। ख्वाजा अमरान के खोजक घाटे से सुलेमान-शीनगर के अन्तिम मोड़ के सामने बोलान दर्रे तक जो रास्ता गया है वह अफ़ग़ानिस्तान की दक्खिनी सीमा को सूचित करता है।

उस सीमा के उत्तर तरफ़ सफ़ेद कोह के उत्तरी किनारे तक और उत्तर-पच्छिम तरफ़ हरीरूद की दून तक ऊँचा तिकोना पहाड़ी पठार असल अफ़ग़ानिस्तान है। भूगोल और इतिहास की दृष्टि से वह भारत-वर्ष का स्वाभाविक अङ्ग है। उस के पूरबी अंश का सब पानी सिन्ध नदी में जाता है। उस का पच्छिमी अंश हेलमन्द, फ़रारूद और हरीरूद की दूनों से बना है। किन्तु जहाँ इन दूनों के आगे वे नदियाँ खुले में निकल आयी हैं, वे प्रदेश ठेठ अफ़ग़ानिस्तान में नहीं हैं। कंदहार से हेरात तक पहाड़ों के चरणों के नीचे नीचे जो रास्ता गया है उसे अफ़ग़ानिस्तान की पच्छिमी सीमा कहना चाहिए। उस के नीचे सीस्तान प्रदेश ठेठ अफ़ग़ानिस्तान और भारतवर्ष का अंश नहीं है, और हेरात के प्रदेश को भी फ़ारिस का ही हिस्सा मानना चाहिए। बन्दे-बाबा के उत्तरी ढाल का प्रदेश जो उस के और बन्दे-तुकिस्तान के बीच है, फ़ीरोज़कोही या कर्जिस्तान कहलाता है, और उस से अफ़ग़ान लोग अपना पुराना सम्बन्ध मानते हैं।

इधर काबुल नदी काफ़िरिस्तान और ठेठ अफ़ग़ानिस्तान के बीच बहुत कुछ सीमा का काम करती है। लमग़ान के दक्खिन, उस नदी

और सफ़ेद कोह के बीच, जलालाबाद के चौगिर्द निग्रहार (नगरहार) को प्रसिद्ध दून है। जनता, भाषा और इतिहास की दृष्टि से उस का भी कपिश और पच्छिम गान्धार से अधिक सम्बन्ध है।

किन्तु काबुल नदी का उपरला पानी निश्चय से अफ़ग़ान-देश का है। वह नदी काबुल शहर के पच्छिम सङ्गलख पहाड़ से, जो अफ़ग़ानिस्तान के केन्द्रिक जलविभाजक का पूरबी छोर है, निकलती है। उस में उत्तर से सब से पहले मिलने वाली धारा पञ्जशीर है जो चरीकर के उत्तर पच्छिम-पूरब से आने वाली दो धाराओं—घोरबन्द और पञ्जशीर—के सङ्गम से बनती है। वे दोनों धारायें हिन्दूकुश के ठीक चरणों को धोती आती हैं—पञ्जशीर का उद्गम खावक घाटे के पास और घोरबन्द का बामियाँ के नज़दीक है। बामियाँ सुर्खाब की एक धारा है, और सुर्खाब तथा अन्दराब ये दो धारायें घोरबन्द तथा पञ्जशीर के ठीक बराबर हिन्दू-कुश के उत्तरी चरणों को धोते हुए परस्पर मिल कर कुन्दूज़ में उसी तरह जा मिलती हैं जैसे पञ्जशीर काबुल में। स्पष्ट है कि उत्तर तरफ़ से अफ़ग़ानिस्तान में आने वाले रास्ते सुर्खाब-अन्दराब की दूनों से हिन्दूकुश पर चढ़ कर काबुल, घोरबन्द या पञ्जशीर की दूनों में उतरते हैं। अन्दराब-सुर्खाब और पञ्जशीर-घोरबन्द के बीच सुप्रसिद्ध खावक, काओशाँ और चहारदर जोत हैं। बामियाँ और घोरबन्द के बीच केवल शिबर घाटा है। और बामियाँ तथा काबुल के स्रोतों के बीच अफ़ग़ानिस्तान के केन्द्रिक जलविभाजक को ईराक और ऊनाई जोतों द्वारा लाँघा जाता है। इस प्रकार घोरबन्द और पञ्जशीर दूनें, तथा उनके और काबुल नदी के बीच का दोआब मानों अफ़ग़ानिस्तान की गर्दन हैं। जनता की दृष्टि से भी वे उसी के अन्तर्गत हैं, यद्यपि यह सम्भव है कि पुराने इतिहास में वे कई बार कपिश देश में रहीं हों।

लु. कलात और लास-बेला

ख्वाजा अमरान और दर्रा बोलान के दक्खिन कलात की अधित्य-

का है जिस के दक्खिन से खीरथर और हालार शृङ्खलायें समुद्र की तरफ बढ़ी हुई हैं। उन शृङ्खलाओं के बीच और कलात अधित्यका के नीचे हाब, पुराली और हिङ्गोल नदियाँ सीधे उत्तर से दक्खिन अपनी दूनें बिछाये हैं, जिन के मुहानों पर थोड़ा मैदान भी बन गया है। खीरथर शृङ्खला की सीधी बियाबान दीवार में चार सौ मील तक एकमात्र नाम लेने लायक दर्रा मूला नदी का काटा हुआ है, जो पिछले इतिहास में विशेष प्रसिद्ध रहा है।

आजकल ये प्रदेश ब्रिटिश भारत के बलोचिस्तान प्रान्त में हैं। वह प्रान्त एक बनावटी रचना है और उस का नाम एक भ्रमजनक नाम। उस का उत्तर पूरबी हिस्सा—क्रेटा, भोव, लोरालाई—भौगोलिक दृष्टि से और जनता की दृष्टि से अफ़ग़ानिस्तान के पठार का अङ्ग है। उस के दक्खिनी भाग का पच्छिमी अंश असल में बलोचिस्तान है, पर वह समूचा बलोचिस्तान नहीं, क्योंकि बलोचिस्तान या बलोच-देश का मुख्य अंश फ़ारिस राज्य में है। बलोच लोग उस प्रदेश में भी कुर्दिस्तान से ग्यारहवीं शताब्दी में आये कहे जाते हैं। सोलहवीं शताब्दी ई० में वे वहाँ से भारतीय सीमा के अन्दर घुसने लगे, और कलात अधित्यका तथा उस के दक्खिन हिङ्गोल, पुराली और हाब नदियों के काँठों को लाँघते हुए सिन्ध और पञ्जाब के सीमान्तों पर भौ जा बसे। उन की जो बस्तियाँ उन प्रान्तों की सीमा पर, विशेष कर सिन्ध के मैदान के उत्तरी बढ़ाव कच्छी गन्दावऽ में है, उन के विषय में हम आगे<sup>१</sup> विचार करेंगे। किन्तु कलात और उस के दक्खिन की नदियों के काँठे बलोचों के प्रवेश के बावजूद भी जनता की दृष्टि से अभी तक भारतीय हैं। इसलिए उन के पच्छिम का असल बलोचिस्तान जहाँ भारतवर्ष का भाग नहीं है, वहाँ कलात और उस के दक्खिन की नदियों के प्रदेश भारत-

:

<sup>१</sup> नीचे § १० उ (१)।

वर्ष के परम्परागत अङ्ग हैं। हाव, पुराली और हिङ्गोल नदियाँ खीरथर के पच्छिम क्रम से समुद्र में गिरती हैं। पुराली के काँटे में बेला शहर है जो इस प्रदेश—लास बेला—की प्रधान बस्ती है। हिङ्गोल नदी के पच्छिम तट पर प्राचीन हिंगुलाज तीर्थ है<sup>१</sup>।

इस प्रदेश में भारतवर्ष की सीमान्त रेखा ख्वाजा अमरान से कलात अधित्यका के पच्छिम छोर होती हुई हिंगोल दून के साथ रास (अन्तरीप) मलान पर समुद्र से आ लगती है।

चटगाँव की पहाड़ियों और लोहित नदी से आमू, हेलमन्द और हिंगोल तक भारतवर्ष की सीमान्त-रेखा यहाँ जिस प्रकार अंकित की गई है, वह हूबहू वही है जो महाकवि कालिदास ने रघु की दिग्विजय-यात्रा के बहाने बतलाई है<sup>२</sup>।

<sup>१</sup> हिंगुलाज तीर्थ के विषय में दे० देवीभागवत पु० ७, ३८, ६; तथा ब्रह्मवैवर्त पु०, कृष्णजन्म-खण्ड ७६, २१। अब भी कराची से ऊँटों पर चढ़ कर हिन्दू तीर्थयात्री वहाँ जाते हैं।

<sup>२</sup> किन्तु यह बात उल्लेखयोग्य है कि इस प्रकरण-सम्बन्धी अध्ययन और खोज के पुरा होने और इस के अन्तिम परिणामों पर पहुँचने के पहले तक मुझे कालिदास के आदर्श का स्वप्न में भी पता न था। मैं इन परिणामों पर सर्वथा स्वतन्त्र रूप से आधुनिक भूगोल, भाषा-विज्ञान, जनविज्ञान और इतिहास के सहारे ही पहुँचा था। कालिदास का आदर्श तो उलटा उस के बाद प्रकट हुआ। रूपरेखा का प्राचीन काल एक बार पूरा लिख चुकने पर और दूसरी बार उसे दोहराते समय मुझे पहले पहल यह सूझा कि उस की संक्षिप्त भूमिका को कुछ बढ़ाने तथा उस में भारतवर्ष की भूमि और जातियों की, विशेष कर जातीय भूमियों की, स्पष्ट विवेचना करने की ज़रूरत है। वैसा करते समय मुझे यह जानने की इच्छा हुई कि उत्तरपच्छिमी सीमान्त की गलचा

## § ८. भारतीय समुद्र

हम देख चुके हैं कि समूचे जगत् में पहले-पहल सभ्यता का उदय नील नदी के तट पर, दजला फ़रात के काँठों में, गंगा सरस्वती और सिन्ध के मैदान में तथा होआड-होआर याडचे-क्याड की भूमि में हुआ था। हज़ारों बरसों तक यही प्रदेश संसार की सभ्यता के मुख्य क्षेत्र रहे हैं। भारतीय समुद्र इन सब क्षेत्रों के ठीक बीच तथा इन के पारस्परिक रास्ते में पड़ता है। भूमण्डल की पुरानी दुनिया की दृष्टि से अमरीका महाद्वीप तो नई दुनिया है; दक्खिनपच्छिमी अफ़रीका और आस्ट्रेलिया से भी पुरानी दुनिया का सम्पर्क बहुत नया है। जिन महादेशों को हम आजकल एशिया और युरोप कहते हैं, उन को मिला कर जो विशाल महाद्वीप बनता है, उस का उत्तरी भाग—साइबीरिया तथा उत्तरी रूस आदि—भी सर्दियों की बहुतायत के कारण अभी तक बहुत कम आबाद है। उस का दक्खिनी हिस्सा, अफ़रीका का उत्तरी और पूरबी तट तथा

भाषाओं का पड़ोस की भारतीय भाषाओं से क्या सम्बन्ध है—तब तक मैं उन्हें भारतवर्ष के स्वाभाविक क्षेत्र से बाहर समझता था। तभी मुझे यह सूझ पड़ा कि उन का क्षेत्र कहीं प्राचीन कम्बोज देश तो नहीं, और खोज करने पर वह अटकल ठीक निकली। कम्बोज की पहचान ने रघु के उत्तर-दिग्विजय के मार्ग को प्रकाशित किया, और तब यह देख कर मुझे अचरज और हर्ष हुआ कि महाकवि कालिदास का और मेरा भारतवर्ष का सीमांकन बिल्कुल एक है। इस विषय पर पहले रूपरेखा के लिए एक टिप्पणी लिखी गई थी, पर बाद में वह विषय रघुज लाइन और कौन्कैस्ट तथा भारतभूमि परिशिष्ट १ (१-५) के लिए अलग लिख दिया गया, जिस से रूपरेखा में अब उस टिप्पणी की आवश्यकता नहीं रही। कालिदास के समय भारतवर्ष की जो सीमायें मानी जाती थीं, आज भी वही स्वाभाविक प्रतीत होती हैं, इस से भारतवर्ष की राष्ट्रीय एकता की स्थिरता सूचित होती है।



उन के पड़ोस के द्वीप ही पुरानी दुनिया की सब से पुरानी घनो आबाद भूमियाँ हैं। भारतीय समुद्र उन भूमियों के प्रायः ढीक मध्य में पड़ता है। इस प्रकार की स्थिति के कारण संसार के इतिहास में भारतीय समुद्र का बहुत बड़ा गौरव रहा है। उस के रास्तों और व्यापार के इतिहास में संसार के इतिहास का बहुत कुछ दिग्दर्शन हो जाता है।

भारतवासियों के जीवन और इतिहास के साथ उस का अत्यन्त घनिष्ठ सम्बन्ध रहा है, सो हम आगे देखेंगे।

### § ६. प्राचीन पाँच “स्थल”।

ऊपर हम ने चार बड़े विभागों में भारतवर्ष का संक्षिप्त वर्णन किया है। वे विभाग खालिस भौगोलिक दृष्टि से हैं। एक और प्रकार की विभागशैली-हमारे देश में पुराने समय से चली आती है। भारतवर्ष की जनता और इतिहास की प्रवृत्तियों को समझने के लिए वह शैली बड़े काम की है।

उस के अनुसार भारतवर्ष में पाँच स्थल थे<sup>१</sup>। अम्बाला के उत्तर-पूरब साधौरा के पास सरसुती (सरस्वती) नदी हिमालय से उतरती है, और थानेसर होती हुई घरघर (हृषद्वती) में मिल कर सिरसा तक पहुँचने के बाद मरुभूमि में गुम हो जाती है। हृषद्वती-सरस्वती के उस काँठे से कम से कम प्रयागराज तक प्राचीन भारत का मध्यदेश था। बौद्ध धर्म की आचार पद्धति (विनय) के अनुसार आजकल का बिहार भी मध्यदेश का अंश—बल्कि मुख्य अंश—है, और उस की पूरबी सीमा कजंगल कस्बा (संथाल परगना का कांकजोल) तथा सलिलवती नदी (आधुनिक सलई<sup>२</sup>) है जो भाङ्गखण्ड के पहाड़ों से मेदिनीपुर की तरफ बहती है।

<sup>१</sup> विशेष विवेचना के लिए दे० \* १।

<sup>२</sup> महावग्ग, चम्मकखन्धक (५)। कजंगल की कांकजोल से शिनाख्त, अरसा हुआ, डा० राइज़ डैविड्स ने की थी। सलिलवती = सलई शिनाख्त का श्रेय मेरे मित्र भिक्खु राहुल साङ्कत्यायन त्रिपिटकाचार्य को है।



नेपाली लोग इस मध्यदेश के निवासियों को आज भी मदेसिया या मधेसिया कहते हैं, और उन के मदेसियों में बिहार के लोग भी निश्चय से शामिल हैं। मध्यदेश की दक्खिनी सीमा प्रायः पारियात्र या विन्ध्या-चल माना जाता था। उस मध्यदेश के पूरब, दक्खिन, पच्छिम और उत्तर के स्थल क्रमशः प्राची, दक्षिणापथ, अपरान्त या पश्चिम देश, और उत्तरापथ कहलाते थे।

जब प्रयाग तक मध्यदेश माना जाता तब काशी, मिथिला (उत्तर बिहार), मगध (दक्खिनीबिहार) और उस के पूरबी छोर पर का अंग देश (आधु० भागलपुर ज़िला), तथा उस के साथ बंगाल, आसाम, उड़ीसा के सब प्रदेश पूरब (प्राची) में गिने जाते। अब भी पच्छिमी बिहार की भोजपुरी बोली की एक शाखा जो उस के सब से पच्छिमी हिस्से में बोली जाती है, पूरबी कहलाती है। पच्छिम वालों के लिए वही ठेठ पूरब है। वे उस इलाके के लोगों को पूरबिया कहते हैं, जब कि और पूरब—बंगाल—के रहने वालों को बंगाली। ठेठ नेपाल (काठमाण्डू-दून) की भी कामरूप (आसाम) के साथ साथ पूरबी देशों में ही गिनती होती। दक्षिण कोशल (छत्तीसगढ़) कभी पूरब में और कभी दक्खिन (दक्षिणापथ) में गिना जाता।

आड़ावला और सद्दुआद्रि को एक रेखा मान लें, तो उस रेखा के पच्छिम के प्रदेश, अर्थात् मारवाड़, सिन्ध, गुजरात और कोंकण, अपरान्त या पच्छिमी आंचल में गिने जाते। वैसे मध्यदेश और पच्छिम की ठीक सीमा देवसम थी, किन्तु वह कौन सी जगह थी उस का पता आज हमें नहीं है। बहुत सम्भव है कि वह सरस्वती के विनशन या अदृश (गुम होने की जगह) की देशान्तर-रेखा में कोई जगह रही हो। और सरस्वती नदी के तट पर पृथूदक नगर (कर्नाल ज़िले के पिहोवा) से 'उत्तर' तरफ़ के प्रदेश उत्तरापथ में सम्मिलित थे। पिहोवा लगभग ठीक ३० उ० अक्षांश-रेखा पर है, इसलिए पृथूदक से उत्तर का अर्थ

करना चाहिये ३० उ० अक्षांश-रेखा से उत्तर । इस प्रकार उस रेखा से उत्तर के वे प्रदेश जो देवसभ की देशान्तर रेखा के पच्छिम भी थे, उत्तरापथ में ही गिने जाते । पंजाब, कश्मीर, काबुल, बलख, सब उत्तरापथ में शामिल होते । दर्रा बोलोन पिहोवा की अक्षांश-रेखा के तनिक ही दक्खिन है, इसलिए उस के उत्तर अफ़ग़ानिस्तान उत्तरापथ में था, और उस के दक्खिन कलात प्रदेश पच्छिम में ।

मध्यदेश, पूरब और दक्खिन की सीमाओं पर एक जंगली प्रदेश की मेखला थी जो आज भी बहुत कुछ बची हुई है । वह मगह की दक्खिनी पहाड़ियों से शुरू हो कर मध्य गोदावरी के आंचल में बस्तर तक फैली है । पूरबी घाट का धोवन गोदावरी में लाने वाली शबरी और इन्द्रावती नदियों के बीच का दोआब बस्तर का जंगली प्रदेश है । उस के पच्छिम वेणुगंगा के काँटे में आधुनिक महाराष्ट्र के चान्दा, नागपुर और भागडारा ज़िले हैं । प्राचीन काल में वे भी जंगली प्रदेश के अंश थे । छत्तीसगढ़ के द्वारा ये गोदावरी-तट के जंगल-प्रदेश भाङ्खण्ड या छोटा नागपुर के जंगलों से जा मिलते और उस लम्बी वन-मेखला को बना देते हैं जो बिहार, उड़ीसा, छत्तीसगढ़, महाराष्ट्र और आन्ध्र (तेलंगण) की सीमाओं पर अब तक बनी हुई है ।

विन्ध्याचल के पच्छिमी छोर पर अर्थात् मध्यदेश अपरान्त और दक्षिणपथ की अथवा आधुनिक राजस्थान गुजरात और खानदेश की सीमाओं पर भी एक जंगली प्रदेश था, जिस में अब भी भील लोग रहते हैं ।

### § १०. भारतवर्ष की जातीय भूमियाँ<sup>१</sup>

भारतवर्ष एक महान् देश है । यद्यपि कई अंशों में उस में समूचे में भी जातीय एकता दीख पड़ती है, तो भी ठीक ठीक कहें तो वह कई

<sup>१</sup>अधिक विस्तृत विवेचना के लिए दे० भारतभूमि, प्रकरण ७ ।

छोटी उपजातियों या खण्ड-राष्ट्रों के क्षेत्रों का जोड़ है। उन जातीय क्षेत्रों या जातीय भूमियों का उस के इतिहास में धीरे धीरे विकास हुआ है। उन में से प्रत्येक का अपना अपना इतिहास है; कोई अत्यन्त पुरानी है तो कोई अपेक्षया कुछ नयी—अर्थात् किसी का व्यक्तित्व इतिहास में बहुत पहले ही प्रकट हो चुका था तो किसी का कुछ पीछे हुआ। तो भी उन सब की बुनियाद बहुत पुरानी है। भारतवर्ष की जातीय चेतना बिल्कुल क्षीण हो जाने के कारण वे जातीय भूमियाँ बहुत कुछ बिसरी जा चुकी हैं, फिर भी भारतवर्ष की आधुनिक भाषाओं और बोलियों का बँटवारा प्रायः उन्हीं के अनुसार है। भारतवर्ष के स्वरूप को ठीक ठीक समझने के लिए उन जातीय भूमियों या क्षेत्रों को पहचानना आवश्यक है।

### अ. हिन्दी-खण्ड

प्राचीन काल का जो मध्यदेश था आजकल उसे मोटे तौर पर हिन्दी क्षेत्र या मध्यमण्डल कह सकते हैं, यद्यपि आज का हिन्दी-क्षेत्र पुराने मध्यदेश से बड़ा है। हिन्दी को आज भारतवर्ष की राष्ट्रभाषा<sup>१</sup> कहा जाता है; पूरब में बंगाल आसाम और पच्छिम में सिन्ध गुजरात को छोड़ कर समूचे उत्तर भारतीय मैदान और विन्ध्यमेखला में, तथा कुमाऊँ से चम्बा तक के पहाड़ों में, लगभग १३ करोड़<sup>१</sup> आदमियों के पढ़ने लिखने की वही एक भाषा है। इस समूचे देश के भिन्न भिन्न प्रदेशों में उस की अनेक बोलियाँ<sup>१</sup> बोली जाती हैं। उन में से पहाड़ी प्रदेशों का विचार हम पृथक् करेंगे; बाकी उत्तर भारतीय मैदान और विन्ध्यमेखला के जिन हिस्सों को हम ने छोड़ने को कहा है, उन के सिवा पंजाब को भी हिन्दी-खण्ड में न गिनेंगे, क्योंकि पूरबी पंजाब की पंजाबी यद्यपि हिन्दी की एक अत्यन्त निकट बोली है, तो भी पच्छिमी पंजाब

<sup>१</sup> इन बातों की विशेष विवेचना के लिए दे० भारतभूमि परिशिष्ट २(१)।

की बोली हिन्दीकी<sup>१</sup> उस से बहुत दूर है। उत्तर भारतीय मैदान और विन्ध्यमेखला के बाकी तमाम हिस्से को हम हिन्दी-खण्ड कहते हैं।

उस हिन्दीखण्ड की बोलियों में से जिस एक खड़ी बोली को माँज सँवार कर पढ़ने लिखने की हिन्दी बनी है, वह ठेठ घरेलू बोली के रूप में गंगा-जमना-दोआब के उत्तरी भाग अर्थात् मेरठ के चौर्गिंद इलाके में, दोआब के पूरब रहेलखण्ड तक, तथा पच्छिम अम्बाला जिले में घग्घर नदी तक बोली जाती है। वही प्राचीन उत्तर पञ्चाल और सुघ्न देश हैं। दक्खिनपूरब इन के ठीक साथ सटा हुआ मथुरा का प्रदेश अथवा प्राचीन सूरसेन देश है जिस की बोली ब्रजभाखा है। इन प्रदेशों की बोली न केवल आज प्रत्युत हमेशा से भारतवर्ष की केन्द्रिक और मुख्य भाषा या राष्ट्रभाषा का काम देती रही है। बहुत प्राचीन काल में वैदिक तथा लौकिक संस्कृत, और फिर शौरसेनी प्राकृत तथा अपभ्रंश, जो समूचे देश की राष्ट्रभाषायें थीं इन्हीं प्रदेशों की बोलियों का मँजा हुआ रूप थीं। अम्बाला के दक्खिन आजकल का बांगर और हरियाना अथवा प्राचीन कुरुक्षेत्र है, जिस की बोली बाँगरू खड़ी बोली में राजस्थानी और पंजाबी छाँह पड़ने से बनी है। जिला गुड़गाँव में आ कर बाँगरू ब्रजभाखा में ढल जाती है। ब्रजभाखा के पूरब कनौजी का इलाका है जो प्राचीन दक्षिण पञ्चाल देश को सूचित करता है। दोनों के दक्खिन जमना पार बुन्देली बोली है जो विन्ध्यमेखला के दक्खिन छोर पर मराठी की सीमा तक जा पहुँची है। आजकल के नैरुक्त अर्थात् भाषाविज्ञानी इन सब बोलियों को मिला कर पछाँही हिन्दी वर्ग (अथवा ठीक ठीक कहें तो आर्यावर्त्ती भाषाओं की भीतरी उपशाखा के केन्द्रवर्ग का पछाँही हिन्दी उपवर्ग) कहते हैं।

पछाँही हिन्दी के पूरब सटा हुआ पूरबी हिन्दी का इलाका है जिस में उत्तर से दक्खिन क्रमशः अवधी, बघेली और छत्तीसगढ़ी बोलियाँ

<sup>१</sup> इस नाम के विषय में दे० नीचे २ ।

हैं; कनौजी के सामने अवधी और बुन्देली के सामने बघेली छत्तीसगढ़ी। छत्तीसगढ़ी हमें ठीक महानदी के काँटे और बस्तर तक ला पहुँचाती है; उस के दक्खिनपच्छिम मराठी और दक्खिनपूरब उड़िया बोली जाती है।

भाषाओं और बोलियों के परस्पर-सम्बन्ध, भौगोलिक एकता और पिछले इतिहास में एक रहने की प्रवृत्ति को देखते हुए कुरुक्षेत्र से प्रयाग तक का इलाका अर्थात् बाँगरू, खड़ी बोली, बजभाखा, कनौजी और अवधी बोलियों का क्षेत्र एक जातीय भूमि है। वह अन्तर्वेद या ठेठ हिन्दुस्तान है। उस के दक्खिन बुन्देली, बघेली और छत्तीसगढ़ी के प्रदेशों को मिला कर एक दूसरी जातीय भूमि है जिस का पुराना नाम चेदि<sup>१</sup> है। अर्थात्, पछाँही और पूरबी हिन्दी के क्षेत्र को मिला कर उस का जो अंश उत्तर भारतीय मैदान में है वह अन्तर्वेद, और जो विन्ध्यमेखला में है वह चेदि।

अन्तर्वेद के पूरब बिहार है। उस में तीन बोलियाँ हैं—भोजपुरी, मैथिली और मगही। भोजपुरी गङ्गा के उत्तर दक्खिन दोनों तरफ़ है; वह प्राचीन मल्ल और काशी<sup>२</sup> राष्ट्रों को सूचित करती है। अपनी एक शाखा नागपुरिया बोली के द्वारा उस ने शाहाबाद से पलामू हाँते हुए छोटा नागपुर के दो पठारों में से दक्खिनी अर्थात् रांची के पठार पर भी कब्ज़ा कर लिया है। मैथिली मिथिला अथवा तिरहुत (उत्तर बिहार) की बोली है, किन्तु पूरबी छोर पर वह गङ्गा के दक्खिन भागलपुर (प्राचीन अंग देश) में भी चली गई है। मगही प्राचीन मगध या दक्खिन बिहार की बोली है। छोटा नागपुर के उत्तरी पठार हज़ारीबाग़ पर भी उस का दखल हो गया है। इस प्रकार आजमगढ़ से राजमहल और रक्सौल से रांची तक बिहारियों की जातीय भूमि है; और उस में

<sup>१</sup> नीचे §§ ४१, ८२, १२१। <sup>२</sup> नीचे § ८२।



विचले गङ्गा काँठे के मैदान के साथ विन्ध्यमेखला के सब से पूरबी प्रदेश—भाङखण्ड—का मुख्य अंश भी सम्मिलित है ।

विन्ध्यमेखला के प्रदेशों में से बुन्देलखण्ड, वधेलखण्ड और छत्तीसगढ़ चेदि में आ चुके । भाङखण्ड का पच्छिमी अंश ( सरगुजा और उस का पड़ोस) भी छत्तीसगढ़ी बोली के क्षेत्र में होने से उसी में आ गया । उस का पूरबी अंश बिहार में चला गया । बाकी राजपूताना और मालवा के प्रदेश रहे । उन दोनों में राजस्थानी बोलियाँ बोली जाती हैं । राजपूताना और मालवा को मिला कर अर्थात् राजस्थानी और उस से सम्बद्ध भीली बोलियों के पूरे क्षेत्र को राजस्थान कहा जाता है ।

इस प्रकार समूचे हिन्दीखण्ड या मध्यमण्डल में चार जातीय भूमियाँ हैं—अन्तर्वेद, बिहार, चेदि और राजस्थान ।

### इ. पूरब-, दक्खिन-, पच्छिम और उत्तरपच्छिम-खण्ड;

पूरबखण्ड में उड़ीसा, बंगाल और आसाम तीन भूमियाँ हैं । उन में से पहली दो तो उड़िया और बंगला भाषाओं के क्षेत्र हैं । ब्रह्मपुत्र के उपरले काँठे में जो आसमिया भाषा का क्षेत्र है उस के उत्तर और पूरब-दक्खिन सीमान्त के पहाड़ हैं, तथा उस के पच्छिमार्ध के दक्खिन गारो, खासी और जयन्तिया पहाड़ियाँ । न केवल सीमान्त के पहाड़ों प्रत्युत उन पहाड़ियों में भी भिन्न भिन्न जंगली बोलियाँ बोली जाती हैं । खासी-जयन्तिया की बोलियों का सम्बन्ध तो भाङखण्ड की मुंडा बोलियों से है, किन्तु गारो पहाड़ियों और सीमान्त के अन्य पहाड़ों की बोलियाँ तिब्बत और बर्मा की भाषाओं के परिवार की हैं । उन बोलियों के क्षेत्र को बंगाल और आसाम में से किस में कितना गिना जाय अथवा उन्हें भारतवर्ष के एकदम बाहर बर्मा में गिना जाय, सो एक समस्या है । स्पष्ट है कि गारो के समान जो प्रदेश भौगोलिक दृष्टि से भारतवर्ष के अन्दर आ गये हैं, वे तो भारतवर्ष के ही भाग हैं । इस प्रकार बाड़ा जाति पूरी



तरह आसाम के बीचोंबीच आ गई है, और नागा भी बहुत कुछ उस के अन्तर्गत हैं<sup>१</sup>। किन्तु लुशेई की स्थिति ऐसी है कि उन्हें चाहे आसाम और भारतवर्ष में गिना जाय चाहे बरमा में<sup>१</sup>।

दक्खिन भारत का उत्तरपच्छिमी अंश मराठों की सुप्रसिद्ध जातीय भूमि है। महाराष्ट्र को वहाँ के निवासी तीन हिस्सों में बाँटते हैं—कोंकण, घाटमाथा और देश। कोंकण सह्याद्रि और समुद्र के बीच दमन से गोआ तक मैदान का क्रीता है। घाटमाथा पच्छिमी घाट के ऊपर का प्रदेश है। देश घाटमाथा के पूरव उतार का पहाड़ी मैदान है। कोंकण और घाटमाथा तो फैल नहीं सकते थे, लेकिन देश का कलेवर मराठी सत्ता और भाषा के साथ साथ दूर तक फैलता गया है। बराड तो मूल महाराष्ट्र था ही, किन्तु अब देश में उस के पच्छिम खानदेश तथा उस के पूरव वर्धा, नागपुर, भाण्डारा और चान्दा ज़िले ही नहीं, प्रत्युत बस्तर का मुख्य अंश भी समा गया है। मराठी भाषा ने यह पूरबी इलाका उस प्राचीन जंगल-प्रदेश में से काटा है, जिस का उल्लेख पीछे किया जा चुका है, और जो गुप्त-युग के अटवी-राज्यों तथा पिछले मुस्लिम ज़माने के गोंडवाना में सम्मिलित था। आजकल का बस्तर उस का मुख्य अंश है। अब उस में महाराष्ट्र, उड़ीसा और चेदि की सीमायें परस्पर छूती हैं।

महाराष्ट्र के पूरवदक्खिन तेलुगु भाषा का समूचा क्षेत्र तेलंगण या आन्ध्र-देश है, तथा महाराष्ट्र के दक्खिन कनाडी भाषा का क्षेत्र कर्णाटक। कोडुगु ('कुर्गी') और तुलु कनाडी की ही दो बोलियाँ हैं। नेल्लूर के दक्खिन पूरबी तट पर तामिल भाषा का समूचा क्षेत्र तामिलनाडु या तामिलनाडु<sup>२</sup> और पच्छिमी तट पर मलयालम का क्षेत्र केरल या मलबार है। लकडिव भी केरल में सम्मिलित है।

सिंहल द्वीप के उत्तरी अंश में तामिल बोली जाती है, और शेष में सिंहली। भूगोल और इतिहास की दृष्टि से पूरा सिंहल एक ही भूमि

<sup>१</sup>दे० नीचे § २२। <sup>२</sup>नाडु या नाडु=देश।

है। मालऽदिविन अर्थात् मालऽदिव द्वीपसमूह और मिनिकोई द्वीप भी उसी में सम्मिलित हैं।

पच्छिमी राजस्थान के भी हिन्दी-मण्डल में चले जाने से पच्छिम-खण्ड में गुजरात और सिन्ध बचे। गुजरात गुजराती भाषा का क्षेत्र है। कच्छ भी उसी में सम्मिलित है।

सिन्ध सब दृष्टियों से एक पृथक् और स्वतन्त्र जातीय भूमि है। उसका भाषा सिन्धी है जो आजकल के 'बलोचिस्तान' की लास-बेला रियासत में भी बोली जाती और पच्छिमी पंजाब की बोली हिन्दीको से बहुत मिलती है। सिन्धी मैदान का उत्तरपच्छिमी बढ़ाव कच्छी गन्दावऽभी, जो मूला, बोलान, नारी आदि बरसाती नदियों का कच्छ है, और आजकल 'बलोचिस्तान' में शामिल है, वास्तव में सिन्ध का अंग है। उसी में सिबी ज़िला या सिबिस्तान है जो बहुत पुराने समय से सिन्ध का अंग समझा जाता रहा।

प्राचीन परिभाषा में जिसे उत्तरापथ कहा जाता था, उस के मैदान अंश में केवल पंजाब का प्रान्त बचता है, और उसे अब उत्तरपच्छिम कहना अधिक ठीक है। पंजाब की भाषा-विषयक स्थिति कुछ पेचीदा है। साधारण जनता मोटे तौर पर पंजाबियों की बोली को पंजाबी कहती और यह भी जानती है कि मुलतानी बोली साधारण पंजाबी से कुछ भिन्न और सिन्धी से मिलती है। आधुनिक नैरुक्त लोग पंजाबी नाम केवल उस बोली को देते हैं जो पूरबी पंजाब में बोली जाती है। पच्छिम पंजाब की बोली को, जिस का एक रूप मुल्तानी है, वे पछौंही पंजाबी भी नहीं कहना चाहते, क्योंकि वैसा कहने से उस का पूरबी पंजाब की बोली से नाता दीख पड़ेगा जो कि है नहीं। इस पछौंही बोली का नाम हिन्दीकी<sup>१</sup> है। नैरुक्तों के मत में पंजाबी तो हिन्दी की खड़ी बोली के

इतनी नज़दीक है जितनी राजस्थानी भी नहीं, लेकिन हिन्दकी इतनी दूर है जितनी बिहारी हिन्दी या मराठी । लेकिन इन बारीक भेदों के बावजूद अपनी भौगोलिक स्थिति और अपने इतिहास के कारण पंजाब की जातीय एकता ऐसी स्पष्ट और निश्चित है जैसी सिन्ध या गुजरात की । और पंजाब की इस स्वाभाविक अन्दरूनी एकता के ही कारण हिन्दकी और पंजाबी आपस में ऐसी मिल जुल गई हैं—और भारतवर्ष में और कहीं भी एक बोली का दूसरी में इस प्रकार चुपचाप ढलना नहीं हुआ—कि उन की ठीक पारस्परिक सीमा भी निश्चित नहीं की जा सकती ।

व्यथ (जेहलम नदी) और सिन्ध के बीच का पहाड़ी हज़ारा ज़िला और सिन्ध पार के पेशावर, कोहाट, बन्नु और डेरा-इस्माइल-खाँ ज़िले जो अब सरकारी सीमाप्रान्त में हैं, असल में पंजाब के ही हैं । पेशावर, कोहाट और बन्नु ज़िलों में अब परतोभाषी जनता पंजाबी जनता से अधिक है, तो भी उन ज़िलों का ऐतिहासिक सम्बन्ध पंजाब से है ।

पंजाब की पूर्वी सीमा घग्घर नदी है । अम्बाला ज़िले की खरड़ और रोपड़ तहसीलें तो उस के पच्छिम संतलज-काँठे में आ जाती हैं, पर बाकी अम्बाला ज़िला और बांगर-हरियाना प्रदेश जो सरकारी पंजाब के पूर्वी छोर पर टंका हुआ है, पंजाब का नहीं है ।

हज़ारा के अतिरिक्त पंजाब के पहाड़ी अंश का विचार हम पर्वत-खण्ड में करेंगे ।

### उ. पर्वत-खण्ड

( १ ) पच्छिम अंश—लास-बेला, कलात, 'बलोचिस्तान'

पहाड़ी सीमान्त के प्रदेशों का विचार करना बाकी रहा । उस के पच्छिमी छोर पर आजकल का सरकारी प्रान्त बलोचिस्तान है । हम देख चुके हैं कि उस का पच्छिमी भाग जो लास-बेला और कलात-

अधित्यका के पच्छिम तरफ है, भारतवर्ष का अंश नहीं है। लास-बेला लास राजपूतों और जटों<sup>१</sup> का घर है, और वहाँ की बोली लासी सिन्धी का एक रूप है। इस में सन्देह नहीं कि उस रियासत में बलोच भी काफ़ी आ गये हैं, तो भी बलोची बोलने वालों की संख्या सिन्धी बोलने वालों की एक तिहाई से कम है। इसी कारण लास-बेला सिन्ध का ही एक अंग है।

उस के ऊपर कलात की स्थिति जनता और भाषा की दृष्टि से बड़ी विचित्र है। कलात ब्राहूई लोगों का घर है। ब्राहूई भाषा का न तो सिन्धी से कोई सम्बन्ध है, न उत्तर की पश्तो से, न पच्छिम की बलोची से; उस का सम्बन्ध दक्खिन भारत की तामिल तेलुगु आदि भाषाओं से है। कलात की अधित्यका का एक तो क्षेत्रफल ही बहुत अधिक नहीं; दूसरे उस की आबादी भी सब से घने बसे हुए उत्तरी ज़िलों—सरावान और बोलान—में १० से १५ आदमी प्रति वर्गमील है, जब कि दक्खिनी ज़िले जह्वान—में वह ५, और पच्छिमी ज़िले खरान में १ प्रति वर्ग मील है। इस दशा में कलात को एक स्वतन्त्र जातीय भूमि कहना उचित नहीं। ब्राहूई लोग प्रायः फिरन्दर हैं, और वे जाड़े के मौसम में बड़ी संख्या में सिन्ध में उतर आते हैं। इन कारणों से भाषा का भेद रहते हुए भी कलात को सिन्ध के साथ गिनना चाहिए।

हम ने देखा था कि बलोच लोग कलात के पूरब, सिन्ध और पंजाब के सीमान्त पर, भी आ बसे हैं, इस कारण वहाँ एक पूरबी या भारतीय बलोचिस्तान बना हुआ है। यह पूरबी बलोचिस्तान दर्रा बोलान से शुरू हो कर उस के दक्खिन सिबी और कच्छी में और कच्छी के ठीक पच्छिम सुलेमान और शीनगर पर्वतों के दक्खिनी छोर

<sup>१</sup> ( हिन्दी ) जाट = ( पंजाबी ) जट्ट = ( सिन्धी ) जट्स ।

के घुमाव तक गया है। सरकारी बलोचिस्तान के पूरबी अंश में इस के उत्तर लोरालाई और भोब ज़िले भी हैं, पर उन के निवासी बलोच नहीं पठान हैं। इन प्रदेशों में से बोलान कलात का अंश है, और आजकल वहाँ बलोची जनता ब्राहूई से कुछ ही अधिक है। कच्छी सिन्ध का अंश है, और अब भी वहाँ सिन्धी बोलने वाले बलोची बोलने वालों के दूने से अधिक हैं। दोनों के बीच सिबी में बलोची-भाषी जनता सिन्धी-भाषी जनता से दूनी है। उस के पूरब सुलेमान-शीनगर के दक्खिनी चरणों में तो केवल फिरन्दर बलोचों के माड़ी और बुग्ती क़बीले ही घूमा करते हैं, इसीलिए वह माड़ी-बुग्ती प्रदेश कहलाता है। इस प्रकार सिबी और माड़ी-बुग्ती ही असल भारतीय बलोचिस्तान हैं। सिबी सिन्ध का बहुत पुराना टुकड़ा है, उसे हम सिन्ध में गिन चुके हैं। बाकी केवल माड़ी-बुग्ती प्रदेश रहे। बुग्ती प्रदेश में आबादी की घनता १० प्रति वर्ग मील से कम और माड़ी में ५ प्रति वर्ग मील से कम है। वे प्रदेश सिन्ध और पंजाब के ठीक बीच हैं; उन के उत्तरी छोर पर सुलेमान के पच्छिम ब्रिटिश बलोचिस्तान की बरखान तहसील में हिन्दकी बोलने वाले खेतारान लोगों की आबादी मुख्य है; इस प्रकार वे सिन्ध और पंजाब में बाँटे जायँगे। किन्तु दक्खिनपच्छिमी पंजाब और सिन्ध में परस्पर इतनी समानता है कि उन के बीच माड़ी-बुग्ती प्रदेश का कितना अंश किस में बाँटा जाय सो निश्चय अभी नहीं किया जा सकता।

### ( २ ) उत्तरपच्छिमी अंश—( क ) अफ़ग़ानस्थान

दर्श बोलान के उत्तर ब्रि० बलोचिस्तान के क्वेटा-पिशीन, लोरालाई और भोब ज़िले, तथा सरकारी पश्चिमोत्तर-सीमा-प्रान्त के वज़ीरिस्तान, कुर्रम, अफ़्रीदी-तीराह और मोहमन्द इलाके वस्तुतः ब्रिटिश अफ़ग़ानिस्तान हैं। हम जिसे अफ़ग़ान प्रदेश कहते हैं उस में और आजकल के अफ़ग़ानिस्तान में गड़बड़ न हो, इसीलिए हम असल अफ़ग़ानिस्तान



को अफ़ग़ानस्थान कहेंगे। हमारा अफ़ग़ानस्थान वास्तव में पक्थ-कम्बोज देश है। उस में जहाँ पूर्वोक्त ब्रि० अफ़ग़ानिस्तान गिनना चाहिए, वहाँ काफ़िरिस्तान या कपिश देश वास्तव में उस का अंग नहीं है। हरी-रुद की दून अर्थात् खास हेरात को और सीस्तान को भी फ़ारस में गिनना अधिक ठीक है। हिन्दूकुश के उत्तर बलख प्रदेश अथवा अफ़ग़ान तुर्किस्तान अब जनता की दृष्टि से पक्थ-कम्बोज नहीं रहा; किन्तु कम्बोज देश का जो अंश अब रूसी पंचायत-संघ में है उसे भी अफ़ग़ानस्थान में गिनना चाहिए।

अफ़ग़ान लोगों की भाषा पश्तो या पख्तो है। वे अपने को अफ़ग़ान नहीं कहते। पश्तो या पख्तो भाषा विभिन्न अफ़ग़ान कबीलों में एकता का मुख्य सूत्र है; उस के बोलने वाले पश्तान या पख्तान कहलाते हैं जिस से हमारा पठान शब्द बना है। लेकिन अफ़ग़ानस्थान की जनता में हज़ारा, ताजिक आदि जातियाँ भी हैं जो पश्तो या पख्तो नहीं बोलतीं। हज़ारा चंगेज़खाँ के साथ आये हुए मंगोलों के वंशज हैं। ताजिक प्राचीन कम्बोजों के वंशज हैं जिन में तुखार आदि बाद में आने वाली अनेक जातियाँ घुल मिल गई हैं<sup>१</sup>। वे फ़ारसी का एक रूप बोलते हैं। पठान लोग अपने पड़ोस के उन फ़ारसीभाषियों को पार्सीवान कहते हैं। अफ़ग़ानिस्तान की राजभाषा भी फ़ारसी है। इसी लिए हेरात जैसे प्रान्त को अफ़ग़ानस्थान में गिना जाय या फ़ारिस में सो कहना कठिन हो जाता है। तो भी पठानों और पार्सीवानों का देश एक है; अफ़ग़ानस्थान के पार्सीवान जिन्हें फ़ारिस वाले अफ़ग़ानों में गिनते हैं ईरानियों से भिन्न हैं।

अफ़ग़ानिस्तान का काफ़िरिस्तान या कपिश प्रदेश जनता और इतिहास की दृष्टि से अफ़ग़ानस्थान का भाग नहीं है। ठीक ठीक कहे

<sup>१</sup> नीचे §§ ८२, १६२; ४१७।



तो काबुल नदी के दक्खिन निग्रहार भी कपिश का ही अंश है। कपिश के पूरब बाजौर, स्वात, बुनेर और यूसुफज़ई का इलाका प्राचीन पच्छिम गान्धार देश है; उस का पूर्वी गान्धार अर्थात् उत्तरपच्छिमी पंजाब से अत्यन्त पुराने समय से सम्बन्ध है<sup>१</sup>। किन्तु १५वीं शताब्दी ई० में उस पर यूसुफज़ई पठानों ने पहले-पहल चढ़ाई की, और तब से पठान लोग काबुल नदी के उत्तर बढ़ने लगे; वहाँ के पुराने निवासी स्वाती लोग हज़ारा चले गये। यूसुफज़ई इलाका अब पेशावर ज़िले में है; उस में अब भी पश्तो और हिन्दकी दोनों बोली जाती हैं। पीछे कह चुके हैं कि पेशावर, कोहाट और बन्नु ज़िले पंजाब का ही अंग हैं। इसी प्रकार बाजौर, स्वात और बुनेर का भी, जिन्हें मिला कर यागिस्तान कहा जाता है, कपिश से अधिक सम्बन्ध है।

जिसे हम ने कम्बोज देश कहा है, उस में आजकल गाल्चा बोलियाँ बोली जाती हैं, और उन का पश्तो-पख्तो से निकट सम्बन्ध है। कम्बोज उर्फ़ तुखार देश<sup>२</sup> के पच्छिमी अंश बदख़शा में भी पहले उन से मिलती कोई बोली ही थी, लेकिन अब बदख़शी लोगों ने फ़ारसी अपना ली है। तुखार या कम्बोज की जनता अब ताजिक कहलाती है। कम्बोज देश का मुख्य भाग आज रूसी पंचायत-संघ के अन्दर है, पर वास्तव में वह अफ़ग़ानस्थान का एक अंश है।

### ( ख ) कपिश-कश्मीर

काफ़िरिस्तान या कपिश की कती ( बशगोली ) आदि 'काफ़िर' बोलियों, चितराल की बोली खोवार, कोहिस्तान की बोली मैयौ, दरद देश की शिना बोलियों और कश्मीर की कश्मीरी में परस्पर घनिष्ठ

<sup>१</sup> नीचे §§ ५४, ८२, १०२, १०८, ११२, ११६, १३०, १४५, १४६, १६६, १८० ।

<sup>२</sup> नीचे § १६२ ।

सम्बन्ध है। मरुवर्द्धान और कष्टवार की दूनों में भी कश्मीरी जनता रहती और कश्मीरी भाषा बोली जाती है। इसी लिए काफ़िरिस्तान, चितराल, कोहिस्तान, दर्दिस्तान, कश्मीर और कष्टवार को मिला कर एक ही जातीय भूमि कपिश-कश्मीर कहना चाहिए। इन सब प्रदेशों का इतिहास की दृष्टि से भी कश्मीर से पुराना सम्बन्ध है। कोहिस्तान का कुछ अंश और दरद-देश तथा कष्टवार अब भी कश्मीर राज्य में ही हैं। हुज़्ला और नगर नाम की बस्तियों के पास बुशस्की भाषा का छोटा सा क्षेत्र भी दरद-देश के अन्दर है।

डा० फ्रांके ने सिद्ध किया है<sup>१</sup> कि दरद देश की पूरबी सीमा सिन्ध दून में लदाख के उत्तरपच्छिमी भाग में कम से कम खलच्चे के पूरब सस्पोला तक थी, जहाँ अब तिब्बती भाषा ने अधिकार कर लिया है। वहाँ के लोग अब भी दरद हैं, पर उन्होंने ने तिब्बती रंग-ढंग और भाषा अपना ली है।

कष्टवार के दक्खिनपूरब भद्रवा और चम्बा से शुरू कर नेपाल के पूरबी छोर तक पहाड़ी बोलियाँ बोली जाती हैं। उन का सम्बन्ध यदि किसी भाषा से है तो हिन्दी की राजस्थानी बोली से। उन में से भद्रवा से जौनसार तक की बोलियाँ पच्छिम पहाड़ी, फिर गड़वाल-कुमाऊँ की मध्य पहाड़ी, और नैपाल की पूरबी पहाड़ी कहलाती हैं। चम्बा के दक्खिन कांगड़ा में पंजाबी बोली जाती है, और वहाँ से पूरब तरफ़ वह ऊपर पहाड़ों में भी चम्बा और कुल्लू-मण्डी के बीच पच्चर की तरह जा घुसी है। इस प्रकार वह भद्रवा-चम्बा को अपने असल परिवार से अलग कर देती है। चम्बा की चमिआली बोली में कश्मीरी भलक काफ़ी है, और भद्रवाही तो चमिआली और कश्मीरी का मिश्रण ही

<sup>१</sup> ए. जैक्स मैप और कि वेस्ट तिबेट, ज० ए० सो० बं०, १९०४ भाग १, पृ० ३६३ प्र।

है। भद्रवा तो अब भी कश्मीर राज्य में है, उस के अतिरिक्त चम्बा को भी उक्त कारण से कपिश-कश्मीर में ही गिनना उचित है।

### ( ग ) पंजाब का पहाड़ी अंश

पीछे कह चुके हैं कि हज़ारा ज़िला पंजाब का अंश है। मुग़ल ज़माने के पखली इलाके में उस के साथ साथ कृष्णगंगा दून का निचला अंश भी शामिल था। वास्तव में समूचा पखली इलाका भाषा की दृष्टि से पंजाब का अंश है। इस के सिवा उपत्यका के छिमाँल ( अभिसार ) प्रदेश अर्थात् पुंच राजौरी और भिम्बर रियासतों की बोली भी हिन्दकी है, और उस के पूरब डुगर की पंजाबी। आधुनिक कश्मीर रियासत के ये दोनों प्रदेश इसी कारण वास्तव में पंजाब के हैं। डुगर के दक्खिन-पूरब डेठ कांगड़ा तो पंजाब का अपना हिस्सा है ही। होशियारपुर के दक्खिनपूरब कहलूर की और सतलज पार नलगढ़ की बोली भी पंजाबी है। वहाँ से उस की सीमा बघाट के नीचे पहुँच कर घग्घर के स्रोत को जा छूती और फिर मैदान में उस नदी के साथ साथ चलती है। अर्थात् मंडी, सुकेत, क्युंठल और बघाट के नीचे की उपत्यका पंजाब में है।

### ( ३ ) मध्य अंश

हिमालय के मध्य अंश से हमारा अभिप्राय उस अंश से है जो मध्यदेश या हिन्दी-खण्ड के उत्तर लगा है और जिस में पहाड़ी बोलियाँ बोली जाती हैं। इन बोलियों के रिश्ते-नाते की चर्चा अभी हो चुकी है।

### ( क ) अन्तर्वेद का अंश

इस प्रदेश में से कुमाऊँ-गढ़वाल और कनौर का अन्तर्वेद के साथ बहुत ही पुराना सम्बन्ध है। इन प्रदेशों के उत्तर-पच्छिम सतलज पार के सुकेत, मंडी और कुल्लू प्रदेशों का भी भाषा की दृष्टि से पंजाब की

अपेक्षा इन्हीं प्रदेशों से और हिन्दी-खण्ड से अधिक सम्बन्ध है। इसी कारण उन्हें अन्तर्वेद में गिनना चाहिए।

### ( ख ) नेपाल

कुमाऊँ के पूरब गोरखों का नेपाल राज्य अफगानस्थान और कश्मीर की तरह एक स्वतंत्र जातीय भूमि है। गोरखों का नेपाल पर दखल बिलकुल आधुनिक है, और उसी दखल के कारण उस राज्य के छोटे-छोटे विभिन्न प्रदेशों में अब एकता आ गई है। उन की भाषा पर्वतिया, गोरखाली या खसकुरा कहलाती है, क्योंकि खस लोग भी गोरखों के साथ-साथ नेपाल में गये हैं। तो भी समूची जनता ने अभी उस भाषा को पूरी तरह से अपनाया नहीं है। किन्तु प्राचीन और मध्य-कालीन इतिहास पढ़ते समय हमें याद रखना चाहिए कि तब आधुनिक नेपाल एक जातीय भूमि न थी, और गोरखा राज्य से पहले नेपाल शब्द का अर्थ नेपाल की दून ही था। यदि गोरखों की पैदा की हुई नेपाल राज्य की यह नई एकता न होती तो उस के भिन्न भिन्न प्रदेश अपने दक्खिन के मैदान के प्रान्तों में ही गिने जाते।

### ( ४ ) पूरब अंश

नेपाल के पूरब सिकिम में भी नेपाली जनता बढ़ रही है, और वह नेपाल में ही गिना जा सकता है। परन्तु चुम्बी दून और भूटान तिब्बती या मोटिया प्रदेश हैं; वह तिब्बत का ल्होखा अर्थात् दक्खिन प्रान्त है। उन के पूरब आसामोत्तर जातियों का भी तिब्बत से ही अधिक सम्बन्ध है। ये प्रदेश केवल भौगोलिक दृष्टि से भारतवर्ष में गिने जाते हैं।

## दूसरा प्रकरण भारतभूमि के निवासी

### § ११. भारतवर्ष की प्रमुख भाषायें और नस्लें— आर्य और द्राविड

भारतवर्ष की जातीय भूमियों की चर्चा करते हुए हम ने प्रत्येक भूमि की भाषा और बोली का उल्लेख किया है। इन भाषाओं के मूल शब्दों और धातुओं की, तथा व्याकरण के ढाँचे की—अर्थात् संज्ञाओं और धातुओं के रूप-परिवर्तन के, उपसर्गों और प्रत्ययों की योजना के और वाक्य-विन्यास आदि के नियमों की—परस्पर तुलना करने से बड़े महत्त्व के परिणाम निकले हैं। हिन्दी की सब बोलियों का तो आपस में घनिष्ठ सम्बन्ध है ही, उस के अतिरिक्त आसमिया, बंगला और उड़िया का, मराठी और सिन्धली का, गुजराती और सिन्धी का, पंजाबी और हिन्दी का, तथा पहाड़ी बोलियों अर्थात् नेपाल की गोरखाली भाषा और कुमाऊँ-गढ़वाल की तथा जौनसार से चम्बा तक की सब बोलियों का—अर्थात् हिन्दी-खण्ड, पूरब-खण्ड, पच्छिम-खण्ड और उत्तर-पच्छिम-खण्ड की सब मुख्य भाषाओं, दक्खिन-खण्ड में मराठी और सिन्धली, तथा पर्वत-खण्ड में नेपाल से चम्बा तक की बोलियों का—एक दूसरे के साथ गहरा नाता है। “बंगाल से पंजाब तक...समूचे देश में और राजपूताना, मध्य भारत और गुजरात में भी जनता का समूचा शब्दकोष, जिस में साधारण बर्ताव के लगभग सब शब्द हैं, उच्चारण-भेदों को छोड़ कर एक ही है”<sup>१</sup>। इन भाषाओं और बोलियों को आधुनिक निरूपकशास्त्री

<sup>१</sup> भा० भा० प० १, १, पृ० २३।

आर्यावर्त्ती भाषायें कहते हैं। फिर कपिश-कश्मीर और अफगानस्थान की बोलियों का भी इन आर्यावर्त्ती भाषाओं से बहुत निकट सम्बन्ध है। यह समूचा आर्य भाषाओं का परिवार है। हमारी प्राचीन भाषायें—संस्कृत, पालि, प्राकृतें और प्राकृतों के अपभ्रंश—जिन से कि विद्यमान बोलियाँ निकली हैं, सब उसी परिवार की थीं।

दक्खिन-खण्ड में मराठी और सिंहली के अतिरिक्त तेलुगु, कनाडी, तामिल और मलयालम भाषाओं का हम ने उल्लेख किया है। उन में भी, विशेष कर तेलुगु कनाडी और मलयायम में, बहुत से संस्कृत शब्दों का प्रयोग होता है, किन्तु वे सब शब्द उधार लिए हुए हैं। उन के मूल धातुओं और व्याकरण के ढाँचे का आर्य भाषाओं से कोई सम्बन्ध नहीं है। किन्तु आपस में, कलात की ब्राह्मी के साथ, तथा महाराष्ट्र उड़ीसा और चेदि के सीमान्त जंगलों में रहने वाले गोंड तथा कुई लोगों की बोलियों के साथ उन का सीधा और स्पष्ट नाता है। वे सब द्राविड परिवार की भाषायें हैं।

साधारण तौर पर भाषाओं से मानव वंशों या नस्लों की पहचान होती है। इसी लिए आर्य और द्राविड नाम केवल भाषाओं के परिवारों या वंशों को ही नहीं, प्रत्युत मानव वंशों या नस्लों को भी सूचित करते हैं।

## § १२. द्राविड वंश

द्राविड भाषायें केवल भारतवर्ष में ही पाई जाती हैं। संसार के पुराने इतिहास और इस समय की हालत की जहाँ तक खोज-पड़ताल हुई है, उस से भारतवर्ष के बाहर द्राविड भाषाओं का कोई निश्चित रिश्ता-नाता नहीं मिलता। द्राविड वंश या नस्ल का मूल और एकमात्र घर दक्खिन भारत ही है। एक द्राविड बोली, ब्राह्मी, भारतवर्ष के पच्छिमी दरवाजे पर है, इस से यह कल्पना की गई थी कि द्राविड लोग भारतवर्ष में



उत्तर-पच्छिम से आये हैं। किन्तु उस कल्पना के पक्ष में कुछ भी प्रमाण नहीं है। ऐसा भी हो सकता है कि ब्राह्मण लोग दक्खिन भारत के समुद्र-तट से पच्छिमी देशों के साथ होने वाले व्यापार के सिलसिले में उत्तर-पच्छिम जा बसे एक द्राविड उपनिवेश को सूचित करते हों।

विद्यमान द्राविड भाषायें चार वर्गों में बँटती हैं—( १ ) द्रविड वर्ग, ( २ ) आन्ध्र भाषा, ( ३ ) बिचला या मध्यवर्ती वर्ग, और ( ४ ) ब्राह्मण बोली। तामिल, मलयालम और कनाडी, तथा कनाडी की बोलियाँ तुलु और कोडगु ( 'कुर्ग' की बोली ) सब द्रविड वर्ग में हैं। तेलुगु या आन्ध्र भाषा अकेले एक वर्ग में है। इन परिष्कृत भाषाओं की उत्तरी सीमा महाराष्ट्र का चान्दा ज़िला है। बिचले वर्ग में सब अपरिष्कृत बोलियाँ हैं जो दूसरी सभ्य भाषाओं के प्रवाह में द्वीपों की तरह थिर कर रह गई हैं। वे किसी भी एक पूरे प्रान्त की बोलियाँ नहीं, और उन में से बहुत सी धीरे-धीरे मर रही हैं।

उन बोलियों में से सब से मुख्य और प्रसिद्ध गोंडी है। वह अपनी पड़ोसन तेलुगु की अपेक्षा द्रविड वर्ग की भाषाओं से अधिक मिलती है। उस के बोलने वाले गोंड लोग कुछ आन्ध्र में, कुछ उड़ीसा में, कुछ बराह में, और कुछ चेदि और मालवा की सीमा पर हैं, किन्तु सब से अधिक हैं चेदि में। गोंड एक बहुत प्रसिद्ध जाति है, और उन की बोली गोंडी कहलाती है, जिस की न कोई लिपि है, न कोई साहित्य या वाङ्मय। परन्तु गोंडी एक भ्रमजनक शब्द है। क्योंकि बहुत से गोंड अब अपने पड़ोस की आर्य भाषा से मिली खिचड़ी बोली बोलते हैं, और साधारण बोलचाल में उन खिचड़ी बोलियों को भी गोंडी कह दिया जाता है। इसी कारण गोंडी बोलने वालों की ठीक संख्या जानना कठिन है, सन् १९२१ की गणना के अनुसार वह संख्या १६ लाख से ऊपर थी, पर निश्चित रूप से १२॥ लाख आदमी जरूर असल गोंडी बोलते हैं। गोंड लोग अपने को कोइ कहते हैं।

उन के पड़ोस में उड़ीसा में कुई नाम की इसी वर्ग की एक और बोली है, जिस के बोलने वालों की संख्या, ४ लाख ८४ हजार है। कुई लोगों में अभी तक नर-बलि देने की प्रथा प्रचलित है। उड़ीया लोग उन्हें कान्धी कहते हैं; उसी शब्द का दूसरा रूप खोंध भी है।

कुई के ठीक उत्तर छत्तीसगढ़ और छोटा नागपुर में अर्थात् चेदि और बिहार के सीमा-प्रदेशों में कुरुख लोग रहते हैं जो ओराँव भी कहलाते हैं। ओराँवों की संख्या ८ लाख ६६ हजार, अर्थात् इस वर्ग में गोंडों से दूसरे दर्जे पर, है। चेदि के अपने इलाके में वे लोग खेती की मजदूरी और विशेष कर ज़मीन कोड़ने का काम करते हैं, इस लिए वहाँ किसान और कोडा शब्द कुरुख के समानार्थक हो गये हैं। गङ्गा के ठीक तट पर राजमहल की पहाड़ियों में मल्लो नाम की एक जाति है, जिस की संख्या कुल ६६ हजार है। मल्लो बोली भी कुरुख की ही एक शाखा है। कुरुख और मल्लो लोग कहते हैं कि उन के पूर्वज पहले इकट्ठे कर्णाटक में रहते थे जहाँ से वे नर्मदा दून होते हुए सोन काँठे में आये। फिर मुसलमानों के दबाव से उन की एक टुकड़ी राजमहल चली गई और दूसरी सोन की धारा के और ऊपर छोटा नागपुर में। यह वृत्तान्त बिलकुल ठीक है।

गोंडी, कुरुख और कुई इन तीन मुख्य बोलियों और चौथी मल्लो के सिवा कोलामी नाम की इसी वर्ग की एक और बोली पूरबी बराड में है। उस के बोलने वाले कुल २४ हजार हैं।

सुदूर कलात में ब्राहूई लोग रहते हैं जो एक द्राविड बोली बोलते हैं। वह बोली अकेली एक अलग वर्ग में है। ब्राहूइयों के अनेक फ़िरकों ने अपनी बोली छोड़ कर बलोची या सिन्धी अपना ली है, और जो ब्राहूई बोलते हैं वे भी प्रायः दुमाबिये हैं। एक ही घर में पति बलोची या सिन्धी और पत्नी ब्राहूई बोले, ऐसी दशा भी होती है। ब्राहूई बोलने वालों की कुल संख्या १ लाख ८४ हजार है।

जहाँ सम्य द्राविड भाषायें ( तेलुगु, तामिल, कनाडी, मलयालम ) बोलने वालों की कुल संख्या सन् १९२१ में ६ करोड़ २२ लाख ९१ हजार थी<sup>१</sup> वहाँ बिचले वर्ग की अपरिष्कृत द्राविड बोलियाँ बोलने वालों की केवल ३० लाख ५६॥ हजार ।

### § १३. आर्य वंश और आर्य स्कन्ध

हमारी आर्य भाषायें जिस वंश को सूचित करती हैं, वह संसार में सब से बड़ा और विस्तृत है । प्राचीन इतिहास की और आज की सुदूर देशों की अनेक सम्य भाषायें उस में सम्मिलित हैं । प्राचीन पारसी, यूनानी, लातीनी, केल्त, ल्यूतनी या जर्मन और स्लाव आदि भाषाओं का हमारी संस्कृत के साथ बहुत ही निकट सम्बन्ध था, और वह नाता उन की आजकल की वंशजों के साथ भी चला आता है । लातीनी प्राचीन इटली की भाषा थी, और अब इटली, फ्रान्स, स्पेन आदि में उस की वंशज भाषायें मौजूद हैं । प्राचीन केल्त की मुख्य वंशज आजकल की गैलिक अर्थात् आयरलैंड की भाषा है । जर्मन, ओलन्देज़ ( डच ) अंग्रेज़ी, डेन, स्वीडिश आदि भाषायें जर्मन या ल्यूतनी परिवार की हैं; और आधुनिक रूस तथा पूरबी युरोप की भाषायें स्लाव परिवार की । इन सब भाषाओं का परिवार आर्य वंश कहलाता है । उस में कई अन्य प्राचीन और नवीन भाषायें भी सम्मिलित हैं—अरमइनी<sup>२</sup> ( आर्मीनियन ), खत्ती या हत्ती<sup>३</sup>, थेस-फ़ुजी<sup>४</sup>, तुखारी आदि ।

<sup>१</sup> अंग्रेज़ों के भारतवर्ष में ६,०८,८६,०८६ + सिंहल के तामिल-भाषी १४,०४,०२३ ।

<sup>२</sup> अरमइन शब्द दारयवु ( दे० नोचे § १०४ ) के बिहिस्तु-अभिलेख में आया है ।

<sup>३</sup> आधुनिक अंग्रेज़ी रूप Hittite. <sup>४</sup> Thrace-Phrygian.

अरमइनी और खत्ती प्राचीन लघु एशिया के निवासी थे, थेस-फुजी यूनान के उत्तरपूरब थेस प्रदेश के, तुखार मध्य एशिया के ।

लौकिक भाषा में तो आर्य शब्द इस अर्थ में बर्त्ता जाने ही लगा है, पर शास्त्रीय व्यवहार में बहुत से विद्वान् उस का इतना विस्तृत अर्थ नहीं लेते । उन का कहना है कि केवल आर्यावर्त्त (भारतीय आर्य भूमि) और ईरान के लोग अपने को आर्य कहते थे, इस लिए आर्य शब्द उक्त समूचे वंश के लिए नहीं प्रत्युत उस के केवल उस स्कन्ध (Sub-family) के लिए बर्त्ता जाना चाहिए जिस की आर्यावर्त्ती और ईरानी ये दो प्रमुख शाखायें हैं । शास्त्रीय परिभाषा में प्रायः आर्य शब्द इसी हिन्द-ईरानी या भारत-पारसी स्कन्ध के लिए काम आता है । किन्तु उक्त समूचे वंश के लिए भी आर्य शब्द का प्रयोग करना वैसा अशास्त्रीय नहीं है, क्योंकि यद्यपि यह ठीक है कि केवल आर्यावर्त्त और ईरानी के लोग अपने को स्पष्ट रूप से आर्य कहते थे, तो भी सुदूर आयरलैंड या ईरन में भी वह शब्द (aire) था, चाहे उस का अर्थ वहाँ सरदार या राजा का था । दूसरी तरफ़, केवल आर्यावर्त्त और ईरान के लोगों के लिए आर्य शब्द का प्रयोग करना इन दोनों देशों की प्राचीन परिपाटी के अनुकूल है । उस दशा में उस बड़े वंश के अनेक नाम गढ़े गये हैं, और उन में से मुख्य हैं हिन्द-यूरोपी तथा हिन्द जर्मन । हिन्द-यूरोपी शब्द मुझे निकम्मा लगता है, क्योंकि उस में आर्य वंश के तीन मुख्य घरों—अर्थात् भारत, ईरान और युरोप—में से दो का नाम आता है और तीसरे का रह जाता है । हिन्द-जर्मन शब्द का जर्मनी में बहुत प्रयोग होता है, और उस में यह गुण है कि वह आर्य वंश की उन दो शाखाओं के नामों से बना है जो पूरब और पच्छिम के अन्तिम किनारों पर रहती हैं, तथा जिन में से एक इतिहास में उस वंश की सब से प्राचीन तथा दूसरी सब से नवीन जाति है । वह नाम पाणिनीय व्याकरण के प्रत्याहारों के नमूने पर गढ़ा गया है । रूपरेखा में

हम हिन्द-जर्मन शब्द का प्रयोग करेंगे, और यदि आर्य शब्द को उस अर्थ में बर्तेगे तो वंश शब्द उस के साथ लगा कर ही । जहाँ अकेला आर्य शब्द आयागा, वहाँ उस से आर्य स्कन्ध ही समझना होगा ।

हिन्द-जर्मन परिवार के सब लोग किसी बचपन के ज़माने में एक साथ रहते थे, सो लगभग निश्चित है । वह मूल घर कहाँ था, इस विषय पर बेहिसाब विवेचना हुई है, किन्तु अभी तक उस का अन्त नहीं हुआ, और न बहुत काल तक हो सकेगा । उस वंश की विभिन्न शाखाओं के अलग हो जाने के बाद भी आर्य स्कन्ध की शाखायें बहुत समय तक एक जगह रहीं सो भी निश्चित है । वह जगह कहाँ थी, इस पर भी बेहद विवाद है जिसे हम यहाँ नहीं छोड़ सकते । इस प्रश्न पर कोई सम्मति आर्यों के समूचे इतिहास के अध्ययन के बाद ही बनानी चाहिए, न कि पहले से एक सम्मति रख कर इतिहास पढ़ने बैठना । इस लिए इस भूमिका में हमें केवल उन्हीं परिणामों को कहने का वास्तविक अधिकार है जो इतिहास का अध्ययन करने से पहले भारत-वर्ष की भाषा और नस्ल-विषयक विद्यमान स्थिति की छानबीन से ही निकल आते हैं ।

आधुनिक निरुक्तिशास्त्रियों ने इस विषय में जो सिद्धान्त निश्चित किये हैं, वे ये हैं । हिन्द-जर्मन वंश का एक बड़ा स्कन्ध है आर्य । उस स्कन्ध की तीन शाखायें प्रतीत होती हैं—आर्यावर्त्ता, ईरानी और दरदी या दरद-जातीय ।

### § १४. दरदी शाखा

दरदी शाखा की भाषायें अब कपिश-कश्मीर भर में बची हैं, किन्तु पहले उत्तरपूरबी अफगानस्थान में और अधिक फैली हुई थीं, और काबुल नदी के दक्खिन भी थीं, जहाँ अब उन की एक आध बोली वज़ीरिस्तान में बची है । उस के अतिरिक्त हिन्दकी और सिन्धी पर दरद-जातीय भाषा का स्पष्ट प्रभाव दीखता है । पंजाबी पर वह प्रभाव



अपेक्षया कम है, और राजस्थान के मालवा प्रदेश की भीली बोलियों में भी थोड़ा बहुत झलकता है। कश्मीरी भाषा यद्यपि दरदजातीय है, तो भी उस में आर्यावर्त्ती रंगत कुछ आ गई है।

आधुनिक दरद-जातीय भाषाओं के तीन वर्ग हैं—( १ ) कपिश या काफिर वर्ग ( २ ) खोवार वर्ग और ( ३ ) दरद वर्ग। कपिश वर्ग में कपिश या काफिरिस्तान की, और खोवार वर्ग में चितराल की बोलियाँ सम्मिलित हैं। खास दरद वर्ग में शिना, कश्मीरी और कोहि-स्तानी (मैयाँ) तीन बोलियाँ हैं जिन में से शिना आधुनिक दरदों की ठेठ बोली है। कश्मीरी समूची शाखा में सब से मुख्य और एकमात्र परिष्कृत भाषा है।

ठेठ दरद प्रदेश में हुज़्जा और नगर नाम की वस्तियों में, अर्थात् गिल्गित नदी की उत्तरपूरबी धारा हुज़्जा की दूनों में, बुरुशास्की नाम की एक बोली है। वह भाषाविज्ञानियों के लिए एक पहेली है, क्योंकि संसार भर के किसी वंश से भी उस बोली का सम्बन्ध अभी तक दीख नहीं पड़ता। उस के बोलने वालों के पूर्वज शायद दरद प्रदेश के सब से पुराने निवासी थे।

दरदी भाषाओं में से कपिश और खोवार वर्ग की बोलियाँ बोलने वालों का अन्दाज़ नहीं किया गया, बाकी दरद वर्ग की भाषायें बोलने वाले सन् १९२१ में लगभग १३ लाख थे।

डा० सर ज्योर्ज ग्रियर्सन का कहना है कि प्राचीन भारतीय पण्डित जिसे पैशाची प्राकृत कहते थे, और जिस में गुणाढ्य ने बृहत्कथा नामक ग्रन्थ लिखा था, वह आधुनिक दरदी की पूर्वज भाषा थी। किन्तु डा० स्टेन कोनौ इस मत को स्वीकार नहीं करते<sup>१</sup>। उन का कहना है कि पैशाची उज्जैन के पास की एक बोली थी।

<sup>१</sup>ग्रियर्सन—दि पिशाच लैम्बेजेज ऑव नोर्थवेस्ट इंडिया (उत्तर-पच्छिम



### § १५. ईरानी शाखा

ईरानी शाखा में दो वर्ग हैं—पारसीक और मादी। पारसीक का पुराना रूप पारसी था जिस का नमूना दारयवु<sup>१</sup> (५२१-४८५ ई० पू०) के अभिलेखों में पाया जाता है। उसी का मध्यकालीन रूप सासानी राजाओं<sup>२</sup> (तीसरी-छठी शताब्दी ई०) के समय की पहलवी थी, तथा आधुनिक रूप विद्यमान फारसी है। मादी प्राचीन माद या मन्द<sup>३</sup> (Media) प्रदेश की तथा ईरान के पूरबी आंचल के प्रदेशों की भाषा थी। पारसी धर्म का पवित्र ग्रन्थ अवस्ता उसी भाषा में है। उस के मध्यकालीन रूप का कोई नमूना नहीं मिलता। उस की आधुनिक प्रतिनिधि कुर्दिस्तान की बोलियाँ तथा अफगानस्थान की पश्तो, गल्चा आदि हैं।

भारतवर्ष के क्षेत्र में मादी वर्ग की मुख्यतः पश्तो और गल्चा भाषायें ही आती हैं। पश्तो के विषय में बहुत देर तक यह विवाद

भारत की पिशाच भाषायें ), एशियाटिक सोसाइटी के मौनोग्राफ़ (निबन्ध) जि० ८, लंडन १९०६; भा० भा० ५०, जि० १, १, अ० १० तथा जि० ८, २ की भूमिका; तथा जर्मन प्राच्य परिषद की पत्रिका, जि० ६६ पृ० ४९ आदि। कोनौ—दि होम आँव पैशाची (पैशाची का अभिजन), जाइटप्रिफ्ट डर ब्यूशन मौर्गनलांडिशन गेस्सलशाफ्ट (जर्मन प्राच्य परिषद की पत्रिका) जि० ६४, पृ० ६२-११८। कोनौ इस मत में हार्नली के अनुयायी हैं और ग्रियर्सन पिशल के। पिशल का मत उन के ग्रामटिक डर प्राकृत स्प्राशन (प्राकृत भाषाओं का व्याकरण) नामक सुप्रसिद्ध ग्रन्थ में, तथा हार्नली का उन के ग्रन्थ कम्पैरेटिव ग्रामर आँव दि गौडियन लैंग्वेजेज विद स्पेशल रिफरेन्स टु ईस्टर्न हिन्दी (गौडीय भाषाओं, विशेषतः पूरबी हिन्दी, का तुलनापरक व्याकरण) नामक ग्रन्थ में मिलेगा। १

<sup>१</sup>दे० नीचे § १०५। <sup>२</sup>दे० नीचे § २००। <sup>३</sup>दे० नीचे § १०४ अ।

रहा कि वह आर्यावर्त्ती भाषा है या मादी। सन् १८९० ई० तक आधुनिक नैरुक्तों का रुझान उसे आर्यावर्त्ती मानने का था, किन्तु उस के बाद से अब उसे निश्चित रूप से मादी माना जाता है। एक गुल्चा बोली युइद्गा चितराल के सामने दोरा जोत द्वारा हिन्दूकुश के दक्खिन भी उतर आई है, और चितराल और दोरा के बीच लुदखो दून में बोली जाती है। उस की रंगत चितराल की दरद-जातीय खोवार बोली में भी कुछ पड़ गई है। परतो बोलने वालों की संख्या अन्दाज़न ४० लाख है। अफगानस्थान के पार्सीवानों और गुल्चाभाषियों की ठीक संख्या नहीं मिल सकती, पर वह अन्दाज़न १०-१२ लाख होगी।

उन के अतिरिक्त अफगानस्थान में शायद कुछ तुर्की बोलने वाले भी हैं। तुर्क और दूण तातारी जातियाँ हैं जो आर्य जाति से एकदम भिन्न हैं। भारतवर्ष पर उन के बहुत आक्रमण हुए हैं, पर यहाँ जो तुर्क-दूण आये उन के वंशजों में से अफगानस्थान के उक्त कुछ तुर्की-भाषियों को छोड़ सब आर्य भाषायें अपना चुके हैं।

### § १६. आर्यावर्त्ती शाखा

आर्यावर्त्ती शाखा बहुत फैली हुई है। आजकल के निरुक्तिशास्त्री उसे तीन उपशाखाओं में बाँटते हैं—भीतरी, बिचली और बाहरी। भीतरी उपशाखा के दो वर्ग हैं—केन्द्रवर्ग और पहाड़ी वर्ग। केन्द्रवर्ग का केन्द्र वही पछाँही हिन्दी है जिस का महत्त्व हम पिछले प्रकरण में देख चुके हैं। पछाँही हिन्दी में, जैसा कि कह चुके हैं, पाँच बोलियाँ हैं—कनौजी, बुन्देली, ब्रजभाषा, खड़ी बोली और बांगरू। इन सब का भी केन्द्र ब्रजभाषा है। और खड़ी बोली, जिस के आधार पर राष्ट्र-भाषा हिन्दी बनी है, पछाँही हिन्दी का पंजाबी में ढलता हुआ रूप है। प्राचीन वैदिक और शास्त्रीय संस्कृत तथा शौरसेनी प्राकृत भी पछाँही-हिन्दी-क्षेत्र की बोलियाँ थीं।

हम ने तमाम हिन्दी-क्षेत्र को मध्यमण्डल कह कर उस के चारों तरफ़ भारतवर्ष की जातीय भूमियों का बँटवारा किया है। वह बँटवारा भौगोलिक और व्यावहारिक दृष्टि से है। निरक्षिशास्त्रीय बँटवारा उस से कुछ बदलता है। उस के अनुसार केन्द्र-वर्ग में पछाँही हिन्दी के अतिरिक्त पंजाबी, राजस्थानी और गुजराती ये तीन मुख्य भाषायें आती हैं। पंजाबी केवल पूरब पंजाब की। राजस्थानी और गुजराती के बीच भीली बोलियाँ हैं, उन्हीं का एक रूप खानदेशी भी है। खानदेश असल में मालवा का अङ्ग है, पर अब महाराष्ट्र में आ जाने से उस में पढ़ने लिखने की भाषा मराठी हो गई है। भीली और खानदेशी भी केन्द्रवर्ग में हैं। राजस्थानी और गुजराती चार पाँच सौ बरस पहले एक ही भाषा थीं। मारवाड़ और गुजरात के इतिहास में भी परस्पर बड़ा सम्बन्ध रहा है।

उत्तरपूरबी राजस्थान में दिल्ली के ठीक दक्खिनपच्छिम आधुनिक अलवर रियासत में मेवा लोग रहते हैं जिन के कारण वह प्रदेश मेवात कहलाता है। मेवाती राजस्थानी की एक बोली है। उस का एक रूप गूजरी है, जो राजस्थान के बाहर भी बहुत दूर दूर तक जहाँ जहाँ गूजरों की बस्तियाँ हैं बोली जाती है। इन बस्तियों का सिलसिला मेवात से उत्तर तरफ़ जमना के दोनों ओर हिमालय के चरणों तक चला गया है, और वहाँ से हिमालय की उपत्यका के अन्दर अन्दर स्वात नदी तक जा पहुँचा है। सभी जगह फिरन्दर गूजर लोग अपनी गूजरी बोली, जो मेवाती और जमना काँठे की खड़ी बोली का मिश्रण है, बोलते हैं। स्वात और कश्मीर के पहाड़ों में उन में से जो गाय-भैंस चराते वे गूजर और जो भेड़-बकड़ी चराते वे अजिड़<sup>१</sup> कहलाते हैं।

भारतवर्ष के मध्यकालीन इतिहास में गूजर या गुर्जर एक प्रसिद्ध

<sup>१</sup> हिन्दकी में आजड़ी।

जाति रही है। वे कौन थे, कहाँ से आये, इन प्रश्नों पर बड़ा विवाद है। किन्तु वर्तमान भाषाविषयक स्थिति से केवल इतना निश्चित होता है कि किसी समय वे पूरबी राजस्थान से उत्तरपच्छिम ज़रूर फैले हैं।

राजस्थानी का सम्बन्ध समूचे पहाड़ी वर्ग से भी है। पहाड़ी वर्ग में पूरबी पहाड़ी अर्थात् नेपाल की पर्वतिया (गोरखाली) या खसकुरा बोली, मध्य पहाड़ी अर्थात् कुमाँउनी और गढ़वाली, तथा पच्छिम पहाड़ी अर्थात् जौनसार से चम्बा तक की बोलियाँ सम्मिलित हैं। ये सभी राजस्थानी से विशेष मिलती हैं। इन में दरद रंगत भी है—अर्थात् कश्मीर का प्रभाव पूरब तरफ़ नेपाल तक पहुँचा है। इन पहाड़ों की जनता में खस जाति का एक बड़ा अंश है। और ये खस खख, या खसिया लोग दरद शाखा के हैं। पहाड़ी बोलियों की दरद रंगत का मूल कारण वही प्रतीत होते हैं।

भीतरी उपशाखा के पूरब, दक्खिन और उत्तरपच्छिम बाहरी उपशाखा की भाषायें हैं। पच्छिम तरफ़ उसे घेरने वाली कोई भाषा नहीं है, उधर गुजरात द्वारा भीतरी उपशाखा समुद्र तक जा पहुँची है। गुजरात और सिन्ध भूगोल की दृष्टि से पच्छिम-खण्ड में हैं, किन्तु भाषा की दृष्टि से गुजरात केन्द्रवर्ग में और सिन्ध उत्तरपच्छिम वर्ग में है।

पूरब तरफ़ भीतरी और बाहरी उपशाखा के बीच एक बिचली या मध्यवर्ती उपशाखा है। उस में एक ही वर्ग और एक ही भाषा है—पूरबी हिन्दी, जिस में अवधी, बघेली और छत्तीसगढ़ी बोलियाँ हैं। अवधी और बघेली वास्तव में एक ही बोली है, केवल स्थान-भेद से उस के दो नाम हो गये हैं। प्राचीन अर्धमागधी प्राकृत जिस में जैनों का सब पवित्र बाङ्मय है इसी बिचली भाषा की पूर्वज थी।

बाहरी उपशाखा में तीन वर्ग हैं—पूरबी, दक्खिनी और उत्तर-पच्छिमी। पूरबी वर्ग की भाषायें बिहारी, उड़िया, बँगला और आस-

मिया हैं, जो सब मागधी प्राकृत की वंशज हैं। दक्खिनी वर्ग में मराठी और सिंहली हैं। महाराष्ट्री प्राकृत भी प्राचीन महाराष्ट्र की ही भाषा रही हो ऐसा निश्चय से नहीं कहा जा सकता। एक मत यह है कि वह पच्छिमी अन्तर्वेद—अर्थात् उपरले गंगाकाँठे, आजकल के खड़ी बोली के क्षेत्र—की भाषा थी, जो कि प्राचीन आर्यावर्त्त का प्रमुख देश था। उत्तरपच्छिमी वर्ग में सिन्धी और हिन्दकी बोलियाँ हैं। उन का पूर्वज त्राचड अपभ्रंश था जिस की मूल प्राकृत का नाम अब मालूम नहीं है।

तमाम आर्यावर्ती भाषायें बोलने वालों की संख्या सन् १९२१ में अन्दाज़न २३ करोड़ ४५ लाख<sup>१</sup> थी। यदि उस में हम दरदी और मादीभाषियों का पूर्वोक्त अन्दाज़ मिला दें तो तमाम आर्य-भाषियों की संख्या २४½ करोड़ के कुछ ऊपर या नीचे होती है।

### § १७. आर्य नस्ल का मूल अभिजन और भारतवर्ष में आने का रास्ता

आर्य लोगों का आदिम घर, जहाँ आधुनिक आर्यावर्ती, दरदी, मादी और पारसीक भाषायें बोलने वालों के पूर्वज इकट्ठे रहते थे, कहाँ था ? उस घर में वे कब तक और किस दशा में साथ रहे ? फिर कैसे अलग हुए ? और किन दशाओं में, कैसे तथा किन रास्तों से अपने विद्यमान घरों में पहुँचे ? विशेष कर आर्यावर्त्त की सब से शुद्ध और केन्द्रिक भाषा उत्तर भारत के मैदान के मध्य में कैसे आ पहुँची ? इन

<sup>१</sup> ब्रिटिश और रियासती 'भारतवर्ष' में २२, ६५, ६०, ५५५ तथा सिंहल के सिंहली-भाषी ३०, १६, १५६। नेपाल के गोरखाली-भाषियों की संख्या भारतवर्ष की संख्या में नहीं है; उन का पौने बीस लाख अन्दाज़ करने से उक्त जोड़ बना है। नेपाल की कुल आबादी ५२ लाख कही जाती है।



प्रश्नों का उत्तर मिलने से इन जातियों का परस्पर सम्बन्ध समझने में हमें सहायता मिलेगी, इस में सन्देह नहीं। किन्तु वह विवाद यहाँ छेड़ा नहीं जा सकता। यहाँ केवल उस मत का निर्देश भर किया जाता है जो कि रूपरेखा में अपनाया गया है। वह मत एक अंश के मुख्य भेद के सिवा तथा एक गौण अंश के अलावा स्व० जस्टिस पार्जीटर का है। वह यह है कि ईसवी सन् से लगभग ३००० ( पार्जीटर के अनुसार २२०० )<sup>१</sup> बरस पहले आर्य लोगों ने इलावृत्त अर्थात् मध्य हिमालय या कनौर-जौनसार-गढ़वाल-कुमाऊँ के रास्ते भारतवर्ष के अन्तर्वेद में प्रदेश किया। शायद उसी समय उन की एक शाखा या तो मध्य हिमालय से पच्छिम तरफ पहाड़ों-पहाड़, अथवा पामीर से सीधे दक्खिन, कपिश-कश्मीर की ओर चली गई—वही दरद और खस लोगों के पूर्वज थे<sup>२</sup>। जो आर्य अन्तर्वेद में आये वे अपने को ऐळ कहते थे। उन से पहले भी भारतवर्ष में मानव वंश के आर्य<sup>३</sup> आ चुके थे। ऐळ आर्य जल्द चारों तरफ बढ़ने लगे, और आधुनिक आर्यावर्त्त के तमाम प्रदेशों में फैल गये। अन्तर्वेद में उन के पैर जमाने के लगभग २५ पुस्त वाद उन की एक शाखा गन्धार देश अर्थात् पत्तरपच्छिमी पंजाब से पच्छिम और उत्तर तरफ हिन्दूकुश और उस के पार के प्रदेशों में चली गई<sup>४</sup>।

इस वाद के सम्बन्ध में यहाँ केवल इस बात पर ध्यान दिलाया जा सकता है कि आर्यावर्त्त की शुद्धतम और केन्द्रिक भाषा उत्तरपच्छिम न रह कर अन्तर्वेद में कैसे चली आई, और मिश्रित भाषायें उस के चारों तरफ कैसे फैल गईं, दूसरा कोई वाद इस प्रश्न का ऐसा सन्तोष-

<sup>१</sup> प्रा० अ२, पृ० १८२-१८३। दे० नीचे §६६ तथा § ११।

<sup>२</sup> यह दरदों विषयक अंश पार्जीटर का नहीं है।

<sup>३</sup> यहीं मुख्य मद्भेद है, दे० नीचे § ६

<sup>४</sup> दे० नीचे §३३, तथा §§४, १२।



जनक उत्तर नहीं दे सकता जैसा कि यह । उत्तरपच्छिम से आर्यों का भारत में प्रवेश माननेवालों को इस सम्बन्ध में बड़ी विचित्र और पेचीदा कल्पनाओं की शरण लेनी पड़ती है ।

## § १८. भारतवर्ष की गौण भाषायें और नस्लें—

### शाबर और किरात

ऊपर की विवेचना से हम इस नतीजे पर पहुँचते हैं कि भूटान और आसामोत्तर प्रदेश को छोड़ कर भारतवर्ष के तमाम प्रान्तों में या तो कोई आर्य भाषा चलती है या द्राविड भाषा । दक्खिन के साढ़े चार प्रान्तों अर्थात् आन्ध्र, कर्णाटक, केरल, तामिलनाड और आधे सिंहल में सम्य द्राविड भाषायें हैं, बाकी समूचे भारत में आर्य भाषायें । आन्ध्र, उड़ीसा, बिहार, चेदि, राजस्थान और महाराष्ट्र के सीमान्तों के वन्य प्रदेशों में तथा सिन्ध की सीमा पार कलात में कुछ अपरिष्कृत द्राविड बोलियाँ भी हैं । किन्तु वे अपरिष्कृत द्राविड बोलियाँ ही उन मुख्य सम्य भाषाओं का एकमात्र अपवाद नहीं हैं । विन्ध्यमेखला के पूर्वोक्त वन्य प्रदेशों तथा उन के पड़ोस में, हिमालय के उत्तरी छोर पर तथा आसाम के सीमान्त पर कुछ और गौण बोलियाँ भी बोली जाती हैं, जिन के बोलने वालों में से बहुतों का अभी तक सम्यता से विशेष सम्पर्क नहीं हुआ है । उन की कुल संख्या एक करोड़ के अन्दर अन्दर है, और उन में से करीब ४२ लाख आग्नेय वंश के हैं, तथा बाकी तिब्बतबर्मी या किरात परिवार के । आग्नेय वंश की मुख्यतः मुण्ड या शाबर शाखा ही भारतवर्ष में है, और वह भी सब मुख्यतः भाङ्खण्ड में, जहाँ अब द्राविड ओराँव लोग भी जा पहुँचे हैं । तिब्बतबर्मी या किरात वंश केवल हिमालय के उपरले हाशिये में तथा मुख्यतः उत्तरपूरबी और पूरबी सीमान्त पर है । उन दोनों वंशों की हम अलग अलग विवेचना करेंगे ।

## § १६. आग्नेय वंश और उस की मुण्ड या शावर शाखा

जनविज्ञान के आचार्य द्राविड और मुण्ड नस्लों के रंगरूप की बनावट में कोई भेद नहीं कर पाते, किन्तु भाषाविज्ञानियों ( निरुक्ति-शास्त्रियों ) का कहना है कि द्राविडों और मुंडों की भाषायें एक दूसरे से एकदम अलग और स्वतन्त्र हैं ।

मुण्ड या शावर जाति जिस बड़े वंश की शाखा है, नैरुकों ने उस का नाम आग्नेय (Austrie) इस लिए रक्खा है कि वह सम्य जगत् के आग्नेय ( दक्खिनपूरव ) कोण में पाया जाता है । मदागास्कर और विन्ध्यमेखला से शुरू कर प्रशान्त महासागर के ईस्टर द्वीप तक आज आग्नेय वंश फैला हुआ है, और उस की भाषा के प्रभाव के चिह्न हिमालय में सतलज-तट के कनौर प्रदेश तक पाये गये हैं । उस वंश के दो बड़े स्कन्ध हैं—आग्नेयदेशी (Austro-Asiatic) तथा आग्नेय-द्वीपी (Austronesian) । आग्नेयद्वीपी स्कन्ध की फिर तीन शाखाय हैं—सुवर्णद्वीपी या मलायुद्वीपी (Indonesian), पपूवा-द्वीपी (Malanesian) तथा सागरद्वीपी (Polynesian) । साथ के नक्शे से उन की स्थिति प्रकट होगी ।

सुमात्रा जावा आदि द्वीपपुञ्ज के आजकल युरोपी भाषाओं में कई<sup>१</sup> नाम हैं, जिन में से एक 'मलय' द्वीपावली भी है । वह नाम वहाँ की मुख्य जाति 'मलय' के नाम से पड़ा है । उसी जाति के कारण उस द्वीपावली के उत्तर तरफ़ का प्रायद्वीप भी 'मलय' प्रायद्वीप कहलाता है । भारतवर्ष में मलय शब्द तामिलनाडु के एक विशेष पर्वत का नाम है, और उस का मूल तामिल मलै है<sup>२</sup> । 'मलय' प्रायद्वीप और द्वीपावली

<sup>१</sup> मलय आर्किपेलगो, मलैसिया, इंडियन आर्किपेलगो, ईस्ट इंडीज़, इंडोनेसिया, इंसुलिंड ( जर्मन शब्द ) ।

<sup>२</sup> दे० ऊपर § ४ ।

के 'मलय' लोग अपने देश को ताना मलायुः और अपनी जाति को ओरांग मलायुः कहते हैं। अंग्रेज़ी मलय उसी मलायु का रूपान्तर है। हम ताना मलायुः को मलायु द्वीप कहना पसन्द करते हैं, क्योंकि एक तो वह शब्द का ठीक रूप है, दूसरे मलय शब्द के प्रयोग से हमारे देश में भ्रम हो सकता है। प्राचीन भारत में उस के मुख्य अंशों को सुवर्ण-द्वीप और यवद्वीप भी कहते थे—यवद्वीप में न केवल जावा प्रत्युत सुमात्रा भी शामिल होता था<sup>१</sup>। मलायु द्वीपों में ओरांग मलायु के अतिरिक्त उन से मिलती जुलती और जातियाँ भी हैं, और उन सब को मिला कर हम मलायुद्वीपी या सुवर्णद्वीपी कहते हैं। वहाँ के थोड़े से मूल निवासी, जैसे सुमात्रा के बतक, बोर्नियों के मुरत, मलायु-प्राय-द्वीप के सेमांग, उन से भिन्न हैं। भारतवर्ष में केवल सिंहल में १३½ हजार मलायु रहते हैं।

मलायु लोग अपने से पूरबी द्वीपों के निवासियों को पुवाः पुवाः या पपूवाः कहते हैं जिसका अर्थ है गुच्छेदार केशों वाले। उन लोगों के केश नीग्रो लोगों की तरह उन के से गुच्छेदार और रंग एकदम काला होता है, जिस कारण युरोपी लोग उन के द्वीपों को मेलानीसिया अर्थात् काल-द्वीप कहते हैं; उन में न्यू गिनी भी सम्मिलित है। हम उन्हें पपूवा द्वीप कह सकते हैं। प्रशान्त महासागर की द्वीपावली पपूवा के पूरब है।

आग्नेयदेशी स्कन्ध में पूरबी भारत तथा परले हिन्द प्रायद्वीप के प्राचीन मुख्य निवासी सम्मिलित हैं, जिन की भाषायें अब उन देशों के विशेष विशेष अंशों में बची हैं। उस स्कन्ध की दो बड़ी शाखायें हैं—एक मोन-ख्मेर, दूसरी मुंड या शाबर। मोन-ख्मेर के चार वर्ग हैं—(१) मोन-ख्मेर, (२) पलौंग-वा, (३) खासी, और (४) नक्कवारी। इन में से मोन-ख्मेर मुख्य हैं। मोन या तलैंग एक मँजी. हुई वाङ्मय-

सम्पन्न भाषा है जो अब बर्मा के तट पर पगु, थतोन और एम्हस्ट जिलों में पाई जाती है। ख्मेर कम्बुज देश<sup>१</sup> के मुख्य निवासी ख्मेर लोगों की भाषा है। उस में भी अच्छा वाङ्मय है। मोन और ख्मेर लोग एक ही जाति के हैं। पलौंग और वा उत्तर बर्मा की जंगली बोलियाँ हैं। नक्कवारी नक्कवार ( निकोबार ) द्वीप की बोली है, जो मोन और मुण्ड बोलियों के बीच कड़ी है। खासी बोलियाँ भी उसी शाखा की हैं, और वे आसाम के खासी-जयन्तिया पहाड़ों में बोली जाती हैं। भारतवर्ष के क्षेत्र में मोन-ख्मेर शाखा की केवल खासी बोलियाँ, और यदि नक्कवार को भारत में गिनना हो तो नक्कवारी है। खासी बोलियाँ बोलने वाले केवल २ लाख ४ हजार, और नक्कवारी ८३ हजार पिछली गणना में थे। मोन-ख्मेर शाखा के दूसरे लोगों से भी भारतवर्ष के इतिहास में हमें बहुत वास्ता पड़ेगा<sup>२</sup>। नक्कवार के उत्तर अण्डमान द्वीप हैं; जहाँ के लोग अभी तक बहुत ही असम्भ्य दशा में हैं, और जिन की बोली भी एक पहेली है। बुद्धशास्की की तरह उस का भी संसार के किसी वंश से सम्बन्ध नहीं दीख पड़ता।

मुण्ड या शावर शाखा की बोलियाँ विन्ध्यमेखला या उस के पड़ोस में विद्यमान हैं। उन में से मुख्य बिहार में छोटा नागपुर तथा सन्थाल-परगने ( विन्ध्यमेखला के पूरबी छोर ) की खेरवारी बोली है, जिस के सन्ताली, मुण्डारी, हो, भूमिजे, कोरवा आदि रूप हैं। खेरवारी के कुल बोलने वाले ३५ लाख हैं, जिन में सन्ताली के २२-३ लाख, मुंडारी के ६३ लाख और हो के ३८ लाख हैं। ध्यान रहे कि खास सन्थाल-परगना में सन्थाल लोग छोटा नागपुर से १८वीं शताब्दी ई० में ही

<sup>१</sup>दक्खिनपूरब के इस कम्बुज को उत्तरपच्छिम के कम्बोज के साथ न गड़बड़ाना चाहिए। कम्बुज नाम अब तक प्रचलित है।

<sup>२</sup>नीचे §§ १३६-३७, १७६ आदि।

आये हैं। मुण्डारी बोलने वाले मुण्डा लोग ओराँव लोगों के साथ एक ही प्रदेश में मिले जुले रहते हैं। कूरकू नाम की एक दूसरी बोली, जिस के बोलने वाले कुल १२ लाख हैं, विन्ध्यमेखला के पच्छिमी छोर पर मालवा (राजस्थान) और चेदि की सीमाओं पर, पचमढ़ी के पच्छिम बेतूल ज़िले में, तथा मेवाड़ में बोली जाती है। अन्य सब मुण्ड बोलियाँ खेरवारी के पड़ोस या दक्खिन में हैं। खड़िया (१३ लाख) राँची में और जुआंग (१० हज़ार) उड़ीसा की केंदुभर और ढेंकानाल रियासतों में है; दोनों मरने के करीब हैं और आर्य भाषाओं में लुप्त हो रही हैं। जुआंग या पतुआ लोग मुंड लोगों में भी सब से असभ्य दशा में हैं। उन की स्त्रियाँ अभी तक बदन के आगे पीछे पत्तों के दो गुच्छे बाँध कर नंगी जङ्गलों में फिरती हैं। शबर (१७ लाख) और गदवा (३३ हज़ार) नाम की जातियाँ और बोलियाँ उड़ीसा और आन्ध्र की सीमा पर हैं।

मुंड नाम हमारे संस्कृत वाङ्मय में पुराना चला आता है<sup>१</sup>, और आज तक हम मुण्डारी बोलने वाले मुण्डा लोगों को अपने लिए वही नाम बर्तता पाते हैं। मैक्समुइलर ने आजकल के नैरुक्तों की शब्दावली में उसी मुण्ड शब्द को मुण्डा रूप में समूची शाखा के नाम के अर्थ में फिर से चला दिया है। हिन्दी में हम उस का मूल संस्कृत रूप मुण्ड ही रक्खेंगे, मुण्डा कहने की ज़रूरत नहीं। किन्तु शबर शब्द उस से कहीं अधिक प्राचीन<sup>२</sup> और भारतवर्ष के जनसाधारण में अधिक सुपरिचित है। वह मुण्ड शब्द की तरह आज तक चला आता है। ऐसा सन्देह करने का कारण है कि प्राचीन भारत में भी वह न केवल खास शबरों के प्रत्युत उन से मिलती जुलती अनेक जातियों के सामान्य नाम के रूप में भी

<sup>१</sup> वा० पु० १, ४२, १२३, म० मा० ६, २६, ६।

<sup>२</sup> दे० नीचे § ७५।



बर्ता जाता था<sup>१</sup>। इसी कारण आधुनिक भारतीय भाषाओं में इस समूची वंश-शाखा के जातिवाचक नाम के रूप में बर्तने के लिए शबर का तद्धित शबर अधिक सुबोध स्पष्टार्थक दीख पड़ता है। उत्तर भारत के ग्रामीण लोग इन जातियों को कोल कह कर भी याद करते हैं। कुछ लेखक उन्हें कोलरी (अंग्रेज़ी—कोलरियन) भी लिखने लगे थे। वह एक निरर्थक, भ्रान्त और लगव शब्द है।

मुण्ड या शाबर बोलियाँ बोलने वालों की कुछ संख्या सन् १९२१ में ३९,७३ लाख थी; उन में खासी, सिंहल के मलायुओं और नकवारियों की संख्या जोड़ देने से कुल आग्नेय-भाषियों की संख्या ४२ लाख होती है।

यह एक बड़े मार्के की बात है कि पूर्वी नेपाल की तथा चम्पा से अलमोड़ा तक की पहाड़ी बोलियों में, जिन का हम अभी उल्लेख करेंगे,

<sup>१</sup>दूसरी शताब्दी ई० के रोमन ज्योतिषी सोलमाय के भूगोल में मर्तबान की खाड़ी से मलक्का की समुद्रसन्धि (जलग्रीवा) तक के समुद्र को सिनसु सवरिकसु कहा है। उस समुद्र के तट पर सुवर्णभूमि के मोन या तलैंग लोग रहते थे, उस के ठीक सामने भारत के पूरबी तट पर तेलंगण प्रान्त और शबरी नदी है। इस प्रकार, पूरबी भारत के आग्नेयदेशी शबरों और सुवर्णभूमि के आग्नेयदेशी मोनों, दोनों के लिए शबर शब्द का प्रयोग किया गया दीखता है, जिस से न केवल यह प्रकट होता है कि उन की सगोत्रता ज्ञात थी, प्रत्युत ऐसा भी जान पड़ता है कि शबर शब्द आग्नेयदेशी स्कन्ध की दोनों शाखाओं—मुण्ड और मोन-ख्मेर—के लिए, या दोनों के विशेष अंशों के लिए, सामान्य रूप से बर्ता जाता था। अनेक शाबर जातियों की सगोत्रता को प्राचीन भारतवासी पहचानते थे, इस की विशेष विवेचना मैंने रघुल लाइन और कौन्फेस्ट तथा भारत-भूमि परिशिष्ट १ ( ४ ) में भी की है। देखो नीचे २२ आ।



मुण्ड या शाबर भाषाओं का तलछट स्पष्ट और निश्चित रूप से पकड़ा गया है। उन बोलियों में सब से अधिक उल्लेखयोग्य कनौर की कनौरी या कनावरी है। आर्य और द्राविड भाषाओं पर भी शाबर प्रभाव हुआ है, विशेष कर बिहारी हिन्दी और तेलुगु में उस की झलक प्रतीत होती है।

आग्नेय जातियों की स्थिति आज भारतवर्ष में और परले हिन्द में भी भले ही गौण हो, भारतवर्ष के पिछले इतिहास में उन का बड़ा स्थान है। समूची सुवर्णभूमि और सुवर्णद्वीपों में पहले वे ही फैले हुए थे; बरमी, स्यामी और आनामी लोगों के पूर्वज उस समय और उत्तर के पहाड़ों में रहते थे। इन्हीं आग्नेय जातियों के बीच भारतवासियों ने अपने उपनिवेश स्थापित करा और अपनी सभ्यता और संस्कृति की कलम लगा कर उन के देश को दूसरा भारतवर्ष बना दिया था। उन की सभ्यता, उन की भाषा और उन के वाङ्मय पर भारतवर्ष की वह छाप आज तक लगी है।

### § २० चीन-किरात या तिब्बत-चीनी वंश

हिमालय के उत्तरी हाशिये और पूरबी छोर में तथा उस के साथ लगे हुए भारतवर्ष के उत्तरपूरबी सीमान्त प्रदेश में अनेक छोटे छोटे गिरोहों और जातियों की बोलियाँ सुनाई पड़ती हैं, और वे सब एक और बड़े वंश की हैं। उस वंश, अथवा ठीक ठीक कहें तो वंशस्कन्ध, की शुद्ध नस्ल आजकल तिब्बत और बर्मा में है।

तिब्बत<sup>१</sup> शब्द न जाने कहाँ का है, स्वयं तिब्बती अपने देश को

<sup>१</sup> तिब्बत शब्द संस्कृत त्रिविष्टप से बना हो सकता है; कोशों में त्रिविष्टप का अर्थ है स्वर्ग; बाबर-पोथी के पहले श्लोक में त्रिविष्टप तिब्बत के अर्थ में जान पड़ता है। बाबर-पोथी के विषय में दे० नीचे प्र० १६ का प्र० नि०—पृ० ८६७।

पोतयुल कहते हैं। वे लिखते पोत पर बोलते बोद हैं; युल माने देश। संस्कृत भौट, कश्मीरी बुटुन; कुमाऊँ और नेपाल का भोट, तथा पूरबी हिमालय का भूटान सब पोत या बोद के रूपान्तर हैं। लेकिन भारतवर्ष के पहाड़ी अब अपने सीमान्त के केवल उन लोगों को भोटिया कहते हैं जिन में भारतीय रुधिर का तिब्बती के साथ मिश्रण हो चुका है। उन लोगों का घर भारत बन चुका है, पर उन का तिब्बत से सम्बन्ध भी बना हुआ है। नमूने के लिए कुमाऊँ के भोटिये हर साल गर्मी में व्यापार के लिए गारतोक जाते, लौट कर कुछ दिन तक अपनी बस्तियों—मीलम, दार्मा आदि—में ठहर कर अलमोड़ा उतर आते तथा सर्दियों में और भी नीचे चले आते हैं; फिर वसन्त में अपने गाँवों में लौट कर खेती काटते और दूसरे साल फिर तिब्बत को खाना होते हैं। प्रायः उन में प्रत्येक का एक तिब्बती और एक भारतीय नाम होता है। अपनी भोटिया बोली के अतिरिक्त वे उस से मिलती जुलती असल तिब्बत की तिब्बती, कुमाऊँ की पहाड़ी, और कोई तो हिन्दी भी बोल सकते हैं। भोटियों के उत्तर तरफ़ डरी-खोर्सुम में जो असल तिब्बती रहते हैं, उन्हें हमारे देश के पहाड़ी भोटिया नहीं कहते। न जाने क्यों वे उन्हें दूषिया कहते हैं। हम तिब्बत को भोट कहना पसन्द करते, पर हमारे पहाड़ियों के भोट में अब असल तिब्बत नहीं आता, इस लिए उसे तिब्बत कहना ही ठीक होगा। बर्मा का असली रूप म्यम्म है।

तिब्बत और म्यम्म-देश (बर्मा) के लोग एक ही नस्ल के हैं, और उसे जनविज्ञान और भाषाविज्ञान के विद्वान तिब्बत-बर्मी कहते हैं। तिब्बत-बर्मी स्कन्ध एक विशाल वंश का आधा हिस्सा है; उस समूचे वंश का नाम है तिब्बत-चीनी। वह वंश आज समूचे चीन, तिब्बत और हिन्दचीन प्रायद्वीप में छाया हुआ है। उस के दो ही बड़े स्कन्ध हैं—एक तिब्बत-बर्मी जो आज तिब्बत और बर्मा में है, तथा दूसरा स्याम-चीनी जो आज स्याम और चीन में है। उस समूचे वंश का मूल घर

होआङहो और याङचेंक्याङ के काँठे हैं, वहीं से उस की कई शाखायें पच्छिम और दक्खिन तरफ फैल गई हैं। हिन्दचीन और तिब्बत में जो शाखायें आती रहीं, वे सब पहले उक्त नदियों के निकास के प्रदेश से मेकोङ, साख्वीन और इरावती के उद्गम-प्रदेश में आईं। वहाँ मानो उन का एक अक्षय कुण्ड बना रहता, जिस में जब बाढ़ आती, तब वह या तो उन नदियों के प्रवाह के साथ दक्खिन अथवा चङपो (ब्रह्मपुत्र) की दून के साथ पच्छिम बह जाती रही। उस कुण्ड के अर्थात् दिहोंग-दून के पड़ोस के प्रदेश—सुरमा काँठा से आसाम तक—इस प्रकार उन बाढ़ों में प्रायः डूबते रहे, और चङपो दून के दक्खिन और पच्छिम हिमालय के घाटों में से भी उन बाढ़ों का कुछ अंश टपकता रहा। इस प्रकार तिब्बत बर्मी स्कन्ध से तो हमारे देश को वास्ता पड़ता ही रहा; किन्तु स्याम-चीनी स्कन्ध भी परते हिन्द में जाते समय क्योंकि हमारे पूरबी पड़ोस से गुज़रता रहा, इस कारण उस की भी थोड़ी बहुत बाढ़ एक आध बार भारतवर्ष में आ गई।

### § २१. स्याम-चीनी स्कन्ध

स्यामचानी स्कन्ध के दो वर्ग हैं—चैनिक (Sinitic) और तई। चैनिक वर्ग चीन में है; स्यामी लोग अपने को थई या तई कहते हैं। उन्हीं का दूसरा नाम शाम या शान भी है। हिन्दचीन प्रायद्वीप में इस समय तई या शान नस्ल के लोग संख्या में सब से अधिक हैं, तथा सब से अधिक प्रदेश घेरे हुए हैं; आसाम से ले कर चीन के क्वाङसी प्रान्त तक अब उन का क्षेत्र है। मूल स्रोत से निकल कर बहुत ज़माने तक वे श्वेली नदी (इरावती की पूरबी धारा) के काँठे में—उसी पूर्वोक्त कुण्ड में—रुके रहे। वहाँ से उन्होंने बहुत अर्वाचीन काल—१४ वीं शताब्दी ई०—में उतर कर मेनाम का काँठा दखल किया। करीब उसी समय—१२२८ ई० में—उन का एक गिरोह, अहोम-नामक

ब्रह्मपुत्र के काँटे में आया। उन्हीं के कारण वह काँठा आसाम, तथा मेनाम का काँठा स्याम कहलाने लगा; बरमा के शान के नाम में भी वही मूल शब्द है। अहोम लोग १७ वीं शताब्दी ई० में पूरी तरह हिन्दू हो गये; उन की भाषा भी अब आसमियाँ है, उन के नाम हिन्दू हैं, केवल उपनामों—फूकन, बरुआ आदि—में पुराने वंश की स्मृति बची हुई है। अहोम बोली के अतिरिक्त आसाम के पूरबी छोर और बरमा के सीमान्त पर खामती नामक एक और बोली है, जिस के बोलने वालों में से अन्दाज़न ५००० आसाम की सीमा में पड़ते हैं। वह भी तई वर्ग की बोली है और १८वीं शताब्दी ई० में वहाँ पहुँची है।

सुवर्णभूमि के भारतीय उपनिवेशों के इतिहास के अन्तिम युग में स्यामचीनी स्कन्ध से विशेष वास्ता पड़ता है। इस लिए इस प्रसंग में यह भी याद रहे कि तई लोग बहुत अर्वाचीन काल में उस प्राद्वीप में आये हैं। उस से पहले तेनासीम के मोन और कम्बुज के ख्मेर लोगों के बीच कोई व्यवधान न था; समूचे परले हिन्द में मोनख्मेर जाति ही थी; और चीन की कोई जाति वहाँ न होने के कारण तब तक वह प्रायद्वीप हिन्दचीन भी नहीं कहलाता या कहला सकता था।

## § २२. तिब्बत-बर्मी या किरात स्कन्ध

तिब्बतबर्मी स्कन्ध का मौरतवर्ष से विशेष सम्बन्ध है। उस की तीन शाखायें अभी तक मालूम हुई हैं।—( १ ) तिब्बत-हिमालयी, ( २ ) आसामोत्तरक, तथा ( ३ ) आसाम-बर्मी या लौहित्य। तिब्बत-हिमालयी शाखा में तिब्बत की मुख्य भाषायें और बोलियाँ तथा हिमालय के उत्तरी आँचल की कई छोटी छोटी भोटिया बोलियाँ गिनी जाती हैं। लौहित्य या आसाम-बर्मी शाखा के भी नाम से ही प्रकट है कि उसमें बर्मी की मुख्य भाषा तथा आसाम-बर्मी-सीमान्त की कई छोटी छोटी बोलियाँ शामिल हैं। आसामोत्तरक शाखा दोनों के बीच

आसामोत्तर पहाड़ों में हैं ; उस की कल्पना और नाम अभी आरज़ी हैं; यह निश्चित है कि उस की बोलियाँ उक्त दो शाखाओं में नहीं समाती, किन्तु वे सब मिल कर स्वयं एक शाखा हैं कि नहीं इस की छानबीन अभी नहीं हुई; वह केवल एक भौगोलिक इकाई है ।

तिब्बत-हिमालयी शाखा में फिर तीन वर्ग हैं—एक तो तिब्बती या भोटिया जिस में तिब्बत की मंजी-सँवरी वाङ्मय-सम्पन्न भाषा और बोलियाँ सम्मिलित हैं, और बाकी दो वर्ग हिमालय की उन बोलियों के हैं जिन की बनावट में सुदूर तिब्बती नींव दीख पड़ती है ।

सातवीं शताब्दी ई० में जब तिब्बत में भारतीय प्रचारक बौद्ध धर्म ले गये तब उन्होंने वहाँ की भाषा को भी माँजा-सँवारा और उस में समूचे बौद्ध तिपिटक का अनुवाद किया<sup>१</sup> । तिब्बती भाषा में अब अच्छा वाङ्मय है, और वह है मुख्यतः भारत से गया हुआ । उस भाषा की कई गौण बोलियाँ भारत की सीमा पर भी बोली जाती हैं । उन्हें दो उपवर्गों में बाँटा जाता है । एक पच्छिमी, जिस में बाल्तिस्तान या बोलौर की बाल्ती और पुरिक बोलियाँ तथा लदाख की लदाखी बोली गिनी जाती है । समूचा बोलौर तथा लदाख का पच्छिमी अंश पहले दरद-देश में सम्मिलित था, और वहाँ की भोटिया-भाषी जनती का बहुत सा अंश वास्तव में दरद है । बाल्तीपुरिक और लदाखी के कुल मिला कर बोलने वाले १ लाख ८१ हजार हैं; लेकिन लदाख के पूरबी अंश को हमने भारतीय सीमा के बाहर गिना है । दूसरा उपवर्ग पूरबी है, जिस में भूटान की बोली ल्होखा, सिकिम की दाञ्चोङ्गा, नेपाल की शर्पा और कागते, तथा कुमाऊँ-गढ़वाल की भोटिया बोलियाँ हैं । इन प्रदेशों को हमने भारतीय सीमा में गिना है<sup>२</sup>, पर नेपाल और भूटान की संख्याएँ नहीं मिलने से इन के बोलने वालों का ठीक अन्दाज़ नहीं हो सकता ।

<sup>१</sup>दे० नीचे, परिशिष्ट इ ४ । <sup>२</sup>दे० ऊपर §५ अ ।



इन सब बोलियों के बोलने वाले अपना तिब्बत से सम्बन्ध जानते हैं; उन्हें वहाँ से आये बहुत ज्ञमाना नहीं हुआ। किन्तु हिमालय की भोटांशक बोलियों के विषय में वह बात नहीं है। उन के बोलने वाले बहुत पुराने समय से, तिब्बत में तिब्बती भाषा परिपक्व होने के भी बहुत पहले से, अपने वंश से अलग हो कर हिमालय में बसे हुए हैं। वे नहीं जानते कि उन का तिब्बत से कोई सम्बन्ध है भी; वह सम्बन्ध नये निश्चिन्ताओं ने खोज निकाला है। उन की बोलियों में कई लक्षण ऐसे हैं जो स्पष्ट अतिब्बतवर्मी, बल्कि अतिब्बतजीनी, हैं; और ठीक उन्हीं लक्षणों में उन की मुण्ड या शावर भाषाओं से पूरी अनुरूपता है। इन हिमालयी बोलियों के दो वर्ग किये जाते हैं। एक वर्ग उन का जिन में धातु के रूप-परिवर्तन का एकमात्र उपाय सर्वनामों को साथ जोड़ना है, जो कि मुण्ड भाषाओं का मुख्य चिह्न है; उन्हें सर्वनामाख्यातिक (Pronominalised) कहते हैं। दूसरा वर्ग असर्वनामाख्यातिक (Non-Pronominalised) का जिन में वैसी बात नहीं होती। हम पहले वर्ग को किरात-कनावरादि वर्ग और दूसरे को नेवारादि वर्ग भी कह सकते हैं।

पहले वर्ग के फिर दो उपवर्ग हैं—एक पूरबी या किराँत, दूसरा पच्छिमी या कनौर-दार्मा उपवर्ग। नेपाल का सब से पूरबी भाग—सप्तकोशिकी प्रदेश—किराँत (किरात) देश भी कहलाता है; वहाँ की बोलियाँ पूरबी उपवर्ग की हैं। पच्छिमी उपवर्ग में मुख्य कनौर की कनौरी या कनावरी बोली, तथा उस के पड़ोस की कुल्लू चम्बा और लाहुल की कनाशी चम्बालाहुली मनचाटी आदि बोलियाँ एक तरफ़, और कुमाऊँ के भोट प्रदेश की दार्मिया और अन्य क्षुद्र बोलियाँ दूसरी तरफ़ हैं। कनावरी के बोलने वाले २२ हजार हैं, तथा समूचे पच्छिमी उपवर्ग को मिला कर अन्दाज़न ३० हजार होंगे।

नेवारादि वर्ग की बोलियाँ नेपाल सिक्किम और भूटान की हैं।



गोरखे लोग असल में मेवाड़ी राजपूत हैं, और मुसलमानी ज़माने में भाग कर हिमालय में बसे हैं। उन से पहले के ठेठ नेपाल के निवासी नेवार लोग हैं, और शायद उन्हीं के नाम से नेपाल का नाम हुआ है। ठेठ नेपाल से पच्छिम प्रदेश के पहले निवासी मगर, गुरुङ्ग आदि लोग हैं। सिकिम के निवासी रोंग हैं, जिन्हें गोरखे लेपचा कह कर छेड़ते हैं। इन सब जातियों की छोटी छोटी बोलियाँ मिला कर असर्व-नामाख्यातिक नेवारादि वर्ग बनता है। इन में से एकमात्र नेवारी वाङ्मय-सम्पन्न भाषा है; नेपाल में बहुत पुराने समय से बौद्ध धर्म रहने के कारण उस पर आर्यावर्त्ती प्रभाव भी खूब पड़ा है। ध्यान रहे कि नेवारी आदि बोलियों के बोलने वाले नेपाल सिकिम भूटान की मुख्य जनता हैं। अब तक भी नेपाल में खेती-बाड़ी व्यापार-धन्धा सब नेवारों के हाथ में है, गोरखे खाली सैनिक और शासक हैं। तो भी गोरखाला भाषा को अब सब नेवार समझते और अधिकांश बोलते भी हैं, यद्यपि नेवार स्त्रियाँ अभी तक दुभाषिया नहीं बनीं।

आसामोत्तरक शाखा में उन्हीं आसामोत्तर जातियों की बोलियाँ सम्मिलित हैं जिन का उल्लेख पीछे हो चुका है<sup>१</sup>।

लौहित्य या आसामबर्मी शाखा की भाषायें और बोलियाँ सात वर्गों में बाँटी गई हैं। उन में से मुख्य बर्मा या म्यम्म वर्ग है जिस में म्यम्म ( बर्मी ) भाषा और उस की बोलियाँ—अराकानी, दावे<sup>२</sup> आदि—हैं जिन के सब मिला कर बोलने वाले ९३ लाख ३५ हजार हैं। उन के अतिरिक्त सक वर्ग और कचीन वर्ग की बोलियाँ भी सब बर्मा में ही हैं। लोलो वर्ग चीन के युइनान प्रान्त में है। बाकी तीन वर्गों में से कूकी-चिन वर्ग भारत और बर्मा के सीमान्त पर पड़ता है, और बाड़ा वर्ग तथा नागा वर्ग पूरी तरह भारतवर्ष के अन्दर।

<sup>१</sup> ऊपर § ५ इ (५)। <sup>२</sup> दावे को अंग्रेज़ी में बिगाइ कर Tavoy लिखते हैं।

बाड़ा या बोडो लोग आसाम की अनार्य-भाषी जनता में सब से मुख्य हैं। कोच उन्हीं का एक किरका है, जिसका राज्य कभी पूर्णिया ज़िले के पच्छिम तक होता था। किन्तु अब उन का कोच-बिहार या कूच-बिहार प्रदेश बँगला-भाषी है। उस में और उस के साथ लगे ग्वालपाड़ा और काम-रूप ज़िलों की जनता में अब १० फ़ी सदी संख्या बाड़ा-भाषियों की है; गारो पर्वत पूरी तरह उन के दखल में है। ब्रह्मपुत्र के दक्खिन नौगाँव ज़िले में, शिवसागर ज़िले के मज्जूली द्वीप में, उत्तर लखीमपुर की दिक्-रोंग नदी पर, कछार, पहाड़ी त्रिपुरा और चटगाँव की पहाड़ियों में, जहाँ चटगाँवनी लोग उन्हें झुंग कहते हैं, तथा ढाका मयमनसिंह की सीमा के मधुपुर जंगलों में उन की वस्तियाँ हैं। इस प्रकार की भौगोलिक स्थिति सूचित करती है कि किसी युग में मणिपुर और नागा पर्वतों के पच्छिम सुरमा काँटे में और खासी-जयन्तिया के ऊँचे पहाड़ों के सिवाय समूचे पच्छिमी आसाम में बाड़ा जाति की सत्ता थी। बँगला भाषा त्रिपुरा और गारो के बाड़ा प्रदेश के बीच सुरमा काँटे में एक फाने की तरह धँस गई है; उसी प्रकार ब्रह्मपुर काँटे में बँगला और आसमिया जा घुसी है। प्रायः सभी बाड़ा लोग अब दुभाषिये हैं, कोच लोग तो पूरी तरह बँगला-भाषी ही हैं। मधुपुर जंगलों के बाड़ा-भाषी छोटे कोच सूचित करते हैं कि कूचबिहार के बड़े कोच भी मूलतः बाड़ा हैं, अन्यथा वे पूरी तरह आर्य-भाषी हैं। बाड़ा-भाषियों की कुल संख्या अब ७ लाख १५ हजार है।

नागा बोलियों और नागा जातियों का घर उत्तर कछार से पतकोई पहाड़ों तक अर्थात् नागा पहाड़ों के अन्दर है। नागा वर्ग में लगभग ३० छोटी छोटी बोलियाँ हैं जिन के सब मिला कर बोलने वाले कुल ३ लाख ३९ हजार हैं। पूरबी सीमांत के नागा तो अभी बिलकुल असभ्य दशा में हैं, और नंगे घूमते हैं।

कूकी-चिन वर्ग आधा भारत में और आधा बरमा में पड़ता है।

कछार, त्रिपुरा और चटगाँव के पूरब की पहाड़ियों को बंगाली और आसमिया लोग कूकी कहते हैं। उधर बरमी लोग अपने इन सीमान्त निवासियों को चिन या ख्येंग कहते हैं। कूकी-चिन बोलियों का वर्ग दो उपवर्गों में बाँटा जाता है—एक मेईथेई; दूसरा चिन। मेईथेई भाषा मणिपुरियों की है, कुल बोलने वाले ३ लाख ४३ हजार। लुशेई और चिन पहाड़ों तथा पड़ोस के प्रदेश में चिन बोलियाँ हैं जिन में से मुख्य लुशेई है। भारतवर्ष की विद्यमान राजनैतिक सीमा के अनुसार यदि लुशेई पहाड़ों को भारतवर्ष में गिना जाय तो मेईथेई-समेत कूकी-चिन वर्ग की बोलियाँ बोलने वालों की कुल संख्या हमारे देश में ४ लाख ९६ हजार है।

इस प्रकार कुल लौहिय भाषायें बोलने वाले भारतवर्ष में १५ लाख ५० हजार हैं, जिन का कुछ अंश बंगाल में किन्तु अधिकांश आसाम में है। उन के मुकाबले में आर्य आसमिया-भाषियों की कुल संख्या १७ लाख २७ हजार है। आसामोत्तर प्रदेश, भूटान और नेपाल के अङ्क न मिलने से तिब्बतबर्मी-भाषियों का ठीक अन्दाज़ नहीं किया जा सकता, तो भी मेरा अन्दाज़ है कि उन की कुल संख्या ५० और ६० लाख के बीच होगी। और उन की बोलियों में नेवारी जैसी एक परिष्कृत भाषा भी सम्मिलित है जिस पर आर्यावर्ती संस्कृत, पालि और प्राकृत भाषाओं की पूरी पूरी छाप लग चुकी है।

तिब्बतीबर्मी शब्द आधुनिक नैरुकों और जनविज्ञानियों का है। उस शब्द के प्रयोग से ऐसा भ्रम होता है कि मानों तिब्बतबर्मी नस्ल का प्राचीन आदिम घर तिब्बत और बर्मा में ही रहा हो। असल बात यह है कि बर्मा में वह बहुत नये समय में आई है। इसी कारण पुराने इतिहास में तिब्बतबर्मी शब्द का प्रयोग करना बहुत असुविधाजनक है। किन्तु बर्मा का उत्तरी और भारत का उत्तरपूर्वी छोर इस जाति का सनातन घर कहा जा सकता है। हमारे प्राचीन ग्रन्थों में स्पष्ट और

निश्चित रूप से भारत के उस उत्तरपूरबी सीमान्त के निवासियों को किरात कहा गया है। नेपाल का पूरबी अंश तो अब भी किराँत-देश कहलाता ही है; कूचबिहार उस के पड़ोस में ही है। प्राचीन किरात शब्द स्पष्ट रूप से नेपाल के किरातियों के लिए नहीं, प्रत्युत पूरबी सीमान्त के सभी अनायभाषियों के लिए है<sup>१</sup>। साथ ही वह हिमालय पार के तिब्बतियों के लिए भी प्रयुक्त होता था<sup>२</sup>। इसी लिए तिब्बतबर्मी की अपेक्षा किरात शब्द कहीं अच्छा है। इस प्रकार तिब्बत-चीनी वंश को चीन-किरात वंश कहना अधिक उचित होगा।

### § २३. भारतीय वर्णमाला और वाङ्मय

भारतवर्ष की पूर्वोक्त सभ्य भाषायें किन किन लिपियों में लिखी जाती हैं, उस और ध्यान देने से हम एक बड़े महत्त्व के परिणाम पर पहुँचते हैं।

भारतवर्ष की प्रमुख भाषा हिन्दी मुख्यतः नागरी लिपि में लिखी जाती है। भारतवर्ष के पच्छिमोत्तर आँचल पर अरबी लिपि आ गई है। हिन्दी को अरबी लिपि में भी लिखा जाता है और तब उसे उर्दू कहते हैं। हिन्दी और उर्दू अलग अलग भाषायें नहीं, केवल दो शैलियाँ हैं। ऐसा भी नहीं कि किसी प्रान्त में केवल उर्दू शैली ही चलती हो या

<sup>१</sup>दीपो ह्युपनिविष्टोऽयं म्लेच्छैरन्तेषु नित्यशः ।

पूर्वे किराता ह्यस्यान्ते पश्चिमे यवनः स्मृताः ॥

वा० पु० ४५, ८२ ।

पूर्वे किराता यस्य स्युः पश्चिमे यवनाः....

वि० पु० २, ३, ८ ।

<sup>२</sup>रघुवंश ४, ७६, दे० भारतभूमि, परिशिष्ट १ (२-२), तथा रघुज लाइन ऑव कौन्क्वेस्ट ।

किसी में केवल हिन्दी। हिन्दी के अतिरिक्त सिन्धी भाषा पर भी अरबी लिपि का प्रभाव पड़ा है। उसे कुछ लोग नागरी लिपि में लिखते हैं, पर आजकल उसे अरबी लिपि में लिखने की चाल अधिक है। दोनों लिखावटें क्रमशः नागरी-सिन्धी और अरबी-सिन्धी कहलाती हैं। पश्तो अभी तक केवल अरबी लिपि में ही लिखी गई है। गुल्जा बोलियाँ लिखित भाषायें नहीं हैं, और उसी प्रकार काफ़िरिस्तान की काफ़िर बोलियाँ तथा कलात की ब्राहूई। हिन्दको की भी प्रायः वही हालत है।

हिन्दी की सभी बोलियाँ—राजस्थानी, पछाँही, पहाड़ी, पूरबी और बिहारी परिवारों की—जब कभी लिखी जाती हैं नागरी लिपि या उस के किसी विकृत रूप (जैसे कैथी या महाजनी) में ही। बोलियों को अलग रख कर हम परिष्कृत भाषाओं पर ही ध्यान दें तो हिन्दी, मराठी और पर्वतिया (गोरखाली) इन तीन भाषाओं की लिपि हूबहू एक है—वही नागरी। इस के अलावा भारतवर्ष के सभी प्रान्तों में ही नहीं प्रत्युत समूचे जगत् में संस्कृत प्रायः नागरी अक्षरों में ही लिखी पढ़ी जाती है। इस प्रकार नागरी का क्षेत्र हिन्दी-क्षेत्र से बहुत अधिक विस्तृत है।

पूरब तरफ़ बंगला और आसमिया दोनों एक ही लिपि में लिखी जाती हैं, जिसे बंगला कहते हैं। उड़िया की अपनी अलग लिपि है, जिस की विशेष पहचान वग़ैरे के सिर पर की चक्करदार पगड़ी है; ताड़पत्र पर लोहे की कलम से जब लिखना पड़ता था तब सिर की सीधी रेखा पत्ते की धारी के बराबर जा कर उसे फाड़ देती, इसी कारण गोल रेखा का चलन हुआ; किन्तु आजकल छापे के ज़माने में वह बहुत ही बेढब और बोझिल दीखती तथा प्रत्येक अक्षर के असल रूप को छिपा देती है; उस धेरेदार पगड़ी को हटा देने से उड़िया वग़ैरे का निचला भाग नागरी से बहुत कुछ मिलने लगता है। पच्छिम की भाषाओं में से सिन्धी का उल्लेख हो चुका है। गुजराती की गुजराती लिपि असल में कैथी नागरी है, उस का और नागरी का अन्तर बिलकुल नाम-मात्र



का है; नागरी वर्णों की सिर की लकीर हटा देने से प्रायः गुजराती वर्ण बन जाते हैं। उत्तर पश्चिम तरफ, कश्मीरी की अपनी लिपि शारदा है; उसी के आधार पर सिक्ख गुरु अंगददेव ने गुरुमुखी लिपि तैयार की थी; पंजाब में सिक्ख लोग पंजाबी भाषा को गुरुमुखी लिपि में लिखते हैं।

दक्खिनी भाषाओं में से तेलुगु और कनडी की अलग अलग लिपियाँ हैं; लेकिन उन में परस्पर वैसी ही सदृशता है जैसी नागरी और गुजराती में। इसी प्रकार तामिल और मलयालम की लिपियों में परस्पर गहरी समानता है। सिंहली लिपि में न केवल आधुनिक सिंहली की प्रत्युत प्राचीन पालि भाषा की भी पुस्तकें छपती हैं, जिस प्रकार संस्कृत की नागरी में। पालि के ग्रंथ बर्मा की बर्मी और स्याम की स्यामी लिपि में भी छपते हैं।

भारतवर्ष की सब लिपियों का हम परस्पर मिलान करें तो एक बड़े महत्त्व की बात सामने आती है। हमारे बहुत से पाठक बंगला, गुजराती या गुरुमुखी लिपियों से परिचित होंगे। उन्हें मालूम है कि नागरी और इन लिपियों की अक्षरमाला या वर्णमाला एक ही है, केवल उन अक्षरों के चिन्ह बदलते हैं। वह वर्णमाला की समानता केवल नागरी, बंगला, गुजराती और शारदा में ही नहीं, प्रत्युत उड़िया, तेलुगु, कनडी, तामिल मलयालम और सिंहली में भी है। इतना ही नहीं। भारतवर्ष के बाहर तिब्बती, बर्मी, स्यामी, और कम्बुजी लिपियों की, तथा कम्बुजी से निकली हुई मलायु द्वीपावली की छः पुरानी लिपियों—रेचंग, कवि, लम्पोंग, वत्तक, बुगि और मकस्सर—की भी वही अक्षरमाला है। आ आ इ ई.....क ख ग आदि वर्ण इन सब लिपियों में एक से हैं; स्वर व्यञ्जन-विभाग, स्वरों का क्रम, व्यञ्जनों का वर्गीकरण, स्वरों की मात्रा बन्धने का कायदा आदि सब कुछ एक ही है। किसी में दो एक उच्चारण अधिक हैं तो किसी में कम; जो भेद हैं वे बिलकुल नाम के।



इतिहास से हम जानेंगे<sup>१</sup> कि वह वर्णमाला मूलतः आर्यावर्त्ती भाषाओं की थी, और उन से द्राविड़ और अन्य भाषाओं ने अपनाई। भारतवर्ष की लिपियों में चाहे जितने परिवर्तन होते रहे, वर्णमाला लगभग वह एक ही रही। आज वह समूचे भारत, तिब्बत, बर्मा, स्याम और कम्बुज की तथा अंशतः मलायु द्वीपावली की भी वर्णमाला है। किसी समय परले हिन्द के और मलायु द्वीपावली के बाकी अंशों, अफगानस्थान और मध्य एशिया की भी वही वर्णमाला थी। इस प्रकार वर्णमाला के सम्बन्ध में आर्य और द्राविड़ का भेद कुछ नहीं है; आर्य वर्णमाला को द्राविड़ भाषाओं ने भी अपना लिया है। और वही वर्णमाला भारतवर्ष के पड़ोस की किरात भाषाओं ( तिब्बती, नेवारी ), स्यामी भाषा और आग्नेय भाषाओं ( तलैंग, कम्बुजी, जावा द्वीप की कवि आदि ) ने भी अपना ली है।

एक और बात बड़े मार्के की है। हिन्दी, बंगला, मराठी, गुजराती आदि को जब नये पारिभाषिक शब्दों को ज़रूरत होती है, वे संस्कृत से लेती हैं; सिंहली संस्कृत और पालि दोनों से। संस्कृत और पालि इस प्रकार आर्यावर्त्ती भाषाओं की अक्षय खानें हैं, जिन में से धातु निकाल कर नये शब्द टकसाले जाते हैं<sup>२</sup>। किन्तु आर्य भाषाओं के सिवा द्राविड़ भाषायें भी, विशेषतः तेलुगु कनाडी और मलयालम, उसी संस्कृत की खान की शरण लेती हैं। इन भाषाओं के साहित्यिक रूपों में आधे के करीब तक भी संस्कृत-मूलक शब्द बँट जाते हैं। इस अंश में भी आर्य और द्राविड़ का कुछ भेद नहीं रहा। भारतवर्ष के बाहर बर्मी स्यामी और कम्बुजी भाषायें पालि या संस्कृत से नये शब्द लेने में संकोच नहीं

<sup>१</sup>दे० नीचे § § ७३ ई, १०६, ११०, १८५, तथा ❀ १४।

<sup>२</sup>उर्दू इस अंश में भी अपवाद बन रही है, यद्यपि वह है आर्यावर्त्ती भाषा।

करतीं, तथा मलायु भाषाओं के शब्दकोष पर भी संस्कृत की पूरी पूरी छाप लग चुकी है। तिब्बती का लगभग समूचा वाङ्मय यद्यपि भारतीय वाङ्मय का अनुवाद है, तो भी अनुवाद करते समय वहाँ भारतीय व्यक्तियों और स्थानों के नामों तक का अनुवाद कर दिया जाता है ! मंगोल भाषा का पुराना वाङ्मय भी भारतीय वाङ्मय का अनुवाद है; यद्यपि उस भाषा ने भारतीय वर्णमाला नहीं अपनाई, तो भी उस की शब्दावली में काफ़ी संस्कृत शब्दों के विकार आ गये हैं।

पारिभाषिक शब्दावली से आगे बढ़ कर हम इन सब भाषाओं के साहित्यों और वाङ्मयों का मिलान करते हैं तो फिर वही बात पाते हैं कि समूचे भारतवर्ष का साहित्य और वाङ्मय लगभग एक ही है— उस के विषयों का विस्तार और उस की विचारपद्धतियाँ सब एक हैं। और वह वाङ्मय भी वर्णमाला की तरह भारतवर्ष की सीमाओं को लांघ गया है।

### § २४. भारतीय जनता की मुख्य और गौण नस्लें

ऊपर की विवेचना से यह प्रकट है कि भारतवर्ष की जनता मुख्यतः आर्य और द्राविड नस्लों की बनी है, और उस में थोड़ा सा छौंक शावर और किरात (मुण्ड और तिब्बतवर्मी) का है। उस में कुल ७६४ फ़ी सदी आर्य-भाषी, २०.६ फ़ी सदी द्राविड-भाषी तथा ३.० फ़ी सदी शावर-और किरात-भाषी हैं<sup>१</sup>। जो आर्यभाषी नहीं हैं उन पर भी आर्यों ने अपनी पूरी पूरी छाप लगा दी है। भारतवर्ष की मुख्य और गौण तमाम नस्लें इस वर्गीकरण में आ गईं, केवल मुट्ठी भर अण्डमानी और बुशान्स्की बचे जो नगण्य हैं। उन के सिवा यदि कोई उल्लेख-

---

<sup>१</sup> २४.२५ करोड़ आर्य, ६.५५ करोड़ द्राविड, ४२ करोड़ आग्नेय, और ५३ करोड़ चीन-किरात।

योग्य अंश बचा तो वह अफगानस्थान के तुर्की-भाषियों का है, और बलख प्रान्त को भारतवर्ष में न गिनने से उन की संख्या भी नगण्य रह जाती है। तुर्क या हूण तातारी वंश की एक शाखा हैं, और उस वंश का मूल घर अल्ताई पर्वत के उस पार इर्तिश और आमूर नदियों के बीच उत्तरपूरबी एशिया में है।

ध्यान रहे कि भाषा से नस्ल की ठीक ठीक पहचान हमेशा नहीं हो सकती। नमूने के तौर पर भील लोग अब केन्द्र वर्ग की एक आर्य भाषा बोलते हैं, पर उन का रंग-रूप बतलाता है कि वे सम्भवतः द्राविड या शबर-जातीय हैं। उन से अधिक निश्चित दृष्टान्त अहोमों का है, जो एक आर्य भाषा—आसमिया—बोलते हैं, पर जिन का मूल चीनकिराती रंगरूप अब तक बना हुआ है। आज जो लोग भारतवर्ष में आर्य भाषायें बोलते हैं, उन में काफ़ी अंश ऐसा है जो मूलतः आर्य नहीं हैं, किन्तु जिस ने आर्य भाषायें अपना ली हैं। आर्यावर्ती वर्णमाला और वाङ्मय की तो समूचे द्राविड भारत ने पूरी तरह अपना ही लिया है। किन्तु केवल आर्यों का ही प्रभाव अनार्यों पर हुआ हो, अथवा सदा अनार्यों ने ही आर्यों के संसर्ग में आने पर अपनी भाषा छोड़ दी हो, सो बात नहीं है। भारतवर्ष की प्रायः सब आर्य भाषाओं में, किसी में थोड़ा किसी में बहुत, द्राविड तलछट विद्यमान है। दूसरे, आज के द्राविड भाषी लोगों में उन आर्यों के वंशज भी शामिल हैं जो द्राविड प्रदेश में पहले पहल आर्यावर्ती वर्णमाला, वाङ्मय, सभ्यता और संस्कृति ले गये थे, और जिन के प्रयत्न से ही द्राविड भाषायें पहले पहल लिखी जाने लगीं और माँजी-सँवारी गई थीं<sup>१</sup>। बाद में भी द्राविड प्रान्तों में जा कर जो आर्य बसते रहे वे प्रायः अपनी भाषा छोड़ते रहे। हम देखेंगे कि आन्ध्रों के राजा सातवाहन लोग सम्भवतः, और

तामिलों के राजा पल्लव लोग निश्चय से, शुरु में आर्यभाषी थे। इस समय भी उत्तरी कर्णाटक के कनाडी-भाषियों में से काफ़ी ऐसे हैं जो नस्ल से मराठे हैं।

तब नस्ल की ठीक पहचान क्या है? रंग-रूप? किन्तु जहाँ नस्लों का मिश्रण हो चुका हो वहाँ उस की कसौटी भी सदा सफल नहीं होती। नमूने के लिए अहोमों के विषय में रंगरूप की कसौटी सफल हुई थी, पर उन्हीं के भाईबन्धु कोच लोगों की तरफ़ हम ध्यान दें तो भाषा की कसौटी की तरह वह भी विफल होती है। कोच न केवल बँगला बोलते हैं, प्रत्युत उन का रंग रूप भी लगातार के मिश्रण से बंगालियों का सा हो गया है। नेपाल के गोरखों और खसों की मूल नस्ल को उन की भाषा ठीक ठीक सूचित करती है; वे आर्यभाषी हैं; किन्तु तीन चार शताब्दियों के अन्दर ही खसों के रंग-रूप में बहुत कुछ, और गोरखों के में भी काफ़ी, परिवर्तन हो गया है। किन्तु वह परिवर्तन भी तो असल का सूचक है।

भारतवर्ष में आजकल जात-पाँत के जो विवाह-बन्धन हैं उन्हें देख कर यदि किसी का विचार हो कि यहाँ मिश्रण नहीं होता रहा तो यह बिल्कुल गलत है। मध्य काल के इतिहास में हम देखेंगे कि जात-पाँत की ठीक जात-पाँत के रूप में स्थापना दसवीं शताब्दी ई० तक आ कर हुई है, उस के बाद भी मिश्रण पूरी तरह बन्द नहीं हो गया। शहाबुद्दीन गोरी के समय तक हम हिन्दू जातों में बाहर के लोगों को सम्मिलित होते देखते हैं। सन् ११७८ ई० में गुजरात के नाबालिक राजा मूलराज दूसरे की माता से हार कर गोरी मुस्लिम सेना का बड़ा अंश कैद हो गया था। उन कैदियों की दाढ़ी-मूँछ, मुँड़वा कर विजेताओं ने सरदारों को तो राजपूतों में शामिल कर लिया था, और साधारण सिपाहियों को कोलियों, खाँटों, बात्रियों और मेड़ों में<sup>१</sup>। दूसरे, यह सोचना भी कि जात के

<sup>१</sup> तारीखे-सीरठ ( बर्जैस कृत अंग्रेजी अनु० ) पृ० ११२-१३; बेली

बाहर विवाह न करने से मूल नस्ल की शुद्धता बनी रहती है, ठीक नहीं है। मूल नस्ल एक एक तुच्छ जात की अलग अलग तो नहीं, प्रत्युत बहुत सी जातों की एक ही है। गति, प्रवाह और व्यायाम के बिना, और सँकड़े दायरे में बन्द हो जाने से अच्छी से अच्छी नस्ल में भी सड़ाँद पैदा हो जाती है, और जहाँ उसे बाहर की छूत से बचाया जाता है वहाँ उसे अन्दर का धुन ही खा जाता है। भारतवर्ष में आज जैसी जात-पाँत है वह उस के प्राचीन इतिहास में कभी न थी। हम देखेंगे कि यवन (यूनानी), शक आदि अनेक बाहरी जातियाँ भारतवर्ष में आ कर यहाँ की जनता में ऐसी घुल मिल गई हैं कि आज उन के नाम-निशान का भी पता नहीं है। बहुत खोजने से केवल एक आध यूनानी शब्द कपिश प्रदेश की भाषा में मिला है।

मूल नस्लें आज हैं कहाँ ? क्या उन के मिश्रण से सब जगह नई नस्लें तैयार नहीं हो गईं ? और क्या मूल नस्लें भी किसी मिश्रण का परिणाम रही हों सो नहीं हो सकता ? भारतीय जनविज्ञान के एक विद्वान का कहना है कि भारतवर्ष की मूल नस्लों में इतना मिश्रण हो चुका है कि सब भारतीय अब एक नस्ल हैं<sup>१</sup>। यह कथन तो अतिरंजित है, किन्तु हम ने जिन्हें भारतवर्ष की जातीय भूमियाँ कहा है उन में से प्रत्येक की जनता में रंगरूप के नमूने की भी बहुत कुछ एकता दीख पड़ती है।

किन्तु आज यदि कोई मिश्रित नई नस्लें बन भी गई हैं, तो वे भी

---

—हिस्ट्री ऑव गुजरात पृ० ३५, तथा बम्बई गजेटियर १८९६, जि० १, भाग १, खंड २ ( कर्नल वाटसन तथा खां साहेब फजलुल्लाह लतफुल्लाह फरीदी कृत गुजरात का मुस्लिम काल का इतिहास) पृ० २२९ पर उद्धृत।

<sup>१</sup>नेस्फील्ड का मत रिस्ली की पीपल ऑव इण्डिया पृ० २० पर उद्धृत।



मूल नस्लों से बहुत भिन्न नहीं हैं, और उन्हीं के आधार पर हैं। इस लिए उन मूल नस्लों के मुख्य मुख्य लक्षण हमें जान लेना चाहिए। रंग-रूप की नाप-जोख वैसी सरल नहीं है जैसी भाषा की। तो भी जन-विज्ञानियों ने कुछ मोटी मोटी कसौटियाँ बना ली हैं, और इस नाप-जोख की एक अलग विद्या—मानुषमिति (Anthropometry)—बन गई है।

सब से पहली कसौटी रंग की है। किन्तु रंग बदल भी जाता है। पंजाबियों की शिकायत है कि बिहार-बंगाल की तरफ जा रहने से उन का रंग मैला होने लगता है, और कुलीन बंगालियों का कहना है कि पंजाब जाने से उन का रंग फिर चमक उठता है। फिर गोरे और पक्के काले के बीच रंगों की इतनी छाँटें हैं कि कहाँ एक रंग समाप्त हो कर दूसरा शुरू हुआ सो कहना कठिन है। तो भी एक कश्मीरी और एक हब्शी के रंग में स्पष्ट अन्तर दीख पड़ता है, और रंग की पहचान को बिल्कुल निकम्मा नहीं कहा जा सकता।

खोपड़ी की लम्बाई चौड़ाई भी एक अच्छी परख है। एक पंजाबी या अन्तर्वेदिये की अपेक्षा एक बंगाली का सिर देखने से ही चौड़ा दीख पड़ता है। यदि खोपड़ी की लम्बाई को १०० माना जाय और चौड़ाई उस के मुकाबले में ७७.७ या उस से कम हो तो मानुषमिति वाले उसे दीर्घकपाल (dolichocephalic) नमूना कहते हैं, यदि चौड़ाई ८० तक हो तो मध्यकपाल (mesati-cephalic), और यदि अधिक हो तो ह्रस्वकपाल या वृत्तकपाल (brachy-cephalic)। १०० लम्बाई पर जितनी चौड़ाई पड़े उसे कपाल-मान (cephalic index) कहा जाता है।

इसी प्रकार एक नासिका-मान (nasal index) है। नाक की लम्बाई को १०० कहें, तो चौड़ाई जो कुछ होगी वही नासिका-मान है। वह मान जिन का ७० से कम हो, अर्थात् नाक नुकीली हो, वे सुनास



( leptorrhine ) कहलाते हैं, ७० से ८५ तक मध्य-नास ( mesorrhine ), और ८५ से अधिक वाले स्थूल-नास या पृथु-नास ( platyrrhine )। चौड़ी या नुकीली नाक के खुले या तंग नथनों का अन्तर साधारण आँखों को की सरलता से दीख जाता है।

दोनों आँखों के बीच नाक के पुल का कम या अधिक उठान भी उसी तरह मनुष्य की मुखाकृति में झट नज़र आ जाता है। कई जातियों की नाकें ऊपर चिपटी सी होती हैं। नाक के उस चिपटेपन को संस्कृत में अवनाट<sup>१</sup> कहते हैं, उस से उलटा प्रणाट और दोनों के बीच का मध्यनाट शब्द गढ़ा जा सकता है। दोनों आँखों की थैलियाँ जिन हड्डियों में हैं, उन के मध्य में दो बिन्दु लगा कर उन बिन्दुओं के बीच की दूरी को १०० कहा जाय, और फिर नाक के पुल के ऊपर से वही दूरी मापने से उस का पहली दूरी से जो अनुपात आये, उसे अवनाटमान (orbitonasal index) कहते हैं। वह ११० से कम हो तो अवनाट (platyopic) चेहरा, ११२.९ तक हो तो मध्यनाट (mesopic)। यह हिसाब खास भारतवर्ष के लिए रक्खा गया है, अन्यथा १०७.५, ११०.०, और उस से ऊपर, ये तीन विभाग हैं। अवनाट का चेहरा स्वभावतः चौड़ा दीखता है, और गालों की हड्डियाँ उभरी हुईं।

आदमी का कद य डील भी मानुषमिति की एक परख है। १७० शतांशमीतर ( ५ फुट ७ इंच ) से अधिक हो तो लम्बा, १६५ ( ५' ५" ) से १७० तक औसताधिक, १६० ( ५' ३" ) से १६५ तक औसत से नीचे, और १६० से कम हो तो नाटा।

मुँह और जबड़े का आगे बढ़ा या न बढ़ा होना एक और लक्षण है। एक प्रकार समदनु (orthognathic) है जहाँ जबड़ा माथे की

<sup>१</sup>नते नासिकायाः संज्ञायां टोट्यूनाटजू अटचः, पाणिनीय अष्टाध्यायी, ४, २, ३१।

सीध से आगे न बढ़ा हो या बहुत कम बढ़ा हो; दूसरा प्रहनु ( prognathic ) जहाँ वह बढ़ा हुआ हो ।

संसार भर की जातियों में तीन मुख्य नमूने प्रसिद्ध हैं । एक गोरी जातियाँ, जिन में आर्य या हिन्द-जर्मन वंश, सामी ( Semitic ) और हामी ( Hamitic ) सम्मिलित हैं । सामी के मुख्य प्रतिनिधि अरब और यहूदी तथा कई प्राचीन जातियाँ हैं जिन का प्रसंगवश उल्लेख किया जायगा<sup>१</sup> । हामी के मुख्य प्रतिनिधि प्राचीन मिस्र ( ईजिप्ट ) के लोग थे । गोरे रंग के सिवा ऊँचा डील, भूरे या काले मुलायम सीधे या लहरदार केश, दाढ़ी-मूँछ का खुला उगना, प्रायः दीर्घ कपाल, नुकीला चेहरा, नुकीली लम्बी नाक, सीधी आँखें, छोटे दाँत और छोटा हाथ उन के मुख्य लक्षण हैं । गोरा रंग जलवायु के भेद से गेहुँआ भी हो जाता है । दूसरी पीली या मंगोली जातियाँ हैं । उन में चीन-किरात, मंगोल, तातारी ( तुर्क-हूण ) आदि सम्मिलित हैं । उन के सीधे रूखे केश, बिना दाढ़ी-मूँछ के चौड़े और चपटे चेहरे, प्रायः वृत्त कपाल, ऊँची गाल की हड्डी, छोटी और चिपटी नाक ( अचनाट ), गहरी आँखें पलकों का झुकाव ऐसा जिस में आँखें तिरछी देख पड़ें, तथा मध्यम दाँत होते हैं । तीसरा नमूना काला, हथियों या नीग्रोई ( Negroid )<sup>२</sup> नस्ल का है । उन के ऊन जैसे गुच्छेदार काले केश, दीर्घ कपाल, बहुत चौड़ी (स्थूल) चिपटी नाक, मध्यम दाढ़ी-मूँछ, मोटे बाहर निकले हुए होंठ, बड़े दाँत और लम्बा हाथ मुख्य लक्षण हैं । अफ्रीका के अतिरिक्त नीग्रोई नस्ल प्रशान्त महासागर के कुछ द्वीपों में हैं । भारतवर्ष में उन के

<sup>१</sup> नीचे §§ ६८ क, ८४ उ, १०३; तथा §§ १२, १४, १८ ।

<sup>२</sup> नीग्रोई (Negroid) अर्थात् नीग्रो-जातीय, जिन में नीग्रो तथा उन के सदृश सभी लोग सम्मिलित हैं । इसी प्रकार मंगोली = मंगोल-जातीय ।

प्रतिनिधि केवल अण्डमानी हैं जो अत्यन्त नाटे हैं। लेकिन वे वृत्तकपाल हैं।

उक्त तीन मुख्य नमूनों का उलटफेर दूसरी अनेक जातियों में है। कपालमिति (Cranimetry) के तजरबों से यह पाया गया है कि एक ही वंश की कुछ शाखायें दीर्घकपाल और दूसरी वृत्तकपाल हो सकती हैं; लेकिन जिस का जो लक्षण है वह स्थिर रहता है। आर्य वंश में ही स्लाव और केल्त लोग वृत्तकपाल हैं। पीली जातियाँ मुख्यतः वृत्तकपाल हैं, पर उन्हीं में अमेरिका के एस्कीमो दीर्घकपाल हैं।

भारतीय आर्य और द्राविड दोनों दीर्घकपाल हैं। किन्तु बंगाल और उत्तरपूरबी सीमान्त पर वृत्तकपाल अधिक हैं जो किरात प्रभाव के सूचक हैं। उस के सिवा सिन्ध और दक्खिन भारत के पच्छिमी तट पर भी वृत्तकपाल हैं, तथा बिहार में मध्यकपाल।

आर्यावर्त्ती आर्यों का सब से अच्छा निर्विवाद नमूना अन्तर्वेद और पंजाब के अरोड़े, खत्री, ब्राह्मण, जाट, अराई आदि हैं। औसत से अधिक डील, गोरा या गेहुँवा रंग, काली आँखें, दीर्घ कपाल, ऊँचा माथा, लम्बा नुकीला सम चेहरा, सीधी नुकीली नाक उन के मुख्य लक्षण हैं; लेकिन वह नाक बहुत लम्बी नहीं होती।

द्राविडों का शुद्ध खालिस नमूना नीलगिरि और आनमलै पर्वतों की कुछ जंगली जातियाँ हैं। उन के विशेष चिन्ह हैं—कद औसत से कम, रंग पक्का काला, केश घने कभी कभी घुंघराने की प्रवृत्तियुक्त किन्तु नीग्रोइडों की तरह गुच्छेदार कभी नहीं, नाक बहुत ही चौड़ी—जो कि द्राविड का मुख्य चिन्ह है—, कभी कभी अबनाट, किन्तु चेहरा कभी किरात की तरह चपटा नहीं, कपाल दीर्घ, हाथ बड़ा। संसार की मुख्य नस्लों में किस में द्राविड को गिनना चाहिए सो अभी तक अनिश्चित है। ब्राहूइयों में छोटे कद के सिवा कोई भी द्राविड लक्षण नहीं बचा।

द्राविड और शाबर में भारतीय जनविज्ञानी भेद नहीं करते, पर

मेरा विचार है कि अधिक खोज होने पर कुछ भेद अवश्य निकलेगा। शाबर का सब से खालिस नमूना शबर, मुण्डा और सन्ताल हैं, जिन का मूल अभिजन भाङ्खण्ड और पूरबी प्रान्त हैं। उन के लक्षण द्राविडों के से हैं, किन्तु कपाल प्रायः मध्यम होता है, और प्राचीन संस्कृत ग्रन्थों में जो खर्वटास्य—छोटे चेहरे वाले—निषादों का वर्णन है<sup>१</sup>, वह भी मेरे विचार में उन्हीं का या किसी मिश्रित द्राविड-शाबर जाति का है। इस प्रसंग में खासी-जयन्तिया पहाड़ियों के खासी लोगों का उल्लेख करना ज़रूरी है। या तो ऊँची ठंडी पहाड़ियों पर रहने और या पड़ोस के किरातों के मिश्रण के कारण उन का रंग-रूप शाबरों से बहुत कुछ भिन्न हो गया है उन का रंग प्रायः गोरा, गेहुँवां, या लाली लिये हुए बादामी, और स्त्रियों का चेहरा विशेष कर सुन्दर गोलमठोल भरा हुआ होता है।

किरातों में मंगोली नस्ल के सब लक्षण हैं। कद छोटा या औसत से कम, रंग पिलाहट लिये हुए, दाढ़ी-मूँछ न के बराबर, आँखें तिरछी, नाक नुकीली से चौड़ी तक सब किस्म की किन्तु चपटी अवनाट, गाल की हड्डी उभरी हुई, और चेहरा नाक-गाल की इस बनावट के कारण चपटा।

अफ़ग़ानों और पंजाब के जाटों आदि में आर्य्यावर्त्ता आर्य्यों की अपेक्षा विशेष लम्बी नाक पाई जाती है। अफ़ग़ानों से मराठों तक पच्छिम की सब जातियों में वृत्त कपाल<sup>२</sup> भी पाया जाता है। वृत्तकपाल किरातों तथा पच्छिमी छोर के इन वृत्तकपालों का मुख्य भेद यह है कि किरात जहाँ अवनाट हैं, वहाँ ये पच्छिमी जातियाँ प्रनाट हैं। उत्तर-पच्छिम की विशेष लम्बी नाक और समूचे पच्छिम के वृत्त कपालों की व्याख्या शक मिश्रण से की जाती है। शकों का वृत्तान्त हमारे इतिहास में यथास्थान

<sup>१</sup> वि० पु० १, ३, ३४-३५। यह वर्णन जनविज्ञानियों के लिये विशेष काम की वस्तु है।

आयगा। नई खोज ने बतलाया है कि वे भी एक आर्य जाति थे<sup>१</sup>। आजकल उन का खालिस नमूना कहीं नहीं बचा; मध्य एशिया में वे हूणों-तुर्कों में घुल मिल कर नष्ट हो गये हैं, और भारतवर्ष और ईरान में अपने बन्धु आर्यों में। उन के सिक्कों आदि पर उन के जो चित्र मिलते हैं उन में असाधारण लम्बी नाक शकों का विशेष चिन्ह दीख पड़ता है। वे हूणों के पड़ोस में रहते थे। या तो उन से मिश्रण होने के कारण और या आर्यों की कई अन्य शाखाओं की तरह शायद वे वृत्तकपाल थे। शकों की भाषा का कोई चिन्ह विद्यमान भारतीय भाषाओं की पड़ताल से अभी तक कहीं नहीं मिला, किन्तु मानुषमिति उन की याद दिलाती है।

पच्छिमी तट पर सामुद्रिक व्यापार से अरब, हब्शी आदि जो जातियाँ आती रही हैं, उन का प्रभाव भी वहाँ हुआ है। अमरीका की युरोपी बस्तियों में युरोपी लोग जैसे अफ्रीका के नीग्रो गुलामों को बड़ी संख्या में ले जाते रहे, जिन के वंशज आज अमरीका की जनता में धीरे धीरे घुल मिल रहे हैं, उसी प्रकार प्राचीन भारत के पच्छिमी तट पर अरब तथा फ़ारस-खाड़ी के गुलाम और पच्छिमी देशों की गोरी बांदियाँ ला कर सूरत, भरुच आदि बन्दरगाहों में बेची जाती रहीं<sup>२</sup>। उन की नस्ल का प्रभाव भी हमें ध्यान में रखना होगा।

मोटे तौर पर हम निम्नलिखित परिणामों पर पहुँचते हैं। पंजाब, राजस्थान और अन्तर्वेद में आर्यावर्त्ती आर्य का खालिस नमूना पाया जाता है; उत्तरपच्छिमी छोर पर उस में शक लक्षण और कभी कभी हूण-तुर्क लक्षण भी दीख पड़ते हैं। अन्तर्वेद में ही समाज के निचले दर्जों में, और पूरब तरफ़, शाबर भलक आने लगती है। बिहार और

<sup>१</sup>दे० नोचे §§ १०४ इ, १६१, तथा क २८।

<sup>२</sup>नोचे § १६३।



बंगाल में शाबर अंश आर्य से अधिक होने लगता है, और उत्तरपूर्व से किरात लहर उस में आ मिलती है। राजस्थान से मालवा, चेदि और उड़ीसा की तरफ शाबर और द्राविड अंश बढ़ता जाता है। महाराष्ट्र की तरफ भी आर्य द्राविड का मिश्रण है, किन्तु उस में शक लक्षणों की भलक भी है। गुजरात में महाराष्ट्र की अपेक्षा द्राविड अंश कम है। कर्णाटक के दक्खिन भाग से और उधर आंध्र के उत्तरी छोर से द्राविड रंगरूप मुख्य हो जाता है, वहाँ केवल ऊँचे दर्जों में आर्य भलक भर है। सिंहाल के दक्खिन भाग में फिर आर्य-द्राविड मिश्रण है।

भारतीय जनविज्ञान, मानुषमिति और कपालमिति का अध्ययन अभी बिलकुल आरम्भिक दशा में है। अभी इतिहास के अध्ययन को उस से वैसा प्रकाश नहीं मिल सकता जैसा भाषाओं की पड़ताल से मिला है। मोटे तौर पर भाषाओं की पड़ताल हमें जिन परिणामों पर पहुँचाती है, जनविज्ञान और मानुषमिति उन में विशेष भेद नहीं डालती।

## § २५. भारतवर्ष की विविधता और एकता, तथा उस का जातीय चैतन्य

भारतवर्ष एक विशाल देश है। ऊपर के परिच्छेदों में हम ने उस की भूमि और उस के प्रदेशों, उस की भाषाओं, नस्लों, लिपियों, वर्ण-माला, और वाङ्मय का विवेचन और दिग्दर्शन किया है। उस दिग्दर्शन से उस की विविधता प्रकट है। उस के विभिन्न प्रान्तों और प्रदेशों में से कोई समथर मैदान है तो कोई पठार या पहाड़ी दून, कोई अत्यन्त सूखा रेगिस्तान है तो किसी में हृदय से ज्यादा पानी पड़ता है। अनेक किस्म के जलवायु, वृक्ष-वनस्पति और पशु-पक्षी उस में पाये जाते हैं। उस में रहने वाले लोग, उन का रहन-सहन और उनकी बोलियाँ भी अनेक प्रकार की हैं।



भारतवर्ष के इन भेदों के रहते हुए उस में गहरी एकता भी है। डिब्रूगढ़ से डेरा-इस्माइलखान तक समूचा उत्तर भारत एक ही विशाल मैदान है। फ़सल के मौसम में हम उस के एक छोर से दूसरे छोर तक लहलहाते खेतों में ऐसे रास्ते से जा सकते हैं जिसे एक भी कंकर या पत्थर का टुकड़ा कण्टकित न करे। यह तो उकता देने वाली एकता है। उस के अतिरिक्त, दक्खिन में समुद्र और उत्तर में हिमालय होने के कारण सारे भारत में एक ख़ास किस्म की ऋतु-पद्धति भी बन गई है। गर्मी की ऋतु में समुद्र से भाप बादल बन कर उठती और हिमालय की तरफ़ जाती है; हिमालय की ऊँचाई को बादल पार नहीं कर पाते, वे लौट कर बरस जाते या हिमालय में ठुपार बन बैठ जाते और फिर गर्मियों में नदियों की धारायें बन समुद्र को वापिस जाते हैं। समुद्र और हिमालय की एक दूसरे पर पानी फेंकने की इस सनातन खेल से हमारी बरसात होती है और नदियों में पानी आता है। बरसात के अनुसार और ऋतुएँ आती हैं। यह ऋतुओं का ख़ास सिलसिला भारतवर्ष में ही है, और हमारे सारे देश में एक सा है। भारतवर्ष की उस सुन्दर हृदयवन्दी का जिस के कारण समूचा देश स्पष्टतः एक दीख पड़ता है, पहले ही उल्लेख कर चुके हैं। हिमालय और समुद्र की उस हृदयवन्दी से ही ऋतु-पद्धति की यह समानता पैदा होती है।

भारतवर्ष की जनता की जाँच में हमने देखा कि उस में मुख्यतः आर्य और द्राविड दो नस्लों के लोग हैं; किन्तु उन दोनों का सम्मिश्रण खूब हुआ है, और उस मिश्रण में थोड़ा सा छौंक शाबर और किरात का भी है। आज भारतवर्ष की कुल जनता में से आर्यभाषी अन्दाज़न ७६.४ फ़ी सदी, द्राविडभाषी २०.६ फ़ी सदी, और शाबर-किरात-भाषी ३.० फ़ी सदी हैं। किन्तु जनता और भाषाओं की विवेचना में हम ने यह भी देखा कि द्राविड भाषायें आर्य साँचे में ढल गई हैं, और उन्होंने ने आर्यावर्त्तो वर्णमाला अपना ली है। यह देश मुख्यतः आर्यों का है,

और उन्होंने ने इसे पूरी तरह अपना कर इस पर अपनी संस्कृति की पूरी छाप लगा दी है। दूसरी संस्कृतियाँ, विशेषतः द्राविड, नष्ट नहीं हो गईं, पर आर्यों के रंग में पूरी तरह रंगी गई हैं। बाद में जो जातियाँ आती रहीं, वे तो आर्यों के अन्दर बिलकुल दल्लम ही होती गईं। आर्य और द्राविड का भारतवर्ष के इतिहास में इतना पूरा सामञ्जस्य हो गया है कि आज सारे भारत की एक वर्णमाला और एक वाङ्मय है, जो सभ्यता और संस्कृति की एकता का बाहरी रूप है। हम यों कह सकते हैं कि भारतीय संस्कृति का प्राण आर्य है तो उपादान द्राविड, और आज उन दोनों को अलग नहीं किया जा सकता। भारतीय संस्कृति एक है, और इस लिए भारतीय जाति एक है।

किन्तु यदि भारतीय जाति एक है तो उस की एकता आज उस के सामाजिक और राजनैतिक जीवन में प्रकट क्यों नहीं होती? भारतवर्ष के प्रदेशों, भाषाओं और जनता की विद्यमान अवस्था की छानबीन से जहाँ हम इस परिणाम पर पहुँचते हैं कि यहाँ संचात्मक राष्ट्रीय एकता की बढ़िया सामग्री उपस्थित है, वहाँ उस की विद्यमान राजनैतिक और सामाजिक अवस्था पर जो कोई भी ध्यान देगा, उसे कहना होगा कि उस की जनता में राष्ट्रीय एकता या जीवन का प्रायः अभाव है। ऐसा जान पड़ता है मानो वह बत्तीस करोड़ का जमघट तुच्छ जातों, फिरकों और कबीलों का एक ढेर है, जिस समूचे ढेर में अपनी एकता का कोई चैतन्य और सामूहिक जीवन की कोई वेदना नहीं है। बहुत लोग इस स्थिति को देख कर कह देते हैं कि यह एक देश और एक जाति नहीं है। तो फिर क्या यह छोटे छोटे प्रदेशों या कबीलों का समुच्चय है? क्या उन छोटे छोटे प्रदेशों में भी, जिन में भौगोलिक और अन्य दृष्टियों से पूरी एकता है, सचेष्ट सामूहिक जीवन के कोई लक्षण हैं? यदि किसी छोटे से प्रदेश में भी वह उत्कट सचेष्ट सामूहिक जीवन होता तो वह अपनी स्वाधीनता को संसार की बड़ी से बड़ी शक्ति के मुकाबले में

भी बनाये रख सकता। यह बात नहीं है कि भारत में छोटे छोटे जीवित समूह हों और उन सब को मिला कर जिस जन-समुदाय को भारत कहा जाता है केवल उसी में एकता का अभाव हो। सामूहिक जीवन की मन्दता न केवल उस समूचे समुदाय में प्रत्युत उस के प्रत्येक टुकड़े में भी वैसी ही है।

जब हम भारतीय जनता की विद्यमान अवस्था की पड़ताल कर रहे हैं, तब इस बात को आँखों से ओझल कैसे कर सकते हैं कि आज संसार की सब सभ्य जातियों के बीच वही एकमात्र मुख्य गुलाम जनता है ?

इस अवस्था का कारण क्या है ? भारतीय इतिहास और समाज-शास्त्र का प्रत्येक विचारशील विद्यार्थी मुँह से कहे या न कहे, कुछ न कुछ कारण इस अप्राकृतिक अवस्था का अवश्य मन में सोचता है, और उसी के अनुसार भारतीय इतिहास की व्याख्या करता है। बहुतों का यह विश्वास प्रतीत होता है कि भारतीय नस्ल में या जलवायु में कोई सनातन त्रैकालिक दुर्बलता है। यदि ऐसी बात है, यदि सामूहिक जीवन इस भूमि या इस नस्ल में कभी पनप ही नहीं सकता है, तो राष्ट्रीयता की वह उत्कृष्ट सामग्री जिस का हम ने उपर उल्लेख किया है क्या केवल घुणाक्षर-न्याय से पैदा हो गई है ? चेतन और निरन्तर सामूहिक चेष्टाओं के बिना वे अवस्थायें कभी उत्पन्न न हो सकती थीं। किन्तु वैसी सामूहिक चेष्टाओं के रहते फिर विद्यमान दरिद्रता कैसे आ गई ?

इन्हीं समस्याओं का उत्तर पाने के लिए हमें भारतीय इतिहास की सवाधानी और सचाई से छानबीन करने की ज़रूरत है। यहाँ इस विवाद को विस्तार के साथ नहीं उठाया जा सकता, केवल संक्षेप से और आग्रह के बिना मैं अपना मत कहे देता हूँ। भारतवर्ष का प्राचीन इतिहास—लगभग ५५० ई० तक— एक झिन्दा जाति के सचेष्ट जीवन

का वृत्तान्त जान पड़ता है। भारतीय सभ्यता और संस्कृति की दृढ़ नींवें उसी काल में रखी गईं। उस के बाद मध्य काल में धीरे धीरे भारतीय जाति की जीवन-धारा मन्द हो गई, उस में प्रवाह और गति न रही<sup>१</sup>। प्रवाह के अभाव से सड़ाँद पैदा होने लगी, और सड़ाँद से कमज़ोरी। अनेक प्रकार के सचेष्ट और जीवित आर्थिक व्यावसायिक राजनैतिक सामाजिक और धार्मिक आदि समूह, जिन के समुच्चय से वह जाति बनी थी, पथरा कर निर्जीव और अचल जातें बनने लगीं। प्रवाह गति तथा पारस्परिक विनिमय ज्यों ज्यों और क्षीण होते गये, त्यों त्यों उन जातों के और टुकड़े होते गये, और एक सजीव जाति का पथराया हुआ पंजर बाकी रह गया जिसे कि जात-पाँत में जकड़ा हुआ विद्यमान भारतीय समाज सूचित करता है। ऐसा निर्जीव समाज-संस्थान बाहर के हमलों का मुकाबला न कर सकता था, और इस के वे परिणाम हुए जिन का होना कभी टल न सकता था।

किन्तु ध्यान रहे कि वह समाज-संस्थान रोग का निदान नहीं प्रत्युत लक्षण है; असल रोग तो जीवन की क्षीणता और गति का बन्द हो जाना ही है। वह समाज-संस्थान एक प्राथमिक समाज की अवस्था को सूचित नहीं करता, प्रत्युत एक परिपक्व समाज के जीर्ण पथराये सूख गये देह को; और इसी कारण उसे प्राथमिक समाज समझ कर उस की जितनी व्याख्यायें की गई हैं वे सब उस के स्वरूप को स्पष्ट नहीं कर सकीं। उस समाज-संस्थान के पक्ष में यह कह देना आवश्यक है कि उसी ने भारतीय जाति के देह और संस्कृति के तन्तु को—सूखे पथराये रूप में ही सही—जैसे तैसे बनाये रक्खा है; और यह भारतीय जाति और संस्कृति के व्यक्तित्व की मज़बूती और दृढ़ता का ही परिणाम था कि अपने जीवन की मन्दता के समय भी उस ने अपने ऊपर इस

<sup>१</sup> इस के एक नमूने के लिए दे० नीचे ❀ ४ उ, ओ।

समाज-संस्थान के रूप में एक ऐसा खोल चढ़ा लिया जो इसे शत्रुओं के मुकाबले में जैसे तैसे बचाये और बनाये रख सका। उस सूखे खोल के अन्दर भारतीय जाति की दुर्बल जीवन-धारा चौदह पन्द्रह शताब्दियों तक जैसे तैसे बनी रही है। उस बीच, विशेष कर १५ वीं, १६ वीं, १७ वीं शताब्दी ई० में, उस के भिन्न भिन्न अंगों में परस्पर विनिमय और प्रवाह कर उस में फिर से एक व्यक्तित्व पैदा करने की चेष्टायें हुई—उन्हीं को हम मध्यकालीन पुनर्जीवन कहते हैं। किन्तु जीवन की मन्दता ऐसी थी कि ये नई लहरें भी थोड़े ही समय में गति-शून्य हो गईं। समूची जाति को एक बनाने की चेष्टायें कुछ नई जातें और नये फ़िरके पैदा करके ठंडी हो गईं। उस जाति में जीवन जगाने के लिए उस के जीवन के प्रत्येक पहलू में विक्षोभ पैदा कर देने की ज़रूरत थी, जो ये लहरें न कर सकीं। उस प्रकार का विक्षोभ पिछली डेढ़ शताब्दी की बाहर की चोटों से और पच्छिम की तरुण आर्य जातियों के संसर्ग से पैदा हो गया है, और आज वह फिर से अपने अन्दर अपने प्राचीन जीवन के स्रोत को उमड़ता और प्रकट होता अनुभव करती है।

इस प्रकार भारतवर्ष की आन्तरिक एकता और उस की विद्यमान छिन्न-भिन्न जीर्ण-शीर्ण अवस्था में कोई विरोध नहीं है। विद्यमान छिन्न-भिन्नता जातीय जीवन के अत्यन्तभाव को नहीं प्रत्युत उसकी मुच्छा को सूचित करती है। राष्ट्रीय एकता की प्रसुप्त सामग्री प्राचीन इतिहास की सामूहिक चेष्टाओं का परिणाम है, वह सामग्री आज अपना प्रभाव नहीं दिखाती क्योंकि वह मूर्च्छित और निष्चेष्ट हुई पड़ी थी।

### § २६. भारतीय जाति की भारतवर्ष के लिए ममता

हम ने देखा कि भारतीय जाति की एकता—आर्य और द्राविड का सामञ्जस्य—शताब्दियों की कशमकश का, और देश को एक बनाने की चेतन चेष्टाओं का, परिणाम है। उन्हीं चेष्टाओं से भारतवर्ष की



सभ्यता और संस्कृति में, प्रथाओं और संस्थाओं में, एवं जनता के रहन-सहन रीति-रिवाज में बहुत कुछ एकता पैदा हो चुकी है। सच बात तो यह है कि केवल भौगोलिक एकता से या जनता की भी एकता से किसी देश के इतिहास में सजीव एकता या एक जीवन का ताँता पैदा नहीं होता, जब तक कि उस देश की जनता उस देश को ममतापूर्वक अपना देश और एक देश न समझती रही हो। उस प्रकार की ममता हमारे पुराने पुरखों की भारतवर्ष में सदा रही है। वे उसे सदा अपनी मातृभूमि और देवभूमि मानते रहे हैं। समूचे भारत में एक छोर से दूसरे छोर तक उन्होंने ने तीर्थों और देव-स्थानों की स्थापना की थी। हिन्दू लोग भारतवर्ष के पर्वतों और जंगलों और नदियों को पवित्र मानते हैं। हिन्दुओं के भिन्न भिन्न सम्प्रदायों में इतनी विविधता है कि हिन्दू शब्द का लक्षण करना भी आज बहुत कठिन समझा जाता है। सच बात यह है कि हिन्दुओं के अनेक और नानारूप धार्मिक सम्प्रदायों में एक मात्र एक लक्षण यही है कि प्रत्येक हिन्दू सम्प्रदाय की पवित्र भूमि और देवभूमि भारतवर्ष है। यही हिन्दूपन की एकमात्र पहचान है। मुसलमानों के भी अनेक पीरों, औलियों, विजेताओं, बादशाहों और शहीदों की स्मृति भारतवर्ष के भिन्न भिन्न स्थानों के साथ जुड़ी हुई है। हमारे सब तीर्थ और पवित्र स्थान इसी देश में हैं। हम में से जो सनातनी हिन्दू हैं, वे प्रतिदिन प्रातःकाल स्नान करते समय भावना करते हैं—

गङ्गे च यमुने चैव गोदावरी सरस्वति !

नर्मदे सिन्धु कावेरि जलेऽस्मिन् सन्निधिं कुरु ॥

[यमुना गोदावरी नर्मदा कावेरी सरस्वती गङ्गे,

सिंधु साथ ले मेरे जब मैं सातों छोरों प्रीति-तरंग !]

उसी प्रकार अपने ब्याह-शादी और अन्य संस्कारों में वे भारतवर्ष की सब नदियों से असीसें माँगते हैं। जो इस प्रकार भावना



नहीं करते वे भी भारतवर्ष को उसी प्रकार अपनी मातृभूमि और अपने पुरखों की लीलाभूमि और कर्मस्थली कर के जानते हैं। हमारे पुरखों ने तप, त्याग दान, विचार और वीरता आदि के जो महान् अनुष्ठान किये थे, वे सब इसी भूमि में। भारतवर्ष की चप्पा चप्पा भूमि उन के महान् कार्यों की याद दिलाती है। हमारे पुराखा भी इसी प्रकार अपने पुरखों की याद इस देश के साथ साथ करते आये हैं। बहुत प्राचीन युग में उन के गीत थे—

जिस पे वीर नाचते गाते ऊलें जय-दुन्दुभी बजाय,  
सुखदा हो सो भूमि हमारी मेढ वैरियों का समुदाय !<sup>१</sup>

❀ ❀ ❀ ❀

ये हेमाद्रि पहाड़ियाँ जंगल तरु-सम्पन्न  
हे पृथ्वी हम को करें दे सुख-दान प्रसन्न ।<sup>२</sup>

❀ ❀ ❀ ❀

जिस पे भूतपूर्व पुरुषों ने सफल किये विक्रम के काम,  
जिस पर देवों ने असुरों को जीता अपना कर यश नाम,

,

<sup>१</sup> यस्यां गयान्ति नृत्यन्ति भूस्यां मर्त्या ज्यैष्ठवा ।

युध्यन्ते यस्यामाक्रन्दो यस्यां वदति दुन्दुभिः ।

सा नो भूमिः प्रणुदतां सपत्नानसपत्नं मा पृथिवी कृणोतु ॥

अथ०—१२, १, १४ ॥

<sup>२</sup> गिरयस्ते पर्वता हिमवन्तोऽरण्यं ते पृथिवि स्योनमस्तु ।

—वहीं, २१, १, ११ ।

जिस पे धेनु अश्व-गण पत्नी करते हैं सुख-भोग निवास,  
तेज सौंप हम को कर देगी वह भू बड़भागी सविलास ।<sup>१</sup>

❀ ❀ ❀ ❀

इसी प्रकार अगले युग में वे फिर कहते थे—

पुण्यश्लोक प्रतापी उन को बतलाते हैं देव उदार  
स्वर्ग-मुक्ति-दाता भारत में जन्में जो मनुष्य-तन धार ।<sup>२</sup>

❀ ❀ ❀ ❀

धर्म और संस्कृति के आचार्यों की तरह कालिदास जैसे कवियों ने भारतीय एकता का आदर्श बनाये रखा । कर्मठ राजनीतिज्ञ, सैनिक, योद्धा और शासक उस आदर्श को किस प्रकार चरितार्थ करने का जतन करते रहे, सो इतिहास पढ़ने से पता चलेगा ।

## § २७. उस की अपने पुरखों और उन के ऋण की याद

अपनी मातृभूमि को उक्त प्रकार से अपने पुरखों की कर्मस्थली के रूप में याद करना अपने देश के साथ साथ अपने पुरखों की याद करना राष्ट्रीय एकता और इतिहास की एकता का दूसरा आवश्यक लक्षण है ।

<sup>१</sup> यस्यां पूर्वे पूर्वजना विचक्रिरे यस्यां देवा असुरानभ्यवर्तयन् ।

गवामश्वानां वयसश्च विष्टा भगं वर्चः पृथिवी नो दधातु ॥

—वहीं १२, १, २ ।

<sup>२</sup> गायन्ति देवाः किल गीतकानि धन्यास्तु ते भारतभूमिभागे ।

स्वर्गापवर्गास्पदमार्गभूते भवन्ति भूयः पुरुषाः सुरत्वात् ॥

—वि० पु०, २, ३, २४ ।

केवल भूमि की ममता से, उसे अपना देश और एक देश समझने से, इतिहास में एक-राष्ट्रीय जीवन पैदा नहीं होता, जब तक कि उस भूमि में अपने से पहले हो चुके पुरखों की अनेक पीढ़ियों को भी ममता-पूर्वक अपना समझ कर याद न किया जाय, और अपने बाद वाले वंशजों की पीढ़ियों के लिए भी वही ममता अनुभव न की जाय। क्योंकि इतिहास एक मनुष्य-समाज के किसी एक समय के खड़े जीवन का ही वृत्तान्त नहीं है, किन्तु अनेक पीढ़ियों की सिलसिलेवार और परम्परागत जीवनधारा का चित्र है। और पिछली पीढ़ियों का जीवन-कार्य और चरित हमारे जीवन के प्रत्येक पहलू में बुनियाद के रूप में विद्यमान है।

हम ज़रा सा भी सोचें तो हमारे पुरखों का हम पर कितना एहसान दीखता है ! अपने देश की यह जो शकल आज हम देखते हैं सो उन्हीं की मेहनत का नतीजा है। जिस भूमि से हमें अपना भोजन मिलता और जो हमें रहने के लिए शरण देती है, उसे पहले पहल उन्हीं ने अपने भुजबल से जोता और खेती के लायक बनाया था। आज भी दो चार बरस हम उस की सम्भाल करना छोड़ दें तो जंगली घास और बूटियाँ उसे घेर लें और जंगली जन्तु उस पर मँडराने लगें ! भारतवर्ष की दूरी भरी भूमि जिस में आज हज़ारों लाखों खेत, बगीचे, तालाब, नहरें, गाँव, बस्तियाँ शहर, रास्ते, किले, कारखाने, राजधानियाँ, बाज़ार और बन्दरगाह विद्यमान हैं, कभी उसी तरह के डरावने जंगलों से घिरी थी, और उसे हमारे पुरखों ने साफ़ किया और बसाया था। प्रत्येक पीढ़ी प्रयत्नपूर्वक उस की सम्भाल और रक्षा न करती आये तो उसे फिर जंगल घेर लें या पराये लोग हथिया लें। सार यह कि अपने देश की जो बाह्य शकल आज हमें दीख पड़ती है, वह हमारे पुरखों के लगातार अनथक परिश्रम और जागरूकता का फल है।

और क्या केवल बाह्य भौतिक वस्तुओं के लिए हम अपने पुरखों

के ऋणी हैं ? हमारे समाज-संगठन, हमारी प्रथाओं और संस्थाओं, हमारे रीति-रिवाजों, हमारे जीवन की समूची परिपाटी, नहीं नहीं, हमारी भाषा, हमारी बोलचाल और हमारी विचारशैली तक पर हमारे पुरखों की छाप लगी है। जिन विद्याओं और विज्ञानों को सीख कर आज हम शिक्षित कहलाते हैं उन के लिए भी तो हम उन्हीं के ऋणी हैं।

यह ऋण का विचार, धार्मिक रंग में रँगा हुआ, हमारे देश में बहुत पुराना<sup>१</sup> चला आता है। हम पर देवों, पितरों, ऋषियों और मनुष्यों<sup>१</sup> का ऋण है—ऋषियों का ऋण हमारे ज्ञान की पूँजी के रूप में—, और उस ऋण को चुकाने का उपाय यह है कि हम अपनी सन्तति पर वैसा ही ऋण चढ़ा दें ! लेकिन पूर्वजों का ऋण वंशजों को दे कर चुकाया जा सकता है इस विचित्र कल्पना से सूचित होता है कि पूर्वजों और वंशजों के सिलसिले में एक ताँता—एक धारावाहिक एकात्मकता—जारी है। ऋण पाने और उतारने का यह ताँता हमारे राष्ट्रीय जीवन की एकसूत्रता को और हमारे इतिहास की एक धारा को बनाये रखता है<sup>२</sup>।

और अपने उस ऋण का ठीक ठीक व्यौरा हमें अपने इतिहास ही से मिलेगा।

<sup>१</sup>दे० नीचे § ७६। बाद में केवल तीन ऋण गिने जाते थे, पर शुरु में चौथा—मनुष्यों या पड़ोसियों का—भी था।

<sup>२</sup>दे० नीचे § ३।

## टिप्पणियाँ

### \* १. प्राचीन भारत का स्थल-विभाग

जब हम साधारण रूप से प्राचीन भूगोल की कोई परिभाषा बर्तते हैं, तब यह याद रखना चाहिए कि प्राचीन काल कुछ थोड़े से दिनों या बरसों का न था, और उस समूचे काल में भारतवर्ष के भौगोलिक विभाग और प्रदेशों के नाम एक से न रहे थे। जातिकृत और राजनैतिक परिवर्तनों के अनुसार भौगोलिक संज्ञायें और परिभाषायें भी बदलती रही हैं। तो भी बहुत सी संज्ञायें और परिभाषायें अनेक युगों तक चलती रहीं हैं, और यद्यपि उन के लक्षण भी भिन्न भिन्न युगों में थोड़े बहुत बदलते रहे हैं। तो भी उन विभिन्न लक्षणों की भी मानों एक औसत निकाली जा सकती है। मैंने साधारणतया प्राचीन भूगोल की जो परिभाषायें बर्ती हैं, वे वही हैं जो प्राचीन काल के अनेक युगों में थोड़ी बहुत रद्दो-बदल के साथ लगातार चलती ही रही हैं, और उन परिभाषाओं का प्रयोग भी मैंने उन के “औसत” अर्थ में ही किया है।

यहाँ मुझे विशेष कर प्राचीन भारत के स्थल-विभाग के विषय में कहना है। प्राचीन भारत के नव भेदाः करने की भी एक शैली थी। वराहमिहिर ने बृहत्संहिता अ० १४ में मध्यदेश के चौगिर्द आठों दिशाओं में एक एक विभाग रख कर कुल नौ विभाग किये हैं। किन्तु उस वर्णन में बहुत गोलमाल है। नमूने के लिए विदर्भ ( बराड ) को आग्नेय कोण में ( श्लोक ८ ) और कोर ( कांगड़ा ), कश्मीर, अभिसार, दरद को ईशान ( उत्तरपूरब ) कोण में ( श्लो० २९ ) रख डाला है ! मैं ज्योतिष से एकदम अनभिज्ञ हूँ, इस लिए कह नहीं सकता कि

यह वराहमिहिर का निरा अज्ञान है या फलित ज्योतिष में किसी विशेष प्रयोजन से जिस जनपद का जो ग्रह अधिपति है उस के अनुसार विभाग करने से ऐसा हो गया है। जो भी हो, वराहमिहिर के नौ विभाग तथा पुराणों के नव भेदाः (वा० पु० ४५, ७८) जिन के नाम मात्र कवि राज-शेखर ने उद्धृत किये हैं (काव्यमीमांसा पृ० ६२) एक ही वस्तु नहीं हैं। वे नव भेदाः हैं—

इन्द्रद्वीपः कसेरुश्च ताम्रपर्णी गभस्तिमान् ।

नागद्वीपस्तथा सौम्यो गन्धर्वस्त्वथ वारुणः ॥७६॥

अयं तु नवमस्तेषां द्वीपः सागरसंवृताः ।

इन में से ताम्रपर्णी स्पष्ट ही सिंहल है; और नौवाँ जो 'यह द्वीप' है, उस में फिर महेन्द्र, मलय, सद्य, शुक्तिमान्, ऋक्ष, विन्ध्य और पारियात्र ये सात कुल-पर्वत कहे गये हैं, जिस से स्पष्ट है कि वह विन्ध्यमेखला और दक्षिण भारत है, अथवा हिमालय-हिन्दूकुश के बिना समूचा भारत। बाकी सात कहाँ रहे? सब से पहला श्लोक इस पर कुछ प्रकाश डालता है—

भारतस्यास्य वर्षस्य नव भेदाः प्रकीर्त्तिताः ।

समुद्रान्तरिता ज्ञेयास्ते त्वगम्याः परस्परम् ॥७८॥

ये नौ भेद भारतवर्ष के हैं, किन्तु एक दूसरे के बीच समुद्र होने से परस्पर (स्थलमार्ग से) अगम्य हैं। यह सूचना बड़े महत्त्व की है, और इस से प्रतीत होता है कि ये नौ भेद बृहत्तर भारत के थे। और उस अर्थ में भारत शब्द का प्रयोग चीनी और यूनानी-रोमन लेखक भी करते थे—दूसरी शताब्दी ई० के भूगोल-लेखक तोलमाय ने पहले हिन्द प्रायद्वीप को गंगा पार का हिन्द कहा है (दे० § १८८ इ), तथा पाँचवीं शताब्दी ई० के चीनी लेखक फ़न-ये अनुसार भारतवर्ष काबुल से आनाम तक था (§ ०२८)।<sup>१</sup>

<sup>१</sup> § २०८ गुप्त-युग में आता जो अभी छप नहीं रहा है।



दूसरी तरफ़ जिन्हें राजशेखर पञ्च स्थलम् कहता है, वे मुख्यतः ठेठ भारत के विभाग जान पड़ते हैं। काव्यमीमांसा में उन्हीं का विस्तृत वर्णन है, और खुवंश के रघु-दिग्विजय प्रकरण में भी उन्हीं की तरफ़ निर्देश है। यवान च्वाङ और अन्य चीनी यात्रियों के पाँच इन्दु (हिन्द) भी वही थे<sup>१</sup>। भारत के नाट्यशास्त्र ( अ० १३, श्लो० २५ ) की चार प्रवृत्तियाँ भी उन्हीं पाँच के अनुसार हैं—औड्र-मागधी = प्राच्य, आबन्ती = पाश्चात्य, दाक्षिणात्या, तथा पाञ्चाली या पाञ्चालमध्यमा = मध्यदेश और उत्तरापथ की। राजशेखर ने पाँच स्थलों के नाम हैं—पूर्वदेश, दक्षिणापथ, पश्चाद्देश, उत्तरापथ और मध्यदेश ( पृ० ९३-९४ )। वायुपुराण के नाम हैं—मध्यदेश, उदीच्य, प्राच्य, दक्षिणापथ और अपर जनपद ( श्लो० १०९-१३१ )। इस से स्पष्ट है कि अपर जनपद = पश्चाद्देश। अपर जनपदों की कुल गिनती के अन्त में पाठ है—इत्येते सम्परीताश्च, जिस के बजाय एक प्रति में है—इत्येते ह्यपरान्ताश्च जिस से स्पष्ट है कि अपरान्त = पश्चाद्देश। खुवंश में अपरान्त में कोंकण के साथ केरल की भी गिनती है ( सर्ग ४, श्लो० ५३-५४ ); शायद वहाँ अपरान्त शब्द केवल पच्छिमी तट के अर्थ में है।

किन्तु वायु पुराण में उक्त पाँच विभागों के जनपदों को गिनाने के बाद विन्ध्यवासिनः ( १३१ ) या विन्ध्यपृष्ठनिवासिनः ( १३४ ) तथा पर्वताश्रयिणः ( १३५-१३६ ), अर्थात् विन्ध्य और हिमालय के ऊपर रहने वाले राष्ट्रों, को अलग गिनाया है—शायद ठीक वैसे ही जैसे हम ने सरलता की खातिर पर्वतखण्ड के प्रान्तों को अलग गिना दिया है। दूसरे सब पुराणों में भी वैसा ही है। इस प्रकार पुराणों के भूगोल में भारतवर्ष के

<sup>१</sup> कनिंगहम—प्रोफ़ेसर ज्यौग्रफी ऑव इण्डिया ( भारत का प्राचीन भूगोल ) पृ० ११-१२।

कुल सात विभाग किये जाते हैं। दीर्घनिकाय के अन्तर्गत महागोविन्द सुत्त ( १६ ) में भी भारत के सात विभागों की तरफ संकेत है—

इमं महापठविम् उत्तरेण आयतं दक्खिनेन सकटमुखं सत्तथा समं सुविमत्तं.....

[ इस महापृथिवी को जो उत्तर तरफ चौड़ी, दक्खिन तरफ छकड़े के मुँह सी, और सात हिस्सों में बराबर बँटी है..... ]

( रोमन संस्क०, जि० २, पृ० २३४ )

क्या सुत्त-वाङ्मय के ये सात विभाग वही हैं जो पुराणों के ?

मध्यदेश की पूरबी सीमा काव्यमीमांसा में वाराणसी कही है, किन्तु कभी कभी वह प्रयाग तक होती थी, और काशी 'पूरव' में गिनी जाती थी ( बृहत्संहिता १४, ७ ) । आज भी भोजपुरी बोली की पच्छिमी उप-बोली पूरबी कहलाती है, क्योंकि अन्तर्वेदियों की दृष्टि में बिहार के पच्छिमी छोर से पूरव शुरू हो जाता है। परन्तु बौद्ध विनय में विदेह और मगध निश्चित रूप से मध्यदेश में हैं ( महावग्ग, ५ ), और पतंजलि के महामाष्य ( २, ४, १० ) में भी धर्मसूत्रों ( वसिष्ठ १, ८, बौध-यन १, १, २५ ) के अनुसार कालकवन को आर्यावर्त्त की पूरबी सीमा कहा है। कालक वन सम्भवतः संथाल-परगना का जंगल है, और यदि वैसा हो तो मध्यदेश के दो लक्षणों का अन्तर बौद्ध और अबौद्ध लक्षणों का अन्तर नहीं, प्रस्युत पुरानी और नई परिभाषाओं का अन्तर है।

दक्षिण कोशल ( छत्तीसगढ़ ) काव्यमीमांसा के अनुसार प्राच्य देश में था, किन्तु नाट्यशास्त्र में कोशल की 'प्रवृत्ति' ( रंग-रूप वेषभूषा ) दाक्षिणात्या गिनी गई है। असल में वह पूरव और दक्खिन की सीमा पर है।

पृथूदक के उत्तर उत्तरापथ है, इस की स्पष्ट व्याख्या पहले पहल रूपरेखा और भारतभूमि में की जा रही है। जान पड़ता है कि राज-

शेखर का यह कथन पुरानी परिपाटी के अनुसार था, जो कालिदास के समय भी प्रचलित थी। मध्यदेश की पच्छिमी सीमा देवसभ का स्थान-निश्चय नहीं किया जा सका; पर पतञ्जलि ने पूर्वोक्त प्रकरण में अदर्श को आर्यावर्त्त की पच्छिमी सीमा कहा है, और वासिष्ठ तथा बौधायन धर्मसूत्र में वही अदर्शन (सरस्वती का विनशन) है; इस कारण देवसभ कहीं उसी की सीध में—उसी की देशान्तर-रेखा में—रहा होगा।

### \* २. पच्छिम पंजाब की बोली—हिन्दकी

पच्छिम पंजाब की बोली का नाम अंग्रेज़ लेखकों ने<sup>१</sup> लँहदा रक्खा है। लँहदा का शब्दार्थ है उतरता, और उस का दूसरा अर्थ है सूरज के उतरने की दिशा अर्थात् पच्छिम। मा० मा० प० १, १, पृ० १२६ टि० २ में ग्रियर्सन लिखते हैं कि ठीक नाम लँहदोचड़ बोली, लँहदे दी बोली,

<sup>१</sup>भारतभूमि में इसी विषय की चर्चा करते हुए मैंने अज्ञानवश इस नामकरण का दायित्व सर ज्यौर्ज ग्रियर्सन पर डाला था। उक्त पुस्तक की पहुँच स्वीकार करते हुए उन के मन्त्री ने मुझे लिखा कि वे इस दायित्व से अपने को बरी करते हैं; यह नाम अंग्रेज़ी में चालीस बरस से चलता था इस लिए उन्होंने ने अपना लिया। साथ ही उन्होंने अपना एक लेख लँहदा और लँहदी (बुलेटिन ऑव दि स्कूल ऑव ओरियंटल स्टडीज़, लंडन, जि० ५.)—भेजे की कृपा की। लँहदा शब्द पहले पहल मि० टिस्डाल ने चलाया था। डा० ग्राहेम बेली को वह शब्द खटका, और उन्होंने लँहदी शब्द चलाना चाहा, उसी के विरुद्ध सर ग्रियर्सन का उक्त लेख है। उस के अन्त में वे कहते हैं—“यदि भारतीय विद्वान् (पच्छिमी पंजाब की) इस नई चीन्ही गई भाषा की स्वतन्त्र सत्ता स्वीकार करें, और इस के लिए कोई नाम चाहें, तो उन्हें स्वयं वैसा नाम गढ़ना

या डिलाही होना चाहिए, लँहदा केवल संक्षिप्त संकेत है। अंग्रेज़ी में वह संकेत भले ही चल सके, पर हिन्दी में उसे लँहदा कहना ऐसा ही है जैसे पछाहीं हिन्दी को पच्छिम या पछाँह कहना ! तो भी कुछ मक्खी पर मक्खी मारने वाले भारतीय लेखकों ने वह शब्द बर्त्त डाला है। पच्छिम पंजाब में पूरब पच्छिम को डिंभार, डिलाह ( डी उभार, डीं-लाह; डीं = दिन ) भी कहते हैं। इस लिए डिलाही शब्द भी अच्छा है। पर वह उतना प्रचलित नहीं है। दूसरे, पूरबी पंजाब वाले उसे डिलाही कह सकते हैं, न कि स्वयं वहाँ के निवासी। डिलाही की टकसाली बोली शाहपुर (प्राचीन केकय देश) की है। उस के सिवाय मुलतानी या उच्ची, थली, उत्तर-पच्छिमी, उत्तरपूरबी बोलियाँ हैं, और एक गौण बोली खेतरानी-जाफ़री मुलेमान की पहाड़ियों में है। इन में शाहपुरी तो हिन्दकी कहीं नहीं कहलाती, पर थली को डेरा-इस्माइलख़ाँ में, और मुलतानी को मुज़फ़्फ़रगढ़ डेरागाज़ीख़ाँ में हिन्दकी कहते हैं। सिन्ध में मुलतानी सिराईकी-हिन्दकी अर्थात् उपरली हिन्दकी कहलाती है। उत्तरपच्छिमी बोली हज़ारा में और उत्तरपूरबी कोहाट में हिन्दकी कहलाती है, जो हिन्दकी शब्द का दूसरा रूप है। इस प्रकार पाँच मुख्य बोलियों में से चार हिन्दकी कहलाती हैं। उस शब्द की व्याख्या यह की जाती है कि सिन्ध नदी के पच्छिम पठानों की बोली पश्तो तथा हिन्दुओं की डिलाही है, जो हिन्दुओं की होने के कारण हिन्दकी कहलाती है ! खेद है कि डा० ग्रियर्सन ने भी असावधानी की भोंक में यह व्याख्या स्वीकार कर ली है ( वहीँ पृ० १३६ )। यह व्याख्या ऐसी ही है जैसे टक्करी (लिपि) = ठाकुरों की ( ज. रा. प. सो. १६११, पृ० ५०२-५०३ ), या कोल

होगा"। मैं उसी माँग को पूरा कर रहा हूँ, और वह भी अपनी नई गदन्त से नहीं, पर एक पुराने नाम की सार्थकता पहचान कर। हिन्दकी मेरी मातृभाषा है।

( मुंडा जाति ) = सुअर<sup>१</sup> । हिन्दकी को बोलने वाले हिन्दुओं की अपेक्षा डिलाही मुसलमान अधिक हैं । और पठानों के देश में हिन्दुओं की होने के कारण ही यदि वह हिन्दकी कहलाती है तो सिन्ध में उसके हिन्दकी कहलाने का क्या कारण हो सकता है ? हिन्दू और हिन्दकी का मूल भले ही एक है—सिन्धु । स्पष्टतः वह सिन्धु-काँठे की बोली होने के कारण हिन्दकी कहलाती है, और यह भी ठीक है वह हिन्दुओं की अर्थात् सिन्धु-काँठे के निवासियों की बोली है । सचमुच वहाँ हिन्दू शब्द का यही अर्थ लेना चाहिए, क्योंकि दूसरे अर्थ में तो उस इलाके में किराड़ शब्द प्रयुक्त होता है । सिन्धी भी सिन्ध-काँठे की है, इस लिए सिन्ध में हिन्दकी को सिन्धी से भिन्न करने के लिए सिराईकी हिन्दकी—अर्थात् उपरले सिन्ध-काँठे की—कहा जाता है । हिन्दकी प्राचीन केकय, गान्धार और सिन्धु देशों की बोली है, जिन में से सिन्धु देश के नाम से उस का नाम हिन्दकी पड़ा है । सिन्धु देश उसी बोली के क्षेत्र का पच्छिम दक्खिनी प्रदेश था, जब कि आजकल का सिन्ध सौवीर देश कहलाता था ( दे० नीचे §§ ३४, ५४, १०५ ) । इसी लिए मैंने लहदा या डिलाही को सब जगह हिन्दकी कहा है ।

### \* ३. ऋणों के सिद्धान्त में राष्ट्रीय कर्तव्य का विचार

चार ऋणों के सिद्धान्त की इस प्रफार की व्याख्या शायद यह पहली बार की जा रही है । बेशक इस व्याख्या में पुराने शब्दों में आधुनिक विचार डाल दिये गये हैं । किन्तु प्रत्येक नया व्याख्याकार और सम्पादक पुराने सिद्धान्तों की व्याख्या या सम्पादन करते समय

<sup>१</sup> टक्करी का वास्तविक अर्थ है टक्क देश—स्यालकोट के चौगिर्द—की । मुंड जाति के लोग अपने लिए जो नाम बर्तते हैं, उसी का आर्य रूपान्तर है कोल; मुंड भाषा में उस शब्द का अर्थ है मनुष्य ।

सदा उन्हें नये रंग में और नई दृष्टि से प्रकट करता ही है, और उस के वैसा करने पर तब तक आपत्ति नहीं की जाती जब तक उस की व्याख्या सिद्धान्त के मूल अभिप्राय के प्रतिकूल न हो। यह मैं निश्चयपूर्वक कह सकता हूँ कि ऐसी व्याख्या मूल सिद्धान्त के अभिप्राय के अनुकूल है। भले ही ऋणों का सिद्धान्त धार्मिक विचारों या अन्ध विश्वासों में भी लिपटा रहा हो, तो भी वह अपने मानने वालों में समाज के प्रति और राष्ट्र के प्रति कर्त्तव्य का विचार पैदा किये बिना न रह सकता था। उस को मानने वाले के लिए अपने को एक सामाजिक और राजनैतिक प्राणी या एक समूह का अंग समझना आवश्यक था, जिस समाज और समूह में वह अपने पूर्वजों और वंशजों को भी गिनता था। इस प्रकार के समाज को ही हम जाति या राष्ट्र कहते हैं। विशेष कर ऋषि-ऋण का विचार जिस कर्त्तव्य-भावना को पैदा करता था उसे तो आधुनिक दृष्टि से भी एक ऊँची भावना मानना होगा।



## ग्रन्थनिर्देश

### अ. भौमिक विवेचन के लिए

होल्लिडक—इंडिया (भारतवर्ष), आक्सफ़र्ड १९०५;—ब्रिटिश विश्वकोष (इन्साइक्लोपीडिया ब्रिटानिका) १३ संस्क० में एशिया के प्रदेशों विषयक अनेक लेख ।

इंडिया ऐंड ऐडजेसेंट कंट्रीज़ (भारत और पड़ोसी देश), सदर्न एशिया (दक्खिनी एशिया), तथा हिमालय रिजन्स (हिमालय-प्रदेश) सीरीज़ों के नक्शे, भारत सरकार द्वारा प्रकाशित ।

मध्य एशिया की पेटलस कोकुर्युकइ, तमेइके (Tameike), अक-सका, तोकियो से प्र० । इस पुस्तक की बड़ी प्रशंसा सुनी है, पर अनेक जतन करने पर भी मुझे अभी तक देखने को नहीं मिली ।

ईलियट—क्लाइमैटोलौजिकल पेटलस ऑव इंडिया (भारत की ऋतु और जलवायु-सम्बन्धी पेटलस); भारत-सरकार द्वारा प्रका०, १९०६ ।

जयचन्द्र विद्यालंकार—भारतभूमि और उस के निवासी (भारतीय इतिहास का भौगोलिक आधार का २ संस्क०), आगरा १९८८, पहला खण्ड ।

मेजर साल्ट कृत मिलिटरी जिऑग्राफी ऑव दि ब्रिटिश कौमनवेल्थ (ब्रिटिश साम्राज्य का सामरिक भूगोल); मेजर मेसन कृत रुट्स इन दि वेस्टर्न हिमालय, कश्मीर एटसेटरा (पच्छिम हिमालय, कश्मीर आदि के रास्ते), सर्वे ऑव इंडिया द्वारा प्रका० १९२२; रायसाहेब पतिराम कृत गढ़वाल; स्वेन हेडिन कृत पेक्त्रौस दि हिमालयज़ (हिमालय के आरपार); शेरिंग कृत डरा आर दि वेस्टर्न टिबेट (डरी अथवा पच्छिमी तिब्बत); यंगहस्वैण्ड कृत ल्हासा आदि अनेक पुस्तकों को भी मैंने सर-

सरी तौर से देखा है। सत्यदेव परिव्राजक कृत मेरी कैलाशयात्रा से भोटिया के जीवन, कुर्माउनी गल शब्द तथा अलमोड़ा से तिब्बत के रास्ते का सब से पहला परिचय मुझे मिला था। राहुल सांकृत्यायन की तिब्बतयात्रा विद्यापीठ ( काशी विद्यापीठ के त्रैमासिक ) में प्रकाशित होने से पहले मैंने सुनी है, और उन की ज़बानी मुझे उत्तरी नेपाल, तिब्बत और लद्दाख का बहुत कुछ परिचय मिला है।

### इ. भाषाओं और जनता की पड़ताल के लिए

ग्रियर्सन—लिनिस्टिक सर्वे ऑव इंडिया ( भारतवर्ष की भाषाविषयक पड़ताल ), कलकत्ता १९०३-१९२८ ( एक-आध जिल्द निकलना अभी बाकी है ), विशेष कर पहले भाग का पहला खण्ड तथा प्रत्येक भाषा-वर्णन की भूमिका।

सेंसस ऑव इंडिया ( भारतीय मनुष्यगणना ) १९२१, भाग १ रिपोर्ट अ० १-भाषा, तथा भाग ४-बलोचिस्तान।

रिस्ली—दि पीपल ऑव इंडिया ( भारत के लोग ), २ संस्क०, कलकत्ता और लंडन १९१५।

रमाप्रसाद चन्द—इंडो-आर्यन रेसेज ( आर्यावर्ती नस्लें ) भाग १, राजशाही १९१६।

आ मेले और मार्सल कोआं—ले लागे दु मौंद ( संसार की भाषायें ), पारी १९२४।

[ A Meillet et Marcel Cohen—Les Langues du Monde Paris 1924. ]

हैडन—रेसेज ऑव मैन ( मनुष्य की नस्लें )।

भारतभूमि, खण्ड २।

ओभा—प्राचीन भारतीय लिपिमाला, २ संस्क०, अजमेर १९१८।

राधाकुमुद मुखर्जी—फंडेमेंटल यूनिटी ऑव इंडिया ( भारतवर्ष की बुनियादी एकता ), लंडन १९१४।

### उ. प्राचीन भूवृत्त के लिए

राजशेखर—काव्यमीमांसा ( गा० ओ० सी, सं० १ ) अ० १७ ।

वराहमिहिर—बृहत्संहिता ( विजयनगरम् संस्कृत सीरीज़, सं० १२ )

सुधाकर द्विवेदी सम्पा०, अ० १४ ।

मार्कण्डेय पुराण—( जीवानन्द प्रका० ), तथा पार्सीटन कृत अनुवाद

विन्निआथिका इंडिका सीरीज़ में, अ० ५४-५७ ।

वायुपुराण ( आनन्दाश्रम प्रका० ), अ० ४५ ।

विष्णुपुराण ( जीवानन्द ), अंश २, अ० ३ ।

श्रीमद्भागवत पुराण ( श्रीवेंकटेश्वर ) स्कन्ध ५, अ० १६, १७, १९ ।

भरत—नाट्यशास्त्र (काव्यमाला सं० ४२, निर्णयसागर) अ० १३, १७ ।

कालिदास—रघुवंश, सर्ग ४ ।

कर्निगहाम—एन्शेन्ट जिओग्रफी ऑव इंडिया ( भारतवर्ष का प्राचीन

भूगोल ), लंडन १८७१ ।

वैटर्स—ऑन यवान च्वाड्स ट्रेवल्स ( यवान च्वाड की यात्रा ), लंडन

१९०४ ।

स्टाइन—कल्हणन क्रोनिकल ऑव दि किंग्स ऑव कश्मीर ( कल्हण को

राजतरंगिणी का अंग्रेज़ी अनुवाद ), लंडन १९००, भाग २, भूगोल-

सम्बन्धी परिशिष्ट ।

सुरेन्द्रनाथ मजूमदार शास्त्री—कौन्ट्रीव्यूज़न्स टु दि स्टडी ऑव दि एन्शेन्ट

जिओग्रफी ऑव इंडिया ( भारत के प्राचीन भूगोल के अध्ययन-परक

लेख ), इ० आ० १९१५, पृ० १५ प्र । बहुत ही प्रामाणिक और

अच्छा उद्योग था जो कि लेखक की अकाल मृत्यु से अधूरा रह गया ।


भारतभूमि, परिशिष्ट १ ।

नन्दलाल दे—जिओग्रफिकल डिक्शनरी ऑव एन्शेन्ट ऐंड मैडीवल इंडिया

( प्राचीन और मध्यकालीन भारत का भौगोलिक कोष ), २ संस्क०,

लंडन १९२७ । इस कोष के संकलन में जितना श्रम किया गया है

यदि उतने ही विवेक से भी काम लिया गया होता तो यह एक अमूल्य संग्रह होता। विद्यमान रूप में इस की प्रामाणिकता पर निर्भर नहीं किया जा सकता। लेखक की विवेचना के कुछ नमूने ये हैं। “काली नदी ( पूरबी )—कुमाऊँ में पैदा होने वाली एक नदी जो गंगा में मिलती है कन्नौज पूरबी काली नदी के पच्छिम तट पर है उस के गंगा से संगम से ३-४ मील। ...” कुमाऊँ में पैदा होने वाली काली नदी कन्नौज को अपने पच्छिम रखते हुए गंगा में मिलना चाहे तो उसे गोमती, रामगंगा और गंगा के ऊपर से फाँद कर गंगा-जमना-दोआब में आना होगा ! स्पष्ट है कि दे महाशय कुमाऊँ की काली ( शारदा ) और दोआब की काली को एक समझ बैठे हैं। “केकय—ब्यास और सतलज के बीच एक देश...दे० गिरिव्रजपुर ( २ )।” “गिरिव्रजपुर ( २ )—केकय की राजधानी...। कनिंगहाम ने गिरिव्रज की जलालपुर से शिनाइत की है।” किन्तु कनिंगहाम ने जिस जलालपुर से केकय की शिनाइत की है, वह जेहलम ज़िले में है न कि ब्यास-सतलज के बीच। “बाहीक—ब्यास और सतलज के बीच केकय के उत्तर...। ...बाहीक लोग सतलज और सिन्ध के बीच रहते थे, विशेष कर रावी और आपगा नदियों के पच्छिम, ...उन की राजधानी शाकल थी।” शाकल (स्यालकोट) और रावी के पच्छिम का देश ब्यास-सतलज के बीच है यह मनोरंजक आविष्कार है ! “जावाली पुर—जबलपुर...”। किन्तु अभिलेखों में जालोर का नाम जावालि पुर है—एपि० इ० ६, पृ० ५५, पृ० ७७। इत्यादि।



दूसरा खण्ड

आर्य राज्यों के उदय से महाभारत-युद्ध तक





## तीसरा प्रकरण

### मानव और ऐल वंश

#### § २८. मनु की कहानी

हमारे देश का इतिहास बहुत पुराना है। किन्तु बहुत पुराने समय में भी हमारे देश में घटनाओं के वृत्तान्त रखने की प्रथा थी, और उन वृत्तान्तों अथवा ख्यातों की—जिन्हें पूर्वजों से वंशजों तक एक परम्परा में चले आने के कारण हम अनुश्रुति<sup>१</sup> कहते हैं—महाभारत युद्ध के समय के करीब एक संहिता ( संकलन ) बनाई गई, जिसे पुराण-संहिता अर्थात् पुरानी ख्यातों का संग्रह कहा गया। बाद की घटनाओं विषयक अनुश्रुति भी उस संहिता में पीछे दर्ज होती रही, और एक पुराण-संहिता के अनेक रूप होते गये। हमारा प्राचीनतम इतिहास उसी पौराणिक अनुश्रुति से जाना जाता है<sup>२</sup>। यद्यपि हाल में कुछ बहुत

<sup>१</sup> इस अर्थ के लिए प्राचीन संस्कृत ग्रन्थों में श्रुति और श्रुत शब्द का अधिक प्रयोग होता था, किन्तु वे शब्द अब धार्मिक श्रुति के लिए परिमित हो गये हैं। परम्परागत ऐतिहासिक घटनाओं का उल्लेख “इत्येवमनुशुश्रुम—हमने ऐसी बात परम्परा से आती सुनी है” आदि मुहावरों से भी प्रायः किया जाता था ( प्रा० अ० पृ० १८ ) अनु-श्रु में अगलों से सुनने का ठीक भाव भी आ जाता है, इसी लिए मैंने अनुश्रुति शब्द गढ़ लिया है, यद्यपि भाववाची संज्ञा के रूप में इस शब्द का प्रयोग प्राचीन वाङ्मय में नहीं मिलता।

<sup>२</sup>दे० नीचे ४।

पुराने सभ्यता के अवशेष भी हड़पा ( जि० मंटगुरी अथवा साहीवाल, पंजाब ) और मोहंन जो दड़ो<sup>१</sup> ( जि० लारकानों, सिन्ध ) आदि स्थानों की खुदाई में पाये गए हैं, तो भी उन अवशेषों की अभी तक पूरी व्याख्या नहीं हो पाई, और उन के आधार पर शृङ्खलाबद्ध इतिहास अभी नहीं बन सकता । फलतः प्राचीनतम इतिहास के लिए हमारा एकमात्र सहारा अभी तक पौराणिक अनुश्रुति ही है । वह अनुश्रुति अब हमें जिस रूप में मिलती है, वह अत्यन्त विकृत और भ्रष्ट है । तो भी आधुनिक विद्वानों ने अपनी बारीक छानबीन और तुलनात्मक अध्ययन की पद्धति से उस के सत्य अंश को मिथ्या मिलावट से सुलभाने का जतन किया है । वैसा करने वाले व्यक्तियों में अंग्रेज़ विद्वान् पार्जीटर का प्रमुख स्थान है । अगले पाँच प्रकरणों में भारतवर्ष के प्राचीनतम राजनैतिक इतिहास का एक झाका मुख्यतः पार्जीटर के तीस बरस की मेहनत के बाद लिखे ग्रन्थ एन्श्रेंट इंडियन हिस्टोरिकल ट्रेडीशन ( प्राचीन भारतीय ऐतिहासिक अनुश्रुति ) के आधार पर दिया जाता है ।

पुरानी अनुश्रुति में बहुत सी कल्पित कथायें भी मिली हुई हैं । इन कथाओं के अनुसार हमारे देश में सब से पहला राजा मनु वैवस्वत था । कहते हैं उस से पहले कोई राज्य न था, अर्थात् मनुष्यों में कोई ऐसी शक्ति न थी जो सब को नियम में रखती । लोगों की दशा मछलियों की सी थी, अर्थात् बलवान् निर्बल को निगल जाता, और उसे भी अपने से अधिक बलवान् का डर बना रहता । इस दशा से तंग आ कर लोगों ने मनु को राजा चुन लिया, और उस के अधीन नियमों से रहना स्वीकार

---

<sup>१</sup>मोहन जो दड़ो अर्थात् मोहन का खेड़ा । कुरुक्षेत्र में खेड़ा पुरानी बस्ती के भग्नावशेष ढेर को कहते हैं, वह ठेठ हिन्दी शब्द है । इसी अर्थ में हिन्दी में भिड़ शब्द प्रचलित है ।

किया। राज्य-प्रबन्ध का खर्चा चलाने के लिए प्रजा ने उसे अपनी खेती की उपज में से छुठा भाग देना स्वीकार किया।

इस सारी कहानी पर हम विश्वास करें या न करें, इस में इतनी सचाई अवश्य है कि कोई समय था जब हमारे पुरखा राज्य में संघटित हो कर रहना न जानते थे, और उसके बाद एक समय आया जब कि वे उस प्रकार रहना सीख गये। लोगों ने एक दिन बैठ कर सलाह की और उसी दिन राज्य-व्यवस्था शुरू कर दी, यह बात हम भले ही न मानें, पर यह तो मानना होगा कि धीरे धीरे हमारे पूर्वजों ने राज्य में रहना सीख लिया, और जिस समय से हमारे इतिहास का आरम्भ होता है उस समय तक वे यह सीख चुके थे। साथ ही इस कहानी से प्रकट है कि वे तब खेती करना भी जानते थे।

## § २६. मनु का वंश

मनु के नौ या दस बेटे बताये जाते हैं, और, कहते हैं, उस ने सारे भारत के राज्य को अपने उन बेटों में बाँट दिया। उन में से सब से बड़े बेटे इक्ष्वाकु को मध्यदेश का राज्य मिला, जिस की राजधानी अयोध्या

<sup>१</sup>मनु के साथ प्रजा के ठहराव की बात के लिए दे० अथ० १, १३। राज्य-संस्था का आरम्भ कैसे हुआ, इस विषय पर दार्शनिक विचारकों ने बहुत चिन्तन और कल्पनायें की हैं। ठहराव का सिद्धान्त जैसे आधुनिक युरोप के राजनीतिशास्त्र में प्रसिद्ध है, वैसे ही वह प्राचीन भारत में भी था। मनु के साथ ठहराव वाली बात भी प्राचीन हिन्दू राजनीतिशास्त्रियों की एक कल्पना मात्र है; उसे ऐतिहासिक घटना मानने को कोई प्रमाण नहीं है। स्वयं मनु एक प्रागैतिहासिक व्यक्ति हैं। यह भी ध्यान रहे कि राज्य के उद्भव के सम्बन्ध में भारतीय विचारकों की वह एकमात्र कल्पना न थी (दे० नीचे § ६७ अ.)।

थी। इक्ष्वाकु के वंशज मानव वंश या “सूर्य वंश” की मुख्य शाखा थे। एक बेटे को पूरव की तरफ आजकल के तिरहुत ( उत्तरी बिहार ) में राज्य दिया गया। इस वंश में बहुत समय पीछे जा कर एक राजा विशाल हुआ जिस ने उस राज्य की एक नयी राजधानी वैशाली बसाई। वैशाली नगरी आगे चल कर बहुत प्रसिद्ध हुई। बाद की वैशाली के खंडहर उत्तरी बिहार में मुज़फ़्फ़रपुर ज़िले के बसाढ़ गाँव में मौजूद हैं। सुभीते के लिए हम राजा विशाल के पूर्वजों को भी वैशाली का राज-वंश कहेंगे।

मनु के एक और पुत्र करुष के वंशज करुष या कारुष क्षत्रिय कहलाये। वे ढीठ लड़ाके प्रसिद्ध थे। उन का राज्य सोन (शोण) के पच्छिम और गंगा के दक्खिन आधुनिक बघेलखण्ड और शाहाबाद में था, जिस से वह प्रदेश प्राचीन काल में करुष या कारुष देश कहलाता था।

शर्याति नाम के एक और पुत्र का राज्य आधुनिक गुजरात की ओर था। शर्याति का पुत्र हुआ आनर्त्त और आनर्त्त के फिर तीन पुत्र हुए—रोचमान, रेव और रैवत। पुत्र का मतलब सम्भव है वंशज हो। आनर्त्त के कारण उस देश का नाम आनर्त्त हुआ, और रेवा (नर्मदा) नदी तथा रैवत ( गिरनार ) पर्वत अब तक हमें रेव और रैवत का नाम याद दिलाते हैं। आनर्त्त देश की राजधानी कुशस्थली ( द्वारिका ) थी। कहते हैं आगे चल कर पुण्यजन राक्षसों ने उस राज्य को नष्ट कर दिया।

इन चार प्रसिद्ध राज्यों के अतिरिक्त मनु के पुत्रों में से एक का राज्य यमुना के पच्छिमी तट पर कहीं था, और दूसरे एक बेटे धृष्ट के वंशज धार्ष्ट क्षत्रिय पंजाब में राज्य करते थे।

इक्ष्वाकु के भी फिर बहुत से पुत्र बताये जाते हैं। किन्तु उन में से मुख्य दो थे। बड़ा बेटा विकुक्षि या शशाद अयोध्या के राज्य का उत्तरा-

धिकारी बना । फिर उस का पुत्र राजा ककुत्स्थ हुआ जिस के कारण यह वंश काकुत्स्थ वंश भी कहलाया ।

इक्ष्वाकु के छोटे बेटे निमि ने अयोध्या और वैशाली के बीच विदेह देश में सूर्यवंशियों का एक और राज्य स्थापित किया, जिस में उस के वंशज राजा मिथि जनक ने मिथिला नगरी स्थापित की । इस वंश के सब राजा आगे चल कर जनक कहलाने लगे । सदानीरा ( राप्ती ) नदी अयोध्या और विदेह के राज्यों को अलग करती थी ।

इस प्रकार हम देखते हैं कि हमारे इतिहास का पहला पर्दा जब हमारे सामने खुलता है, तब अयोध्या विदेह तथा वैशाली में, कारुण्य देश में, आनन्त में, यमुना के पच्छिमी तट पर तथा पंजाब में कई राज्य थे, जो सब मनु के “ पुत्रों ” अर्थात् वंशजों<sup>१</sup> के थे । मनु नाम का कोई राजा वास्तव में हुआ है कि नहीं, सो कहना कठिन है । और इन सब राज्यों के प्रथम पुरुष एक ही आदमी के पुत्र थे, यह भी नहीं माना जा सकता, क्योंकि एक ही पीढ़ी में एक वंश का इतनी दूर तक फैलना कठिन है । किन्तु इतनी बात तो निश्चित है कि उक्त सब राज्य एक ही वंश के थे जिसे हम मानव वंश या मनु का वंश ( अथवा सूर्य वंश ) कहते हैं ।

### § ३०. ऐल वंश या चन्द्र वंश

किन्तु इक्ष्वाकु के समय के लगभग ही मध्यदेश में एक और प्रतापी राजा भी था जो मानव वंश का नहीं था । उस का नाम था पुरुरवा ऐळ, और उस की राजधानी थी प्रतिष्ठान । प्रयाग के सामने भूषी के पास अब भी एक गाँव है पीहन, जो उस प्रतिष्ठान का ठीक स्थान

<sup>१</sup>वंशज या अनुयायी के अर्थ में पुत्र शब्द समूचे भारतीय वाङ्मय में पाया जाता है । ठीक बेटा-बेटी के अर्थ में उस के मुकाबले का अपत्य



समझा जाता है। कहते हैं पुरुरवा की रानी उर्वशी अम्तरा थी। उन का वंश ऐल वंश<sup>१</sup> या चन्द्र-वंश कहलाता है। ऐल वंश ने शीघ्र ही बड़ी उन्नति की और दूर दूर के प्रदेशों तक अपने राज्य स्थापित कर लिए। उस की शाखाएँ प्रतिष्ठान के ऊपर और नीचे गंगा के साथ साथ बढ़ने लगीं। पुरुरवा के एक पुत्र ने ऊपर की ओर गंगा-तट पर कान्यकुब्ज (कन्नौज) में एक नया राज्य स्थापित किया। प्रतिष्ठान वाले मुख्य वंश में पुरुरवा का पोता राजा नहुष हुआ जिस के पुत्र का नाम ययाति था। ययाति के एक भाई ने नीचे गंगा के किनारे वाराणसी में एक नया राज्य स्थापित किया, जो बाद में उस के वंशज राजा काश के नाम से काशी का राज्य कहलाने लगा।

### § ३१. ययाति और उस की सन्तान

ययाति भारी विजेता था। उस ने प्रतिष्ठान के पच्छिम, दक्खिन और दक्खिनपूरव के प्रदेश जीते, और उत्तरपच्छिम तरफ सरस्वती नदी तक सब देश अधीन किया। इसी कारण उसे चक्रवर्ती कहते,

शब्द है। नमूने के लिए सुत्तनिपात की १११वीं गाथा में यह बात बिलकुल स्पष्ट होती है—

पुरा कपिलवत्थुम्हा निक्खन्तो लोकनायको।

अपच्चो ओक्काकराजस्स सक्थुपुत्तो पभंकरो ॥

<sup>१</sup> एक ऊटपटाँग कहानी प्रसिद्ध है कि मनु की लड़की इला थी जिस ने सोम (चन्द्रमा) के बेटे बुध से समागम कर पुरुरवा को जन्म दिया था। वह कहानी केवल ऐल शब्द की व्याख्या करने को गढ़ी गई दीखती है। ऐल शब्द का इलावृत शब्द से सम्बन्ध होना सम्भव है, कि ऐल लोग पहले इलावृत (मध्य हिमालय) से आये हों (प्रा० मा० पे० अ०, पृ० २१७—३००)।

क्योंकि उस के रथ का चक्र अनेक राज्यों में निःशङ्क घूमता था । वह आर्यावर्त्त के इतिहास में सब से पहला चक्रवर्त्ती था । उस के पाँच पुत्र थे—यदु, तुर्वसु, द्रुह्यु, अनु और पुरु । पुरु के पास प्रतिष्ठान का राज्य रहा, और उस के वंशज पौरव कहलाये । उस के दक्खिनपूरव का प्रदेश तुर्वसु को मिला, अर्थात् उस ने कारुषों को, जो पहले उस देश में थे, अपने अधीन किया । उस के पच्छिम केन, बेतवा और चम्बल नदियों के काँठों का प्रदेश यदु को दिया गया । चम्बल के उत्तर और जमना के पच्छिम का प्रान्त द्रुह्यु को मिला, तथा उस के पूरव गंगा-जमना-दोआब का उत्तरी भाग अर्थात् अयोध्या से पच्छिम का प्रदेश अनु के हिस्से आया । यदु के वंशज यादव आगे चल कर बहुत प्रसिद्ध हुए, और उन की शाखायें आगे दक्खिन की ओर फैलने लगीं । उन की एक शाखा हैहय वंश कहलाई जिस ने यादवों के भी दक्खिन बढ़ कर अपना राज्य स्थापित किया ।

### § ३२. सम्राट् मान्धाता

कुछ समय बाद यादव वंश में शशबिन्दु नाम का प्रतापी चक्रवर्त्ती राजा हुआ । जान पड़ता है उस ने अपने पड़ोस के द्रुह्यु और पौरव राज्यों को जीत लिया । पौरव वंश की कोई बात इस समय के बाद देर तक नहीं सुनाई देती । शशबिन्दु की लड़की बिन्दुमती ने अयोध्या के राजा मान्धाता से ब्याह किया । मान्धाता इक्ष्वाकु से उन्नीस-एक पीढ़ी बाद हुआ । वह चक्रवर्त्ती और सम्राट् तथा इस युग का सब से प्रसिद्ध राजा था । उस ने चारों तरफ दिग्विजय किया । अड़ौस-पड़ौस के सब राज्य उस के अधीन हो गये । सम्राट् शब्द पहले पहल उसी के लिए बर्ती गया । “जहाँ से सूरज उगता और जहाँ जा कर डूबता था, वह समूचा यौवनाश्व<sup>१</sup> मान्धाता का क्षेत्र कहलाता था ।”

<sup>१</sup> प्राचीन आर्य नामों के विषय में एक छोटी सी बात समझ लेने की

पौरवों का देश और कन्नौज का राज्य मान्धाता ने जीत लिया । जान पड़ता है आनवों ( अनु की सन्तान ) के राज्य पर भी उस ने आक्रमण किया, और यह तो निश्चित है कि पंजाब की सीमा पर द्रुह्यु वंश के राजा अंगार को उस ने एक बड़े लम्बे युद्ध के बाद हराया और मार डाला । यादव लोग मान्धाता के सम्बन्धी थे, उन्हें उस ने नहीं छेड़ा; किन्तु दक्षिण में हैहयों के प्रदेश को उस ने या उस के पुत्रों ने अवश्य जीता । मान्धाता के पुत्र पुरुकुत्स की रानी का नाम नर्मदा था, और शायद उसी के नाम से रेवा नदी नर्मदा कहलाने लगी । नर्मदा नदी के बीच एक टापू पर पारियात्र और ऋक्ष पर्वतों के चरणों में पुरुकुत्स के भाई मुचुकुन्द ने एक नगरी बसाई । आजकल भी उस जगह को मान्धाता कहते हैं ।

किन्तु उस सुदूर प्रदेश को वह देर तक अधीन न रख सका; हैहय

है । प्रायः पिता के नाम से प्रत्येक पुरुष या स्त्री का नाम बनाया जाता है । पिता के नाम के पहले स्वर को प्रायः वृद्धि हो जाती और अन्त में कोई प्रत्यय लग जाता है, जैसे युवनाश्व, अमूर्त्तरयस् का अमूर्त्तरयस, कृतवीर्य का कार्त्तवीर्य, अत्रि का आत्रेय, ऊर्व का और्व, जमदग्नि का जामदग्न्य, दशरथ का दाशरथि । बहुत बार माता के नाम से या वंश या देश के नाम से भी उपनाम बनाते हैं, जैसे पूथा का बेटा पार्थ, शिवि वंश या देश की कन्या शैब्या, कैकय की कैकेयी, मद्र की माद्री । इतिहास में जहाँ एक ही नाम के कई प्रसिद्ध व्यक्ति हुए हों, वहाँ उन में क्रम करने के लिए उपनाम साथ लगाने से सुभीता होता है, जैसे कार्त्तवीर्य अर्जुन और और पाण्डव या पार्थ अर्जुन, राम जामदग्न्य और राम दाशरथि, भरत दीव्यन्ति और भरत दाशरथि, इत्यादि । बहुत व्यक्तियों का असल नाम इतिहास में भूला जा चुका है और हम उन्हें खाली उपनाम से जानते हैं, जैसे शैब्या, माद्री, कैकेयी आदि ।

राजा महिष्मन्त ने उसे जीतकर उस सुन्दर नगरी का नाम माहिष्मती रक्खा। माहिष्मती सैकड़ों बरसों तक प्राचीन व्यापार का बड़ा भारी केन्द्र रही। महिष्मती के उतराधिकारी मद्रश्रेण्य ने उलटा उत्तर भारत पर चढ़ाई की, और काशी तक को जीत लिया, जिस का वृत्तान्त हम आगे कहेंगे।

उधर पुरुकुत्स के बाद अयोध्या की अवनति के समय कान्यकुब्ज का राज्य भी कुछ समय के लिए चमक उठा। तभी वहाँ जन्हु नाम का राजा हुआ जो हैहय महिष्मन्त का समकालीन था।

### § ३३. गान्धार राज्य की स्थापना

मान्धाता के विजयों के कारण आनव और द्रुह्य लोगों को पंजाब की तरफ खसकना पड़ा। द्रुह्य वंश में इसी समय राजा गान्धार हुआ जिस के नाम से आधुनिक रावलपिंडी के उत्तरपच्छिम का प्रान्त गान्धार देश कहलाने लगा। द्रुह्य क्षत्रिय बड़े दृढ़ और वीर थे। कहते हैं, गान्धार के पाँच पीढ़ी बाद उन्होंने ने पच्छिम के देशों को भी जीत कर उन में अपने कई राज्य स्थापित किये।<sup>१</sup>

### § ३४. पंजाब में उशीनर, शिवि और उन के वंशज

आनव वंश में इस समय उशीनर नाम का एक बड़ा प्रसिद्ध राजा हुआ। उस के वंशज सारे पंजाब में फैल गये। उन में से यौधेय क्षत्रिय बहुत प्रसिद्ध हुए। यौधेयों का राज्य दक्खिनपच्छिमी पंजाब में अनेक शताब्दियों तक बना रहा; उन की वीरता के वृत्तान्त हम आगे बहुत सुनेंगे। उन के वंशज अब जोहिये कहलाते हैं। नीली-बार अर्थात् नीली (निचली सतलज) के तट का बांगर अब भी उन के नाम से जोहिया बार कहलाता है।

<sup>१</sup>दे० नीचे § ५।

उशीनर का पुत्र शिवि उससे भी अधिक प्रसिद्ध हुआ। वह भी चक्रवर्ती राजा था। दक्खिनपच्छिम पंजाब में शिविपुर नाम का एक प्राचीन शहर था, जिसे आजकल शोरकोट सूचित करता है<sup>१</sup>। उस का नाम शिविपुर शिवि या उस के वंशजों के कारण ही हुआ। शिविपुर का प्रदेश प्राचीन काल में आजकल की तरह वार ( जंगली रेगिस्तान ) न था, उस में अनेक हरी भरी बस्तियाँ थीं, जिन के निशान अभी तक पाये जाते हैं। उस के अतिरिक्त सिन्धु प्रान्त के उत्तरपच्छिमी कोने में दर्रा बोलान के ठीक नीचे भी सिवि या सिबिस्तान प्रदेश है<sup>२</sup>।

शिवि के वंशजों की मुख्य शाखा तो शिवि ही कहलाती रही, किन्तु उस के कुछ पुत्रों ने अलग हो कर कई और राज्य भी स्थापित किये। इन में से मद्र या मद्रक और केकय या कैकेय बहुत प्रसिद्ध हैं, तथा अम्बष्ठ और सुवीर के वंशज अम्बष्ठों और सौवीरों का नाम भी हम आगे अनेक बार सुनेंगे। मद्र-राष्ट्र पंजाब के मध्य भाग में रावी और चिनाब के बीच और शायद रावी के पूरब भी था। केकय में

<sup>१</sup> शिवि, अम्बष्ठ, सिन्धु और सौवीर की स्थिति रूपरेखा में पार्जोटर के नक्शे के प्रतिकूल रक्खी गई है। शिवियों और अम्बष्ठों की स्थिति सिकन्दर के आक्रमण वृत्तान्त से जानी जाती है ( दे० नीचे §§ १२०-१२१ )। लाहौर अद्भुतालय में एक देगचा पड़ा है जो डा० फोगल को शोरकोट के खँडहरों से मिला था; उस पर गुप्त-लिपि में एक पंक्ति लिखी है जिस से सूचित होता है कि वह शिविपुर के भिक्षुओं के विहार के लिए दान किया गया था। शिविपुर और शोरकोट की अभिज्ञता उसी से निश्चित हुई है ( जर्नल ऑव दि पंजाब हिस्टोरिकल सोसाइटी, जि० १, पृ० १७४ )। सिबिस्तान का इलाका भी दक्खिनपच्छिम पंजाब से बहुत दूर नहीं है। दे० नीचे § २८।

<sup>२</sup> दे० पिछली पादटिप्पणी।

चिनाब के उस पार जेहलम तक तथा कुछ जेहलम के पच्छिम का प्रान्त भी, अर्थात् आजकल के गुजरात जेहलम शाहपुर ज़िले, सम्मिलित थे। अम्बष्ठों का राज्य चिनाब के निचले काँटे पर था<sup>१</sup>। उन के साथ लगता हुआ सिन्धु-राष्ट्र था, जिस में आजकल का डेराजात<sup>२</sup> और सिन्धु-सागर दोआब का दक्खिनी भाग सम्मिलित था<sup>३</sup>। सिन्धु और सौवीर का नाम प्रायः इकट्ठा ही आता है। सौवीर देश सिन्धु देश के दक्खिन समुद्रतट पर था<sup>३</sup>। यौधेय, शिवि, मद्रक, कैकेय, गान्धार, अम्बष्ठ, सिन्धु और सौवीर आदि लोगों के राज्य सैकड़ों बरसों तक पंजाब में बने रहे। आगामी इतिहास में हम बार बार उन के नाम सुनेंगे।

<sup>१</sup>दे० नीचे § १२१।

<sup>२</sup>डेरा-गाज़ीख़ाँ, डेरा-इस्माइलख़ाँ ज़िले।

<sup>३</sup>पार्जोटर तथा अन्य अनेक विद्वान् सौवीरों को सिन्धु के उत्तर रखते हैं, परन्तु सौवीर देश महासमुद्र के तट पर था—मिलिन्दपञ्ची (ट्रंकनर सम्पा०, पुनर्मुद्रण, लंडन, १९२८), पृ० ३५६। दे० डा० हेमचन्द्र राय चौधुरीकृत पोलिटिकल हिस्टरी ऑफ़ पन्थेट इण्डिया पृ० ३१८, टि० १ भी। किन्तु राय-चौधुरी का यह विचार ठीक नहीं है कि सौवीर आधुनिक सिन्धु प्रान्त का केवल दक्खिनी भाग था, तथा सिन्धु उत्तरी भाग। सौवीर देश में आधुनिक समूचा सिन्धु प्रान्त सम्मिलित था, क्योंकि उस की राजधानी रोहव या रोहक नगरी थी (दीघनिकाय, रोमन संस्क०, जि० २, पृ० २३५) जो आधुनिक उत्तरी सिन्धु का रोरी शहर है। सौवीर के उत्तर आधुनिक सिन्धुसागर दोआब का दक्खिनी अंश तथा डेराजात प्रदेश सिन्धु नदी का काँठा होने से सिन्धु कहलाता था। संस्कृत सैन्धव और पालि सिन्धव शब्द घोड़े के वाची हैं। कुण्डककुल्लिसिन्धव जातक (२५४) से यह पाया जाता है कि उत्तरापथ के व्यापारी बनारस में सिन्धव बेचने आते थे। भोजाजानीय जातक (२३) में भी सिन्धव शब्द है, पर वहाँ उसके उत्तरापथ



## § ३५. पूर्वी आनव राज्य तथा मगध में आर्यों का प्रथम प्रवेश

आनव राजा उशीनर का एक और भाई था—तितिल्लु। वह भी उसी के समान प्रतापी था। उस ने पूरव की ओर प्रयाण कर वैशाली के पूरवदक्खिन आधुनिक मुंगेर और भागलपुर ज़िलों में एक राज्य स्थापित किया। तितिल्लु के दूसरे या तीसरे वंशज के समय कान्यकुब्ज के राजा कुश का छोटा बेटा अमूर्त्तरया हुआ, और उस का बेटा गया। गया अमूर्त्तरयस एक साहसी व्यक्ति था। वह अपने प्रताप से चक्रवर्ती राजा बना। उस ने काशी के पूरव के जंगली प्रदेश में, जो आगे चल कर मगध कहलाया, पहले पहले एक राज्य स्थापित किया। किन्तु वह राज्य देर तक टिका नहीं।

हमारे देश के इतिहास के सब से पहले राज्यों का यह संक्षिप्त वृत्तान्त है। मनु या इक्ष्वाकु से ले कर उशीनर, शिवि आदि के कुछ पीछे तक के समय को कृत युग कहते हैं। हमारे ये पुरखा जिन का प्रारम्भिक वृत्तान्त हम ने कहा है अपने को आर्य<sup>१</sup>

से आने की बात नहीं है; तण्डुलनालि जातक (२) में उत्तरापथ के अस्स-वाणिजाः का उल्लेख है, पर वहाँ अस्स (घोड़े) के लिए सिन्धव शब्द नहीं है। तो भी जातक २२४ से यह सिद्ध है कि सिन्धव उत्तरापथ से आते थे फलतः सिन्धु देश उत्तरापथ में था। आधुनिक सिन्ध पच्छिम में है न कि उत्तर में (दे० ऊपर § १)। पंजाब के नमक के लिए भी संस्कृत में सैन्धव शब्द है, जो हिन्दी में सेंधा बन गया है। नमक की पहाड़ियाँ सिन्धसागर दोआब के उत्तरी भाग में हैं। इस प्रकार पौराणिक और पालि दोनों वाङ्मयों में सिन्ध देश से डेरजात और उस के साथ लगा सिन्धसागर दोआब का पच्छिमी और दक्खिनी अंश ही समझना चाहिए।

कहते, और अपने देश को आर्यावर्त्त । ऊपर के वृत्तान्त से प्रकट है कि आर्यावर्त्त में अनेक छोटे छोटे राज्य थे, और उन की नई नई शाखायें फूट फूट कर आर्यावर्त्त की सीमाओं को निरन्तर आगे बढ़ाती जाती थीं । अपने पड़ोस के कई राज्यों से जो राजा अधीनता मनवा लेता वह चक्रवर्त्ती कहलाता, और जो समूचे आर्यावर्त्त को अधीन कर लेता वह सम्राट् होता ।

---

## चौथा प्रकरण

### हैहय वंश तथा राजा सगर

#### § ३६. कार्त्तवीर्य अर्जुन

पिछले प्रकरण में हम देख चुके हैं कि हैहय लोगों का राज्य उस प्रदेश में था जिसे आजकल दक्खिनी मालवा कहते हैं, अयोध्या के राजा मान्धाता या उस के पुत्रों ने नर्मदा नदी तक उन के प्रदेश को जीत लिया था, किन्तु वह विजय चिरस्थायी न रहा, और हैहय राजा महिष्मन्त ने पुरूकुत्स के हटते ही अपने प्रदेशों को वापिस ले माहिष्मती नगरी को अपना नाम दिया था। महिष्मन्त के पीछे हैहयों की और भी समृद्धि हुई, और उन्होंने ने मध्यदेश ( गंगा-यमुना-काँठे ) तक को कई बार विजय किया। अयोध्या के वंश में मान्धाता से उन्नीसवीं पीढ़ी पर राजा सगर हुआ; मान्धाता के तीन पीढ़ी बाद हैहयों ने उत्तर भारत पर जो आक्रमण शुरू किये वे सगर के समय तक जारी रहे। महिष्मन्त का उत्तराधिकारी राजा भद्रश्रेय्य हुआ, उस ने पूरब तरफ काशी राज्य तक को जीत लिया। काशी के राजा दिवोदास ( प्रथम ) ने भद्रश्रेय्य के लड़कों के समय अपना प्रदेश वापिस ले लिया। किन्तु कुछ ही समय बाद उसे वाराणसी छोड़ कर गोमती के किनारे एक नई राजधानी बसानी पड़ी। क्षेमक राक्षस ने इस अव्यवस्था में काशी पर कब्जा कर लिया, और उसे हटा कर हैहय राजा दुर्दम ने फिर काशी पर अधिकार किया।

गय आमूर्त्तरथस के जिस राज्य का ऊपर (§ ३५) उल्लेख कर

चुके हैं, वह इस समय के बाद स्थापित हुआ था। उधर गुजरात में मानव वंश के शार्यातों का जो प्राचीन राज्य था, वह लगभग इसी समय नष्ट हो गया। शार्यातों की राजधानी कुशस्थली पुण्यजन राक्षसों ने छीन ली; शार्यात क्षत्रिय भाग कर अन्य देशों में चले गये, और वहाँ की जातियों में मिल गये। उन का मुख्य समूह हैहयों की एक शाखा बन गया।

कुछ समय बाद हैहय वंश में राजा कृत्तवीर्य हुआ। उस का पुत्र अर्जुन जिसे कार्तवीर्य अर्जुन कहते हैं एक भारी विजेता था। नर्मदा के प्रदेशों में भार्गव ब्राह्मण रहते थे। वे कृतवीर्य के पुरोहित थे, और दान-दक्षिणा आदि के रूप में उस से विशेष सत्कार पाते थे। किन्तु अर्जुन ने उन के साथ कुछ बुरा व्यवहार किया और दत्त अत्रिय को अपना पुरोहित बनाया। भार्गव लोग उत्तर तरफ मध्यदेश को भाग गये। अर्जुन एक दिग्विजयी सम्राट् था। उस ने नर्मदा से ले कर हिमालय के चरणों तक अपने विजयों का विस्तार किया। दक्षिण के एक राजा “रावण”<sup>१</sup> को भी उस ने कुछ समय के लिए माहिष्मती के किले में कैद कर के रक्खा।

### § ३७. विश्वामित्र, हरिश्चन्द्र और परशुराम

भार्गवों के मुखिया ऋचीक और ऋषि ने मध्यदेश में आ कर कन्नौज के राजा गाधि की कन्या सत्यवती से विवाह किया। उन का पुत्र जमदग्नि हुआ। जमदग्नि का मामा अर्थात् गाधि का बेटा विश्वरथ था। उसे अपने यौवन में ही राजकीय जीवन की अपेक्षा ज्ञान

<sup>१</sup>पार्सीटर के अनुसार रावण किसी एक विशेष व्यक्ति का नाम नहीं, प्रत्युत एक जातिवाचक संज्ञा थी, जिस का अर्थ था राजा। राक्षसों के सभी राजा रावण कहलाते थे।

विचार और तप का जीवन अच्छा जँचा, और इस लिए उस ने ब्राह्मण वृत्ति धारण कर ली। वही प्रसिद्ध विश्वामित्र ऋषि हुआ।

अयोध्या का राज्य जिस की सीमा तक हैहयों के आक्रमण पहुँच चुके थे, इस समय एक और संकट में पड़ गया। राजा त्रय्यारुण ने अपने इकलौते बेटे सत्यव्रत त्रिशंकु को राज्य से निकाल कर अपने पुरोहित देवराज वसिष्ठ<sup>१</sup> के हाथ में राज्य सौंप दिया। विश्वामित्र के कई बरस के प्रयत्न के पीछे वसिष्ठ का परामर्श हुआ, और सत्यव्रत को राज्य वापिस मिला। सत्यव्रत ने केकय देश की एक राजकुमारी से विवाह किया। इसी सत्यव्रत का पुत्र प्रसिद्ध राजा हरिश्चन्द्र हुआ, जिस की रानी एक “शैव्या” अर्थात् शिवि वंश की राजकन्या थी। हरिश्चन्द्र, “शैव्या” और उन के पुत्र रोहित का उपाख्यान बहुत प्रसिद्ध है।

जमदग्नि का विवाह अयोध्या के राजवंश की एक कुमारी रेणुका से हुआ। उन के बेटों में सब से छोटा राम था। राम जामदग्न्य परशुराम के नाम से इतिहास में प्रसिद्ध है, क्योंकि वह एक प्रसिद्ध योद्धा था, और उस का मुख्य शस्त्र परशु (कुल्हाड़ा) था।

कार्तवीर्य अर्जुन के समृद्ध दीर्घ शासन के अन्त में उस ने या उस के पुत्रों ने जमदग्नि ऋषि को अपमानित किया। राम ने उन से बदला लेने की ठानी, और सम्भवतः अयोध्या और कान्यकुब्ज के राजाओं की सहायता से उन्हें हराया और अर्जुन का वध कर डाला। इस पराजय ने हैहयों को कुछ समय के लिए दबा दिया। कहते हैं परशुराम इस के बाद दक्षिण महासागर के तट पर चला गया। कोई कहते हैं वह शूर्पारक देश (आधुनिक सोपारा, जि० ठाना, कोकण) को चला गया, कोई कहते हैं केरल में जा बसा, और किन्हीं का कहना है कि

<sup>१</sup> याद रहे वसिष्ठ एक वंश का नाम था, न कि एक ही ऋषि का।

उस ने अपना शेष जीवन उड़ीसा में महेन्द्रगिरि पर बिताया। कल्पना ने उस के वृत्तान्त पर बहुत रंग चढ़ा दिया है। परशुराम और विश्वामित्र के वंशज भी बहुधा उन्हीं नामों से पुकारे जाते हैं, इस बात को न समझ कर अनुश्रुति में जहाँ जहाँ उन के नाम आते हैं उन्हें एक ही आदमी मान लेने से भी बड़ा गोलमाल हो जाता है।

### § ३८. हैहय तालजंघों की बढ़ती मरुत्त आबोक्षित

हैहय लोग बहुत देर चुप न रहे। कार्त्तवीर्य अर्जुन के पोते तालजङ्घ के समय वे फिर बढ़ने लगे। तालजङ्घ अयोध्या के राजा रोहिताश्व ( या रोहित ) के समय में था। उस के वंशज तालजङ्घ कहलाने लगे, और उन के फिर कई वंश हो गये, जिन में से वीतिहोत्र, भोज, शार्यात और अवन्ति वंश के नाम ध्यान में रखने लायक हैं। राजस्थान के जिस प्रदेश को अब हम मालवा कहते हैं उस का पुराना नाम अवन्ति ही था। इस प्रदेश में विदिशा नगरी ( ग्वालियर राज्य में आधुनिक बेसनगर ) हैहयों की एक राजधानी थी। हैहय-तालजङ्घों की भिन्न भिन्न शाखायें खम्भात की खाड़ी से ले कर गंगा-जमना-दोआब तक और वहाँ से काशी तक सब प्रदेशों पर फिर धावे करने लगीं। कन्नौज का राज्य समाप्त हो गया। अयोध्या पर भी हमला हुआ। इस अव्यवस्था में जंगली जातियाँ भी उठ खड़ी हुई और लूटमार करने लगीं। अयोध्या के राजा बाहु को ( जो रोहिताश्व से पाँचवीं पीढ़ी पर था ) गद्दी छोड़ जंगल को भागना पड़ा, और उस ने और्व ( ऊर्व के वंशज ) भार्गव ऋषि अग्नि के आश्रम में शरण ली। उसी आश्रम में उस के सगर नाम का बेटा हुआ, जिसे ऋषि ने शिक्षा दे कर बढ़ा किया।

हैहयों की विजयरेखा विदेह और वैशाली राज्य की सीमा तक जा पहुँची। वैशाली के राजा करन्धम ने बहुत देर तक धिरे रहने के बाद



हैहयों को मार भगाया। करन्धम के बेटे अवीक्षित, और पोते मरुत्त के समय में भी वैशाली का राज्य बड़ी समृद्धि पर रहा। मरुत्त अवीक्षित ने दूर दूर तक अपना आधिपत्य स्थापित किया; वह चक्रवर्ती और सम्राट् था।

### § ३६. मेकल, विदर्भ और वत्स राज्य

इसी समय यादवों ने भी दो नये राज्य स्थापित किये। पीछे देख चुके हैं कि हैहयों का राज्य दक्खिन मालव में था; विन्ध्याचल और सातपुड़ा के पच्छिमी भाग उनके अधीन थे। करन्धम के समय यादव राजा परावृट् हुआ जिस की सन्तान ने विन्ध्य और ऋक्ष शृङ्गला का पूर्वी भाग मेकल पर्वत तक अधीन किया, और उस के दक्खिन एक नया राज्य स्थापित किया, जिस का नाम परावृत्त के पोते विदर्भ के नाम पर विदर्भ हुआ। यह विदर्भ देश प्राचीन इतिहास में बहुत प्रसिद्ध रहा; इसी को हम आज कल बराड़ कहते हैं।

इसी बीच काशी के राजा लगातार हैहयों का मुकाबला कर रहे थे, और अन्त में राजा प्रतर्दन ने उन से अपना देश वापिस ले लिया। प्रतर्दन के बेटे वत्स ने प्रयाग के पड़ौस का प्रदेश, जहाँ पुराने समय में पौरवों का राज्य था, अधीन किया, और तब से वह प्रान्त वत्स देश कहलाने लगा।

### § ४०. राजा सगर

किन्तु इतने से भी हैहयों की शक्ति नष्ट न हुई। काशी के राजा प्रतर्दन के समय तक राजा सगर भी यौवन प्राप्त कर चुका था। उस ने अयोध्या को ही तालजङ्घ-हैहयों के पंजे से नहीं छुड़ाया, प्रत्युत हैहयों के अपने देश में घुस कर उन की शक्ति का ऐसा विध्वंस किया कि फिर उन के विषय में कुछ सुनाई नहीं पड़ता। आगे बढ़ कर उस में विदर्भ

पर चढ़ाई की, जहाँ के राजा ने अपनी कन्या केशिनी उसे व्याह में दे कर सन्धि की। सगर की गिनती चक्रवर्त्ती राजाओं में है। उस का राज्यकाल भी बहुत दीर्घ था। उस के बेटे असमंजस ने यौवराज्य के समय में ही प्रजा पर अत्याचार किये, इस लिए सगर ने उसे राज्य से निकाल दिया, और अपने पोते अंशुमान को अपने पीछे गद्दी दी।

कहते हैं कि हैहयों के हमले कृत युग और त्रेता युग की सन्धि में हुए थे, और सगर के समय से त्रेता युग का आरम्भ होता है। वास्तव में राजा सगर के राज्य से हमें एक नया युग आया प्रतीत होता है। उस के दीर्घ शासन में उत्तर भारत ने बहुत देर बाद शान्ति पाई, और उस के समय से हमें आर्यावर्त्त के राज्यों का एक नया चित्र दिखाई देता है।

### § ४१. चेदि और अंग देश, बंगाल के राज्य

विदर्भ के यादवों ने सगर को मृत्यु के बाद उत्तर और बढ़ कर हैहयों के प्रदेशों पर भी अपना अधिकार फैला लिया, और इस प्रकार यमुना से तापी तक समूचा प्रदेश यादव वंशों की सत्ता में आ गया। राजा विदर्भ के पोते चिदि के नाम से चर्मण्वती (चम्बल) और शुक्तिमती केन के बीच का यमुना के दक्खिनी काँठे के प्राचीन यादव प्रदेश चेदि कहलाने लगा। वही आजकल का बुन्देलखंड है। कान्यकुब्ज का राज्य मिट चुका था, और पौरवों का प्राचीन प्रतिष्ठान अब काशी के साथ वत्स-भूमि में सम्मिलित था। पूर्वी आनव वंश में सगर का समकालीन राजा बलि हुआ, जिस के बेटे अंग के नाम से उस देश का नाम अंग पड़ा। कहते हैं कि अंग के चार और भाई थे, जिन्होंने और भी पूरव और दक्खिन की ओर राज्य स्थापित किये, जो कि उन्हीं के नाम से वंग, कलिङ्ग, पुण्ड्र और सुह्र कहलाये। वंग गंगा के मुहाने अथवा पूरबी बंगाल का नाम था, पुण्ड्र उस के उत्तर था, सुह्र

पच्छिम—आधुनिक मेदिनीपुर ज़िला, तथा कलिंग उस के दक्खिन-पच्छिम आधुनिक उड़ीसा का समुद्रतट । इन सब प्रदेशों को एक ही राजा के बेटों ने एक साथ जीत लिया, और उन्हीं के नाम से इन के नाम पड़े, इस अनुश्रुति पर सन्देह किया जा सकता है । तो भी यह बात सर्वथा संगत है कि जिस समय मालवा के यादव आर्यों ने विन्ध्य-मेखला को बीच से पार कर विदर्भ में अपनी पहली बस्ती बसाई, उसी समय अंग देश के आनव आर्यों ने विन्ध्यमेखला के पूरबी छोर का चक्कर काट कर कलिंग तक अपनी सत्ता जमाई । विदर्भ और कलिंग तब आर्यों के अन्तिम उपनिवेश थे ।

## पाँचवाँ प्रकरण

### राजा भरत और भारत वंश

#### § ४२. पौरव राजा दुष्यन्त

पिछले प्रकरण में हम ने देखा कि पौरवों की प्राचीन राजधानी प्रतिष्ठान वत्सभूमि में सम्मिलित हो चुकी थी, जो इस समय काशी राज्य का एक भाग थी। पौरव लोग गुमनाम रूप में थे। इन्हीं पौरवों में इस समय दुष्यन्त नामक व्यक्ति हुआ। वह तुर्वसुओं के देश में रहता था जहाँ के राजा मरुत्त ने उसे अपना उत्तराधिकारी बना लिया था। राजा सगर की मृत्यु के बाद दुष्यन्त ने पौरव सत्ता को फिर से स्थापित किया; किन्तु उस का राज्य अब गंगा-जमना-काँठे के उत्तरी भाग में था। कई कहते हैं उस की राजधानी वहीं थी जिस का नाम आगे चल कर हस्तिनापुर हुआ। मेरठ ज़िले के उत्तरपूरव कोने में आजकल गंगा के पाँच मील पच्छिम हसनापुर नाम से एक कस्बा है जो प्राचीन हस्तिनापुर के स्थान को सूचित करता है। दुष्यन्त प्रतापी राजा था। अपने यौवन के दिनों में वह एक बार सेना के साथ शिकार को जाता था। शिकार खेलते खेलते, कहते हैं, वह सेना हिमालय की तरफ एक योजन विस्तृत सघन निर्जन बन में जा निकली जो खैर, आक, बेल, कैथ (कपित्थ) आदि वृक्षों से लदा और पहाड़ी चट्टानों से घिरा था। उस के बाद एक और वैसे ही बीहड़ जंगल को पार कर एक बड़े शून्य में आ निकली, जिस के आगे एक बड़ा मनोरम बन दिखाई दिया। इस बन के एक छोर पर मालिनी नदी बहती थी, और उस के किनारे किसी ऋषि का आश्रम बसा जान पड़ता था।

### § ४३. आर्यों के आश्रम

प्राचीन भारतवर्ष के इन वनों और आश्रमों का कुछ परिचय देना आवश्यक है। उत्तर भारतवर्ष के विस्तृत मैदान आरम्भ में घने जंगलों से ढके थे, और हमारे आर्य पुरखों ने उन्हें साफ़ कर आबाद किया था। यह सब काम एक दिन का नहीं था; कई युग इस में लग गये। किस प्रकार आर्य लोग धीरे धीरे उत्तर भारत में फैले, और विन्ध्याचल पार तक पहुँचे, इस की कुछ झलक हमें पिछले दो प्रकरणों में मिल चुकी है। आर्यों के इस फैलाव में उन की प्रत्येक बस्ती और राजधानी के नज़दीक पुराने जंगल, जिन्हें वे अटवी कहते थे, विद्यमान थे। आर्यों की बस्तियाँ उन अटवियों के बीच टापुओं की तरह थीं। उन अटवियों में या तो जंगली जानवर रहते थे, या पुरानी जंगली मनुष्यजातियाँ। वे जंगली जातियाँ खेती-बाड़ी न जानती और प्रायः शिकार और फलाहार से गुज़ारा करती<sup>१</sup>। इन में से कई नरभक्षक भी थीं। शायद कई जातियाँ आग का प्रयोग भी न जानतीं और कच्चा मांस खातीं। आर्यों के पड़ोस में रहने से कुछ अधिक सभ्य हो जातीं, और फल मूल वनस्पति शहद लाख ऊन मृगछाला आदि जंगल की उपज आर्यों की बस्तियों में ला कर उस के बदले में अनाज वस्त्र आदि ले जातीं। आर्य लोग जंगलों का एकदम ध्वंस और जंगली जातियों का एकदम उन्मूलन नहीं करते। वैसा करने से देश उजड़ जाता, बसता नहीं। जहाँ तक बनता वे इन जातियों को अपने प्रभाव में ला कर सभ्य बनाते। किन्तु यह स्पष्ट है कि अपनी राजधानियाँ और नगरियाँ बसाते समय उन्हें इन अटवियों की स्थिति का विशेष ध्यान रखना होता था<sup>२</sup>। जहाँ पड़ौसी अटवियों के निवासी बहुत ही खूँखार और उपद्रवी हों वहाँ विशेष प्रबन्ध के बिना रहना न हो सकता था। आर्यों की राजनीति

पर इन अटवियों का कई प्रकार से प्रभाव होता। जैसा कि हम पिछले प्रकरणों में देख चुके हैं, उस समय के आर्य अत्यन्त दुःसाहसी होते। जहाँ एक घर में चार छः भाई हुए वे आपस में कमीनी खीनभूषण कर के दूर दूर के अज्ञात देशों को खोजते और उन में जा बसते।

वे भोजन और ऐश-आराम की तुच्छ दौड़धूप में भी हमेशा तत्पर रहते थे। जहाँ इन बातों से छुट्टी पाई, वे विज्ञान, दर्शन और कला के विचार और मनन में अपना समय बिताते। वे विचारशील और प्रतिभाशाली लोग थे। ज्ञानी, विद्वान् और विचारवान् व्यक्तियों का उन के समाज में विशेष आदर था। बड़े बड़े राजा तक उन के सामने विनय से झुकते। हम देख चुके हैं कि अनेक राजकुमार भी राज्य छोड़ कर ज्ञान और विचार का मार्ग पकड़ लेते थे। अनेक स्त्रियाँ भी पुरुषों की तरह इस ओर प्रवृत्त होतीं। प्राचीन आर्यों में पर्दा एकदम न था, और स्त्रियाँ प्रत्येक कार्य में स्वतंत्रता से पुरुषों का हाथ बटातीं।

आर्यों के राजकीय जीवन में जिस प्रकार जंगलों का एक विशेष स्थान था, उसी प्रकार उन के विद्या-विज्ञान-विषयक जीवन में भी जंगलों का बड़ा भाग था। ये विद्यारसिक तपस्वी लोग विजयोत्सुक राजकुमारों से भी अधिक साहसी प्रतीत होते हैं। वे बस्तियों की कलकल से बहुत दूर रम्य बनों में प्रकृति की खुली गोद में जा कर अपने डेरे जमा लेते, और अध्ययन और मनन में अपना जीवन बिताते। जहाँ एक प्रतिभाशाली विद्वान् ने इस प्रकार आसन जमाया, वहाँ सैकड़ों ज्ञान के प्यासे विद्यार्थी उस से पढ़ने को इकट्ठे हो जाते। ये विद्यार्थी अपने गुरुओं की गोवें पालते, उन के लिए जंगल से फलमूल ले आते, और सब प्रकार से उन की सेवा करते। इस प्रकार उन विद्वानों के चारों तरफ सुदूर बनों में जो बस्तियाँ सी बस जातीं वे आश्रम कहलातीं। जंगल के फल-मूल



और आश्रम की गौओं का दूध-दही उन के निर्वाह के लिए बसना होता तो पड़ोसी गाँवों से उन्हें अपने निर्वाह की सब सामग्री भिक्षा में मिल जाती। आश्रम के इन विद्वानों की स्त्रियाँ और कन्यायें भी सुदूर बनौं में इन्हीं के साथ आ रहतीं। यही आश्रम हमारे पूर्वजों की सब विद्या, विज्ञान, दर्शन और वाङ्मय भी जन्मभूमि थे। आर्यों के लिए वे पवित्र स्थल थे। लड़ने वाले योद्धा आश्रमों के निकट लड़ाई बन्द कर देते, और यदि एक आश्रम में शरण ले लेता तो दूसरा उस पर आक्रमण न करता। हम देख चुके हैं कि राजा बाहु और वैश्वदेव ऋषि के आश्रम में ही पला था।

आश्रमों के निवासी पुरुष और स्त्रियाँ इन सुदूर जंगलों में संकट में रहतीं, पर संकट में ही तो उन के जीवन का रस था। कोई कोई तो उन में ऐसे दुःसाहसी होते कि आर्यों की बस्ती से बहुत ही दूर एकदम अज्ञात स्थानों में जा बसते। हम देख चुके हैं कि परशुराम अपने अन्तिम जीवन में दक्खिनी महासागर के तट पर कहीं जा बसा था। इन आश्रमों पर जब कोई आपत्ति आती, आर्य राजा उन की रक्षा के लिए प्रौरन तैयार हो जाते। बहुत बार तो नये देशों में आर्यों का परिचय और प्रवेश इसी प्रकार होता। आर्य ऋषि और मुनि अपनी दुःसाहसी प्रकृति के कारण प्रायः सुदूर जंगलों में जा बसते, उन पर आपत्ति आने की दशा में आर्य राजाओं को उन के देशों को हस्तगत करना पड़ता।

### § ४४. शकुन्तला का उपाख्यान

हमारी कहानी का तन्तु तो बीच में ही रह गया। मालिनी नदी के किनारे जो रमणीक स्थल राजा दुष्यन्त को दिखाई दिया वह कण्व ऋषि का आश्रम था। मालिनी को आजकल मालिन कहते हैं,<sup>१</sup> और गढ़वाल

<sup>१</sup> वह गढ़वाल में तराई के पहाड़ों से निकल कर नजीबाबाद के पच्छिम बहती हुई बिजनौर जिले के पच्छिमी तट के मध्य भाग में गंगा

ज़िले में हिमालय की तराई में चौकी घाटा के उत्तर आज भी लोग उस के तट पर किनकसोत नाम एक कुञ्ज दिखाते और उसे कण्व के प्राचीन आश्रम का स्थान कहते हैं। किसी विद्वान् ने इस बात की सचाई को परखा नहीं, तो भी कुछ अचरज नहीं कि कण्व का आश्रम ठीक वहीं रहा हो। मालिन की धारा आज भी हिमालय के आँचल में सुहावनी पहाड़ी दूनों का चक्करदार रास्ता काटती, चित्रपट के समान बदलते दृश्यों से घिरी, सफ़ेद बालू के पुलिनों के बीच कहीं चुपचाप भूमि के अन्दर लुप्त हो जाती, और फिर कुछ दूर बाद कहीं एकाएक कलकल करते स्रोत-रूप में प्रकट हो कर ऐसी मनोहर अदा से भरती है, और उस के किनारे बालू के पुलिनों में सुन्दर पक्षियों का किलोल करना और चहचहाना और हरे वनों में अनेक प्रकार के मृगों का विनोद करना आज भी ऐसा मनोरम है कि यात्री का मन मुग्ध हुए बिना नहीं रहता।

आश्रम को देख राजा दुष्यन्त ने सेना बाहर छोड़ दी और कुछ एक साथियों के साथ पैदल आगे बढ़ा। कण्व ऋषि के ठीक स्थान पर पहुँच कर वह बिलकुल अकेला रह गया। वहाँ उसे “सूखे पत्तों में खिली कली के समान” तापसी वेष में एक युवती दीख पड़ी। कण्व फल लाने को बाहर गये थे; वे एक दो दिन बाहर ही रहे। उन की अनुपस्थिति में उन की इस पुत्री शकुन्तला ने ही राजा का आतिथ्य किया। दुष्यन्त और शकुन्तला का परस्पर प्रेम और विवाह हो गया। कण्व के लौट आने पर शकुन्तला संकोच में बैठी थी। उन का बोझा उतारने को वह आगे नहीं बढ़ी। किन्तु सब बात जान लेने पर पिता ने उसे आशीर्वाद दिया।

में जा मिलती है। नजीबाबाद और मुअज़्ज़मपुर-नारायण स्टेशनों के बीच ईस्ट इंडियन रेलवे का जो पुल है, वह उसी पर है।

### § ४५. सम्राट् भरत

शकुन्तला की कोख से एक बड़ा वीर और प्रचण्ड बालक पैदा हुआ। वही प्रतापी राजा भरत था। सरस्वती से गंगा तक और गंगा के पूरव पार शायद अयोध्या राज्य की सीमा तक सब प्रदेश भरत के सीधे राज्य में आ गया। वह चक्रवर्त्ती, सम्राट् और सार्वभौम अर्थात् सारे आर्यावर्त्त का अधिपति कहलाता था। भरत के वंशज भारत कहलाये, और आगामी दो युगों में भारतों की अनेक शाखायें उत्तर भारत पर राज्य करती रहीं।

ऐसा सोचने का प्रलोभन होता है कि हमारे देश का नाम भारत-वर्ष भी इसी भरत के नाम से हुआ। किन्तु वह नाम एक और प्राचीन राजा ऋषभ के पुत्र भरत के नाम से बतलाया जाता है। और वह भरत या तो कल्पित व्यक्ति है या प्रागैतिहासिक।

भरत के तीन पुत्र हुए, पर उन की माताओं ने उन्हें मार डाला, क्योंकि वे जैसे चाहिएँ वैसे न थे। इस प्रकार वह निःसन्तान रह गया।

### § ४६. भरत के वंशज

वैशाली के प्रतापी राजा मरुत्त का उल्लेख किया जा चुका है। आंगिरस वंश के ऋषि उस के कुलपरम्परा के पुरोहित थे। इस समय उस वंश में बृहस्पति ऋषि और उस का भाई था। बृहस्पति का भतीजा दीर्घतमा एक बहुत प्रसिद्ध ऋषि था। दीर्घतमा जन्म से अन्धा था, और यौवन में उस का आचरण भी कुछ प्रशंसनीय नहीं रहा। उस के एक अपराध के कारण उस के भाई ने उसे गंगा में बहा दिया, और बहते बहते वह पूरबी आनव देश में जा पहुँचा, जहाँ राजा बलि ने उसे शरण दी। आचरण दूषित होते हुए भी दीर्घतमा एक प्रतिभा-

शाली ऋषि था और उसकी दीर्घ आयु थी। उस का उपनाम गौतम या गौतम भी था।

राजा भरत के समय तक दीर्घतमा विद्यमान था, और भरत का महाभिषेक उसी ने कराया। उस के चचा बृहस्पति का पुत्र भरद्वाज काशी के पूर्वोक्त प्रसिद्ध राजा दिवोदास दूसरे का पुरोहित था। भरद्वाज के पुत्रों और वंशजों को भी प्रायः भरद्वाज या भारद्वाज ही कहते हैं। इन सब आंगिरस ब्राह्मणों का मूल स्थान वैशाली था जहाँ के राजा “मरुत्त” ( मरुत्त के वंशज ) थे। भरत को एक पुत्र की आवश्यकता थी। उस ने एक यज्ञ रचा। शायद दीर्घतमा की सलाह से उस ने उस में विदथी भरद्वाज को अपना पुत्र बनाया। “मरुत्तों” ने उसे यज्ञ में यह पुत्र प्रदान किया। भरत के वंशज भारत क्षत्रिय वास्तव में इसी भारद्वाज के वंशज थे।

### § ४७. हस्तिनापुर और पञ्चाल देश

भरत के वंश में छठी पीढ़ी में राजा हस्ती हुआ। उसी ने प्रसिद्ध हस्तिनापुर की स्थापना की, या यदि वह पहले से विद्यमान था तो उसे बढ़ाया और अपना नाम दिया। हस्ती का पुत्र राजा अजमीद था; उस के समय से भारत वंश की कई शाखाएँ हो गईं, जिन शाखाओं की आगे चल कर और प्रशाखाएँ हुईं। मुख्य शाखा हस्तिनापुर में रही, पर कुछ गुमनाम हो गई। गंगा-जमना दोआब में दो और शाखाओं के राज्य बने। इन शाखा-राज्यों में आगे चल कर एक राजा के पांच राजकुमार हुए, जिन्हें हँसी में पञ्चाल कहा जाता। उन के नाम से उन के देश का नाम भी पञ्चाल देश हो गया। वत्सभूमि के ऊपर गंगा-जमना-दोआब का दक्खिनी भाग, जहाँ पहले कान्यकुब्ज का राज्य था, अब दक्षिण पञ्चाल कहलाने लगा। उस की राजधानी काम्पिल्य थी, जिसे फ़र्रुखाबाद ज़िले का काँपिल गाँव सूचित करता है। दक्षिण पञ्चाल

से लगा हुआ गंगा के उत्तर का इलाका उत्तर पञ्चाल कहलाता, और उस की राजधानी अहिच्छत्रा (बरेली ज़िले में आधुनिक रामनगर) थी। इस उत्तर पञ्चाल के भारत वंश में राजाओं के अतिरिक्त अनेक प्रसिद्ध ऋषि भी पैदा हुए। पन्द्रह सोलह पीढ़ी तक यह वंश प्रसिद्ध रहा।

### § ४८. इस युग के अन्य प्रसिद्ध व्यक्ति, अलर्क, लोपामुद्रा

इस सारे युग में अयोध्या के इक्ष्वाकु वंश के राज्य में क्या कुछ होता रहा? प्रत्येक युग के वृत्तान्त में अयोध्या के राजवंश की तरफ़ ध्यान देना आवश्यक होता है। क्योंकि अयोध्या के समान स्थायी राज्य प्राचीन आर्यावर्त्त में दूसरा कोई रहा नहीं देखता। अनुश्रुति के प्राचीन विद्वानों ने किसी वंशावली को इतना सुरक्षित नहीं रक्खा जितना अयोध्या के इक्ष्वाकुओं की वंशावली को। वह वंशावली बड़ी पूर्ण है, उस में से शायद ही कोई नाम गुम हुआ हो। इसी कारण जब हम किन्हीं घटनाओं के बीच के समय का अन्दाज़ करना चाहते हैं, तब यही देखते हैं कि उस अवधि में अयोध्या के वंश में कितनी पीढ़ियाँ हुईं। ऐक्ष्वाकु वंश की पीढ़ियाँ मानों प्राचीन इतिहास का पैमाना हैं।

राजा सगर इक्ष्वाकु से ३९ वीं या ४० वीं पीढ़ी पर हुआ था। पूर्वी आनव राजा बलि, काशी के राजा वत्स का पिता प्रतर्दन, और दुष्यन्त को गोद लेने वाला तुर्वसु राजा मरुत्त अन्दाज़न उस के समकालीन थे। काशी का राजा दिवोदास दूसरा, वैशाली का विजयी सम्राट् मरुत्त आवीक्षित तथा यादव राजा विदर्भ उस से उपरली पीढ़ी में थे।

सगर ने अपने बेटे असमंजस को हटा कर पोते अंशुमान् को राज्य दिया था। उसी अंशुमान् के समय काशी का प्रसिद्ध राजा अलर्क हुआ जो प्रतर्दन का पोता और वत्स का पुत्र था। अलर्क पर लोपामुद्रा की बड़ी कृपा थी; कहते हैं उसी के वर से अलर्क का शासन समृद्ध और दीर्घ हुआ। लोपामुद्रा एक विदर्भ राजा की कन्या और अगस्त्य ऋषि



की पत्नी थी। वह एक ऋषि की पत्नी ही नहीं, प्रत्युत स्वयं एक प्रसिद्ध ऋषि थी।

## § ४६. ऋषि और ऋचायें

ऋषि शब्द को आजकल हम बहुत बार ठीक उस परिमित अर्थ में नहीं वर्तते जो उस का प्राचीन अर्थ था। हम हिन्दू लोग वेदों को बड़े आदर की दृष्टि से देखते हैं। हम में से बहुत से उन्हें ईश्वर की रचना मानते हैं। संसार के वाङ्मय में ऋग्वेद अत्यन्त प्राचीन ग्रन्थ है। वेदों के अन्दर जो एक एक पद्य होता है, उसे ऋच् या ऋचा कहते हैं। उसी प्रकार गद्य के एक एक सन्दर्भ को यजुष्, और गीतात्मक ऋच् या गीति को साम कहा जाता है। ऋचों या सामों के एक छोटे समूह को जो एक पूरी कविता हो, सूक्त कहते हैं। सूक्त माने अच्छी उक्ति ( सु-उक्त ) या सुभाषित। प्रत्येक ऋच् यजुष् या साम के साथ किसी न किसी ऋषि का नाम लिखा रहता है। हम में से जो लोग वेदों को ईश्वर का रचा मानते हैं, उन का कहना है कि वेद-मन्त्रों अर्थात् वैदिक ऋचों, यजुषों और सामों के अर्थों को समाधि में विचार किये बिना नहीं समझा जा सकता, और जिन विद्वानों ने पहले पहल समाधिस्थ हो कर मन्त्रों का साक्षात्कार या “दर्शन” किया, और उन का भाव फिर जनता को समझाया, उन विद्वानों को ऋषि कहते हैं। ऋषि का अर्थ है उन के मत में “मन्त्रद्रष्टा”। जिस विद्वान् ने जिस मन्त्र ( ऋच्, यजुष् या साम ) का साक्षात्कार किया, वह उस मन्त्र का ऋषि है, और उस का नाम उस मन्त्र पर लिखा रहता है।

हम में से बहुत से ऐसे भी हैं जो वेदों को बनाने का गौरव परमेश्वर को न दे कर अपने पूर्वजों को ही देते हैं—अर्थात् वे वेदों को परमेश्वर का नहीं प्रत्युत आर्य लोगों का बनाया हुआ मानते हैं। उन के मत में ऋषि वे प्रतिभाशाली कवि थे जिन्होंने ऋचाओं की ( एवं यजुषों



और सामों की ) रचना की । जो भी हो, ऋषियों का ऋचाओं से विशेष सम्बन्ध है । जो महानुभाव मंत्रों के कर्त्ता या द्रष्टा नहीं थे, किन्तु फिर भी थे बड़े विद्वान् और विचारवान्, उन्हें हम ऋषि नहीं, मुनि कहते हैं । लोनामुद्रा इस प्रकार एक ऋषि की पत्नी थीं, और स्वयं भी एक ऋषि थीं । जिस युग का वृत्तान्त कहा जा रहा है, जितने ऋषि उस में पैदा हुए, और किसी युग में उतने नहीं हुए । उस समय तक ऋग्वेद, यजुर्वेद और समावेद का अलग अलग संकलन न हुआ था । वेद-संहितायें ( संकलन ) न बनी थीं, फुटकर सूक्त ही थे ।

### § ५०. भागीरथ, दिलीप, रघु ; यादव राजा मधु

अयोध्या के राजाओं का वृत्तान्त फिर बीच में रह गया । राजा अंशुमान् का पोता प्रसिद्ध चक्रवर्ती और सम्राट् भगीरथ हुआ, जिस के नाम से गंगा की एक शाखा का नाम भागीरथी<sup>१</sup> हुआ । भगीरथ का पोता नाभाग था, और नाभाग का बेटा अम्बरीष नाभागि फिर एक चक्रवर्त्ती राजा था । किन्तु उस के बाद अयोध्या की समृद्धि मन्द पड़ गई ।

जिन पाठकों और पाठिकाओं ने नल-दमयन्ती का उपाख्यान ध्यान से सुना है, उन्हें याद होगा कि नल से पहली पीढ़ी में विदर्भ का राजा भीम, तथा नल के समय में चेदि राजा सुबाहु और अयोध्या का राजा ऋतुपर्ण था । ऋतुपर्ण भगीरथ का छोटा उत्तराधिकारी था । नल निषध देश का राजा था । ऋक्ष ( सातपुड़ा ) पर्वत के पच्छिमी सीमान्त पर निषध नाम का एक छोटा सा राज्य इसी समय उठा था ।

<sup>१</sup> भागीरथी गंगा की वह धारा है जो गंगोत्तरी और गोमुख से निकल कर टिहरी में भिलंगना को मिलाती हुई देवप्रयाग पर गंगा की मुख्य धारा अलखनन्दा में आ मिलती है ।

ऋतुपर्ण से तीसरी पीढ़ी पर राजा मित्रसह कल्माषपाद हुआ, जो बड़ी उम्र में पागल हो गया। उस के बाद के पाँच राजा भी बड़े कम-जोर हुए, और इस समय जब कि हस्तिनापुर और पञ्चाल देश में भारत वंश अपनी पूरी समृद्धि पर था, अयोध्या के राज्य की बड़ी दुर्गति हो गई थी। किन्तु छः पीढ़ियों के इस ग्रहण के बाद राजा दिलीप के समय ऐश्वर्य वंश फिर चमक उठा। दिलीप चक्रवर्त्ती राजा था। उस के समय के लगभग ही विदर्भ-यादवों में राजा मधु हुआ, जिस के वंशज होने से भगवान् कृष्ण को माधव कहा जाता है। यादवों के इस समय जितने छोटे छोटे राज्य थे, सब को मिला कर मधु ने गुजरात से जमना तक एकच्छत्र राज्य स्थापित किया। दिलीप का पोता चक्रवर्त्ती रघु हुआ जिस के नाम से यह वंश राघव वंश भी कहलाने लगा। उस के पुत्र अज तथा पोते दशरथ का नाम सुप्रसिद्ध है। दशरथ के पुत्र रामचन्द्र का नाम कौन हिन्दुस्तानी बच्चा भी नहीं जानता होगा? किन्तु भगवान् रामचन्द्र के समय में ऐसे महत्त्व की घटनायें हुई कि एक युग-परिवर्त्तन सा हुआ जान पड़ा। इसी से उन घटनाओं का वृत्तान्त एक अलग प्रकरण में कहना उचित है।

## छठा प्रकरण

### महाराजा रामचन्द्र

#### § ५१. रामचन्द्र का वृत्तान्त

दिलीप, रघु, अज्र आदि के समय अयोध्या का प्रदेश कोशल कहलाने लग चुका था। जिस समय राजा दशरथ कोशल की राजगद्दी पर बैठे, अर्यावर्त के उस समय के राज्यों का दिग्दर्शन भी पिछले प्रकरण में किया जा चुका है। कोशल के पूरब विदेह, वैशाली तथा अंग के राज्य थे। दक्खिन में वत्स देश (काशी का राज्य), तथा पच्छिम में गंगा-जमना काँठों में उत्तर पञ्चाल, दक्षिण पञ्चाल और हस्तिनापुर के अतिरिक्त भारत लोगों का कम से कम एक और राज्य अवश्य था जो उत्तर पञ्चाल तथा कोशल के ठीक बीच पड़ता था। जमना के दक्खिन गुजरात तक और विन्ध्याचल तथा सातपुड़ा के पार विदर्भ तक यादवों की सत्ता थी। यदि प्रतापी मधु का बनाया हुआ साम्राज्य टूट न चुका हो तो दशरथ के समय तक उस समूचे देश में एक ही राज्य रहा होगा नहीं तो कई छोटे छोटे यादव राज्य रहे होंगे। सिन्ध-सतलज के काँठों में मद्र, केकेय, गान्धार, सिन्धु, सौवीर आदि राज्य पहले की तरह थे।

रामचन्द्र के उपाख्यान से कौन भारतीय पाठक परिचित नहीं है ? राजा दशरथ की तीन रानियाँ थीं—कौशल्या, कैकेयी और सुमित्रा। कौशल्या और कैकेयी नाम नहीं हैं, वे शब्द केवल सूचित करते हैं कि उन में से एक कोशल तथा दूसरी केकेय देश की थी। दशरथ के चार

पुत्र हुए। कौशल्या से रामचन्द्र, कैकेयी से भरत, तथा सुमित्रा से लक्ष्मण और शत्रुघ्न। बड़े होने पर रामचन्द्र को स्वयंवर विवाह विदेह के राजा सीरध्वज जनक की कन्या सीता से हुआ। राजा दशरथ बूढ़े हो चुके थे, और वे युवराज रामचन्द्र को तिलक दे राजकाज से छुड़ी पाना चाहते थे। लेकिन ठीक जब राजतिलक की तैयारी हो चुकी, रानी कैकेयी के पड़्यन्त्र से रामचन्द्र को सीता और लक्ष्मण के साथ चौदह बरस के लिये दण्डक वन जाना पड़ा, और अयोध्या की राजगद्दी पर भरत का बैठना तय हो गया। राम सीता और लक्ष्मण वन को चले गये, लेकिन राजा दशरथ उस के वियोग को सह न सके, और संसार से चल बसे। उधर भरत अपनी ननिहाल में सुदूर केकय देश (उ० प० पंजाब) में था। उसे बुलाया गया, और कोशल पहुँच कर जब उस ने सब वृत्तान्त सुना तो अपनी माता की करतूत पर बहुत लज्जित और दुःखी हुआ। वह जंगल में अपने भाई के पास गया, और उसी की आज्ञा से उस के प्रतिनिधि रूप में अयोध्या का शासन करने लगा।

इधर प्रयाग पर गंगा पार कर रामचन्द्र सीता और लक्ष्मण चित्रकूट (आधुनिक बुन्देलखण्ड) पहुँचे। चित्रकूट से चल कर वे गोदावरी के किनारे पञ्चवटी पहुँचे और वहाँ अपने बनवास का कुछ समय काटा। पञ्चवटी का स्थान आधुनिक नासिक माना जाता है; वहाँ अब भी एक पर्वत रामसेज नाम का है। पञ्चवटी से वह मण्डली गोदावरी के निचले काँठे को गई, जहाँ जनस्थान नाम की राक्षसों को एक बस्ती थी। वह आधुनिक छत्तीसगढ़ के रास्ते जनस्थान पहुँची होगी, शायद इसी कारण उस प्रदेश का नाम दक्षिण कोशल पड़ गया। लंका में राक्षसों का एक राज्य था, और जनस्थान की बस्ती शायद वहीं के प्रवासी लोगों की थी। रामचन्द्र के बनवास के दस बरस बीत चुके थे जब उन की जनस्थान में राक्षसों के साथ छेड़छाड़ हो गई, और राक्षसों का राजा दश-ग्रीव "रावण" सीता को लंका ले भागा। राम और लक्ष्मण सीता की

तलाश करते नैर्ऋत दिशा में पम्पा सरोवर पर पहुँचे जहाँ उन की सुग्रीव और उस के मंत्री हनुमान से भेंट हुई। वहाँ किष्किन्धा नाम की वानरो की बस्ती थी, और सुग्रीव उसी बस्ती के राजा बाली का निर्वासित भाई था। आधुनिक कर्णाटक में हैदराबाद रियासत के अनगुंडी नामक स्थान को प्राचीन किष्किन्धा का सूचक माना जाता है। राम ने बाली को मार सुग्रीव को वानरों का राजा बनाया, उस की तथा हनुमान की सहायता से वानरों और ऋक्षों की एक बड़ी सेना के साथ लंका में प्रवेश किया, और “रावण” को मार कर सीता को वापिस लिया। सिंहल द्वीप में<sup>१</sup> आधुनिक पोलोननरुआ (पौलस्त्यनगर) लंका की प्राचीन राजधानी के स्थान पर बतलाई जाती है।

### § ५२. राक्षस और वानर

कल्पना ने इस सीधे सादे वृत्तान्त पर बेहद रंगत चढ़ा दी है। राक्षस शब्द में अब बड़ी धृणा का भाव आ गया है, और कल्पना ने राक्षसों को विचित्र रंग-रूप दे दिया है। वास्तव में राक्षस और वानर प्राचीन दक्खिन की दो मनुष्यजातियाँ थीं, और आर्य लोग राक्षसों के साथ सब प्रकार के सम्बन्ध और व्यवहार करते थे।

रावण शायद राक्षसों के राजाओं का परम्परागत नाम था। जिस रावण को राम ने मारा, उस के अपने नाम का संस्कृत रूप दशग्रीव जान पड़ता है, और उसी नाम ने शायद इस कल्पना को जन्म दिया कि उस के दस सिर थे। राक्षस लोग आर्यों की तरह सुन्दर न रहे हों, पर कोई ऐसे कुरूप भी न होते थे जैसा कल्पना ने उन्हें बना दिया है। उन में भी अपने किस्म का सौन्दर्य था। दशग्रीव की रानी मन्दोदरी एक सुन्दर स्त्री थी। आर्य लोग भी रामचन्द्र से पहले और बाद भी

राक्षस-कन्याओं पर अनेक बार मुग्ध हो कर उन से विवाह करते और राक्षसों को अपनी कन्यायें भी देते थे । पाण्डव भीम और हिडिम्बा राक्षसी के ब्याह की बात महाभारत के उपाख्यान में प्रसिद्ध है; वैसी अनेक घटनाओं का उल्लेख प्राचीन ग्रन्थों में है । यही दशग्रीव रावण पुलस्त्य का वंशज था, और पुलस्त्य को वैशाली के सूर्यवंशी राजा वृणविन्दु ने अपनी कन्या इलविला ब्याह में दी थी । राजा वृणविन्दु हस्तिनापुर के संस्थापक भारत राजा हस्ती और अजमीड़ के, तथा अयोध्या के राजा ऋतुपर्ण के समय के लगभग था, और वैशाली नगरी का प्रसिद्ध संस्थापक राजा विशाल उसी का पोता था । पुलस्त्य और इलविला का बेटा वैश्रवस ऐलविल एक ऋषि था । आर्यों की वैदिक भाषा सीखे बिना और उस का परिङित हुए बिना कोई आदमी ऋषि कैसे बन सकता था ? हम देख चुके हैं कि अगस्त्य ऋषि दक्षिण भारत में हुआ था, और उस के वंशज भी अगस्त्य कहलाते थे । पुलस्त्य के कई बेटे थे, तो भी उस ने एक अगस्त्य के बेटे को भी गोद ले लिया था । इस से प्रतीत होता है कि आर्य ऋषियों और आर्य कन्याओं के साथ साथ वैदिक भाषा और साहित्य का ज्ञान भी राक्षसों में पहुँच रहा था । स्वयं दशग्रीव भी तो ऋचाओं का ज्ञाता था ।

वानर और ऋक्ष भी दक्षिण भारत की जातियाँ थीं । जो जातियाँ आरम्भिक सभ्यता की दशा में रहती हैं वे प्रायः पशुओं, वनस्पतियों आदि की पूजा किया करती हैं । भारतवर्ष के जंगली प्रदेशों में रहने वाली बहुत सी द्राविड और मुंड (शावर) जातियाँ, अमेरिका के प्राचीन निवासी लाल इंडियन तथा आस्ट्रेलिया और पपूर्वा द्वीपों के नीग्रो लोग अब तक वैसा करते हैं । उन के भिन्न भिन्न कुल या गिरोह भिन्न भिन्न पशुओं और वनस्पतियों की पूजा करते, तथा उन के चित्रों से अपने शरीर को आँकते हैं । जिस गिरोह के लोग जिस जन्तु वा वनस्पति के चिन्ह से अपने देह को आँकते हैं वे उसी के नाम से पुकारे



जाते हैं। इस प्रकार के नामों को अमेरिका के लाल इंडियनों की भाषा में टोटम कहते हैं। टोटम मानने वाली जातियों के विवाह भी टोटमों के अनुसार ही होते हैं। ऐसे नियम उन में पाये जाते हैं कि कोई टोटम-गिरोह अपने अन्दर विवाह न करे, और अमुक टोटम अमुक टोटम में ही विवाह करे और अमुक में न करे। प्राचीन भारत के वानर, ऋक्ष, नाग आदि भी ऐसी ही जातियाँ थीं।<sup>१</sup>

### § ५३. आर्यों का दक्खिन-प्रवेश

रामचन्द्र के उपाख्यान पर से कल्पना की रंगत दी जाय तो वह सुदूर दक्खिन भारत में आर्यों के पहले साहसिक प्रयाण का सीधा सादा वृत्तान्त रह जाता है। उस का परिणाम हुआ पहले पहल दक्खिन का रास्ता बनाना, न कि उस का स्थायी रूप से आर्यों के अधीन हो जाना हम देख चुके हैं कि दक्षिण भारत के वायव्य कोने अर्थात् महाराष्ट्र तक यादव आर्य पहुँच चुके थे। परशुराम, अगस्त्य आदि अनेक मुनि और उन के वंशज दक्खिन में बस चुके, और वहाँ के लोगों के साथ मेलजोल पैदा कर चुके थे। आर्यों के विवाह-सम्बन्ध भी दक्खिनी जातियों में होने लगे थे। किन्तु यह सब आटे में नमक के समान था। कहते हैं “अगस्त्य” मुनि ने तामिल भाषा को पहले-पहल लेखबद्ध किया और उस का व्याकरण बनाया था। पर वह अगस्त्य निश्चय से पहले अगस्त्य का कोई सुदूर वंशज था, और रामचन्द्र के समय के बहुत पीछे रामचन्द्र के समय तक दक्षिण भारत के वायव्य प्रान्त के सिवाय और कहीं आर्यों की कोई बड़ी बस्ती न थी। सारे दक्खिन में दण्डक वन फैला हुआ था, और केवल दो बड़ी बस्तियाँ थीं—जनस्थान और किष्किन्धा। दक्खिन भारत में रामचन्द्र ने पहले पहल साहसिक प्रयाण किया। उस से आर्यों के लिए दक्खिन का रास्ता खुल गया।

## § ५४. पंजाब में भरत का राज्य—

## राजगृह, तक्षशिला, पुष्करावती

चौदह बरस बाद रामचन्द्र अयोध्या वापिस आये और कोशल का राज्य सम्भाला। उन का शासनकाल दीर्घ और समृद्धिशाली था। वे अपने समय के चक्रवर्त्ती राजा थे। उन के भाई भरत को अपने ननिहाल का केकय देश का राज्य मिला। आधुनिक गुजरात, शाहपुर और जेहलम ज़िले प्राचीन केकय देश को सूचित करते हैं। उस की राजधानी उन दिनों राजगृह या गिरिव्रज थी, जिसे जेहलम नदी के किनारे आजकल गिरजाक ( जलालपुर ) बस्ती सूचित करती है<sup>१</sup>। केकय के साथ सिन्धु देश ( डेराजात तथा सिन्धसागर दोआब का दक्खिन भाग ) भी भरत के अधिकार में था<sup>२</sup>।

भरत के पुत्र तक्ष और पुष्कर थे। उन दोनों ने गान्धार देश जीता, और तक्षशिला और पुष्करावती नगरियाँ बसाईं। उन की सन्तान आगे चल कर गान्धार-द्रुह्य लोगों में घुल-मिल गई। तक्षशिला नगरी बड़े नाके पर बसाई गई थी; वह पंजाब से कश्मीर तथा पंजाब से कपिश देश जाने वाले रास्ते को काबू करती थी। आगे चल कर वह विद्या व्यापार और राजनीति का एक प्रसिद्ध केन्द्र रही। रावलपिंडी से २० मील उत्तरपच्छिम शाहदेरी नाम की जगह में अब भी तक्षशिला

<sup>१</sup> कनिंगहम—पन्थ्रैट ज्योग्रफ़ी ऑव इण्डिया, पृ० १६४।

<sup>२</sup> रामायण के अनुसार भरत दाशरथि को अपने ननिहाल का केकय देश मिला था, रघुवंश के अनुसार सिन्धु देश भी, पार्जोटर दोनों में विरोध देखते हैं (प्रा० भा० पे० अ०, पृ० २७८)। वास्तव में दोनों में पूरा सामंजस्य है, क्योंकि केकय और सिन्धु साथ लगे हुए देश थे (दे० ऊपर § ३४ पर टिप्पणी)।

के खँडहर मौजूद हैं। उन में से जो भीर गाँव के नीचे हैं, वे तक्षशिला की सब से पुरानी बस्ती के हैं। पुष्करावती नगरी कुभा (काबुल) और सुवास्तु (स्वात) नदी के संगम पर थी। पेशावर से १७ मील उत्तर-पूरब आजकल के यूसुफ़ज़ई प्रदेश में प्रांग और चारसदा नाम की बस्तियाँ उस के स्थान को सूचित करती हैं। उत्तर भारत के मैदान से कपिश और उड्डीयान (स्वात की उत्तरी दून) जाने वाला रास्ता पुष्करावती हो कर जाता था।

### § ५५. भीम सात्वत, मथुरा की स्थापना, शूरसेन देश

लक्ष्मण के दो लड़कों को भी हिमालय की तराई में प्रदेश मिले। शत्रुघ्न ने शायद प्रयाग की ओर से चक्कर लगा कर यमुना के पच्छिम सात्वत-यादवों पर आक्रमण कर उन का देश जीत लिया। यादवों में सम्राट् मधु के पीछे चौथी पीढ़ी में सत्वन्त नाम का प्रतापी राजा हुआ, जिस के वंशज सात्वत कहलाने लगे। सत्वन्त का पुत्र भीम सात्वत रामचन्द्र के ठीक बाद हुआ। यमुना के पच्छिम शत्रुघ्न ने जिस स्थानीय यादव शासक को मार कर उस का प्रदेश छीना, उस का नाम लवण था। उस प्रदेश में एक विस्तृत अरण्य था, जिस का नाम सम्राट् मधु के नाम से मधुवन पड़ गया था। उसे काट कर शत्रुघ्न ने मथुरा या मथुरा नगरी बसाई। शत्रुघ्न के दो पुत्र हुए—सुबाहु और शूरसेन दूसरे के नाम से इस प्रदेश का नाम शूरसेन हो गया। राम और शत्रुघ्न की मृत्यु के बाद भीम सात्वत ने अपना प्रदेश वापिस ले लिया। भीम सात्वत के पुत्रों से अन्धक और वृष्णि बहुत ही प्रसिद्ध हुए। अन्धक वंश में महाभारत-युद्ध के समय कंस और वृष्णि वंश में कृष्ण पैदा हुए।

रामचन्द्र के पुत्र कुश और लव थे। वे उन के उत्तराधिकारी हुए। लव को कोशल का उत्तरी भाग मिला जिस की राजधानी श्रावस्ती

थी। कुश अयोध्या का राजा हुआ। उन के समय में मथुरा का राजा अन्धक था।

रामचन्द्र वास्तव में अयोध्या के अन्तिम बड़े सम्राट् थे। उन के बाद आगामी युग में आर्यावर्त्ती इतिहास की रंगस्थली में यादव और पौरव मुख्य पात्र रहे, अयोध्या ने कुछ नहीं किया। रामचन्द्र के बाद इस प्रकार एक नये युग का आरम्भ हुआ, और उस का नाम है द्वापर युग। रामचन्द्र इक्ष्वाकु से लगभग ६४ वीं पीढ़ी पर थे, उन के समय की घटनायें वास्तव में युगान्तरकारी थीं। इसी से यह कहा जाता है कि वे त्रेता और द्वापर युगों की सन्धि में हुए।

### § ५६. वाल्मीकि मुनि

रामचन्द्र के समान महापुरुष हमारे देश में बहुत कम हुए हैं। मनुष्य निर्दोष नहीं हो पाता, और राम दाशरथि में भी कोई दोष रहे होंगे जो अब हमें समय की दूरी के कारण नहीं दीख पड़ते। किन्तु एक आदर्श पुरुष में जो गुण होने चाहिएँ, भारतवासियों को उन के चरित्र में वे सब दीख पड़ते हैं, इसी कारण वे उन्हें मर्यादापुरुषोत्तम कहते हैं।

रामचन्द्र के समय वाल्मीकि नाम का भार्गव वंश का एक मुनि था। उस ने या उस के किसी वंशज ने सब से पहले रामचन्द्र के उपाख्यान को श्लोकबद्ध किया। वाल्मीकि की वह रचना शायद एक सीधी-सादी ख्यात थी जिस के आधार पर बाद की 'वाल्मीकीय रामायण' लिखी गई। वाल्मीकि को आदि-कवि कहा जाता है। ऋचाओं के रूप में कविता करने वाले ऋषि तो कुछ पहले से हो रहे थे, पर ऐसा जान पड़ता है कि लौकिक उपाख्यानमयी कविता का आरम्भ पहले पहल शायद वाल्मीकि ने ही किया।

## सातवाँ प्रकरण

### यादव और भारत वंश की उन्नति तथा

### महाभारत-संग्राम

#### § ५७. अन्धक, वृष्णि तथा अन्य यादव राज्य

द्वापर युग का इतिहास वास्तव में यादवों और पौरवों का इतिहास है। यादवों का विशाल साम्राज्य भीम सात्वत के पुत्रों के समय चार पाँच राज्यों में बँटा दीखता है। एक यादव राज्य जिस पर अन्धक शासन करता था मथुरा में था; वृष्णि की राजधानी सम्भवतः द्वारका रही हो; और उस के एक भाई की राजधानी पर्याश (आधुनिक बनास) नदी पर मार्त्तिकावत नगर था जो कि शाल्व देश (आबू के चौगिर्द प्रदेश) के अन्तर्गत था। इन के अलावा विदर्भ, अवन्ति, दशार्ण्य<sup>१</sup> आदि के यादव राज्य थे, और शायद माहिष्मती में एक छोटा सा हैहय राज्य भी था।

#### § ५८. राजा सुदास, संवरण और कुरु

इसी समय उत्तर पञ्चाल में राजा सञ्जय, उस का पुत्र न्यवन-पिजन तथा उस का पुत्र सुदास-सोमदत्त नाम के प्रसिद्ध राजा हुए।

---

<sup>१</sup> दशार्ण्य = बेटवा की पूर्वी शाखा; दशार्ण्य = उस के काँठे का प्रदेश अर्थात् बेटवान-केन के बीच का प्रदेश। अब भी उस नदी और प्रदेश का नाम धसान है।

च्यवन बड़ा योद्धा था। सुदास के समय उत्तर पञ्चाल वंश अपनी समृद्धि के शिखर पर पहुँच गया। दक्खिन और दक्षिण पञ्चाल, तथा पूरव और कोशल की सीमा तक का प्रदेश उन्होंने जीत लिया। हस्तिनापुर के राजा संवरण को सुदास ने उस की राजधानी से मार भगाया, और यमुना के किनारे फिर उसे हार दी। सुदास के विजयों के कारण उस के विरुद्ध सब पड़ोसी राजाओं का एक जमघट उठ खड़ा हुआ, जिस में पौरव संवरण के अतिरिक्त मत्स्य, तुर्वसु, द्रुह्यु, शिवि, पक्थ, भलाना ( भलानस् ), अलिन, विषाणी आदि लोगों के राजा भी सम्मिलित थे<sup>१</sup>। मत्स्यों का देश शूरसेन देश के ठीक पच्छिम लगता था, वह आजकल का मेवात ( अलवर ) है। तुर्वसु शुरु में तो कारूप देश ( बवेलखण्ड ) के निवासी थे, पर उन की कोई शाखा पच्छिम चली गई हो सो भी हो सकता है। द्रुह्यु गान्धार देश के, और शिवि या शिव उन के दक्खिन दक्खिनी पंजाब और उत्तरी सिन्ध के निवासी थे। शिवियों के साथ लगा हुआ<sup>२</sup> पक्थों अर्थात् आधुनिक पश्तो-पख्तो-भाषी पठानों के पूर्वजों का देश था; विषाणी और अलिन भी उन्हीं के वर्ग के कोई लोग प्रतीत होते हैं; और भलानसों के विषय में यह अन्दाज़ किया गया है कि उन्हीं के नाम से दर्रा और नदी बोलान का नाम पड़ा है। परुष्णी (रावी) नदी के किनारे सुदास ने इन सब को इकट्ठे हार दी। संवरण ने भाग कर सिन्धु नदी के किनारे एक दुर्ग में शरण ली।

<sup>१</sup> क० ७, १८।

<sup>२</sup> सिन्धी को पठान लोग अब भी अपने देश की परम्परागत सीमा मानते हैं, और यहाँ ऋग्वेद के इस सन्दर्भ में भी हम शिवि और पक्थ का उल्लेख साथ साथ पाते हैं। इसी लिए सिन्धी या सिन्धिस्तान भी प्राचीन शिवि जाति का उपनिवेश ज्ञान पड़ता है।



सुदास के पुत्र का नाम सहदेव तथा पौत्र का सोमक था। उन के समय संवरण ने अपना राज्य ही नहीं वापिस ले लिया, प्रत्युत उत्तर पञ्चाल को भी जीता। संवरण का पुत्र सुप्रसिद्ध प्रतापी राजा कुरु हुआ। उस ने दक्षिण पञ्चाल को भी जीत कर प्रयाग के परे तक अपना अधि-कार स्थापित किया। उसी के नाम से सरस्वती के पड़ोस का प्रदेश कुरुक्षेत्र कहलाने लगा। उस के वंशज कौरव कहलाये।

### § ५६. वसु का साम्राज्य, कौशाम्बी और पूर्वी राजगृह

किन्तु कुरु के पीछे हस्तिनापुर का राज्य फिर अवनत हो गया। उस के तीन पुत्र थे। सब से छोटे पुत्र के वंश में चौथी-पाँचवीं पीढ़ी पर वसु नाम का एक प्रतापी राजा हुआ। वसु ने यादवों का चेदि राज्य जीत लिया। इस लिए उसे चैद्योपरिचर (जैद्य-उपरिचर = चैद्यों के ऊपर चलने वाला) की पदवी मिली। उस ने शुक्तिमती (केन) नदी पर शुक्ति-मती नगरी को, जो आधुनिक बाँदा के करीब कहीं थी, अपनी राजधानी बनाया। उस ने मध्यदेश के दक्खिन-दक्खिन मत्स्य से मगध तक के प्रदेश अधीन किये। इसी कारण वह सम्राट् और चक्रवर्ती कहलाया। निश्चय से वह अपने समय का सब से बड़ा राजा था। वसु से पहले मगध में एक बार आर्यों का एक राज्य स्थापित हुआ, पर वह देर तक टिक न सका था ( §§ ४०-४१ )। मगध में पहला स्थायी राज्य वसु ही ने स्थापित किया; वह आगे चल कर सारे भारत का केन्द्र बन गया।

वसु का साम्राज्य उस के पाँच पुत्रों में बँट कर पाँच भाग हो गया। वे पाँच भाग थे—मगध, कौशाम्बी, कारुष, चेदि और मत्स्य। काशी और अंग के बीच के प्रदेश अर्थात् आधुनिक दक्खिनी बिहार का नाम मगध था। इस से पहले भी आर्यों की कई गौण शाखायें उसे अधीन कर चुकी थीं। इस समय वसु के पुत्र बृहद्रथ ने वहाँ जिस ब्राह्मण वंश की स्थापना की, वह आगे चल कर बहुत प्रसिद्ध हुआ। बृहद्रथ की

राजधानी गिरिव्रज या राजगृह ( आधुनिक राजगिर ) थी । पीछे कह चुके हैं कि केकय देश की राजधानी का भी ठीक यही नाम था; शायद मगध की राजधानी का नामकरण उसी के अनुसार हुआ । वसु के तीसरे पुत्र का नाम कुशाम्ब था; उस ने प्रसिद्ध कौशाम्बी नगरी को बसाया था अपना नाम दिया । कौशाम्बी अनेक युगों तक वत्स देश की राजधानी रही । इलाहाबाद ज़िले में जमना के किनारे कोसम गाँव अब उसे सूचित करता है । कारूप देश कौशाम्बी के दक्खिन था; उस का परिचय दिया जा चुका है<sup>१</sup>; उसी प्रकार चेदि और मत्स्य देश का भी । मगध में बृहद्रथ ने जो वंश स्थापित किया उसी में आगे चल कर जरासन्ध, तथा चेदि वाले वंश में शिशुपाल हुआ ।

### § ६०. शन्तनु और उस के वंशज

कुरु से चौदहवीं पीढ़ी पर हस्तिनापुर में राजा प्रतीप हुआ । उस के पुत्र देवापि और शन्तनु थे । देवापि ऋषि हो गया, शन्तनु राजगद्दी पर बैठा । प्रतीप और शन्तनु के समय से हस्तिनापुर का राज्य फिर चमक उठा । शन्तनु के पौत्र धृतराष्ट्र और पाण्डु थे । धृतराष्ट्र का विवाह एक “गान्धारी”—अर्थात् गान्धार देश की राजकुमारी—से हुआ, और उन के दुर्योधन, दुःशासन आदि अनेक पुत्र हुए । पाण्डु की बड़ी रानी कुन्ती से तीन पुत्र थे—युधिष्ठिर, भीम और अर्जुन; छोटी रानी “माद्री”

<sup>१</sup>कोसम—कौशाम्बी का प्रस्ताव पहले पहल कनिंगहाम ने १८६१ ई० में किया था; दे० आ० स० रि० १, पृ० ३०१—११ । किन्तु चीनी यात्रियों ने कौशाम्बी का जो स्थान निर्देश किया है वह कोसम पर नहीं घटता, इस कारण वि० स्मिथ ने उस शिनाख्त का विरोध किया । किन्तु अब कोसम से पाये गये अभिलेखों में कौशाम्बी नाम मिल जाने से दोनों की अनन्यता निश्चित हो गई है; दे० आ० स० ई० १८२३-२४ ।

अर्थात् पंजाब के मद्र देश की राजकुमारी से नकुल तथा सहदेव नामक दो पुत्र हुए ।

### § ६१. जरासन्ध का साम्राज्य

इसी समय मगध का राजा जरासन्ध हुआ जिस ने चारों तरफ दिग्विजय किया । उस ने पूरव तरफ अंग, वंग, कलिंग और पुण्ड्र का विजय किया, और पच्छिम तरफ कारुष देश के राजा वक्र और चेदि के राजा शिशुपाल को अपना मित्र तथा अधीनस्थ बनाया । कारुष के दक्खिन विन्ध्याचल के पूर्वी भाग के राजा भी सम्भवतः उस के वश में थे । मध्य देश में काशी और कोशल भी शायद उस के प्रभाव में थे । पूर्वोत्तर सीमा पर किरात राजा भगदत्त भी उस की मानता था । चेदिराज शिशुपाल जरासन्ध के समूचे साम्राज्य का प्रधान सेनापति था । चेदि के पश्चिमोत्तर शूरसेन में अन्धक-यादवों का राज्य था, जहाँ का राजा कंस जरासन्ध का दामाद था । कंस ने जरासन्ध को अपना अधिपति भी माना, और उस की सहायता के भरोसे प्रजा पर अत्याचार आरम्भ किया । प्रजा ने वृष्णि-यादवों की सहायता माँगी जिन में इस समय वसुदेव का पुत्र कृष्ण भी था । कृष्ण ने कंस को मार डाला । जरासन्ध का कोप कृष्ण और मथुरा-वासियों पर उमड़ पड़ा । मथुरा के यादव देर तक उस का मुकाबला न कर सके, और प्रवास कर द्वारका चले गये, जहाँ कृष्ण उन का नेता बना ।

### § ६२. अन्धक-वृष्णि-संघ

काठियावाड़ के इन अन्धक-वृष्णि यादवों में एक राजा का राज्य न होता । अन्धक-वृष्णियों का एक संघ था, और उस संघ के दो मुखिया चुने जाते जो संघमुख्य कहलाते । प्राचीन भारत में जिन राज्यों के राजा वंशागत न होते और चुने जाते थे, उन्हें संघ या गण कहते । गुजरात,

में यादव-संघ के अतिरिक्त पंजाब में यौधेय, मद्रक, मालव आदि जो राज्य थे वे भी शायद संघ-राज्य<sup>१</sup> ही थे। चुने हुए मुखिया भी प्रायः राजा ही कहलाते। अन्धक-वृष्णि-संघ के दो मुखियों में से एक इस समय कृष्ण था और दूसरा उग्रसेन।

### § ६३. इन्द्रप्रस्थ की स्थापना, पाण्डवों की बढ़ती

इसी समय उत्तर पञ्चाल का राजा द्रुपद यज्ञसेन था। कौरवों (धार्तराष्ट्रों) और पाण्डवों के गुरु द्रोणाचार्य ने अपने शिष्यों की सहायता से उत्तर और दक्षिण पञ्चाल जीत लिया, किन्तु पीछे द्रुपद को दक्षिण पञ्चाल दे दिया। द्रुपद के साथ ही सञ्जय और सोमक वंश के लोग भी दक्षिण पञ्चाल में जा बसे। इसी द्रुपद यज्ञसेन की बेटी कृष्णा द्रौपदी से पाण्डवों का विवाह हुआ।

कौरवों (धार्तराष्ट्रों) और पाण्डवों में बचपन से ही बड़ी जलन थी। बड़े हो कर पाण्डवों ने राज्य में अपना हिस्सा चाहा। दुर्योधन उन्हें कुछ न देना चाहता था। अन्त में यह तय हुआ कि यमुना पार कुरुक्षेत्र के दक्खिन का जंगल उन्हें दिया जाय, और उसे वे बसा लें। वहाँ पर उस समय तक एक भयंकर और घना जंगल था जिसे खाण्डव वन कहते थे। हम देख चुके हैं कि करीब अट्ठाईस पीढ़ी पहले रामचन्द्र के समय यमुना के दाहिने ज़रा और नीचे इसी प्रकार मधुवन फैला हुआ था जिसे साफ़ कर शत्रुघ्न ने मधुरा नगरी बसाई थी। खाण्डव वन को जला कर पाण्डवों ने इन्द्रप्रस्थ नगर बसाया जिसे आधुनिक देहली के पास का इन्दरपत गाँव सूचित करता है।

इन्द्रप्रस्थ की समृद्धि शीघ्र बढ़ने लगी। पाण्डव भी महत्वाकांक्षी थे, चुपचाप बैठने वाले न थे। उन के प्रदेश के साथ लगता शूरसेन

देश था जिस में जरासन्ध की तृती बोलती थी। इस दशा में जरासन्ध और पाण्डवों में वैर होना स्वाभाविक था, और दुर्योधन की जरासन्ध से सहानुभूति होना तथा कृष्ण का पाण्डवों की तरफ होना भी। कृष्ण की सहायता से भीम और अर्जुन ने जरासन्ध को मार डाला। इस प्रकार उत्तर भारत में सब से शक्तिशाली मगध के सम्राट् को मार देने से पाण्डवों की धाक जम गई, और मगध के विशाल साम्राज्य में उथल-पुथल मच गई। पाण्डवों ने मगध की गद्दी पर जरासन्ध के पुत्र सहदेव को बैठाया; पर उस के कई प्रतिद्वन्दी थे; और पाण्डवों की सहायता होने पर भी वह केवल पश्चिमी मगध पर अधिकार रख सका, गिरिव्रज और पूर्वी भाग पर उस का अधिकार न रहा। अंग देश का शासक दुर्योधन ने कर्ण को बनवाया था। कर्ण के हाथ में वंग, पुण्ड्र आदि पूर्वी राज्यों की नायकता आ गई। उधर चेदि का राजा शिशुपाल अपने पड़ोसी कारुष आदि राज्यों में प्रमुख हो उठा।

प्राचीन समय में महत्वाकांक्षी राजा दिग्विजय कर राजसूय यज्ञ किया करते थे। पाण्डवों ने भी वैसा किया। कइयों ने प्रसन्नता से, कइयों ने अनिच्छुकता से उन की सत्ता मानी, और राजसूय में भाग लिया। धार्तराष्ट्रों को अपने भाइयों के इस विजयोत्सव में सम्मिलित होना पड़ा, पर उन का दिल ईर्ष्या से जला जाता था। जरासन्ध के मित्र चेदि के राजा शिशुपाल को वृष्णि-यादवों के नेता कृष्ण से विशेष चिढ़ थी। उन की स्पर्धा यहाँ तक बढ़ी कि कृष्ण को राजसूय यज्ञ के बीच ही शिशुपाल का वध करना पड़ा। इस प्रकार मगध-साम्राज्य की भ्रम इमारत का एक और स्तम्भ टूट गया।

### § ६४. महाभारत युद्ध

पाण्डवों की कीर्ति और समृद्धि से धार्तराष्ट्र और पाण्डवों के दूसरे दुश्मन बहुत चिढ़े। दुर्योधन के मामा गान्धार देश के शकुनि उन के

पराभव का एक रास्ता ढूँढ़ निकाला। प्राचीन आर्य क्षत्रियों में जुआ खेलने का बड़ा व्यसन था। युद्ध में मुँह मोड़ना जैसे पाप समझा जाता, द्यूत के आह्वान से मुँह मोड़ना भी वैसे ही निन्दित माना जाता था। शकुनि और दुर्योधन ने देखा वे युद्ध में पाण्डवों का मुकाबला नहीं कर सकते, तो उन्होंने उन्हें जुआ खेलने का निमंत्रण दिया। पाण्डवों को उस में हार कर बारह बरस वनवास और तेरहवें बरस अज्ञातवास का दण्ड भोगना पड़ा।

उन की अनुपस्थिति में दुर्योधन ने धीरे धीरे अपनी शक्ति संगठित की। मत्स्य देश के राजा विराट् के यहाँ पाण्डवों का अज्ञातवास का बरस समाप्त हुआ ही चाहता था, जब दुर्योधन और कौरवों ने त्रिगर्त देश<sup>१</sup> (उत्तरपूर्वी पंजाब) के राजा सुशर्मा के साथ मिल कर मत्स्यों पर एक धावा किया, और उन के डंगर लूट ले चले। पाण्डवों की सहायता से विराट् ने उन्हें हराया।

अज्ञातवास की समाप्ति पर पाण्डवों ने अपना राज्य वापिस माँगा, पर दुर्योधन ने कहा कि मैं युद्ध के बिना सुई की नोक भर ज़मीन भी न दूँगा। दोनों पक्षों में युद्ध ठन गया। आर्यावर्त्त के एक छोर से दूसरे छोर तक के राजा और जातियाँ उस में एक पक्ष या दूसरे पक्ष की ओर से लड़ीं। जो वृत्तान्त हम महाभारत में सुनते हैं, उस से यह पूरी तरह स्पष्ट नहीं होता कि भारत वंश के दो भाइयों के लड़कों की यह घरेलू आग किस प्रकार देश भर में फैल गई, और भिन्न भिन्न राजाओं या जातियों ने क्योंकि एक पक्ष या दूसरा पक्ष ग्रहण किया।

कहते हैं धार्तराष्ट्र और पाण्डव दोनों पक्षों ने आर्यावर्त्त के एक

<sup>१</sup> त्रिगर्त देश में आधुनिक काँगड़ा, सतलुज-ब्यास के बीच का “द्वाबा”, तथा द्वाबे के साथ लगता ब्यास-रावी के बीच का प्रदेश सम्मिलित था।



एक राजा को अपनी ओर खींचने का भरसक जतन किया, और तूफान आने की ऐसी तैयारी हो चुकी थी कि इस तुच्छ से बहाने पर भारत का लगभग प्रत्येक राजा एक या दूसरे पक्ष की ओर से लड़ने को झटपट उठ खड़ा हुआ। पहले हम उन राजाओं और जातियों की बात करेंगे जिन का जरासन्ध के साम्राज्य से सम्बन्ध था। पश्चिमी मगध का राजा सहदेव पाण्डवों की ओर था, किन्तु पूर्वी मगध, विदेह, अंग, वंग, और कलिंग आदि सब राज्य कर्ण की नायकता में कौरवों की तरफ थे। पूर्वोत्तर सोमान्त के राजा भगदत्त की पहले पाण्डवों से सहा-नुभूति थी, पर अब वह भी अपनी किरात<sup>१</sup> सेना के साथ उधर ही था। इस प्रकार सारा पूरब कौरव पक्ष में था। किन्तु मध्यदेश में पाण्डवों के मित्र अधिक थे। जरासन्ध से दबाव से मुक्त कराने के कारण काशी का राजा शायद पाण्डवों का कृतज्ञ था। पूर्वी कोशल लोग भी जरासन्ध से बहुत तंग हुए थे, यहाँ तक कि उन में से बहुत से अपना देश छोड़ छोड़ दक्षिण कोशल या महाकोशल में जा बसे थे। काशी और कोशल (पूर्वी) इस समय पाण्डवों की ओर थे, पर कोशल राजा बृहद्बल कौरवों की तरफ था, और उसी प्रकार वत्स लोग भी न जाने क्यों

---

<sup>१</sup>म० मा० का अनुसरण करते हुए पार्जोंटर ने भगदत्त की सेना में किरातों के साथ चीनों के होने का उल्लेख किया है। सुदूर पूर्व के देशों से भारत-युद्ध के समय तक आर्यों का संसर्ग न हुआ था, विद्यमान म० मा० उन का नाम बाद में मिला दीखता है। किरात पूर्वी हिमालय के पहाड़ी लोग हैं, और उन का भाड़े के सिपाही रूप में युद्ध में होना सम्भव है, किन्तु चीन शब्द आसाम के पूरब की किसी जाति या देश के अर्थ में हमारे वाङ्मय में बहुत पीछे आया दीखता है; दे० नीचे § १३६ ऋ. तथा § २६। भारत-युद्ध के समय आर्यावर्त्त का उत्तरपूर्वी सीमान्त उत्तरी बंगाल से अधिक पूरब नहीं हो सकता।

उसी तरफ़ थे। जरासन्ध के बेटे सहदेव की तरह शिशुपाल का बेटा चेदिराज धृष्टकेतु भी पाण्डव पक्ष में था। चेदि के पड़ोसी कारुष और दाशार्ण देश भी उसी ओर थे; किन्तु शूरसेन (मथुरा) के यादव कौरवों की तरफ़। पाञ्चालों के सभी वंश—शृङ्गय, सोमक आदि—दुपद के साथ स्वभावतः पाण्डवों के पक्षपाती थे।

शूरसेन के प्रसंग से अब हम पन्चिमी यादवों की तरफ़ आते हैं। अवस्था ऐसी नाजुक थी कि कृष्ण भी खुल्लमखुल्ला एक पक्ष से लड़ने को तैयार न हुए। वे निःशस्त्र सलाहकार के रूप में पाण्डवों की तरफ़ हुए। कृष्ण के भाई बलराम भी तटस्थ रहे। गुजरात के सब वृष्णि-यादव युयुधान, सान्यकि आदि की नायकता में पाण्डवों की तरफ़ से लड़े। किन्तु उन के पड़ौस में माहिष्मती का राजा नील और अवन्ति के दो राजा थे। ये तीनों, यादव कृतवर्मा, और नील की नायकता में विदर्भ और निषध के राष्ट्र भी कौरवों की ओर हुए। कहते हैं नील सेना में अनेक आन्ध्र और द्राविड सैनिक भी थे<sup>१</sup>। शाल्व देश (आबू के चौगिर्द) का राजा शिशुपाल का घनिष्ठ मित्र था। शिशुपाल के बध बाद वह कृष्ण से लड़ा और हार गया था; वह भी इस समय कौरवों की तरफ़ गया।

पंजाब और उत्तर-पश्चिम की लगभग समस्त शक्ति कौरवों की ओर थी। जान पड़ता है, उस समय पंजाब में सिन्धु-सौवीर के राजा जयद्रथ अपनी बड़ी सत्ता जमा रखी थी, और बाकी सब राष्ट्र उस के वशवर्त्ती

<sup>१</sup> पार्जितर ने म० भा० की इस बात पर विश्वास कर लिया है कि पाण्डव राजा सारंगध्वज पाण्डवों की तरफ़ से लड़ा था। द्राविड और आन्ध्र लोग माहिष्मती के आर्य राजाओं की ओर से भाड़े के सिपाही-रूप में लाये गये हों, यह सम्भव है, किन्तु पाण्डव-राष्ट्र की स्थापना ही ५ वीं शताब्दी ई० पू० के बाद हुई थी; दे० नीचे § १०६ और १०७।

थे। जयद्रथ दुर्योधन का बहनोई था। गान्धार और त्रिगर्त्त भी दुर्योधन के सहायक थे। ये तीनों राज्य पंजाब-सिन्ध के तीन किनारों को काबू करते, और बाकी समूचा पंजाब इन के बीच पड़ता था। इन तीनों के साथ केकय, शिवि आदि पंजाब की अन्य शक्तियाँ भी उसी पक्ष में गईं। यहाँ तक कि पाण्डवों के मामा मद्र देश के राजा शल्य को भी उसी ओर होना पड़ा। मद्र और वाह्यक का नाम प्रायः इकट्ठा आता है, सम्भवतः वे दोनों जातियाँ मिल कर एक राष्ट्र थीं। क्षुद्रक और मालव नाम की दो जातियाँ रावी की निचली धारा के दोनों ओर रहती थीं<sup>१</sup>। मद्र-वाह्यक, क्षुद्रक-मालव, कैकेय, शिवि, अम्बष्ठ आदि पंजाब की सभी जातियाँ कौरवों की ओर गईं। काम्बोज देश (गान्धार के उत्तर)<sup>२</sup> का राजा सुशर्मा भी उसी पक्ष में रहा कहा जाता है। केवल एक अभिसार देश का राजा पाण्डवों की तरफ से लड़ा। आधुनिक कश्मीर रियासत का पञ्चिमदक्खिनी भाग, जिस में पँच राजौरी और भिम्बर रियासतें हैं, अभिसार कहलाता था।

इस प्रकार पाण्डवों की ओर पञ्चाल, मत्स्य, चेदि, कारुष, मगध काशी-कोशल, और गुजरात के यादव थे, और कौरवों की तरफ समस्त पूरब, समस्त उत्तरपञ्चिम, पञ्चिमी भारत में से माहिष्मती अवन्ति और शाल्व के राजा तथा मध्यदेश में से भी शूरसेन वत्स और कोशल

<sup>१</sup>मालवों को पार्जितर ने आधुनिक मालवा में रक्खा है, और क्षुद्रक भी उन के साथ थे। यह स्पष्ट गलती है। ये दोनों जातियाँ उस समय पंजाब में थीं, मालवा पीछे गई हैं; दे० नीचे §§ १२३, १५७। पा० की इन गलतियों को सुधार देने से भारत-युद्ध में दोनों पक्षों की जातियों की स्थिति में बहुत कुछ स्पष्टता आ जाती है, तथा युद्ध की व्याख्या भी कुछ अच्छी हो जाती है।

<sup>२</sup>दे० नीचे § १७।

के राजा थे। एक प्रकार से मध्य देश और गुजरात पाण्डवों की ओर था, और पूरब ( बिहार, बंगाल, उड़ीसा), उत्तरपच्छिम ( पंजाब) तथा पच्छिमी विन्ध्य ( मालवा ) कौरवों की तरफ़।

पाण्डवों की सेनायें मत्स्य की राजधानी उपप्लव्य के पास आ जुटीं; कौरव सेना पंजाब पूरबी छोर से कुरुक्षेत्र के उत्तर होते हस्तिनापुर तक फैली थीं। सन्धि की बातचीत निष्फल होने पर पाण्डव सेना उत्तर को बढ़ी और कुरुक्षेत्र पर दोनों सेनाओं के प्रवाह आ टकराये। केवल १८ दिन के संक्षिप्त युद्ध में हार-जीत का फैसला हो गया। पाण्डवों की जीत हुई और वे कुरु देश के राजा तथा भारतवर्ष के सम्राट् हुए।

### § ६५. यादवों का गृह-युद्ध

भारत-युद्ध के कुछ ही बरस बाद गुजरात के यादवों ने घरेलू लड़ाइयों से अपना नाश कर लिया, और भगवान् कृष्ण स्वर्ग सिधार गये। अर्जुन के नेतृत्व में वे लोग गुजरात छोड़ मध्यदेश को वापिस आये। राह में उन्हें पच्छिमी राजपूताना के जंगली आभीरों के हमलों का मुकाबला करना पड़ा। अर्जुन ने उन्हें मार्त्तिकावत ( शाल्व देश) में, सरस्वती नदी पर तथा इन्द्रप्रस्थ में बसा दिया।

यह तो स्पष्ट है कि भारत-युद्ध से हमारे इतिहास में एक युगान्तर उपस्थित हो गया। ठीक कृष्ण के देहान्त के दिन से द्वापर की समाप्ति और कलि का आरम्भ गिना जाता है।

## आठवाँ प्रकरण

### आरम्भिक आर्यों का जीवन सभ्यता और संस्कृति

#### § ६६. प्राचीन इतिहास का युगविभाग

##### अ. राजनैतिक—कृत, त्रेता और द्वापर

आर्य राज्यों के उत्थान काल से महाभारत-युद्ध तक का, अथवा दूसरे शब्दों में इक्ष्वाकु और पुरुरवा के समय से कौरव-पाण्डवों के समय तक का राजनैतिक वृत्तान्त पिछले पाँच प्रकरणों में संक्षेप से कहा गया है। इक्ष्वाकु से पाण्डवों के समय तक का कुल काल ९४-एक पीढ़ी का है।

पीछे कहा गया है कि अनुश्रुति में यदि कोई वंशावली सब से अधिक पूर्ण है तो अयोध्या की। अयोध्या के वंश में इक्ष्वाकु से ले कर महाभारतकालीन राजा बृहद्बल तक करीब नब्बे-इकानवे राजाओं के नाम हैं। इक्ष्वाकु से मान्धाता तक बीस पीढ़ी होती हैं, हरिश्चन्द्र तक इकतीस, सगर तक अड़तीस या उनतालीस, और रामचन्द्र तक बासठ या तिरसठ। राम से बृहद्बल तक अठ्ठाईस पीढ़ियाँ और हैं। बीच में जहाँ अयोध्या के राज्य में गोलमाल हो गया था, जैसे राजा सगर से पहले, वहाँ एकाध पीढ़ी का नाम गुम हुआ हो सकता है। इसी प्रकार जहाँ किसी एक राजा का राज्यकाल अधिक लम्बा हो गया हो, जैसे रामचन्द्र का, वहाँ हम उस राज्यकाल को दो औसत पीढ़ियों के बराबर मान सकते हैं। इस तरह पार्जटंर ने कुल पंचानवे पीढ़ियाँ-गिनी हैं।

दूसरे वंशों में पीढ़ियों की संख्या कम है, तो भी उन में ऐसी बातें

हैं जिन से उन वंशों का अयोध्या के वंश के साथ साथ चलना निश्चित होता है। दृष्टान्त के लिए, यादव राजा शशबिन्दु की लड़की बिन्दुमती राजा मान्धाता को ब्याही थी। इस लिए शशबिन्दु को मान्धाता से ठीक एक पीढ़ी ऊपर होना चाहिए। इसी प्रकार यादव राजा विदर्भ को अयोध्या के राजा सगर से एक या दो पीढ़ी ऊपर होना चाहिए। पार्जित ने ऐसी बातों की बड़ी सावधानी से खोज की है। वंशावलिओं के जिन व्यक्तियों का समय इस प्रकार निश्चित हो पाया है, वंशतालिका में उन्हें छोटे अक्षरों में छपा गया है। मान्धाता से सगर तक हमारे हिसाब से बीस पीढ़ियाँ हैं, लेकिन यादव वंशावली में शशबिन्दु और विदर्भ के बीच केवल दस नाम बचे हैं। इस कारण उन दस को दोनों निश्चित पीढ़ियों के बीच अन्दाज़ से फैला दिया गया है। वंशतालिका में यह सब स्पष्ट दीख पड़ेगा। इस प्रकार अयोध्या का वंश हमारा मुख्य पैमाना है, और अन्य सब घटनाओं का समय उसी पैमाने पर रक्खा गया है।

प्राचीन अनुश्रुति के विद्वान् इस समूचे इतिहास को कृत, त्रेता और द्वापर नाम के तीन युगों में बाँटते हैं। ये युग असल में भारतीय इतिहास के युग थे, जैसे आधुनिक इतिहास में मुगल-युग, मराठ-युग आदि। किन्तु ज्योतिषियों और सृष्टि की उत्पत्ति-प्रलय आदि का विचार करने वालों ने पीछे अपनी कालगणना में भी इन्हीं नामों को ले लिया, और इन युगों की लम्बी लम्बी अवधियाँ निश्चित कर दीं।

अनुश्रुति के हिसाब से राजा सगर कृत युग की समाप्ति और त्रेता के आरम्भ में हुआ, रामचन्द्र त्रेता के अन्त में, और भारत-युद्ध के बाद कृष्ण का देहान्त द्वापर की समाप्ति का सूचक था। इस प्रकार १ से ४० पीढ़ी तक कृत युग था, ४१ से ६५ तक त्रेता, ६६ से ९५ तक द्वापर। यदि सोलह बरस प्रति पीढ़ी<sup>१</sup> गिनें तो कृत युग अन्दाज़न साढ़े



छः सौ बरस का, त्रेता चार सौ का तथा द्वापर पौने पाँच सौ का था। तीनों युगों की कुल अवधि अन्दाज़न १५२० बरस रही। अनुश्रुति के अनुसार भारत-युद्ध १४२४ ई० पू० में हुआ था। यदि वह बात ठीक हो तो भारतीय इतिहास का आरम्भ २९४४ ई० पू० या अन्दाज़न २९५० ई० पू० से हुआ। उस से पहले प्रागैतिहासिक काल था।

मोंटे अन्दाज़ से २९५० से २३०० ई० पू० तक कृत युग, २३०० से १९०० तक त्रेता, और १९०० से १४२५ तक द्वापर रहा।

### इ. वाङ्मयानुसार—प्राग्वैदिक युग, ऋचा-युग और संहिता-युग

यह तो हुआ राजनैतिक इतिहास का युगविभाग; वाङ्मय के इतिहास में इसी काल ( २९५०—१४२५ ई० पू० ) को प्राग्वैदिक युग, ऋचा-युग और संहिता-युग में बाँटा जा सकता है।

उक्त ९५ पीढ़ियों में से उनतीस पीढ़ी बीतने के बाद ऊर्व, दत्त आत्रेय, विश्वामित्र, जमदग्नि आदि पहले पहले वैदिक ऋषियों ने जन्म लिया। दो एक ऋषि भले ही पहले भी हो चुके थे, पर ऋषियों की लगातार परम्परा उसी समय से शुरू हुई। और वह परम्परा राजा सुदास ( ६८वीं पीढ़ी ) और सोमक ( ७०वीं पीढ़ी ) के वंशजों के समय—लगभग ७३वीं पीढ़ी—तक जारी रही। एकाध ऋषि ज़रूर इस के बाद भी हुए, पर मुख्य सिलसिला वहाँ समाप्त हो गया। उस के बाद, जैसे कि आगे बतलाया जायगा, ऋचाओं यजुषों और सामों की संहितायें बनने लगीं, अर्थात् उन का वेद रूप में संग्रह या संकलन होने लगा जो भारत-युद्ध के पहले तक जारी रहा। ऋचायें जब से प्रकट होने लगीं, और जब तक अन्त में उन की संहितायें बनीं, उन अवधियों के बीच का समूचा समय वैदिक युग है। इस प्रकार जिन ९५ पीढ़ियों का वृत्तान्त हम ने कहा है, उन में से पहली उनतीस पीढ़ी का समय ( अन्दाज़न २९५०—२४७५ ई० पू० ) प्राग्वैदिक युग है; ३०वीं से

७३वीं पीढ़ी तक का समय ( अन्दाज़न २४७५—१७७५ ई० पू० ) प्रथम वैदिक या ऋचा युग, और ७४वीं से ९५वीं पीढ़ी तक का समय ( अन्दाज़न १७७५—१४५५ ई० पू० ) अपर वैदिक या संहिता-युग । प्राग्वैदिक युग पौने पाँच सौ बरस रहा, ऋचा-युग सात सौ, और संहिता-युग साढ़े तीन सौ बरस । पूरा वैदिक युग साढ़े दस सौ बरस जारी रहा ।

आरम्भिक आर्यों के आर्थिक, राजनैतिक, धार्मिक, सामाजिक और सांस्कृतिक जीवन को जब हम समझना चाहते हैं, तो हमें अनुश्रुति से भी कहीं अधिक सहायता श्रुति अथवा वेदों से मिलती है, क्योंकि श्रुति में उस समय के आर्य विचारकों के विचार और कथन ज्यों के त्यों उन्हीं की भाषा में सुरक्षित हैं । किन्तु यह ध्यान रखना चाहिए कि इस सवा पन्द्रह सौ बरस के समय में—पौने पाँच सौ बरस के प्राग्वैदिक तथा साढ़े दस सौ बरस के वैदिक युग में—लगातार एक सी अवस्थायें नहीं रहीं । समाज के जीवन की प्रत्येक संस्था और प्रथा में क्रमविकास होता रहा । ऋचाओं और सामों की अपेक्षा यजुष् सब पीछे के हैं, और भिन्न भिन्न ऋचायें भी भिन्न भिन्न युगों को सूचित करती हैं । सामान्य रूप से वैदिक वाङ्मय से आर्यों के समाज के विषय में जो कुछ जाना जाता है, उसी का उल्लेख नीचे किया जाता है ।

## § ६७. समाज की बुनियादें

### अ. जीविका अवस्थिति और स्थावर सम्पत्ति

आरम्भिक मनुष्य का गुज़ारा शिकार से या फलमूल बीन कर होता है । उस के बाद पशुपालन का ज़माना आता है, और फिर धीरे धीरे मनुष्य खेती करने लगता है । पशुपालन के युग में जंगम और फिर कृषि के युग में स्थावर सम्पत्ति का उदय होता है, और स्थावर सम्पत्ति होने से समाज में स्थिरता आती है । शिकारियों की टोलियाँ या पशु-

पालकों के गिरोह किसी एक जगह टिक कर नहीं रहते, कृषक समाज स्वभावतः एक निश्चित प्रदेश में टिक जाता है। समाज के इस प्रकार स्थिर या अवस्थित होने पर ही राज्य का उदय होता है, और फिर सभ्यता का विशेष विकास।

वैदिक आर्यों का समाज पशुपालकों और कृषकों का था, बल्कि प्राग्वैदिक युग में—इक्ष्वाकु और पुरूरवा के समय में—भी वे पशुपालक और कृषक ही थे, केवल शिकार पर जीने के युग को पीछे छोड़ चुके थे। तो भी उस युग की याद अभी ताज़ी थी जब कि लोग अनवस्थित—अनवस्थिता विशः—थे, अर्थात् जब आर्य लोग केवल पशुपालक थे, और कृषक जीवन उन्होंने ने अपनाया न था।

### इ. जन विशः और सजाता:

विवाह की और पितृमूलक (Patriarchal)<sup>१</sup> परिवार की संस्था भी उन में चल चुकी थी, बल्कि समूचा समाज ही परिवार के नमूने पर था। वैदिक समाज का संघटन कबीलों (Tribes) के रूप में था। उन कबीलों को वे लोग जन<sup>२</sup> कहते थे। एक जन की समूची जनता विशः<sup>३</sup> (विश् का बहुवचन) कहलाती थी। जन या विशः का ही राजा होता,

<sup>१</sup>युरोपियन भाषाओं का पैट्रिआर्केट (Patriarchate) शब्द अथवा पैट्रिआर्कल (Patriarchal) विशेषण दो परस्पर-सम्बद्ध किन्तु विभिन्न अर्थों में प्रयुक्त होता है। जहाँ वह शासन या राज्यसंस्था (polity) के अर्थ में हो उसे पितामह-तन्त्र कहना चाहिए; patriarch के लिए हमारे हाँ प्राचीन शब्द है पितामह। जहाँ वह परिवार या समाज के अर्थ में मैट्रिआर्केट (Matriarchate) के मुकाबले में बर्ता जाय, उसे पितृमूलक परिवार या समाज कहना चाहिए; वहाँ पितामह की प्रधानता दिखाने का अभिप्राय नहीं होता, प्रत्युत समाज या परिवार पिता पर केन्द्रित है यह दिखाने का। <sup>२</sup>अथ० १२, १, ४२। <sup>३</sup>वहीं १५, ६, १-२।

और राजनैतिक रूप से संगठित विश्वः अर्थात् जिस प्रजा का अपना देश हो और राजा हो, राष्ट्र<sup>१</sup> कहलातीं ।

संसार के इतिहास में जहाँ कहीं और जब कभी जन रहे हैं, उन की कल्पना एक परिवार के नमूने पर होती रही है । वैदिक आर्यों के जनों की कल्पना भी वैसी ही थी । अर्थात् प्रत्येक जन के लोग (विशः) यह समझते थे कि हमारा मूल पूर्वज एक जोड़ा था,<sup>२</sup> उस की सन्तान हुई, सन्तान की फिर सन्तान हुई, इस प्रकार संयुक्त परिवार बढ़ता और फैलता गया, उस की अनेक खानें होती गईं । और जिस प्रकार एक छोटे परिवार का सब से बुजुर्ग व्यक्ति—पिता या पितामह—शासन करता है, उसी प्रकार जन नामक बड़े परिवार का भी एक बुजुर्ग या पितामह शासन करता था । वह जन का मुखिया या राजा भले ही निर्वाचन द्वारा चुना जाता हो या रिवाज से सुकरर होता हो । जन के सब लोग सजात या सनाभि होते, अथवा कम से कम अपने को सजात और सनाभि मानते । एक जन के सब लोग परस्पर स्व (अपने) भी कहलाते । अपने जन के बाहर के सब लोग उन के लिए अन्यनाभि, निष्त्र (निकाले हुए) अथवा अरण (जिन के साथ बातचीत—रण शब्द—या रमण न हो सके) होते<sup>३</sup> । इस प्रकार की राज्यसंस्था को जिस में सब लोग परस्पर सजात या सनाभि हों, तथा जिस का राजा पितामह की तरह समझा जाय, हम पितामह-तन्त्र (Patriarchal) कहते हैं । वैदिक आर्यों की राज्यसंस्था ठीक पितामह-तन्त्र थी ।

<sup>१</sup> ऋ० १०, १७३, १; १०, १७४, ५ ।

<sup>२</sup> अथ० ८, १० (१) में यही विचार दीखता है कि विराट्—अराजकता—के बाद पहले गृहपति का शासन खड़ा हुआ, उस से सभा और समिति का विकास हुआ ।

<sup>३</sup> वहीं १, १६, ३; १, ३०, १; ३, ३, ७; ५, २२, १२; ५, ३०, २; ६, ६, ३; ६, ४३, १; २०, ११६, १ ।

जन में सजातता का विचार होना आवश्यक है, वह सजातता फिर भले ही वास्तविक हो चाहे कल्पित । सच बात यह है कि सजातता कम से कम दो अंशों में अवश्य कल्पित होती थी । एक तो इस अंश में कि विशः में या जन में बाहरी लोग समय समय पर सम्मिलित होते रहते थे । हम देख चुके हैं<sup>१</sup> कि हैहयों के अनेक वंशों या कुलों में से एक शर्यात भी थे, यद्यपि वस्तुतः शर्यात हैहय तो क्या ऐछ भी न थे । किन्तु जिस प्रकार परिवार में बाहरी व्यक्ति को गोद ले लिया जाता है, उसी प्रकार कभी कभी जन में भी बाहरी व्यक्ति या समूचा कुल भी शामिल हो कर 'सजात' बन जाता था ।

### उ. व्यक्तिगत विवाह परिवार तथा सम्पत्ति का विकास

दूसरे, आरम्भ में जन का पूर्वज एक ही जोड़ा था, यह बात कभी सच नहीं हो सकती, क्योंकि एक जोड़ा कभी अकेला रह नहीं सकता था, मनुष्य का आर्थिक जीवन या जीवन की कशमकश ही उसे शुरू से ही जत्थों या टोलियों में रहने को बाधित करती है । एक छोटे जत्थे के बढ़ने और फैलने से जन बन जाय, यह बात पूरी तरह सम्भव है । किन्तु छोटे जत्थों के फैलने से जिस प्रकार जन बने, उसी प्रकार छोटे जत्थे भी एक एक मिथुन ( जोड़े ) से बने, यह कल्पना ग़लत है । कारण कि आरम्भ में स्थायी मिथुन ही न थे, विवाह की संस्था ही न थी, और उस हालत में भी शिकारी मनुष्यों की आर्थिक ज़रूरतें उन्हें अचिरस्थायी जत्थों में बाँट देती थीं । उन आरम्भिक अस्थायी जत्थों से जन तक विकास होने की प्रक्रिया बड़ी पेचीदा थी ।

विलकुल आरम्भिक दशा में शिकारी मनुष्यों में स्थिर विवाह की प्रथा न हो सकती थी, स्वाभाविक प्रवृत्ति से अल्पकालिक समागम होते थे । स्थिर परिवार भी न थे, बच्चा बड़ा होने पर परिवार टूट जाता था ।

<sup>१</sup>दे० ऊपर §§ ३६, ३८ ।

वास्तव में उन मिथुनों और टोलियों को परिवार या कुटुम्ब कहा ही नहीं जा सकता, क्योंकि परिवार में पिता या माता की मुख्यता होती है, उन टोलियों में पिता का शासन इस कारण न चलता था कि वह पिता था, प्रत्युत इस कारण कि वह बलिष्ठ था। जब उस के बच्चों में से कोई उस से अधिक बलिष्ठ हो जाता, वह पिता को खदेड़ सकता और टोली की स्त्रियाँ उस के अधीन हो सकती थीं। इस प्रकार ये टोलियाँ वनतीं और टूटती रहती थीं। वह आरम्भिक संकर (Promiscuity) की दशा थी।

स्त्री-पुरुष के स्थायी समागमों का मूल प्रेरक भले ही काम रहा हो, किन्तु आर्थिक सहयोग और श्रमविभाग (Division of labour) की आवश्यकतायें उन समागमों को धीरे धीरे स्थायी बनाने लगती हैं। इस प्रकार आर्थिक जीवन के विकास के साथ साथ स्थायी विवाहों की प्रवृत्ति होती है। किन्तु आरम्भिक संकर या प्रमिश्रणा के बाद सीधे विवाह तथा पितृमूलक परिवार की अवस्था आ गई हो सो बात नहीं है। प्रमिश्रणा और पितृमूलक परिवार के बीच हम सभी जातियों के इतिहास में मातृ-मूलक (Matriarchal) परिवार को उदय और अस्त होता देखते हैं। मातृमूलक परिवार अनेक प्रकार के थे। उन का एक निम्नलिखित नमूना आधुनिक जंगली द्राविड जातियों के समाजशास्त्रीय अध्ययन से अन्दाज़ किया गया है। आरम्भिक द्राविड समाज सम्भवतः इसी नमूने का था।

एक एक टोटम को पूजने या मानने वाले लोगों की एक एक टोली थी। प्रत्येक टोटम-टोली की जंगल में अस्थायी बस्ती या डेरा था। एक बस्ती के स्त्री-पुरुष परस्पर बहन-भाई होते, पुरुष एक तरफ़ और स्त्रियाँ दूसरी तरफ़ रहतीं, उन में आपस में सम्बन्ध न हो सकता, और उस नियम को तोड़ने वाले को कठोर दण्ड—प्रायः विनासन—मिलता। छोटे बच्चे स्त्रियों के पास और बड़े पुरुषों के पास रहते। बच्चा अपनी माँ को जान सकता, पिता को नहीं; टोली के सभी बड़े आदमियों को



वह पिता कहता। वह एक सामूहिक परिवार था, जिस में एक एक मिथुन का अलग अलग कुटुम्ब नहीं था। बच्चे भी सामूहिक थे। आर्थिक जीवन भी सामूहिक था, अर्थात् शिकार और फल ला कर समूची टोली डेरे के बीच शायद एक बड़े पेड़ के नीचे एक साथ भोजन करती; और जो स्त्रियाँ बाहर जाने लायक न होतीं, उन की चिन्ता भी कोई एक व्यक्ति नहीं प्रत्युत समूची टोली करती। वसन्त के उत्सवों में या अन्य वैसे किन्हीं अवसरों पर भिन्न भिन्न टोलियों का जमघट होता। उन नाच-गान के उत्सवों में स्त्रियों के गर्भ रह जाते। किन्तु प्रत्येक स्त्री का कोई विशेष पति होता हो, और स्त्री उस उत्सव के समय उसी से समागम करती हो, सो बात न थी। नियम इतना ही था कि एक टोटम की स्त्री अपने टोटम में समागम न कर सकती थी; उसी प्रकार जिन टोटमों में परस्पर शत्रुता हो ती उन में समागम न हो सकते; विशेष टोटमों की स्त्रियाँ विशेष टोटमों ही के पुरुषों से समागम कर सकतीं। किन्तु अनुकूल टोटम में अमुक स्त्री अमुक पुरुष से ही मिले सो नियम न था, उतने अंश में संकर या प्रमिश्रणा जारी रही, और विवाह भी सामूहिक रहा। उत्सवों के बाद सब अपनी अपनी टोलियों में वापिस चले जाते। आरम्भिक संकर में जहाँ स्वाभाविक प्रवृत्ति ही स्त्री-पुरुष-समागम का एकमात्र नियामक थी, वहाँ इस समाज में उस प्रवृत्ति को मनुष्य-कृत नियमों ने कुछ अंश में नियन्त्रित कर दिया था। किन्तु उस मातृमूलक समाज के नियन्त्रण में और पितृमूलक परिवार की विवाह-संस्था में बहुत भेद है।

प्रत्येक समाज में विद्रोही भी होते रहे हैं। उक्त समूहपन्थी समाज में जिन व्यक्तियों में अपनी व्यक्तिगत स्वतन्त्रता की प्रवृत्ति अधिक जगी, और जिन्होंने व्यक्तिगत सम्पत्ति रखनी चाही, या व्यक्तिगत विवाह करना चाहा, उन्हें प्रायः निर्वासित होना पड़ा। अनेक उन निर्वासनों से नष्ट होते रहे, किन्तु धीरे धीरे शायद उन निर्वासितों के भी कई जत्थे

बन खड़े हुए। नियमित टोलियों की अपेक्षा इन विद्रोही जत्थों के लोग अधिक प्रक्रमशील और दुःसाहसी तो थे ही। साधारण टोलियों को लूटना-खसोटना, उन की तुच्छ सम्पत्ति और सुन्दरियों को छीन लाना, इन में से कइयों का व्यवसाय हो गया। लूटमार के काम में सब से अधिक साहसी व्यक्ति जत्थे का मुखिया बनता रहा। इस प्रकार इन विद्रोही टोलियों में व्यक्तिगत शासनाधिकार या राज्यशक्ति का आरम्भ हुआ। सामूहिक लूट व्यक्तियों में बाँट ली जाती, मुखिया शायद सब के परामर्श से वह बँटवारा करता। इस प्रकार व्यक्तिगत सम्पत्ति और व्यक्तिगत परिवार शुरू हुए। धीरे धीरे इन नये नमूने के जत्थों ने पुराने समूहाश्रित जीवन के जत्थों को समाप्त कर दिया, और इस प्रकार उस मातृ-मूलक समाज (Matriarchate) में से ही यह नया पितृमूलक समाज (Patriarchate) उठ खड़ा हुआ। इन नये पितृमूलक जत्थों के विकास से जन बन गये। और जनों में विवाह की संस्था ऐसी जड़ पकड़ गई कि आरम्भिक मातृमूलक परिवारों को उन को याद भी न रही, और वे यह समझने लगे कि विवाह की संस्था अनादि है और हम सब सजात लोग एक ही मिथुन के वंशज हैं।

वैदिक जन भले ही पितृमूलक परिवार पर निर्भर थे, तो भी माता से अनेक बार अपना गोत्र खोजना और बहुपतिक विवाह (Polyandry) आदि की पुरानी प्रथायें मातृमूलक समाज के अवशेषों और स्मारक चिन्हों के रूप में उन में चली आतीं या कभी कभी प्रकट हो जाती थीं। विवाह की संस्था में भी शिथिलता थी, वह इतनी दृढ़ न थी जितनी बाद में हो गई। अनुश्रुति में इस बात का स्पष्ट उल्लेख है कि दीर्घतमा ऋषि के समय (४१वीं पीढ़ी) तक विवाहपद्धति स्थिर न हुई थी<sup>१</sup>। किन्तु प्रागैतिहासिक काल में आर्यों में किस नमूने का मातृमूलक परिवार था, सो नहीं कहा जा सकता।

<sup>१</sup>म० भा० १, १०४, ३४-३६। दे० नीचे ९३।

ऋ. जन का सामरिक संघटन—ग्राम और सं-ग्राम, जानराज्य

प्रत्येक जन में अनेक खाँपें या टुकड़ियाँ होतीं जो ग्राम कहलाती थीं। ग्राम का अर्थ था जत्था या टुकड़ी, बाद में ग्राम जिस स्थान में बस गया वह स्थान भी ग्राम कहलाने लगा। लेकिन शुरू में ग्राम में स्थान का विचार न था, बल्कि अनवस्थित ग्राम भी होते थे; शर्थात् मानव के अपने ग्राम के साथ भटकते फिरने की कहानी वैदिक वाङ्मय में प्रसिद्ध है<sup>१</sup>। कह चुके हैं कि अनवस्थिता विशः की स्मृति लुप्त न हुई थी।

ग्राम का नेता ग्रामणी कहलाता। वह नेतृत्व पहले युद्ध में ही शुरू हुआ, वही शान्ति-काल में भी काम आने लगा। आपत्ति के समय या आक्रमण के लिए जन के भिन्न भिन्न ग्राम इकट्ठे होते, वह समूचे जन का ग्राम ग्राम कर के जुटन। ही सं-ग्राम कहलाता। उसी से युद्ध का नाम ही संग्राम हो गया। सं-ग्राम में पदाति और रथी होते; जन के सभी जवानों का वह सं-ग्राम या ग्रामशः जमाव ही जन की सेना होती। प्रत्येक सैनिक अपने शस्त्रास्त्र लाता, और रथी अपने अपने रथों में आते। रथ प्रायः बैल के चाम से मढ़े होते<sup>२</sup>। धनुष, भाला, बर्छा, कृपाण और फरसा लड़ाई के मुख्य शस्त्र थे; योद्धा लोग वर्म या कवच पहन कर लड़ते। वाण या शर प्रायः सरकण्डे के होते, उन की अनी सींग हड्डी या धातु की होती। जहरीले वाणों का प्रयोग भी होता था<sup>३</sup>। वैदिक आर्यों को अपने धनुष-वाण पर कैसा भरोसा था, सो उन की इस कविता से प्रकट होता है—

धनुष से हम गौर्वें जीतें, धनुष से युद्ध जीतें, धनुष से तीव्र लड़ाइयाँ जीतें। धनुष शत्रु की कामनायें कुचलता है, धनुष से

<sup>१</sup>श० ब्रा० ४, १, ५, २। <sup>२</sup>यजुः २६, ५२; ऋ० ६, ४७, २६।

<sup>३</sup>अथ० ४, ६, ४-५।

हम सब दिशाओं जीतें । धनुष की ज्या अपने प्यारे सखा ( वाण ) को छाती से लगाये हुए, मानो कान में कुछ कहने को नज़दीक आती है । यह लड़ाई में पार लगाने वाली धनुष पर चढ़ी हुई कान में युवती की तरह क्या फुसफुसाती है ।

धनुष के दोनों छोर स्त्री और उस के दिल लगे की तरह परस्पर मिल कर गोदी में बेटे ( वाण ) को लिये हुए हैं । वे दोनों फुरते-फड़कते हुए शत्रुओं अमित्रों को बाँध गिरावें ।<sup>१</sup>

युद्ध में जन का नेता राजा होता था । बल्कि वैदिक वाङ्मय में यह विचार पाया जाता है कि राजत्व का आरम्भ युद्ध में ही हुआ । “देव और असुर लड़ते थे, देवों को असुरों ने हरा दिया । देवों ने कहा— हम राजा-रहित होने से हार गये, हम भी राजा कर लें । सब सहमत हो गये और कर लिया<sup>२</sup> ।” शान्ति-काल में भी राजा जन का या विशः का राजा होता, न कि भूमि का; राज्य जन-राज्य<sup>३</sup> कहलाता और वह एक किस्म का उच्चैः<sup>४</sup>—प्रमुखता या नेतृत्व—मात्र था न कि मलकीयत ।

### लृ. आर्य और दास

युद्ध बहुत बार आर्यों के जनों में परस्पर भी होते<sup>५</sup>, पर प्रायः जंगली लोगों—दासों—से होते, जो अपने पुरों या कोटों में रहते थे<sup>६</sup> । विभिन्न जनों के सब लोग मिल कर आर्य जाति है, और दास लोग उन से अलग हैं, उन से नीचे दर्जे के हैं, और सदा आर्यों से हारना<sup>७</sup> और लूटे सताये जाना ही उन का काम है, यह विचार भी आर्यों में भरपूर था । दासों का रूप-रंग भी आर्यों से भिन्न था; वे भिन्न वर्ण<sup>८</sup> के—काली त्वचा वाले<sup>९</sup>—और अनासः<sup>१०</sup>—बगैर नाक के—अर्थात् कुछ चिपटी

<sup>१</sup>यजुः २६, ३६-४१ । <sup>२</sup>ऐत० ब्रा० १, १४ । <sup>३</sup>यजुः ६, ४० ।

<sup>४</sup>अथ० ४, ३२, १ । <sup>५</sup>वहीं २०, ११, १ । <sup>६</sup>अथ० २०, ३४, ४; ऋ० १, १३०, ८ । <sup>७</sup>ऋ० १, १३०, ८ । <sup>८</sup>वहीं ५, २६, १० ।

नाक वाले होते; वे मृध्र<sup>१</sup> अर्थात् अव्यक्त बोली बोलते थे। गोरा रंग, उभरा माथा, नुकीली नाक, स्पष्ट ठोड़ी आर्यों की विशेषतायें थीं। विभिन्न जनों के सब आर्यों को मिला कर पञ्च जनाः अर्थात् 'सब जातियाँ' भी कहा जाता था।

## § ६८. आर्थिक जीवन

अ. श्रम और सम्पत्ति के प्रकार, सम्पत्ति का विनिमय

कह चुके हैं कि पशुपालन और खेती जनता की मुख्य जीविकायें थीं। उन के अतिरिक्त मृगया ( शिकार ) भी काफ़ी प्रचलित थी। कृषि केवल वर्षा पर निर्भर न थी, सिंचाई भी होती थी<sup>२</sup>। तो भी वैदिक आर्यों की खेती आरम्भिक दर्जे की थी। खादों का विशेष प्रयोग वे न जानते थे; खेती की उपज मुख्यतः अनाज ही थे; कपास का उल्लेख वैदिक वाङ्मय में कहीं नहीं पाया जाता, और न बगीचों की सत्ता ही उस समय प्रतीत होती है।

जनता का धन मुख्यतः उन के डंगरों के रेवड़ और दास-दासियाँ ही होतीं। भूमि भी व्यक्तिगत पारिवारिक सम्पत्ति में शामिल थी। पालतू पशुओं में सब से मुख्य गाय बैल और घोड़ा थे; उन के अतिरिक्त भैंस भेड़ बकरी गधा और कुत्ता भी काफ़ी पाले जाते थे, किन्तु बिल्ली का उल्लेख नहीं मिलता। गौओं के रेवड़ तो गृहस्थों की सब से मुख्य सम्पत्ति थी। वैदिक आर्यों का जीवन गाय पर निर्भर सा था। यहाँ तक की वैदिक ऋषि इन्द्र देवता के लिए अपनी प्रार्थनापूर्ण कविता की तुलना बछड़े के लिए गाय के रँभाने से करता है !<sup>३</sup> युद्ध में जीतने के बाद शत्रु की भूमि, दास-दासियाँ और डंगर विजेताओं को खूब मिलते,

<sup>१</sup>वहीं। <sup>२</sup>वहीं १०, १०१, २; अथ० ११, ३, १३। <sup>३</sup>वहीं २०, ६, १।

तो भी भूमि का स्वामी राजा न होता था, जीती हुई भूमि जन में बँट जाती होगी। दास-दासी यद्यपि सम्पत्ति में सम्मिलित होते तो भी समाज का जीवन उन की मेहनत पर निर्भर न था; जीवन के सभी साधारण कार्य जन के स्वतन्त्र गृहस्थ स्वयं करते।

भूमि यद्यपि व्यक्तिगत सम्पत्ति में सम्मिलित थी, तो भी उस का विनिमय और व्यापार न के बराबर होता। नई भौमिक सम्पत्ति दाय-भाग द्वारा पायी जा सकती, या जंगल आदि साफ़ कर बनाई या पैदा की जा सकती थी, किन्तु ज़मीन खरीदने का रिवाज नहीं के बराबर था। दूसरी तरफ़ जंगम सम्पत्ति का लेन-देन काफ़ी था। मुद्रा नहीं के समान थी, वस्तु-विनिमय ही चलता था<sup>१</sup>। विनिमय में गाय लगभग सिक्के का काम देती थी<sup>२</sup>। निष्क नाम का एक सोने का टुकड़ा ज़रूर चलता था, जो शुरू में शायद एक आभूषण-मात्र था<sup>३</sup>; किन्तु वह भी अधिक-तर दान में ही दिया जाता<sup>४</sup>, व्यापार में मुद्रा के तौर पर कम चलता। पीछे चल कर वही मुद्रा का आधार बना।

ऋण देने लेने की प्रथा भी थी<sup>५</sup>। जुआ खेलने का रिवाज बुरी तरह था, और वही प्रायः ऋण का कारण होता। ऋण न चुकाने से ऋणी दास बन सकता था।

### इ. शिल्प

कृषि और पशुपालन के सिवाय कुछ शिल्प भी प्रचलित थे। बढ़ई या रथकार<sup>६</sup> का काम बड़े महत्व का था, क्योंकि वही युद्ध के लिए रथ और कृषि के लिए हल और गाड़ी बनाता। युद्ध और कृषि की सामग्री तैयार

<sup>१</sup>वहीं ४, ७, ६। <sup>२</sup>पेत० ब्रा० १, ५, २७। <sup>३</sup>अथ० ५, १७, १४।

<sup>४</sup>वहीं २०, १२७, ३। <sup>५</sup>वहीं ६, ११७, १-३; ६, ११६, १३।

<sup>६</sup>यजुः ३०, ६; अथ० ३, ५, ६।



करने के कारण लोहार ( कर्मार<sup>१</sup> ) का काम भी बड़े गौरव का था । वह जिस धातु से सब औज़ार-हथियार तैयार करता उस का नाम अयस् था, किन्तु अयस् का अर्थ उस ज़माने में लोहा था या ताँबा इस पर मतभेद है । कई विद्वानों का विचार है कि अयस् लाल धातु थी, इस लिए उस से ताँबा ही समझना चाहिए । चमड़ा रँगने<sup>२</sup> और ऊनी कपड़ा बुनने<sup>३</sup> के शिल्पों का भी बड़ा गौरव था । स्त्रियाँ चटाई आदि भी बनाती थीं । यह विशेष ध्यान देने की बात है कि शिल्पियों की स्थिति साधारण विशः से कुछ ऊँची ही थी । प्रत्येक ग्राम में कृषकों के साथ साथ सूत ( रथ के सारथी ) आदि भी थे, वे बुद्धिमान और मनीषी माने जाते, और उन की स्थिति लगभग ग्रामणी के बराबर होती<sup>४</sup> ।

#### उ. पणि लोग और व्यापार, नागरिक तथा नाविक जीवन

वैदिक काल में नगरों और नागरिक जीवन की सत्ता विशेष नहीं दीख पड़ती । पुर से अभिप्राय प्रायः परकोटे से घिरे हुए बड़े गाँव से ही है । व्यापार भी बहुत नहीं चलता था । पणि नामक विनिमय करने वाले व्यापारियों का उल्लेख ज़रूर मिलता है । पर वे पणि प्रायः असुर या अन्य अनार्थ प्रतीत होते हैं, जिन्हें आर्यों और उन के देवताओं से सदा हारना और लुटना पड़ता था<sup>५</sup> । कहीं कहीं देवपणियों का भी उल्लेख आया है<sup>६</sup> । नदियाँ पार करने के लिए तो नावें खूब चलती थीं, किन्तु समुद्र में जाने वाली नावें भी होती थीं कि नहीं इस पर बड़ा विवाद है । सिन्धु और समुद्र में जाने वाली नावों<sup>७</sup> का उल्लेख अवश्य मिलता है, किन्तु कई विद्वान् सिन्धु और समुद्र का अर्थ केवल बड़ी नदी

<sup>१</sup>वहीं । <sup>२</sup>यजुः ३०, १५ । <sup>३</sup>वहीं १६, ८०; अथ० १४, १, ४५ । <sup>४</sup>वहीं ३, ५, ६-७ । <sup>५</sup>वहीं ४, २३, ५; २०, ६१, ६; ऋ० १०, १०८ । <sup>६</sup>यजुः २, १७ । <sup>७</sup>ऋ० १०, १५५, ३ ।

करना चाहते हैं। उन का कहना है कि वेद में नावों के केवल अरित्रों<sup>१</sup> अर्थात् डांडों का उल्लेख है, पतवार पाल लंगर और मस्तूल<sup>२</sup> का नाम नहीं मिलता। दूसरी तरफ़ अनेक विद्वानों की धारणा है कि आर्यों की नावें समुद्र के किनारे किनारे फ़ारिस की खाड़ी तक जाती थीं, और वहाँ के देशों से उन का सामुद्रिक सम्बन्ध था। दूसरे मत में अधिक सचाई दीख पड़ती है<sup>३</sup>।

### ऋ. विदेशों से सम्पर्क—बाबुल और काल्दी

आजकल जिसे हम फ़ारिस की खाड़ी कहते हैं, उस के ऊपर दजला और फ़रात नदियों के काँठों में बहुत प्राचीन काल में सभ्यता का उदय हुआ था। अन्दाज़न सौढ़े तीन पौने चार हजार ई० पू० में वहाँ दो प्रसिद्ध बस्तियाँ थीं जिन्हें उन के निवासी केज़ि और उरि की कहते, जो बाद में बाबुली भाषा में शुमेर और अक्काद कहलातीं, और जिन के निवासियों को अब हम सुमेरी कहते हैं। सुमेरी लोग किस जाति के थे सो अभी जाना नहीं जा सका; एक मत यह भी है कि वे द्राविड थे। वे अच्छे सभ्य लोग थे, अनेक शिल्पों का उन्हें ज्ञान था। बाइबल के पूर्वार्ध में जो गाथा-मिश्रित ऐतिहासिक वृत्तान्त पाया जाता है, और उस में जो देवगाथायें ( Mythology ) हैं, वे मूलतः सुमेरी लोगों की ही हैं।

सुमेरी जाति के बाद वहाँ सामी या सेमेटिक वंश की कई जातियाँ आईं। बाबुल या बाबेर ( मूल, बाब-इलि = दरवाजा देवता का ) उन की मुख्य बस्ती थी, जिसे अब बग़दाद के ७० मील दक्खिन हिल्ला का

<sup>१</sup>वहीं १०,१०१ २। <sup>२</sup>सीलनिसंस जातक (१९०) में मस्तूल के लिए कूपक, रस्सों के लिए योत्त (योक्त्र), तण्डों के लिए पदर, और लंगर के लिए लकारं शब्द है (जातक जि० २, पृ० ११२)। <sup>३</sup>दे० छ १२।

खेड़ा सूचित करता है। सामी आर्यों की तरह एक बड़ा वंश है; अरब उस का मूल स्थान समझा जाता है; आधुनिक अरब और यहूदी उसी में से हैं, तथा प्राचीन बाबुली आदि लोग भी उसी के अंश थे। बाबुली लोगों के आने से पहले प्राचीन सुमेरों के देश को काल्दी लोगों ने जीत लिया था। ये काल्दी लोग भी सम्भवतः सामी जाति के थे; किन्तु उन का जातिनिर्णय अभी तक निर्विवाद नहीं है। बाद में बाबुली और काल्दी लोग मिल कर बिलकुल एक जाति हो गये और दोनों शब्द पर्यायवाची समझे जाने लगे। करीब २५०० ई० पू० से बाबुलियों की दज़ला फ़रात काँठों में प्रभुता स्थापित हो गई। आजकल जिसे हम एशिया कहते हैं उस के पच्छिमी छोर तक अनेक बार उन का साम्राज्य फैल गया, और अनेक नई बस्तियाँ उन प्रदेशों में उन्होंने ने स्थापित कीं। उन में से समुद्रतट पर की एक बस्ती कानान (या फ़िनीशिया) बहुत ही प्रसिद्ध रही; वह १६०० ई० पू० से पहले ज़रूर स्थापित हो चुकी थी। कानानी लोगों ने बाद में नाविक विद्या और व्यापार आदि में बड़ी उन्नति की।

बाबुली राज्यों और बस्तियों के पच्छिम नील नदी के काँठे में मिस्र देश में हामी या हेमेटिक वंश के, जो सामी या सेमेटिक की तरह मनुष्यों की एक अलग नस्ल ही है, सभ्य राज्य सुमेर-अक्काद और बाबुल-काल्दी के समकालीन चले आते थे।

पच्छिम 'एशिया' के प्राङ्गण में कई दूसरी जातियाँ भी रहती थीं और आती रहीं। बीच बीच में कभी कभी उन में से किसी किसी ने बाबुलियों को दबा कर उस समूचे देश पर या उस के हिस्सों पर अपनी प्रभुता जमाई। उन में से विशेष उल्लेखयोग्य हत्ती या खत्ती<sup>१</sup> नाम की एक प्रबल जाति थी, जो पच्छिमी एशिया की मुख्य निवासी थी, और

<sup>१</sup> हिब्रू भाषा में हेथ, मिस्री में खेत, आधुनिक अंग्रेज़ी रूप Hittite।

२००० ई० पू० के पहले से ६०० ई० पू० तक अनेक उतार-चढ़ावों के बावजूद जिस की सत्ता किसी न किसी रूप में बनी रही। खत्ती या हत्ती जाति किस नस्ल की थी इस पर भी बड़ा विवाद रहा है, पर अब यह निश्चय हो चुका है कि वह आर्य थी<sup>१</sup>।

२२५० ई० पू० से भी पहले बाबुली लोगों ने दङ्गला के पच्छिम तट पर मध्य भाग में अशशुर नाम की एक बस्ती बसाई थी। उस नगरी का नाम उन के मुख्य देवता अशशुर के नाम से रक्खा गया था। १३०० ई० पू० के करीब उस अशशुर नगरी के राजा शात्मनेसर (प्रथम) ने समूचे बाबुली साम्राज्य को जीत लिया और तब से वह साम्राज्य भी बाबुल के बजाय अशशुर ही कहलाने लगा। अशशुर या अस्तुर लोग इमारत बनाने में खास तौर से निपुण होते थे।

बाबुली और काव्दी लोगों के साथ वैदिक आर्यों का जल-मार्ग से सम्पर्क था, और दोनों जातियों की सभ्यता और ज्ञान में परस्पर आदान प्रदान भी चलता था, यह बात बहुत अधिक सम्भव है<sup>२</sup>।

## § ६६. राज्य-संस्था

### अ. राजा का वरण

वैदिक आर्यों की राज्यसंस्था पर कुछ प्रकाश पीछे पड़ चुका है। जन का मुखिया राजा होता था सो कह चुके हैं। राज्यकार्य में उस का मनमाना स्वेच्छाचार न चलता; वह पूरी तरह नियन्त्रित था। विशः या प्रजा राजा का वरण करती<sup>३</sup>। वरण का यह अर्थ है कि उत्तराधिकारी के अभाव में तो विशः ही नये राजा को चुनती, और उत्तराधिकारी होने पर भी वे उस के राजा बनने की विधिवत् स्वीकृति देती। वह स्वीकृति या

<sup>१</sup> मा० भा० प० १, १, पृ० १७। <sup>२</sup> दे० १२। <sup>३</sup> अथ० ३, ४, २।

वरण होने से ही उस का राज्याभिषेक होता और वह राज-पद का अधिकारी हो सकता। वरण के द्वारा प्रजा के साथ राजा का एक तरह का ठहराव या इकरार हो जाता, राजा को राज्य के रूप में एक ज़िम्मा या थाती सौंपी जाती, अभिषेक द्वारा उस ठहराव या थाती सौंपने के कार्य को विधिवत् सम्पादित किया जाता, और यदि राजा 'सच्चा' न निकले अर्थात् अभिषेक के समय की हुई प्रतिज्ञा को तोड़ दे, तो विशः उसे पदच्युत और निर्वासित भी कर देती<sup>१</sup>। निर्वासित राजा का वे कई बार फिर से भी वरण कर लेती<sup>२</sup>।

### इ. समिति

विशः अपने इन अधिकारों का प्रयोग समिति नाम की संस्था द्वारा करती। समिति समूची विशः की संस्था थी<sup>३</sup>, और राज्य की बागडोर वस्तुतः उसी के हाथ में रहती<sup>४</sup>; राजा को वह चाहे जैसे नचाती। समिति की नाराज़गी राजा के लिए सब से बड़ी विपत्ति समझी जाती। समिति का एक पति या ईशान होता और राजा भी समिति में जाता। राजा का चुनाव, पदच्युति, पुनर्वरण सब समिति ही करती। तमाम राजकीय प्रश्नों पर विचार और निर्णय करना, राज्य का मन्त्र अर्थात् नीति निर्धारित करना, उसी के हाथ में था। राजनैतिक विषयों के अतिरिक्त अन्य सामूहिक बातों की भी उस में विवेचना होती। आरम्भिक काल में उस में वैसा होता था कि नहीं कह नहीं सकते, किन्तु वैदिक काल में उस में स्वतंत्र वाद-विवाद पूरी शान्ति से होता, वक्ता लोग युक्तियों से और वक्तृत्व-कला<sup>५</sup> से सदस्यों को अपने अपने पक्ष में करने का जतन पूरी स्वतंत्रता से करते, और प्रत्येक को अपना मत

<sup>१</sup>वहीं, ६, ८७, १। <sup>२</sup>वहीं, ३, ३, १-७। <sup>३</sup>ऋ० १०, १६६, ४।

<sup>४</sup>अथ० ७, १२। <sup>५</sup>वहीं १, ३४, २-३।

प्रकट करने की छूट रहती। समिति के सदस्य कौन होते थे, सो कहना सुगम नहीं है। वह थी तो समूची प्रजा (विशः) की संस्था, किन्तु उस में जन का प्रत्येक जवान उपस्थित होता था अथवा कुछ प्रतिनिधित्व था सो निश्चय करना कठिन है। इतना निश्चय है कि उस में ग्रामणी, सूत, रथकार और कर्म्मर<sup>१</sup> (लोहे या ताँबे के हथियार बनाने वाले) अवश्य सम्मिलित होते थे। इस प्रकार कुछ अंश में ग्रामों का प्रतिनिधित्व रहा प्रतीत होता है। प्रत्येक ग्राम के ग्रामणी और शिल्पी तो उस में शायद आते ही थे, और कौन आते थे सो कहा नहीं जा सकता। आरम्भिक काल में नहीं तो वैदिक काल में तो अवश्य ग्राम ही समिति के आधार थे।

### उ. सभा सेना और विदथ

समिति के अतिरिक्त एक और संस्था होती जो सभा कहलाती थी। समिति और सभा में क्या भेद था, और दोनों का कार्यविभाग कैसे होता था, उस का कुछ ठीक पता नहीं चलता। केवल अटकल से कुछ अन्दाज़ किये गये हैं। इतना निश्चय है कि समिति और सभा दो पृथक् संस्थायें थीं और समिति सभा से ऊँची संस्था थी<sup>२</sup>। शायद सभा एक चुनी हुई छोटी सी संस्था थी और समिति तमाम विशः की संस्था। यह निश्चित है कि राष्ट्र के न्यायालय का कार्य सभा ही करती थी<sup>३</sup>। शायद प्रत्येक ग्राम के सब व्यक्तियों की संस्था भी सभा कहलाती थी। यह भी निश्चित है कि सभा में केवल वृद्ध लोग नहीं प्रत्युत जवान भी सम्मिलित थे। उस में आवश्यक कार्यों के बाद विनोद की बातें भी होतीं, और तब वह गोष्ठी का काम देती थी। गौवों की चर्चा सभाओं का एक खास लक्षण था। गोष्ठियों में जुआ भी चलता था<sup>४</sup>। किन्तु ये ग्रामों

<sup>१</sup>वहीं ३, ५, ६-७। <sup>२</sup>वहीं ८, १०। <sup>३</sup>यजुः ३०, ६। <sup>४</sup>ऋ० १०, ३४, ६।



की सभायें और राष्ट्र की या जन की सभा दो भिन्न भिन्न संस्थायें रही होंगी ।

समिति और सभा के अतिरिक्त सेना—अर्थात् युद्ध के लिए जमा हुए सजातों (प्रजा)—की भी कुछ सामूहिक शक्ति शायद थी<sup>१</sup> । उन के अतिरिक्त विदथ<sup>२</sup> नाम की एक और संस्था भी थी । जान पड़ता है शुरू में सब सजातों के जमाव का नाम ही विदथ था, उसी विदथ से समिति और सभा निकलीं, और तब विदथ केवल एक धार्मिक जीवन की—यज्ञ-यागादि-विषयक—संस्था रह गई ।

### ३. राज्याभिषेक

राज्याभिषेक एक बड़ा अर्थपूर्ण कार्य होता, जिस के द्वारा प्रजा तथा उस की समिति राजा को राज्य की थाती सौंपती थी । भरत दौष्यन्ति के महाभिषेक का उल्लेख पीछे<sup>३</sup> कर चुके हैं । वे आरम्भिक अभिषेक कुछ सीधे सादे होते होंगे, किन्तु उन्हीं के भाव को लेकर बाद में अभिषेकों का सांकेतिक क्रियाकलाप बहुत विस्तृत हो गया । उस पिछले काल के क्रियाकलाप से हम आरम्भिक काल के अभिषेकों के भाव को भी समझ पाते हैं ।

राज्य के मुख्य अधिकारी—पुरोहित, सेनापति, ग्रामणी आदि—राजानों राजकृतः (राजा बनाने वाले राजा) कहलाते थे । वे सभी 'राजा' थे, और राजा उन में से एक और मुख्य था । वे राजकृतः—राजा के कर्त्ता-धर्त्ता—तथा सूत, ग्रामणी, रथकार, कर्मार आदि अभिषेक के समय इकट्ठे होते, और राजा को पलाश वृक्ष की एक डाल, जो पूर्ण और मणि कहलाती, देते थे<sup>४</sup> । वह 'मणि' ही राज्य की थाती का सांकेतिक चिन्ह था ।

पिछले काल में इसी 'मणि' या रत्न को देने वाले राजकृतः रत्नी कहलाते । राजसूय यज्ञ रच कर प्रस्तावित राजा पहले प्रज्य के प्रतिनिधि-

<sup>१</sup>अथ० १२, २ । <sup>२</sup>ऋ० १, १३०, १ । <sup>३</sup>४६ । <sup>४</sup>अथ० ३, ५ ।

रूप इन रत्नियों की पूजा करता। तब वह पृथ्वी माता से अनुमति माँगता। उस के बाद पवित्र जलों का संग्रह किया जाता; गंगा, सरस्वती आदि निर्दिष्ट नदियों के जलों के अतिरिक्त जहाँ का वह राजा हो उस भूमि के एक क्षुद्र जलाशय का पानी लेने से वह संग्रह पूरा होता। उन मिश्रित जलों से राजा का अभिषेचन किया जाता। उस के बाद उसे किरिट आदि पहनाया जाता, और तब उस का अभिषेक होने की आवृत्ति घोषणा की जाती। तब वह प्रतिज्ञा करता कि यदि मैं प्रजा का द्रोह करूँ, तो मैं अपने जीवन, अपने सुकृत (पुण्य कर्म के फल), अपनी सन्तान, सब से वंचित किया जाऊँ। यह शपथ लेने के बाद वह लकड़ी की आसन्दी (चौकी) पर, जिस पर बाघ की खाल बिछी रहती, चढ़ता, और चढ़ते समय पुरोहित उस पर फिर पानी का अभिषेचन करते (छिड़कते) हुए कहता—हे देवताओं, इसे, अमुक माँ बाप के बेटे और अमुक विशः के राजा को बड़े क्षत्र (राज-शक्ति) के लिए, ज्यैष्ठ्य (वडप्पन) के लिए, जान-राज्य के लिए.....शत्रुहीन करो<sup>१</sup>।

वह चौकी पर चढ़ जाता तो पुरोहित उसे कहता—यह राज्य तुम्हें कृषि के लिए, क्षेम के लिए, समृद्धि के लिए, पुष्टि के लिए दिया गया; तुम इस के संचालक (यन्ता) नियामक (यमन) और ध्रुव धारणकर्त्ता हो<sup>२</sup>। इन वाक्यों से राज्य की थाती सौंपी जाती। बाद कुछ फुटकर रस्में होतीं, जिन में से एक यह थी कि राजा की पीठ पर दण्ड से हलकी हलकी चोट की जाती, यह बतलाने को कि वह दण्ड से ऊपर नहीं है। वह पृथ्वी माता को नमस्कार करता और उसे सब नमस्कार करते। उसे तलवार दी जाती और वह राजकृतों और ग्रामणियों के हाथ उसे बारी बारी दे कर उन का सहयोग माँगता।

इस प्रकार अभिषेक के द्वारा राजा पर एक जवाबदेही डाली जाती

<sup>१</sup>यजुः ६, ४०।

<sup>२</sup>वहीं ६, २२।

थी। उस जवाबदेही को निभाने के लिए उसे प्रजा से बलि<sup>१</sup> या भाग ( कर ) लेने का अधिकार होता।

### लु. अराजक राष्ट्र

समिति का जहाँ राज्य में इतना अधिकार था, वहाँ यह भी कुछ कठिन न था कि कहीं पर बिना राजा के समिति ही राज्य करे। इस प्रकार, अराजक जन भी वैदिक आर्यों में थे। यादवों में वीतिहोत्र जन का उल्लेख किया जा चुका है ( § ३८ )। वे वीतिहोत्र या वैतहव्य लोग एक प्रसिद्ध अराजक<sup>२</sup> जन थे।

### ए. साम्राज्य आधिपत्य और सार्वभौम चक्रवर्त्तित्व

अनेक प्रतापी राजा अपनी शक्ति अपने जानराज्य के बाहर तक भी फैला लेते थे। वे सम्राट् कहलाते। सम्राट् का यह अर्थ न होता कि पड़ौसी राजा उस के सर्वथा अधीन या वशंवद रहें। साम्राज्य वास्तव में शायद कुछ राज्यों का समुदाय या समूह होता, जिन में से एक मुखिया मान लिया गया हो—एक प्रकार का राज्य-संघ। इस प्रकार की मुख्यता शायद उन में से एक छोटे राज्य को भी मिल सकती। साम्राज्य के बाद एक दूसरी राज्यपद्धति भी चली जिसे आधिपत्य कहते। जैसा कि उस शब्द से ही सूचित होता है अधिपति की अपने पड़ोसियों पर प्रभुता होती। अन्त में सार्वभौम राजा का आदर्श चला। सार्वभौम का अर्थ था समूचे आर्यावर्त्त का अधिपति। वैदिक काल के बाद उस का लक्षण किया जाता था—समुद्रपर्यन्त पृथिवी ( आर्यावर्त्त ) का एक-राजा। वह चक्रवर्त्ती भी कहलाता था। चक्रवर्त्ती का अभिप्राय यह था कि उस के रथ का चक्र भिन्न भिन्न राज्यों में निर्बाध चल सकता था।

आरम्भिक आर्यावर्त्त के इतिहास में जो सम्राट्, चक्रवर्त्ती आदि हुए उन का यथास्थान उल्लेख हो चुका है।

<sup>१</sup> ऋ० १०, १७३, ६। <sup>२</sup> अथ० ५, १८, १०।

## § ७०. धर्म-कर्म

आर्यों का धर्म-कर्म आरम्भ में बहुत सरल और सीधा था; पीछे पुरोहितों की चेष्टाओं से वह कुछ पेचीदा हो गया। तो भी आधुनिक हिन्दू धर्म के विस्तृत पूजा-पाठ और क्रियाकलाप, जप-तप, मंत्र-तंत्र आदि के गोरखधन्धे के मुकाबले में वह अत्यन्त सरल था। देवपूजा और पितृपूजा वैदिक धर्म के मुख्य अंश थे। वह पूजा यज्ञ में आहुति देने से होती। देवताओं की मूर्तियाँ उस काल में नहीं हों, इस की कुछ भी सम्भावना नहीं दीखती।

वैदिक देवता प्रकृति की बड़ी शक्तियों के कल्पनात्मक मूर्त मानव रूप थे; अथवा यों कह सकते हैं कि वैदिक कवि जगत् की एक ही मूल महाशक्ति को प्रकृति की भिन्न भिन्न अभिव्यक्तियों के अधिष्ठातृ-देवताओं के अनेक रूपों में देखते थे। आर्यों की उस देवकल्पना में धार्मिक प्रवृत्ति के साथ साथ बहुत कुछ अंश काव्यकल्पना का भी था। वह कल्पना मधुर और सौम्य थी, धिनौनी और डरावनी कभी नहीं। आर्यों के सभी देवता स्तोता और उपासक को वर देने वाले, असीस देने वाले, स्तुति प्रार्थना और आहुति से तृप्त और प्रसन्न होने वाले थे। उन में धिनौनी डरावनी और अश्लील मूर्तियाँ नहीं थीं। वैदिक ऋषि उन से डरते हुए, अदब रखते हुए, प्रार्थना नहीं करते, प्रत्युत उन्हें वैसे ही पुकारते थे जैसे थन भरे हुए 'गाय रँभाती हुई अपने बछड़े को पुकारती हैं' !<sup>१</sup> आर्यों की जीवन-यात्रा जैसे अपने देवताओं पर निर्भर थी, वैसे ही उन के देवताओं का जीवन भी आर्यों पर निर्भर था। जिसे भक्ति-भाव कहना चाहिए, वह स्पष्ट रूप से वेद में नहीं पाया जाता—द्यौः मेरा पिता है, (ऋ. १, १६४, ३३) इस तरह की उक्तियों में से यदि भक्तिभाव खींच कर निकाला जाय तो दूसरी बात है।

<sup>१</sup>अथ० २०, ६, १।

वैदिक देवताओं की गणना द्यावापृथिवी ( द्यौः और पृथिवी ) से शुरू करनी चाहिए। द्यौः का अर्थ आकाश। वरुण भी द्यौः का ही एक रूप है, उस की ज्योति का सूचक। वरुण धर्मपति है; वह धार्मिक भलाई का, पुण्य का देवता है। वह मनुष्यों के सच-भूठ को देखता रहता है; दो आदमी एकान्त में बैठ कर जो मन्त्रणा करते हैं, वरुण उसे भी जान लेता है<sup>१</sup>। वह पाशधर है, नदियों और समुद्रों का वही अधिपति है<sup>२</sup>। उस का पाश पापी को पकड़ने के लिए, अथवा जल का देवता होने के कारण हो सकता है। किन्तु द्यावापृथिवी और वरुण की अपेक्षा इन्द्र की महिमा बहुत अधिक है। वह वृष्टि का अधिष्ठाता-देवता और इस कारण सब सम्पत्ति का मूल है। उस के हाथ में बिजली का वज्र रहता है, जिस से वह वृत्र का—अर्थात् अनावृष्टि के दैत्य का—संहार करता है। इन्द्र वरुण जैसा पुण्यात्मा नहीं, प्रतियुत शक्ति-शाली देवता है, जो वृत्र को मार कर सदा आयों का उपकार करता और युद्ध में भी उन का पक्ष ले कर उन्हें जिताता है।

सूर्य के भिन्न भिन्न गुणों से कई देवताओं की कल्पना हुई थी। प्रभात समय उषा एक सुन्दरी देवी के रूप में प्रकट होती है, और सूर्य उस का उसी तरह अभिगमन करता है जैसे एक जवान किसी स्त्री का

<sup>१</sup>वहीं १, ३३, २; ४, १६, २।

<sup>२</sup>वहीं ५, २४, ४। सक्खर ( सिन्ध ) में आज भी बरना पीर की पूजा होती है। वह नदी का देवता है, यह इसी से प्रकट है कि उस का पुराना स्थान सिन्ध नदी के बीच एक टापू पर है, और उस मन्दिर की दीवारों पर भी मगर आदि जल-जन्तुओं के चित्र हैं। सिन्धी जनता और उस स्थान के पुजारी जब से मुसलमान हो गये तब से वरुण देवता बरना पीर बन गया। वास्तव में वह पुराना 'काफ़िर' देवता है, जिसे सिन्धी आर्य जनता मुसलमान बनने पर भी छोड़ नहीं सकी।

( ऋ० १, ११५, २ ) । उदय होता हुआ सूर्य ही मित्र है—सौहार्दपूर्ण देवता मनुष्यों को नींद से उठाता और अपने अपने धन्धे में जुटाता है ( ऋ० ७, ३६, २ ) । मित्र का नाम प्रायः वरुण केसाथ मित्रावरुणौ रूप में लिया जाता है । और सूर्य जब पूरी तरह उदय हो कर समूची पृथिवी और अन्तरिक्ष में अपनी बाहुएँ ( रश्मियाँ ) फैला कर जगत् को जीवन देता है, तब वही सविता देवता है ( ऋ० ४, ५३, ३, ) । मित्र जैसे सूर्य के तेज का सूचक है, सविता वैसे ही उस की जीवन शक्ति का ( अथ० १४, २, ३९ ) । सविता और पूषा दोनों उस की उत्पादक शक्ति को भी सूचित करते हैं ( वहीं ५, २४, १; १४, २, ३८ ) । पूषा पशुओं और वनस्पतियों का देवता है ( वहीं १८, २, ५४ ), वह सब दिशाओं और रास्तों को जानता है, इसी से फिरन्दर टोलियों का पथप्रदर्शक भी है ( वहीं १८, २, ५३ और ५५; ७, ९, १-२ ) । प्रत्यक्ष सूर्य भी एक देवता है ( ऋ० ७, ६०, १ ); कौशीतिकि ब्राह्मण में उस की त्रिकाल पूजा का विधान है । अश्विनौ शायद प्रातःकाल और सायंकाल के तारे हैं ।

विष्णु की कल्पना सूर्य की क्षिप्र गति से हुई दीखती है । वेद में उस की स्तुति के मन्त्र थोड़े हैं, तो भी उस का बड़ा गौरव है । उस के तीन पद हैं, जिन में से तीसरा अथवा परम पद मनुष्यों को नहीं दीख पाता । उन तीन पदों से वह समूचे जगत् को व्याप लेता है । बाद में जब विष्णु प्रमुख देवता हो गया, तब उस के परम पद का अर्थ परमेश्वर का परम स्थान हो गया ।

प्रकृति में जो कुछ भयंकर और घातक है, उस सब का अधिष्ठातृ-देव रुद्र है । गाज और तूफान के रूप में वह भूमि और अन्तरिक्ष पर अपने आयाध फेंकता है, जिन से गौओं और मनुष्यों का संहार होता है ( ऋ० १, ११४; ७, ४६ ) । दोपायों और चौपायों की रक्षा करने की उस से प्रार्थना की जाती है । उन प्रार्थनाओं से उस के प्रसन्न होने से,



अथवा प्रकृति के नियम से, जब पशु नहीं मरते, तब वह पशुप रूप में प्रकट होता है। बच्चों को बीमार न करने की भी उस से प्रार्थना की जाती है। जब उस के प्रसाद से ग्रामों में बीमारी नहीं आती, तब वही वैद्यों का वैद्य कहलाता है (ऋ० २, ३३, १३)। मस्तुः या वायुर्वें भी तूफान की देवता और रुद्र की सहायक हैं।

यजुर्वेद के शतरुद्रिय प्रकरण ( अ० १६ ) में रुद्र की कल्पना और अधिक मूर्त्त रूप पा गई है। वह गिरिश अर्थात् पहाड़ में सोने वाला है। खुली चरागाहों में घूमने वाले ग्वाले और बाहर पानी भरने वाली स्त्रियाँ जब वह ( घनघोर घटा के रूप में ) भागता है, तब उस की लाल रंगत लिये ( बिजली से चमक उठने वाली ) नीली गर्दन को देखती हैं। खुले खेतों, जंगलों, बीहड़ों, रास्तों और उन में रहने-विचरने वाले जानवरों, वनेचरों और चोर-डाकुओं का वह स्वामी है। वह पशुपति और दिशाओं का पति है। वह शर्व—शर या वाण धारण करने वाला है। वह कपर्दी अर्थात् जटाधारी है; क्योंकि अग्नि-रूप में उस की ज्वालायें ही जटायें सी दीख पड़ती हैं। वह खाल ओढ़े—कृत्ति वसानः—रहता है—जंगलों में विचरने वाले के लिए खाल ओढ़ना स्वाभाविक है। प्रसन्न होने पर वह अपने मंगल रूप—शिवा तनूः—को प्रकट करता है, तब वह शम्भु, शंकर और शिव होता है।

शतरुद्रिय में अनेक रुद्रों की कल्पना और उन के दूर बने रहने की प्रार्थना की गई है—तब रुद्र एक बुरी सत्ता प्रतीत होती है। दूसरी जगह रुद्रों को गण और गणपति कहा है, और कुम्हारों, रथकारों, कर्मारों, निषादों आदि को बहुवचन में रुद्र कहा है। अथर्व में रुद्र-शिव की कल्पना और अधिक परिपक्व हो गई है; भव, शर्व आदि जो उस के विशेषण और नाम थे उन का उस में अलग अलग देवता के रूप में वर्णन है।

अग्नि और सोम की महिमा केवल इन्द्र से ही कम है। अग्नि के तीन

रूप हैं—सूर्य, विद्युत् और अग्नि या मातरिश्वा । सोम मूलतः वनस्पति था, पीछे उस में चन्द्रमा का अर्थ भी आ गया ( अथ० १४, १, ३ ), क्योंकि चन्द्रमा का वनस्पति पर प्रभाव होता है, और शायद सोम लता पर विशेष रूप से होता था । प्रजापति शुरू में सोम और सविता का विशेषण मात्र है, पीछे वह भी एक मूर्त्त देवता हो जाता है । बहुत से गण देवता भी हैं, जैसे मरुतः ( वायुवै ), आदित्या ( सूर्य के विविध रूप ), वसवः ( वसु-देवता ), रुद्राः आदि ।

सरस्वती, नदियाँ, रात्रि, ओषधियाँ, पर्जन्य ( बादल ) आपः ( जल ), उषा आदि का भी देवता-रूप से वर्णन है । किन्तु इन सब देवताओं के मूर्त्त रूप धार्मिक कल्पना के बजाय काव्य कल्पना की उपज हैं । इसी प्रकार श्रद्धा, मन्त्र आदि भाव-रूप देवताओं का सम्बोधन भी कई ऋचाओं में है ।

यह समझ लेना चाहिए कि देवता का अर्थ वेद में बहुत बार केवल सम्बोध्य पदार्थ होता है । उदाहरण के लिए, जहाँ ( ऋ. १०, ९५ ) पुरूरवा ऐल और उर्वशी का संवाद है, वहाँ एक ऋचा का ऋषि पुरूरवा है तो देवता उर्वशी, दूसरी की ऋषि उर्वशी तो देवता पुरूरवा । न तो पुरूरवा ही कोई आराध्य देव या प्रकृति की शक्ति है और न उर्वशी ही । ऐसे अनेक दृष्टान्त हैं । दूसरे, कई देवता बिलकुल कवि के उपजाऊ मस्तिष्क की सृष्टि हैं । तीसरे, इन्द्र, वरुण, सविता, अग्नि आदि की साधारण धार्मिक देव-कल्पना में भी कुछ न कुछ काव्यकल्पना चुपचाप मिली हुई है । वह दृष्टि जो अनावृष्टि में वृत्र का प्रकोप, वर्षा में इन्द्र का प्रसाद और शस्य-समृद्धि में सविता की असीस देखती थी, अन्ध विश्वास ही से प्रेरित न होती थी, उस में कवि के स्निग्ध-हृदय की झलक और अन्तर्दृष्टि का प्रतिबिम्ब भी था ।

और आर्यों की उस अन्तर्दृष्टि ने उन्हें तत्त्वचिन्ता की ओर भी प्रेरित किया था । इसी कारण सब देवताओं में एक-देव-कल्पना ( ऋ. १, ८९, १० ) और सृष्टि-विषयक चिन्ता ( ऋ. १०, १२९ ) भी वेद

में थोड़ी बहुत पायी जाती है। वही वाद की ब्रह्मविद्या और दर्शन का आरम्भ थी वेद के उस प्रकार के कई सृष्टिविषयक विचारों से वाद की बहुत सी देवगाथाओं को भी जन्म मिला है। उदारदृष्टि के लिए वेद में एक यह विचार है कि यह सब संसार पहले जल- ( आपः ) मय था। “द्यौः से परे, पृथिवी से परे, देवों और असुरों से परे जो है। ( वहाँ ) किस गर्भ को आपः धारे हुए थीं, जहाँ उन्हें सब देवों ने देखा ?— उसी गर्भ को आपः धारे हुए थीं, जहाँ सब देवता जा कर जुटे। वह अज की नाभि में रक्खा था, उस में सब भुवन स्थित थे ( ऋ. १०, ८२, ५-६ )।” दूध के सागर में शेष की शय्या पर सोने वाले विष्णु के नाभि-कमल से ब्रह्मा की उत्पत्ति की कल्पना की जड़ इसी वैदिक चिन्तन में है।

देवताओं की पूजा के अतिरिक्त टोटम-पूजा, या पशु-पूजा ( साँप आदि की पूजा ) ऋग्वेद में नहीं पायी जाती। किन्तु यह देव-पूजा, जो त्रयी अर्थात् ऋक्, यजुः और सामवेद में पाई जाती है, समाज की ऊँची कक्षाओं के विचारों को सूचित करती है। साधारण जनता में जादू-टोना, कृत्या और अभिचार-विषयक विश्वास प्रचलित थे, जिन का संग्रह हम अथर्ववेद में पाते हैं। लोकमान्य बाल गंगाधर टिलक के मत में अथर्ववेद के मन्त्र-तन्त्र तथा काल्दी लोगों के जादू-टोने में परस्पर सम्बन्ध था। अथर्व ५, १३ के साँप का विष उतारने के मन्त्रों में तैमात, आलिगी, विलिगी, उरुगूला, ताबुव आदि शब्दों को उन्होंने ने काल्दी सिद्ध किया है<sup>१</sup>।

ऋक् ७, २१, ५ में इन्द्र से प्रार्थना की गई है कि शिशनदेवाः ( शिशन जिन का देवता है वे लोग ) हमारे यज्ञ को न बिगाड़ें। दूसरी जगह शिशनदेवों के गढ़ ( पुर ) के इन्द्र द्वारा जीते जाने की चर्चा है। सर

<sup>१</sup> मंडारकर-स्मारक १६१७, पृ० २६ प्रभृति।

रामकृष्ण गो० भण्डारकर का मत था<sup>१</sup> कि शिशुदेवाः से अभिप्राय किसी आरम्भिक अनार्य जाति से है, जिस में उस इन्द्रिय की पूजा प्रचलित रही होगी। वैदिक काल में आर्य लोग उस जाति से धृणा करते थे, पर पीछे उन के वंशजों ने उसी की वह लिंगपूजा स्वयं अपना ली !

देवताओं की तृप्ति यज्ञ में आहुति या बलि दे कर की जाती थी। दूध, घी, अनाज, मांस और सोम-रस ( एक लता का बृंहण या मादकरस ) इन सभी वस्तुओं की आहुति देवताओं के लिए दी जाती। वैदिक काल के अन्तिम अंश में यज्ञों में पशु-बलि देने के विरुद्ध एक लहर चल पड़ी। ऐसी अनुश्रुति है कि राजा वसु चैद्योपरिचर के समय इस विषय पर बड़ा विवाद उठा। ऋषि निरे अन्न की आहुति देना चाहते, पर देवता बकरे की माँगते थे ! वसु से फ़ैसला माँगा गया; उस ने देवताओं के पक्ष में फ़ैसला दिया, क्योंकि पुरानी पद्धति वही थी। किन्तु चाहे उस ने पुरानी पद्धति के पक्ष में फ़ैसला दिया तो भी वह स्वयं सुधार का पक्षपाती था। उस ने एक अश्वमेध यज्ञ किया, और उस में आर-ण्यकों—अर्थात् जंगल में रहने वालों मुनियों— की बताई विधि के अनुसार सब आहुतियाँ अन्न की ही दी गईं। कहते हैं, उस यज्ञ में हरि ने वसु के पुरोहित बृहस्पति आंगिरस को दर्शन न दिये, और न उन ऋषियों को जिन्होंने ने बरसों तप किया था; हरि के दर्शन केवल वसु को मिले। ऋषियों ने उक्त फ़ैसले के कारण वसु को शाप दे दिया था; उस शाप से भी हरि ने उस का उद्धार किया।

इन कहानियों से इतना ऐतिहासिक तथ्य स्पष्ट निकल आता है कि वसु के समय एक धार्मिक सुधार की लहर चली जो यज्ञों में पशु के बजाय अन्न की आहुति देने के पक्ष में थी, तथा जो कर्मकाण्ड और तप

<sup>१</sup>वैष्णविकम् शैविकम् पेंड माइनर रिलीजस सिस्टम्स, (स्ट्रासबर्ग १९१३),

के बजाय भक्ति पर बल देती थी। यज्ञों को इन नये सुधारकों ने बिलकुल छोड़ दिया हो सो बात न थी। यह लहर हमारे वाङ्मय में एकान्तिक धर्म कहलाती है, क्योंकि एकमात्र हरि में एकाग्रता से भक्ति करने का भाव इस में मुख्य था।

बाद के वृत्तान्तों में इस पूजाविधि को सात्वत विधि भी कहा है, और इस के साथ वासुदेव कृष्ण, कृष्ण के भाई संकर्षण, संकर्षण के पुत्र प्रद्युम्न और प्रद्युम्न के पुत्र अनिरुद्ध का नाम जुड़ा हुआ है। ऐसा प्रतीत होता है कि वसु के समय से अहिंसा और भक्तिप्रधान एकान्तिक धर्म की जिस नई लहर ने सिर उठाया, वासुदेव कृष्ण और उन के भाई उसी के अनुयायी थे। उन के उसे अपना लेने से उस पद्धति को बड़ी पुष्टि मिली, और सात्वतों में उस का विशेष रूप से प्रचार हो गया।

तो भी वैदिक काल में आर्यों के धर्म का मुख्य चिन्ह यज्ञ ही रहे। यज्ञों का आडम्बर बहुत बढ़ जाने पर उन का करना धनाढ्यों का काम हो गया। वे यज्ञ पुरोहितों के द्वारा होते थे। उन में ऋचायें पढ़ी जातीं, साम गाये जाते और अनेक रस्मों के साथ आहुतियाँ दी जातीं। यज्ञों के विकास के साथ साथ पुरोहितों की एक श्रेणी बनती गई। साधारण आर्य अपनी अग्नि में दैनिक आहुति पुरोहित की सहायता के बिना स्वयं भी दे लेता। देवों के अतिरिक्त पितरों का तर्पण वा श्राद्ध भी वह स्वयं करता। श्राद्ध की प्रथा, कहते हैं, पहले पहल दत्त आत्रेय ऋषि (अयोध्या-राजवंश की ३०वीं पीढ़ी के समकालीन) के बेटे निमि ने चलाई थी। मृतक को जलाने, और यदि बच्चा हो तो दफनाने अन्यथा राख को दफनाने का रिवाज था। मृत्यु के बाद मनुष्य कहाँ जाता था, उस विषय में कुछ विशेष स्पष्ट विचार न हुआ था।

यह ध्यान देने की बात है कि वैदिक देवताओं का मुख्य लक्षण बल, सामर्थ्य और शक्ति है। पुण्यात्मता और भलाई का विचार एक वरुण के सिवाय किसी देवता में नहीं है। वे मुख्यतः शक्ति और मजबूती



देने वाली मूर्तियाँ हैं, धर्म-भीरुता और भक्ति की प्रेरणा करने वाली बहुत कम । परलोक-चिन्ता हम वैदिक धर्म में विशेष नहीं पाते, और निराशावाद की तो उस में गन्ध भी नहीं है । आर्य उपासक अपने देवताओं से प्रजा, पशु, अन्न, तेज और ब्रह्मवर्चस—सभी इस लोक की वस्तुएँ—माँगता<sup>१</sup> । उस की सब से अधिक प्रार्थना यही होती कि मुझे अपने शत्रुओं पर विजय कराओ, मेरे शत्रुओं का दलन करो । संयम और ब्रह्मचर्य<sup>२</sup> की ज़रूरत भी उसे शक्त और बलिष्ठ बनने के लिए ही होती । जैसे लहू और लोहे का, खोज और विचार का, विजय और स्वतन्त्रता का, कविता और कल्पना का, मौज और मस्ती का उस का जीवन था, उस का धर्म भी उस जीवन के ठीक अनुकूल ही था ।

## § ७१. सामाजिक जीवन

### अ. विवाह-संस्था और स्त्रियों के स्थिति

आर्यों का सामाजिक जीवन भी उन के आर्थिक, राजनैतिक और धार्मिक जीवन के अनुरूप ही था । विवाह-संस्था के विषय में कहा जा चुका है । अनुश्रुति में यह याद मौजूद है कि एक समय विवाह का बन्धन न होता था, और सब स्त्रियाँ अनावृत्त ( खुली ) थीं । दीर्घतमा ऋषि के समय तक वही दशा थी; कहते हैं दीर्घतमा ने विवाह का नियम जारी किया<sup>३</sup> । दूसरी जगह अनावरण हटाने का श्रेय श्वेतकेतु औद्दालकि को दिया गया है<sup>४</sup> जिस का समय भारत-युद्ध के बाद का है । ऐसा जान पड़ता है कि श्वेतकेतु ने भी विवाह-संस्था में कुछ सुधार अवश्य किया, किन्तु जो बात पहले दीर्घतमा के विषय में याद की जाती

<sup>१</sup> आश्वलायन गृह्य सूत्र १, १०, १२ । <sup>२</sup> दे० अ ६ ।

<sup>३</sup> म० भा० १, १०४, ३४-३६ । <sup>४</sup> वही १, १२२, ४-१८ ।



थी, वह श्वेतकेतु के नाम भी भ्रम से मढ़ी गई<sup>१</sup>, क्योंकि पिछले वैदिक काल में विवाह की संस्था साधारण रूप से जारी रही दीखती है। बेशक, वैदिक युग का विवाह आजकल के हिन्दू विवाह की तरह पत्थर की लकीर न होता था। बहुपत्नीत्व या बहुपतित्व से भी वैदिक आर्य अपरिचित न थे, परन्तु एकविवाह साधारण नियम था। भाई-बहन का विवाह जिस ज़माने में हो जाता था, उस की स्मृति बनी हुई थी, तो भी वैदिक काल में वह निषिद्ध था<sup>२</sup>।

आर्यों के समाज का जो चित्र हम वेदों में पाते हैं, उस में युवक-युवतियों के परिपक्व आयु में ही विवाह होने की प्रथा दीखती है, बाल-विवाह का कहीं चिन्ह भी नहीं है। कन्याओं और स्त्रियों को समाज में पूरी स्वतन्त्रता थी, वे प्रत्येक कार्य में पुरुषों का हाथ बँटातीं। पदों का नाम भी न था। स्त्रियाँ पुरुषों की तरह ऊँची शिक्षा पाने—ब्रह्मचर्य धारण करने—में स्वतन्त्र होतीं, और वैसे शिक्षा—ब्रह्मचर्य—से उन्हें पति खोजने में सुविधा होती<sup>३</sup>। अनेक स्त्रियाँ ब्रह्मवादिनी और ऋषि भी होतीं। युवकों और युवतियों को अपना साथी चुनने की पूरी स्वतन्त्रता रहती। सामाजिक समागम और विनोद के स्थानों में उन्हें परस्पर परिचय और प्रेम करने के भरपूर अवसर मिलते। मर्य अर्थात् जवाँ-मर्द का योषा अर्थात् युवती के तई अभ्ययन<sup>४</sup> और अभिमनन<sup>५</sup>—पीछे पड़ना, मनाना, रिझाना—, कल्याणी युवतियों के साथ मर्यों का मोद और हर्ष करना, रीझने और प्रीत होने पर कन्या का मर्य को परिष्वजन (आलिंगन) देना<sup>६</sup>,—दूसरी तरफ़ योषाओं और कन्याओं का अपने जारों (प्रेमियों) के लिये अनुवसन<sup>७</sup>—ये सब समाज में बहुत साधारण बातें थीं। वैदिक

<sup>१</sup>दे० ८१३। <sup>२</sup>ऋ० १०, १०, १० प्र। <sup>३</sup>अथ० ११, ५, १८।

<sup>४</sup>ऋ० १, ११५, २। <sup>५</sup>वहीं ४, २०, ५। <sup>६</sup>वहीं १०, ३०, ४।

<sup>७</sup>वहीं ३, ३३, १०। <sup>८</sup>वहीं ६, ३२, ५; ६, ५६, ३।

कवि आर्य मयों और कन्याओं के उन अभ्ययनों और अभिमननों के अनेक सुन्दर नमूने हमारे लिए छोड़ गये हैं। युवक अपनी प्रेमिका से कहता है—जैसे इस भूमि पर वायु तृणों को मथ डाला है, वैसे ही मैं तेरे मन को मथता हूँ !... चित्त समान हों व्रत समान हों। जो अन्दर है वह बाहर आ जाय, जो बाहर है वह अन्दर हो जाय...।<sup>१</sup> “काम की जो भयानक इषु है, उस से तुझे हृदय में बीधता हूँ।”<sup>२</sup> “जैसे वृक्ष को लता चारों तरफ से परिष्वजन करती है, ऐसे मुझे परिष्वजन कर...। जैसे पक्षी उड़ कर भूमि पर पंख पटकता है, ऐसे मैं तेरे मन पर...। जैसे घोः और पृथिवी को सूर्य घेर लेता है, ऐसे मैं तेरे मन को घेरता हूँ...।”<sup>३</sup> अगले सूक्त<sup>४</sup> में युवक का हृदय और मूर्त्ति रूप में प्रकट हुआ है।

कन्यायें भी अपने प्रेमपात्रों को उसी तरह रिझाती थीं। “रथ से जीतने वालों का—रथ से जीतने वालों की सन्तान अप्सराओं का यह स्मर है; देवताओं (इस) स्मर को भेजो, वह मेरा अनुशोचन करे। वह मेरा स्मरण करे—प्रिय मेरा स्मरण करे; देवताओं स्मर को भेजो .....। ..... मरुतो उन्मादित करो ! अन्तरिक्ष, उन्मादित कर ! अग्नि तू उन्मादित कर, वह मेरा अनुशोचन करे !”<sup>५</sup>

जैसा कि अभी कहा गया, वैदिक समाज में कुमारों और कुमारियों को परस्पर मिलने, अभ्ययन-अभिमनन करने और प्रेम में फँसने के भर-पूर अवसर मिलते थे। सभाओं, विद्यों और ग्राम-जीवन के अन्य समागमों आदि के अतिरिक्त वसन्त ऋतु में समन<sup>६</sup> नाम के उत्सव होते, जिन में नाच-गान घुड़दौड़ और क्रीडायें ही मुख्य होतीं। योषाये उन समनों में सजधज कर पहुँचती थीं<sup>७</sup>। अनेक बार वे समन रात रात जुटे

<sup>१</sup>अथ० २, ३०, १-२। <sup>२</sup>वहीं ३, २५, १ प्र। <sup>३</sup>वहीं ६, ८, १-३।

<sup>४</sup>वहीं ६, ५।

<sup>५</sup>वहीं ६, १३०।

<sup>६</sup>वहीं १४, २, ५६-६१।

<sup>७</sup>ऋ० १०, १६८, २।

रहते, और उषा ही आ कर उन का विसर्जन कराती<sup>१</sup>। उन समनों में प्रायः कुमारियाँ अपने लिए वर पा जातीं<sup>२</sup>। माता-पिता, भाई-बन्धु अपनी बेटियों और बहनों को सिंगारने-सँवारने और अनुकूल वर खोजने में न केवल पूरी स्वतन्त्रता प्रत्युत सहायता भी देते। भाई इस काम में बहनों के विशेष सहायक होते। जो अभागी कन्यायें अत्रातृका होतीं, उन्हें इसी कारण विशेष साहसी बनना पड़ता<sup>३</sup>; वे प्रायः भड़कीले लाल कपड़े पहन कर सभाओं में सम्मिलित होतीं<sup>४</sup> और युवकों का ध्यान अपनी तरफ़ खींचतीं। राजपुत्रियों के स्वयंवर तो स्वयं बड़े उत्सव से होते थे; अनेक वैसे स्वयंवरों के वर्णन हमारी अनुश्रुति और साहित्य में प्रसिद्ध हैं।

आर्यों में युवकों-युवतियों का मिलना-जुलना जैसा स्वस्थ और खुला होता था, वैसा ही उन के विवाह का आदर्श उज्ज्वल और ऊँचा था। वेद में सूर्या के विवाह का वर्णन<sup>५</sup> अत्यन्त मनोरञ्जक और हृदयग्राही है। विवाह एक पवित्र और स्थायी सम्बन्ध माना जाता। पर वह आज-कल के हिन्दू विवाह की तरह जड़, अन्धा और निर्जीव गँठजोड़ा न था। विधवायें देर तक विधवा न रहतीं। उन्हें फिर से अपना प्रेमी खोजने और विवाह करने—पुनर्भू होने—में कोई रुकावट न थी। प्रायः वे अपने देवर से विवाह कर लेतीं<sup>६</sup>। दहेज की प्रथा भी थी<sup>७</sup> और कीमत ले कर लड़की देने की भी<sup>८</sup>। किन्तु इन प्रथाओं की शरण प्रायः उन युवतियों और युवकों को लेनी पड़ती जिन्हें किसी कारण से स्वाभाविक रीति से अपना साथी या संगिनी पाने में सफलता न होती।

<sup>१</sup>वहीं १, ४८, ६। <sup>२</sup>अथ० २, ३६, १। <sup>३</sup>ऋ० १, १२४, ८; निरुक्त ३, ५। <sup>४</sup>अथ० १, १७, १। <sup>५</sup>वहीं १४। <sup>६</sup>ऋ० १०, ४०, २। <sup>७</sup>अथ० १४, १, ६-८। <sup>८</sup>निरुक्त ३, ४।

## इ. सामाजिक ऊँचनीच

समाज में ऊँचनीच का भेद कुछ जरूर था, पर बहुत नहीं। सब से बड़ा भेद आर्य और दास का था। दास वास्तव में आर्यों के बाहर थे; वे दूसरी नस्ल और दूसरे वर्ण—रंग—के थे, और विजित जाति के। तो भी उन से सम्बन्ध, चाहे घृणित समझे जायँ, सर्वथा न रक सकते थे।

आर्य और दास के भेद के अतिरिक्त और कोई जाति-भेद न था। वर्ण वास्तव में दो ही थे<sup>१</sup>, और जो भेद थे वे साधारण सामाजिक ऊँचनीच के। रथी और महारथी की स्थिति साधारण पदाति योद्धा से स्वभावतः ऊँची होती। इस प्रकार रथियों के क्षत्रिय परिवार यद्यपि विशः का ही अंश थे, तो भी विशः के साधारण व्यक्तियों—वैश्यों—से अपने को ऊँचा समझते। रथियों या क्षत्रियों में भी जिन परिवारों में से प्रायः राजा चुने जाते, उन के व्यक्ति—राजन्य लोग—साधारण रथियों या क्षत्रियों से स्वभावतः ऊँचे माने जाते। उधर यज्ञों का क्रियाकलाप बढ़ने के साथ साथ पुरोहितों की भी एक पृथक् श्रेणी बनने की प्रवृत्ति हुई। विद्या और ज्ञान की खोज में भी कुछ लोग लगते और अपना जीवन जंगलों के आश्रमों में काटते। वे ब्राह्मण लोग भी विशः का ही एक अंश थे। यह थोड़ा बहुत श्रेणी-भेद होने पर भी सब आर्यों में परस्पर खानपान<sup>२</sup> और विवाह-सम्बन्ध खुला चलता था।

## उ. खानपान वेषभूषा विनोद-व्यायाम

खान पान बहुत सादा था। खेती की मुख्य उपज ब्रीहि और यव थी, किन्तु यव में गेहूँ भी सम्मिलित दीखता है। दूध, घी, अनाज, मांस सादे रूप में मुख्य भोजन थे। आर्य लोग पूरे मांसाहारी थे। गाय को

<sup>१</sup> उभौ वर्णौ—ऋ० १, १७६, ६। <sup>२</sup> समानी प्रपा सह वो अन्न-भागः—अथ० ३, ३०, ६।

उस समय भी अघ्न्या<sup>१</sup> अर्थात् न-मारने-लायक कहने लगे थे, तो भी विवाह के समय<sup>२</sup> या अतिथि के आने पर<sup>३</sup> बैल अथवा बेहत् ( बाँझ गाय ) को<sup>४</sup> मारने की प्रथा थी । सोमरस तथा सुरा (अनाज का मद्य) आर्यों के मुख्य पान थे ।

वेष भी बहुत सादा था । ऊपर नीचे के लिए उत्तरीय और अधो-वस्त्र होता । उष्णीष<sup>५</sup> या पगड़ी का रिवाज था । कपड़े ऊनी या रेशमी होते और चाम पहनने<sup>६</sup> का भी काफ़ी रिवाज था । ब्रह्मचारी प्रायः कृष्ण मृग की खाल पहनते<sup>७</sup> । पुरुष और स्त्री दोनों सोने के हार, कुण्डल, केयूर आदि पहनते थे । धनी लोग ज़री का काम किये कपड़े भी पहनते । पुरुष प्रायः केशों का जूड़ा बनाते और स्त्रियाँ वेणी रखतीं । हजामत अपरिचित न थी<sup>८</sup> ।

विनोद और व्यायाम के लिए घुड़दौड़ तथा रथों की दौड़ का बहुत प्रचार था । जुआ खेलने की बुराई बहुत प्रचलित थी; बहेड़े की लकड़ी के ५३ पासों से जुआ खेला जाता<sup>९</sup> । संगीत वाद्य और नाचने का शौक भी खूब था । चोट से, फूँक से और तार से बजने वाले तीनों नमूने के वाद्य होते—दुन्दुभि, शृंग, तूणव, शंख, वीणा आदि<sup>१०</sup> । दुन्दुभि आर्यों का मारु बाजा था और वह “शत्रुओं के दिल दहला देता”<sup>११</sup> ।

### § ७२. आर्य राष्ट्र का आदर्श

आर्यों के जीवन का सम्पूर्ण आदर्श यजुर्वेद की इस प्रार्थना में ठीक ठीक चित्रित हुआ है—

<sup>१</sup>वहीं ३, ३०, १ । <sup>२</sup>ऋ० १०, ८२, १३; अथ० १४, १, १३ ।

<sup>३</sup>अथ० ६, ६ (३), ६ । <sup>४</sup>पेत० ब्रा० १, १५ । <sup>५</sup>अथ० १५, २, ५ ।

<sup>६</sup>वहीं ८, ६, ११ । <sup>७</sup>वहीं ११, ५, ६ । <sup>८</sup>वहीं ६, ६८ । <sup>९</sup>ऋ० १०, ३४, १ तथा ८ । <sup>१०</sup>अथ० २०, १२६, १०; यजुः ३०, १६-२० ।

<sup>११</sup>अथ० ५, २०-२१ ।



हे ब्रह्मन्, इस राष्ट्र में ब्रह्मवर्चसी—विद्या के तेज से सम्पन्न—ब्राह्मण पैदा हों; शूर वीर, वाण फेंकने में निपुण, नीतिग, महारथी राजन्य पैदा हों; दुधार गौवें, बोझा ढोने की समर्थ बैल, खेड़-बोड़, रूपवती ( अथवा कुलीन ) युवतियाँ, विजयी रथी (रथेष्ठाः—रथ में बैठने वाले क्षत्रियों के सरदार), सभाओं में जाने योग्य ज्ञान, तथा यजमानों के वीर ( सन्तान ) पैदा हों ! जब जब हम कामना करें पानी बरसे ! हमारी ओषधियाँ फलों से भरपूर हो पकें ! हमारा योग ( समृद्धि ) और क्षेम ( कुशल ) सम्पन्न हो ।<sup>१</sup>

### § ७३. ज्ञान और वाङ्मय

#### अ. ऋचायें यजुष् और साम

प्राचीन आर्य एक विचारशील और प्रतिभाशाली जाति थे । उन का मस्तिष्क अत्यन्त उपजाऊ था । दूसरी किसी जाति ने उतने प्राचीन काल में किसी वाङ्मय और साहित्य की रचना नहीं की जब कि आर्य ऋषियों के हृदय-स्रोत से पहले पहल कविता की धारा फूट कर बहने लगी । ऋषियों और ऋचाओं के विषय में पीछे कहा जा चुका है । ऋग्वेद जिस रूप में अब हमें उपलब्ध है, उस में दस मण्डल हैं, जिन में कुल १०१७ सूक्त हैं । पहले मण्डल के प्रथम पचास सूक्त तथा आठवाँ मण्डल समूचा काण्व वंश के ऋषियों का है । उसी प्रकार दूसरे से सातवें तक प्रत्येक मण्डल एक एक ऋषिवंश का है—यत्समद, विश्वामित्र, वामदेव, आत्रेय, बार्हस्पत्य और वसिष्ठ, ये उन वंशों के नाम हैं । नौवें मण्डल में एक ही देवता—सोम पवमान—के विविध ऋषियों के सूक्त हैं, और दसवाँ तथा पहले का शेषांश ( ५१—१९१ सूक्त ) विविध ऋषियों के और विविध-विषयक हैं । यह सब संकलन बाद में हुआ है, शुरु में फुटकर ऋचायें धीरे धीरे बनीं ।

<sup>१</sup> यजुः २२, २२; तथा श० ब्रा० १३, १, ६ ।



कुछ एक सूक्तों ( ८, २७—३१ ) पर ऋषि के रूप में मनु वैव-  
स्वत का नाम है। वे वास्तव में मनु के हैं, या मनु के नाम पर किसी  
और ने रचे हैं, सो कहना कठिन है। पुरुरवा ऐळ और उर्वशी का  
संवाद भी एक सूक्त ( १०, ९५ ) में है, और उस के ऋषि क्रमशः  
वही दोनों हैं। किन्तु यह संवाद स्पष्ट ही किसी तीसरे व्यक्ति का उन  
के नाम से लिखा हुआ है। काशी की स्थापना करने वाले राजा काश  
(अयोध्या-वंश की ११वीं पीढ़ी के समकालीन) के भाई का नाम गृत्समद  
था, जिस से गृत्समद ऋषि-वंश शुरू हुआ। राजा शिवि औशीनर  
(२६वीं पीढ़ी) और प्रतर्दन काशिराज (४० पीढ़ी) के नाम से भी एक  
एक ऋचा ( १०, १७९, १-२ ) है, जो उन्हीं की होंगी। ऋषियों की  
मुख्य परम्परा ऊर्व ( २९ पीढ़ी ), दत्त-आत्रेय ( ३० पी० ), विश्वा-  
मित्र ( ३१ पी० ) और जमदग्नि ( ३१ पी० ) के समय से शुरू हुई,  
और लगभग सात सौ बरस जारी रही, सो कह चुके हैं। मधुच्छन्दा  
ऋषि (३२ पी०) विश्वामित्र के ठीक बाद हुआ। दीर्घतमा (४० पी०),  
भरद्वाज (४० पी०), लोपामुद्रा ( ४१ पी० ) आदि ऋषियों  
का उल्लेख पीछे हो चुका है। आगे भारत वंश में और भारतों के  
राज्यकाल में तो बहुत से ऋषि हुए, और यज्ञों की स्थापना भी हुई।  
बड़े यज्ञों के अवसरों पर पुरोहितों और विद्वानों को बड़ी बड़ी संगतें जुड़  
जातीं, जो विदथ कहलाती थीं। ये विदथ धीरे धीरे दार्शनिक और  
सामाजिक विचार के केन्द्र बन गये।<sup>१</sup>

राजा अजमीढ़ ( § ४७, ५३ पी० ) के एक पुत्र का नाम कण्व  
था, और कण्व का बेटा मेधातिथि काण्व (५५ पी०) एक बड़ा ऋषि  
हुआ। उत्तर पञ्चाल के राजा सुदास और उस के पोते सोमक के समय  
कई ऋषि हुए जिन में से वामदेव ( ६८ पी० ) बहुत प्रसिद्ध है। यह

माना जाता है कि आध्यात्मिक विचार का आरम्भ वामदेव ऋषि ने ही किया था। ऋषियों का युग अथवा ऋचा-युग लगभग उस समय समाप्त हुआ, उस के बाद भी कोई २ ऋषि हुए। राजा शन्तनु का बड़ा भाई देवापि (८९ पी०) ऋषि हो गया था, और जिस सूक्त पर उस का नाम है उस की ऋचों के अन्दर भी उस का तथा शन्तनु का नाम आता है।

### इ. लिपि और वर्णमाला का आरम्भ तथा आरम्भिक संहितायें

इस पिछले युग में, अर्थात् राजा सुदास, सोमक, कुरु आदि के समय के बाद, जब नये ऋषि बहुत नहीं हुए, एक दूसरी लहर शुरू हुई। भिन्न भिन्न ऋषियों की ऋचायें उन की वंशपरम्परा या शिष्य-परम्परा में चली आती थीं। अब उन के संकलन, वर्गीकरण और सम्पादन की ओर लोगों का ध्यान गया। उन संकलनों को संहिता कहा गया, और इसी कारण हम उस युग को संहिता-युग कहते हैं।

इस युग में एकाएक संहितायें क्यों बनने लगीं, उस का मुझे एक विशेष कारण प्रतीत होता है। वह यह कि इसी समय कुछ आर्य विचारकों ने वर्णमाला का और लिखने की प्रथा का आविष्कार किया<sup>१</sup>। लिखना प्रचलित होने से यह स्वाभाविक प्रवृत्ति हुई कि पिछले सब कानोंकान चले आते गीतों और सूक्तों अर्थात् सुभाषितों और ज्ञानपूर्ण उक्तियों का संग्रह कर लिया जाय। यही कारण था कि इस युग में एकाएक तमाम पिछले ज्ञान को संहिताओं में इकट्ठा करने की एक लहर ही चल पड़ी। वर्णमाला और लिपि का आविष्कार उस लहर की प्रेरिका शक्ति थी।

हमारी वर्णमाला बड़ी पूर्ण है। प्रत्येक उच्चारण या ध्वनि के उस में छोटे से छोटे खण्ड कर दिये गये हैं—जिन के फिर टुकड़े नहीं हो

सकते; उन खण्डों में से स्वर और व्यंजन अलग अलग छूट कर, फिर उन्हें बड़ी स्वाभाविक और वैज्ञानिक रीति से वर्गों में बाँटा तथा क्रम में लाया गया है। एक ध्वनि का एक ही चिन्ह है, एक चिन्ह की एक ही ध्वनि। दूसरे किसी भी देश की वर्णमाला में ऐसी पूर्णता नहीं है। कितने विचार और कितने छानबीन के बाद हमारे पूर्वजों ने यह वर्णमाला रची होगी ! अनपढ़ आदमी भी बोलते और बात करते हैं। यदि वे बुद्धिमान हों तो बड़ी सयानी बातें भी करते हैं। इसी प्रकार यदि उन के मन में कुछ भावों की लहर उठे, और उन के अन्दर वह सहज सुरचि हो जिस से मनुष्य भाषा के सौष्ठव और शब्दों के सुर-ताल का अनुभव करता है, तो वे अक्षर पढ़ना जाने बिना भी गा सकते और गीत रच सकते अर्थात् कविता कर सकते हैं। आरम्भ के सब कवि ऐसे ही थे, उन की कविताओं में विचारों और भावों का स्वाभाविक प्रकाश था, विद्वत्तापूर्ण बनावटी सौन्दर्य नहीं। ऐसी रचनायें जब बहुत हो चुकीं, तब उन को बार बार सुनने से विचारकों का ध्यान उन के सुर-ताल, उन के छन्दों की बनावट, उन की शब्द-रचना के नियमों और उन शब्दों को बनाने वाले उच्चारणों की तरफ गया। और तब इन विषयों की छानबीन होने पर छन्दःशास्त्र, वर्णमाला तथा वर्णोच्चारणशास्त्र, और व्याकरण आदि की धीरे धीरे उत्पत्ति हुई। वर्णों के उच्चारण के नियमों को ही हमारे पूर्वज शिक्षा या शिक्षाशास्त्र कहते थे। आधुनिक परिभाषा में हम शिक्षा को वर्ण-विज्ञान या स्वर-विज्ञान (Phonetics) कह सकते हैं। छन्दःशास्त्र और व्याकरण से पहले वर्ण-विज्ञान का होना आवश्यक है। और उस का आरम्भ राजा सुदास और कुरु के समय के कुछ ही पीछे निश्चय से हो चुका था, तथा संहितायें बनाने की लहर भी उसी की प्रेरणा से उस के साथ ही साथ चली थी, सो निम्नलिखित विवेचना से प्रकट होगा।

वसु चैद्योपरिचर के समय से छठी पीढ़ी पर और भारतयुद्ध से

बारह पीढ़ी पहले अयोध्या के वंश में राजा हिरण्यनाभ ( ८२ पी० ) हुआ। भारत वंश की एक छोटी शाखा में, जो हस्तिनापुर और अयोध्या के बीच राज करती थी, उसी समय राजा कृत ( ८३ पी० ) था। कृत हिरण्यनाभ कौशल्य का चेला था। उन दोनों ने मिल कर सामों की संहिता बनाई, और वे पूर्व साम (पूरब के गीत या पहले गीत) कहलाये। स्पष्ट है कि ऋक्, यजुष् और साम का विभाग उन से पहले हो चुका था।

शन्तनु के दादा राजा प्रतीप के समय दक्षिण पञ्चाल का राजा ब्रह्मदत्त ( ८६ पी० ) था। उस का गुरु जैगीषव्य मुनि था, जिस की शिक्षा से ब्रह्मदत्त ने पहले पहल योग-शास्त्र की रचना की। जैगीषव्य के बेटे शंख और लिखित थे, तथा ब्रह्मदत्त के दो मंत्री कण्डरीक ( या पुण्डरीक ) और सुबालक ( या गालव ) बाभ्रव्य पाञ्चाल भी जैगीषव्य के शिष्य थे। इन दोनों पाञ्चालों में से कण्डरीक द्विवेद और छन्दोग कहलाता, तथा बाभ्रव्य बह्वृच ( बहुत ऋचों का ज्ञाता ), और आचार्य। बाभ्रव्य के विषय में यह अनुश्रुति है कि उस ने शिक्षा-शास्त्र का प्रणयन किया, तथा ऋक्-संहिता का क्रम-पाठ पहले पहल बनाया। प्रणयन ( प्र-नी ) का अर्थ है प्रवर्त्तन, पहले पहल स्थापित करना और चला देना। बाभ्रव्य ने शिक्षा-शास्त्र का प्रणयन किया, इस का स्पष्ट अर्थ मुझे यह प्रतीत होता है कि उस ने वर्णों की विवेचना के विषय को एक शास्त्र का रूप दे दिया—उस की एक पद्धति बाँध दी। इस से सिद्ध है कि वह विवेचना बाभ्रव्य से कुछ पहले शुरू हो चुकी और उस के समय तक पूरी परिपक्वता पा चुकी थी। वैसी बात अनुश्रुति से प्रकट होती ही है, क्योंकि सब से पहले संहिताकारों के रूप में अनुश्रुति में जिन व्यक्तियों के नाम दर्ज हैं, वे—हिरण्यनाभ और कृत—बाभ्रव्य से क्रमशः चार और तीन पीढ़ी पहले ही हुए थे। वर्णों की विवेचना और संहितायें बनाना, जैसा कि मैंने कहा, एक ही लहर के दो परस्पर-

निर्भर पहलू थे। इस सम्बन्ध में यह बात ध्यान देने की है कि जिस व्यक्ति ने शिक्षा की शास्त्र रूप में स्थापना की, अर्थात् वर्णमाला के अध्ययन को एक शृङ्खला-बद्ध विज्ञान बनाया, उसी ने ऋक्संहिता का क्रमपाठ बनाया। इस प्रकार भारत-युद्ध से सात पीढ़ी पहले अन्दाज़न १५५० ई० पू० में—हमारी वर्णमाला स्थापित हो गई थी<sup>१</sup>। और तभी योगशास्त्र की बुनियाद भी पड़ी थी।

### उ. वेद का अन्तिम वर्गीकरण

वेद का अन्तिम और प्रामाणिक संकलन कृष्ण द्वैपायन वेदव्यास मुनि ने किया जो भारत-युद्ध के समय तक जीवित था और अपने समय का सब से बड़ा विद्वान् था। वेदव्यास उस का पद है, जिस का अर्थ है वेद का वर्गीकरण करने वाला। वेद का अर्थ ही है ज्ञान। जब वर्णमाला और लिपि पहले पहल चली, तब तमाम पहले ज्ञान का संकलन होना या संहिता बनना उचित ही था। व्यास ने तमाम वेद की पाँच संहितायें कर दीं। ऋक्, यजुष् और साम की तीन धारायें मिला कर त्रयी (तीन) कहलाई, और अथर्ववेद तथा इतिहास-वेद मिला कर कुल पाँच वेद<sup>२</sup>, अर्थात् उस समय के सम्पूर्ण ज्ञान के पाँच विभाग, हुए।

<sup>१</sup>दे० ॐ १४।

<sup>२</sup>चार वेद गिनने की शैली नई है। वह सूत्र-ग्रन्थों के बाद की है। पुरानी परिगणना में ऋक्, यजुः, साम—यह त्रयी ही गिनी जाती, और जब सम्पूर्ण वेद गिनना होता तब त्रयी के अतिरिक्त अथर्व और इतिहास दोनों को एक ही दर्जे पर गिना जाता। छा० उप० ७, १, २ में नारद सनत्कुमार को यह बतलाते हुए कि उस ने तमाम विद्यायें पढ़ीं पर उसे आत्मज्ञान नहीं हुआ, कहता है—ऋग्वेदं भगवोऽध्येमि यजुर्वेदं सामवेद-माथर्वयं चतुर्थमितिहासपुराणं पञ्चमम्.....। अर्थ० के विद्यासमुद्देश (१-३) में लिखा है—सामर्ग्यजुर्वेदास्त्रयी। अथर्ववेदेतिहासवेदौ चेति वेदाः।



इतिहास-वेद या पुराण-संहिता की रचना व्यास ने प्राचीन वंशों में चली आती अनुश्रुतियों—आख्यानो, उपाख्यानो, गाथाओं, वंश-विषयक उक्तियों आदि—के आधार पर की। इस प्रकार संहिता बनाने की जो लहर हिरण्यनाभ ( ८२ पीढ़ी ) के समय या और पहले से चली थी, उसे व्यास ने एक पक्की नींव पर रख दिया। व्यास का कार्य एक आधुनिक विश्व-कोष-निर्माता का सा था। उस ने पिछले कुल ज्ञान (वेद) का संकलन किया, और उस संकलन से नई खोज को एक प्रबल उत्तेजना मिली। पाँच विभाग में बाँट कर वेदव्यास ने एक एक वेद की छानबीन करने—अर्थात् उसकी भाषा, उसकी छन्दोरचना, उस के वर्णोच्चारण, उस के विचारों आदि के अध्ययन और मनन को जारी रखने—के लिए अपने विभिन्न शिष्यों को बाँट दिया। व्यास, इस प्रकार, अपने समय का एक भारी संकलनकर्त्ता, सम्पादक और विचारक था। एक तरह से उस ने अपने से पहले आर्यों की तमाम विद्याओं और तमाम ज्ञान को एक जगह केन्द्रित कर तथा उस का वर्गीकरण कर के उस के आगे की खोज और उन्नति का भी रास्ता बाँध दिया। व्यास से पहले के ज्ञान ( वेद ) के पाँच ही मार्ग थे। उन के अतिरिक्त शिक्षा आदि जिन ज्ञानों की ताज़ा ताज़ा उत्पत्ति हुई थी, वे तो उसी पञ्च-मार्गीय ज्ञान का संकलन करने से ही उपजे थे। इसी कारण वे वेदांग कहलाये।



## परिशिष्ट

## प्राचीन युगों की

भारत-युद्ध से पहले की पूरी वंशावलियाँ पार्जॉटर ने अपने ग्रन्थ प्रा० अ में उल्लिखित शैली के अनुसार भरसक निश्चित की गई है। यहाँ उन या संकेत हुआ है। किनारों पर पीढ़ियों की संख्या दी गई है; जिन पीढ़ियों जो नाम छोटे पाइका अक्षरों में छापे गये हैं, उन का कालविषयक स्थान छोटे इटालिक टाइप में है। [ १ ] राज-

क्र.सं.	अयोध्या	विदेह	वैशाली	शाक्यांत	कारुष	द्रुह्य
१	मनु					...
२	इक्ष्वाकु	...	नामानेदिष्ट	शर्याति	करुष	...
३	विकुक्षि (शशाद)	निमि	...	आनर्त्त	कारुष लोग	...
४	ककुत्स्थ	...	...	रोचमान, रेव, रैवत		...
५	...	मिथि जनक	...	यादव	हैहय	...
६	...	...	...			
७	....	...	...	यदु	....	द्रुह्य
१२	...	...	...	...	...	...
१४	...	...	...	...	हैहय	....
२०	युवनाश्व (२)	...	...	शशबिन्दु	...	...
२१	मान्धाता	...	...	...	...	...
२२	पुरुकुत्स	...	...	...	...	...
२३	...	...	...	...	महिष्मन्त	गान्धार
२५	...	...	...	...	भद्रश्रेयस	...

अ

## वंशतालिकायें

भा० पृ० अ० में दी हैं, वहाँ प्रत्येक व्यक्ति की पीढ़ी-क्रम से स्थिति ऊपर § ६६ वंशावलियों में से केवल वही नाम दिये जाते हैं जिनका रूपरेखा में उल्लेख में किसी व्यक्ति का उल्लेख रूपरेखा में नहीं हुआ, उन्हें छोड़ दिया गया है। ठीक निश्चित है; बाकी उन के बीच अन्दाज़ से फैलाये गये हैं। शीर्षक वंश

तुर्वसु	पू० आनव	उ० प० आनव	पौरव	काशी	कान्यकुब्ज	सं. सं.
...	...	...	...	...	...	१
...	...	...	...	...	...	२
...	...	...	पुरुवा	...	...	३
...	...	...	आयु	...	अमावसु	४
...	...	...	नहुष	...	...	५
...	...	...	ययाति	क्षत्रवृद्ध	...	६
तुर्वसु	...	अनु	पुरु	...	...	७
...	...	...	...	काश	...	१२
...	...	...	...	...	...	१४
...	...	...	...	...	...	२०
...	...	...	...	...	...	२१
...	...	...	...	...	...	२२
...	...	...	...	...	...	२३
...	...	...	...	दिवोदास (१)	...	२५

सं० क्र०	अयोध्या	विदेह	वैशाली	यादव	हैहय	द्रुह्यु
२६	...	...	...	...	...	...
२७	...	...	...	...	...	...
२८	...	...	...	...	...	...
२९	त्रय्यारुण	...	...	...	कृतवीर्य	...
३०	...	...	...	...	अर्जुन	...
३१	सत्यव्रतत्रिशङ्कु	...	...	...	...	...
३२	हरिश्चन्द्र	...	...	...	तालजंघ	...
३३	रोहत	...	...	...	वीतिहोत्र	...
३४	....	...	...	परावृष्ट	भोज, अवन्ति	...
३५	...	...	करन्धम	...	...	...
३६	बाहु	...	अवीक्षित	...	...	...
४०	...	...	मरुत्त	विदर्भ	यादव चेदि	...
४१	सगर	...	...	क्रथ भीम	कैशिक	...
४२	अ समञ्जस	...	...	...	चिदि	...
४३	अंशुमन्त	...	...	...	...	...
४४	...	...	...	...	...	...
४५	...	...	...	...	...	...
४६	...	...	...	...	...	...
५०	...	...	...	भीमरथ	...	...
५१	ऋतुपर्ण	...	...	...	सुबाहु	...
५२	...	...	तृणबिन्दु	...	...	...
५३	...	...	विश्रवा	...	...	...
५४	मित्रसह- कर्णामपाद	...	विशाल	...	...	...

तुर्वसु	पू० आनव	उ० प० आनव	पौरव	काशी	कान्यकुब्ज	सं. सं.
...	तितिवु	उशीनर <sup>१</sup>	...	...	...	२६
...	...	शिवि	...	...	...	२७
...	...	केकय	...	...	...	२८
...	...	...	...	...	गाधि	३०
...	...	...	...	...	...	३१
...	...	...	...	...	विश्वरथ	३२
...	...	...	...	...	...	३३
...	...	...	...	...	...	३४
...	...	...	...	...	...	३५
...	...	...	...	...	...	३६
...	...	...	...	...	...	३७
...	...	...	...	...	...	३८
...	...	...	...	दिवोदास (२)	...	४०
मरुत	बलि	...	...	प्रतर्दन	...	४१
...	...	...	...	वत्स	...	४२
(दुष्यन्त)	अङ्ग वङ्ग आदि	...	दुष्यन्त	अलर्क	...	४३
...	...	...	भरत	...	...	४४
...	...	...	...	...	...	४५
...	...	...	(भरद्वाज)	...	...	४६
...	...	...	...	...	...	४७
...	...	...	हस्ती	...	...	४८
...	...	...	...	...	...	४९
...	...	...	अजमीढ	...	...	५०
...	...	...	...	...	...	५१

सं०	अयोध्या	विदेह	यादव	यादव	उ० पञ्चाल	द० पञ्चाल
५५	...	...	...	...	...	
५६	...	...	...	...	...	
५७	...	...	...	...	...	
६०	दिलीप (२)	...	...	...	...	
६१	...	...	मधु	...	...	
६२	रघु	...	...	...	...	
६३	अज	...	...	...	...	
६४	दशरथ	सीरध्वज	...	...	...	
६५	राम	...	सत्त्वन्तु	...	...	
६६		...	भीम		सृञ्जय	
			सात्वव			
६७	कुश	...	अन्धक	वृष्णि	च्यवन-	
६८	...	...	...	...	पिजवन	
६९	...	...	...	...	सुदास	
७०	...	...	...	...	सहदेव	
७१	...	...	...	...	सोमक	
७२	...	...	...	...	...	
७३	...	...	...	...	...	
७४	...	...	...	...	...	
७५	...	...	...	...	...	
७६	हिरण्यनाभ	...	...	...	...	
७७	...	...	...	...	...	
७८	...	...	...	...	...	ब्रह्मदत्त
७९	...	...	...	...	...	
८०	...	...	...	...	...	
८१	...	...	उग्रसेन	...	द्रुपद	
८२	...	...	कंस	...	द्रोण	द्रुपद
८३	बृहद्बल	...	...	कृष्ण	अश्वत्थामा	


पौरव हस्तिनापुर	पौरव भगध	पौरव चेदि	पू० आनव	पि० सं०
...	...	...	...	४५
...	...	...	...	४६
...	...	...	...	४७
...	...	...	...	४८
...	...	...	...	४९
...	...	...	...	५०
...	...	...	...	५१
...	...	...	...	५२
...	...	...	...	५३
...	...	...	...	५४
...	...	...	...	५५
...	...	...	...	५६
...	...	...	...	५७
...	...	...	...	५८
...	...	...	...	५९
...	...	...	...	६०
...	...	...	...	६१
...	...	...	...	६२
...	...	...	...	६३
...	...	...	...	६४
...	...	...	...	६५
...	...	...	...	६६
...	...	...	...	६७
...	...	...	...	६८
...	...	...	...	६९
...	...	...	...	७०
...	...	...	...	७१
...	...	...	...	७२
...	...	...	...	७३
...	...	...	...	७४
...	...	...	...	७५
...	...	...	...	७६
...	...	...	...	७७
...	...	...	...	७८
...	...	...	...	७९
...	...	...	...	८०
...	...	...	...	८१
...	...	...	...	८२
...	...	...	...	८३
...	...	...	...	८४
...	...	...	...	८५
...	...	...	...	८६
...	...	...	...	८७
...	...	...	...	८८
...	...	...	...	८९
...	...	...	...	९०
...	...	...	...	९१
...	...	...	...	९२
...	...	...	...	९३
...	...	...	...	९४
...	...	...	...	९५
...	...	...	...	९६
...	...	...	...	९७
...	...	...	...	९८
...	...	...	...	९९
...	...	...	...	१००



[ २ ]

## आनव राजा उशीनर का वंश

उशीनर



## [ ३ ] ऋषि-वंश

क्र. सं.	भार्गव	आंगिरस	वशिष्ठ	अन्य
३०	ऊर्व	...	...	...
३१	ऋचीक और्व	...	...	दत्तात्रेय
३२	जमदग्नि	...	देवराज वशिष्ठ	विश्वामित्र
३३	...	...	...	मधुच्छन्दाः
४०	...	वृहस्पति	...	...
४१	...	दीर्घतमा, भरद्वाज	...	...
४२	...	...	...	अगस्त्य, लोपामुद्रा
४५	...	विदधी भरद्वाज ( भरत ने गोद लिया )	...	...
४४	...	भरद्वाज (अजमीढ के साथ)	...	अगस्त्य (पुलस्त्य) का दत्तक पुत्र
४५	...	कण्व मेधातिथि कण्व	...	...
४६	...	...	...	...
४६	वाल्मीकि	वामदेव	...	...
४६	...	...	...	...
७१	देवापि शौनक	...	...	...
८६	...	...	...	जैगीषव्य
८७	...	...	...	शंख, लिखित, पुण्ड- रीक, गालव बाअ्रव्य
८८	...	...	कृष्ण द्वैयापन	पाश्चाल
८९	...	...	वेदव्यास	...
९३	...	...	शुक	...

## [ ४ ] भारत-युद्ध के ठीक


इस वंशतालिका के नामों का उल्लेख यद्यपि नौवें प्रकरण में है, तो भी

क्र. सं.	अयोध्या	विदेह	अन्य राजा
६६	...	...	अश्वपति कैकेय
६७	...	...	...
६८	...	जनक उग्रसेन	...
६९	...	...	प्रवाहण पाञ्चाल
१००	दिवाकर	...	...
१०१	...	...	...
१०२	...	जनक जनदेव	...
१०३	...	जनक धर्मध्वज	...
१०६	...	...	...

## बाद की वंशतालिका

यह प्रसंगवंश यहीं दी जाती है ।

कुरु-पौरव	बाह्यद्रथ	विविध विद्वान् और मुनि	पं. सं.
परीक्षित ( २ )	...	याज्ञवल्क्य ब्रह्मराति	९६
जनमेजय ( ३ )	...	उद्दालक आरुणि, पिप्पलाद	९७
...	...	याज्ञवल्क्य वाजसनेय	९८
...	...	श्वेतकेतु, अष्टावक्र	९९
अधिसीमकृष्ण	सेनाजित्	ब्रह्मवाह का पुत्र याज्ञवल्क्य, विदग्ध शाकल्य	१००
...	...	...	१०१
...	...	...	१०२
...	...	....	१०३
...	...	सत्यकाम जाबाल	१०६



## टिप्पणियाँ

### \* ४ प्राचीन भारतीय अनुश्रुति का ऐतिहासिक मूल्य तथा उस से सम्बद्ध प्रश्न

प्र. क्या अनुश्रुति का कुछ ऐतिहासिक मूल्य है ?

भारतीय अनुश्रुति का इतिहास के प्रयोजन के लिए कितना मूल्य है, यह एक अत्यन्त जटिल प्रश्न है। हमारे पुराणों में हमारी प्राचीन वंशावलियाँ तथा इतिहास सुरक्षित हैं। कुछ समय पहले उन्हें बिलकुल निरर्थक समझा जाने लगा था।

पुराणों की ऐतिहासिक सामग्री की ओर आधुनिक विद्वानों का ध्यान पहले पहल सर विलियम जोन्स के ज़माने में ( अठारहवीं शताब्दी ई० के अन्त में ) ही, जब पहले पहल पाश्चात्य विद्वानों ने संस्कृत भाषा और भारतीय इतिहास का अनुशीलन आरम्भ किया, गया था। उस आरम्भिक अध्ययन से कुछ फल भी ज़रूर निकला। पुराण में नील नदी का उद्भव कुशद्वीप में लिखा है; कुशद्वीप को आधुनिक नूबिया मान कर पौराणिक वर्णन का अनुसरण करते हुए कप्तान स्पीक ने नील नदी का स्रोत खोज निकाला ! कुश लोगों का राज्य वहाँ २२००—१८०० ई० पू० में था। किन्तु ऐसी आंशिक सफलताओं के बावजूद भी पुराणों की ऐतिहासिक सामग्री इतनी उलझी हुई और गोलमाल थी, और अब तक है, कि अनेक जतन करने पर भी उसके आधार पर प्राचीन इतिहास का संकलन करना और विशेष कर घटनाओं की तिथि या क्रम निश्चित करना असम्भव सा दीखने लगा।

उधर सन् १७८५ से १८३८ तक चार्ल्स विल्किन्स, कप्तान ट्रोंयर, डा० मिल, जेम्स प्रिन्सेप आदि विद्वानों ने भारतवर्ष के प्राचीन अभिलेखों और सिक्कों की लिपियाँ पढ़ कर एक नई और अमूल्य खान भारतीय इतिहास के विद्यार्थियों के लिये खोल दी<sup>१</sup>। उनका ध्यान एकाएक उस कीमती और उपजाऊ क्षेत्र ने खींच लिया, और उस के मुकाबले में और सब उन्हें दुच्छ जँचने लगा। उन्नीसवीं शताब्दी ई० के उत्तारार्ध में अभिलेखों, सिक्कों आदि की खोज ज़ोरों से जारी रही, और अब तो वह एक पृथक् विद्या ही बन चुकी है। अभिलेखों और सिक्कों आदि के अध्ययन से जो परिणाम निकले, उन्होंने ने कई अंश में पौराणिक सामग्री को गलत सिद्ध किया। इसी बीच टर्नर आदि विद्वान् पालि के इतिहास-ग्रन्थों—महावंस और दीपवंस—की ओर ध्यान दिला चुके थे, और उन ग्रन्थों की बौद्ध अनुश्रुति भी पौराणिक अनुश्रुति से कई अंशों में टकराती पाई गई। इस प्रकार पौराणिक अनुश्रुति पर से विद्वानों का विश्वास उठ गया, जो अब भी पूरी तरह पुनः स्थापित नहीं हो सका।

सन् १९०४ ई० में विन्सेन्ट स्मिथ ने अपना भारतवर्ष का प्राचीन इतिहास (अर्ली हिस्टरी ऑफ इंडिया) प्रकाशित किया। “ऐतिहासिक तारतम्य की तमीज़ का श्रीयुत स्मिथ में साधारणतः अभाव है<sup>२</sup>।” किन्तु यह होते हुए भी मानना पड़ता है कि स्मिथ ने समूचे भारतवर्ष के प्राचीन इतिहास का सब से पहला ऐसा ग्रन्थ लिखा जिस में भारतीय इतिहास की विविध सामग्री—अभिलेखों, सिक्कों, देशी तथा विदेशी वृत्तान्तों आदि—की नवीन आलोचना के परिणामों को, जो बीसियों खोज की पत्रिकाओं और सैकड़ों पुस्तकों में बिखरे हुए थे, एक सूत्र में पिरो कर एक शृङ्खलाबद्ध वृत्तान्त तैयार किया गया था। अपने ग्रन्थ

<sup>१</sup> प्राचीन भारतीय लिपिमाला, द्वितीय संस्क०, पृ ३७-४१।

<sup>२</sup> पोलिटिकल साइन्स कार्टर्ली, न्यू यौक, जि० ३४, पृ० ६४५।



के आरम्भ में स्मिथ ने लिखा कि भारतवर्ष का ऐतिहासिक काल सातवीं शताब्दी ई० पू० के मध्य से शुरू होता है, और उससे पहले के सब युग इतिहास के क्षेत्र से बाहर हैं। “भारतवर्ष का राजनैतिक इतिहास एक सनातनी हिन्दू के लिए ईसवी सन् से तीन हजार बरस पहले शुरू होता है जब जमना के किनारे कुरु के पुत्रों और पाण्डु के पुत्रों के बीच प्रसिद्ध युद्ध हुआ था जिसका महाभारत नाम के ने बड़े महकाव्य में वर्णन है। परन्तु आधुनिक आलोचक चारणों की कहानियों में गम्भीर इतिहास नहीं देख पाता...” इत्यादि (चौथा संस्क०, पृ० २८)।

इ. क्या भारतवर्ष का इतिहास ६५० ई० पू० के करीब शुरू होता है ?

अनुश्रुति का ऐतिहासिक मूल्य मानने या न मानने के साथ यह प्रश्न भी गुंथा हुआ है। जब हम इस प्रश्न पर विचार करते हैं, हमें कहना पड़ता है कि ६५० ई० पू० से ही यदि भारतीय इतिहास आरम्भ किया जाय तो वह एक निर्जीव अन्ध घटनावली मात्र प्रतीत होता है। पहले की घटनाओं को समझे बिना उस घटनावली की कोई बुद्धिसंगत व्याख्या नहीं हो पाती। भारतीय सभ्यता की बुनियाद बड़े अंश में उस काल से पहले रखी जा चुकी प्रतीत होती है, और संस्थाओं के विकास का तन्तु पहले से चला आता जान पड़ता है। न केवल आध्यात्मिक सभ्यता का, प्रत्युत आर्थिक, सामाजिक और राजनैतिक संस्थाओं का विकास समझने के लिए हमें उस काल से पहले जाना पड़ता है। इतिहास एक जीवित वस्तु है, वह किसी जाति के जीवन के सर्वाङ्गीण विकास का वृत्तान्त है। यदि उस वृत्तान्त का कुछ अंश संभाल कर नहीं रखा गया, या हमें उलभे हुए दुर्बोध रूप में प्राप्त होता है, या उसे प्रमाणित करने के लिए कुछ पत्थर की लकीरें बची नहीं रह सकीं, तो इसका यह अर्थ नहीं कि वह अंश था ही नहीं। उस अंश के

बिना दूसरे अंशों की भी व्याख्या न हो सकेगी। किसी युग में हमारे पूर्वज जंगलों की बहुतायत के कारण लकड़ी के मकान बनाते रहे हों, था या उन के पक्के मकान भी काल की सुदूरता के कारण शताब्दियों के आँधी-पानी में नष्ट हो गये हों और उस का कोई ठोस अवशेष बचा न रहा हो, तो हम यह नहीं कह सकते कि उस युग में कोई महत्त्व की घटना नहीं हुई। यह ठीक है कि सभ्यता का विकास और महत्त्वपूर्ण घटनायें अपने चिन्ह छोड़ जाती हैं, किन्तु वाङ्मय और साहित्य क्या सभ्यता के विकास के छोटे चिन्ह हैं ? और वह वाङ्मय ठोस पथरों पर लिखा नहीं गया, इस लिए क्या अवहेलनीय है ? सूतों और चारणों ने उस पहले काल के वृत्तान्त को बहुत संभाल कर रखा था। आधुनिक आलोचक यदि चारणों के वृत्तान्तों को सुलभा कर उन में से इतिहास निकालना नहीं जानता तो यह उसी की अयोग्यता है। यह ठीक है कि वाङ्मय के इन सूक्ष्म अवशेषों की आलोचना बहुत अधिक नाजुक और कठिन कार्य है, और इस में सफलता दुर्लभ है। किन्तु पहले काल के इतिहास की यह सामग्री मौजूद है, और इस के रहते हुए केवल इस कारण कि हम उस सामग्री को सुलभा नहीं सकते, उस काल को प्रागैतिहासिक कहना एक अनर्गल बात है।

उ. प्राचीन आर्यों का राजनैतिक इतिहास, तथा उन में ऐति-

हासिक बुद्धि होने न होने का प्रश्न

भारतवर्ष की सभ्यता और संस्कृति का इतिहास ६५० ई० पू० से बहुत पहले शुरू होता है, इस से इनकार नहीं किया जा सकता। उस सभ्यता और संस्कृति का चित्र भारतवर्ष के प्राचीन वाङ्मय में मिलता है। प्राचीन पौराणिक अनुश्रुति भी उसी वाङ्मय का एक अंश है। किन्तु विद्वानों का एक बड़ा सम्प्रदाय उस अनुश्रुति की अवहेलना करता और बाकी—मुख्यतः धार्मिक—वाङ्मय की छानबीन से भारत-

वर्ष के प्राचीन इतिहास का ढाँचा खड़ा करता है। उस आरम्भिक इतिहास को यह सम्प्रदाय वैदिक युग, ब्राह्मण-उपनिषद्-सूत्रग्रन्थ-युग या उत्तरवैदिक युग, महाकाव्य या पुराण-युग ( epic period ) और बौद्ध युग में बाँटता है, जिस के बाद वह एकाएक पारसियों और यूनानियों के आक्रमण तथा मौर्य साम्राज्य का उल्लेख कर डालता है ( जैसे, रैप्सन—एंग्रेट इंडिया में )।

इस प्रकार का इतिहास का ढाँचा यह सूचित करता है कि भारतीय जाति के प्राचीनतम जीवन में केवल धर्म और वाङ्मय का ही विकास होता रहा, और उन के इतिहास में सब से पहली राजनैतिक घटना पारसियों और सिकन्दर का आक्रमण ही थी। पहले इतिहास का युग-विभाग धर्म और वाङ्मय के विकास के अनुसार है, आगे एकाएक राजनैतिक घटनाओं के अनुसार। अर्धे युवती अर्धे जरती का न्याय उस पर पूरी तरह घटता है। इन्हीं विद्वानों के मतानुसार आर्य लोग पारसी आक्रमण से करीब एक हजार बरस पहले वायव्य सीमांत से भारतवर्ष में प्रविष्ट हुए, और उस आक्रमण से बहुत पहले ही सारे उत्तर भारत का तथा विन्ध्य पार महाराष्ट्र का भी ऐसा गहरा और पूरा विजय कर चुके थे कि उन प्रदेशों की मुख्य जनता आर्य हो गई और उन सब प्रदेशों में आर्य भाषायें बोली जाने लगी थीं। लेकिन इस सम्पूर्ण जातीय विजय की प्रक्रिया में कोई राजनैतिक घटना नहीं हुई ! कैसी उपहसास्पद स्थापना है !

यह सिद्ध हो चुका है कि उस काल के आर्यों में अनेक प्रकार की स्वतन्त्र राजनैतिक संस्थायें थीं, तथा राजनैतिक चेतना और सचेष्टता पुष्कल रूप में विद्यमान थी। राजनैतिक चेतना और सचेष्टता के रहते हुए राजनैतिक घटनाओं का अभाव रहा हो सो हो नहीं सकता। अत्यन्त स्थूल दृष्टि को भी यह दीख सकता है कि उत्तर भारत-तथा महाराष्ट्र का पूरा जातीय विजय एक ऐसा भारी राजनैतिक परिणाम है जो एक

लम्बी घटनापूर्ण कशमकश के बिना पैदा नहीं हो सकता था। बाद के युगों में अनेक विजय की धारार्यें भारतवर्ष में आती रहीं, किन्तु उन में से कोई भी इतनी गहरी नहीं थी कि जिस से भारतवर्ष के किसी एक प्रान्त में भी पूर्ण जातिगत (ethnic) परिवर्तन हो पाता। आर्यों की विजय भारतीय इतिहास की सबसे बड़ी और सबसे महत्वपूर्ण घटना है, और जिस काल में वह हुई उसे राजनैतिक घटनाओं से रहित कहना अपने को उपहासास्पद बनाना है।

यह उपहासास्पद स्थिति इस विद्वत्सम्प्रदाय के दिल में शायद खुद कुछ कुछ खटकती है, और इसी लिए वे वैदिक साहित्य में से राजनैतिक घटनाओं के निर्देश जोड़ जोड़ कर (जैसे, मैकडौनेल और कीथ के वैदिक इंडेक्स में) एक राजनैतिक इतिहास बनाने का जतन करते हैं। किन्तु वैदिक साहित्य धर्मपरक है, इतिहासपरक नहीं; और उस में आने वाले घटनाओं के आकस्मिक निर्देशों को इकट्ठा कर के न तो उन का पौर्वापर्य निश्चित किया जा सकता है, और न उन्हें नत्थी कर के कोई शृङ्खलाबद्ध राजनैतिक इतिहास बन सकता है।

अन्त को, इस व्यापार में विफल हो कर ये विद्वान् यह घोषणा कर देते हैं कि प्राचीन हिन्दुओं में ऐतिहासिक बुद्धि का अभाव था, इसी लिए उन का राजनैतिक इतिहास नहीं मिल सकता। यह एक अलग विवाद का प्रश्न है, और यह स्थापना तब मानी जा सकती जब प्राचीन हिन्दुओं के ऐतिहासिक वाङ्मय—पौराणिक अनुश्रुति—का निकम्मापन पूरी तरह सिद्ध कर दिया जाता। दूसरे पहलुओं से देखने पर प्राचीन हिन्दुओं में ऐतिहासिक बुद्धि का वैसा अभाव नहीं दीखता; अभिलेखों की भरमार वैसा सिद्ध नहीं करती; भिन्न भिन्न राज्यों में घटनाओं का वृत्तान्त लिख कर भेजने का विशेष प्रबन्ध था; पहले चालुक्यों का इतिहास दो सौ बरस पीछे दूसरे चालुक्य-वंश के लेखों में पाया जाता है। हम यह मानते हैं कि मध्य काल में आ कर, जब कि भारतीय सभ्यता

का विकास-प्रवाह रुक गया और उस में सड़ाई पैदा होने लगी, ऐहलौ-किक-जीवन-सम्बन्धी घटनाओं की तुच्छता और पारलौकिक विषयों के महत्त्व का विचार प्रबल हो गया, जो इतिहास की उपेक्षा का कारण बना। उस का फल यह हुआ कि पहले से जो ऐतिहासिक अनुश्रुति चली आती थी उसे भी तत्कालीन विचारों में ढाल दिया गया, तथा उस में धर्मोपदेश की दृष्टि से अनेक मिथ्या कथायें मिला दी गईं; और इस प्रकार बिगड़े हुए ऐतिहासिक वाङ्मय को पा कर आज हम हिन्दुओं में ऐतिहासिक बुद्धि के अभाव की शिकायत करते हैं। एक विशेष काल में वह अभाव अवश्य पैदा हो गया था, पर वह सदा से न था, न सदा रहेगा।

अ. 'पुराण-युग' तथा पौराणिक अनुश्रुति का अन्य उपयोग

इस के अतिरिक्त हम यह देखते हैं कि जो विद्वान् पौराणिक अनुश्रुति को निकम्मा कह के उस की उपेक्षा की चेष्टा कर अपने को उक्त उपहासास्पद स्थिति में डाल लेते हैं, वे स्वयं भी तो पुराणों से पूरी तरह अपना पीछा नहीं छुड़ा पाते। मन्त्रितेऽपि लघुने न शान्तो व्याधिः। अपनी विचार-सरणि के अन्तिम युक्तिसंगत परिणामों तक पहुँचते हुए मानों वे स्वयं भिन्नकते हैं। उन की सभ्यता के इतिहास के ढाँचे में भी तो एक पुराण-युग (Epic period) रहता है। उस पुराण-युग से क्या अभिप्राय है? जिस काल में पुराण और महाकव्य अपने विद्यमान रूप में आये, वह तो निश्चय से नहीं, क्योंकि वह तो शुंग राजाओं (लगभग १९० ई० पू०) से गुप्त राजाओं तक का काल है। इन विद्वानों का पुराण-युग बुद्ध-काल से ठीक पहले का है—वह युग जिस की सभ्यता का उन की मनमानी कल्पनानुसार पुराणों और महाकव्यों में उल्लेख है। फलतः वे यह मानते हैं कि पुराण भले ही विद्यमान रूप में पीछे आये, पर उन में ऐसी सामग्री है जिस से एक अतीत काल की सभ्यता का विश्वसनीय चित्र अंकित किया जा सकता है। तब क्या उन

से उस अतीत काल की राजनैतिक घटनावली का विश्वसनीय वृत्तान्त नहीं दुहा जा सकता ? क्यों नहीं ?

दूसरे, राजनैतिक इतिहास के लिए भी पौराणिक अनुश्रुति का प्रयोग ज़रूरत पड़ने पर, क्या स्वयं ये विद्वान् नहीं करते ? शैशुनाक से गुप्त राजाओं तक का इतिहास बनाने में अभिलेखों, सिक्कों, विदेशी वृत्तान्तों आदि से मदद ली जाती है; किन्तु फिर भी क्या उस इतिहास का ढाँचा मूलतः पौराणिक अनुश्रुति से नहीं बनाया जाता ? वे सब साधन सहायक का काम देते हैं। पर बुनियाद तो अनुश्रुति से ही बनाई जाती है। फिर पहले काल के इतिहास के विषय में उसी अनुश्रुति को बिल्कुल निकम्मा क्यों समझा जाय ? उस का मनमाना अयुक्तिसंगत उपयोग करने के बजाय, साहसपूर्वक क्यों न उस की पूरी छानबीन कर, प्रामाणिक परखों से उस की सच्चाई जाँच कर, निश्चित सिद्धान्तों के अनुसार उस का प्रयोग किया जाय ?

### लृ. पौराणिक अनुश्रुति का उद्धार

उन्नीसवीं शताब्दी ई० के अन्त और बीसवीं के आरम्भ में एक नये सम्प्रदाय ने साहस-पूर्वक उस प्रकार की छानबीन की बुनियाद डाल दी है। स इसम्प्रदाय में विशेष उल्लेखयोग्य नाम स्वर्गीय पार्जीटर तथा श्रीयुत काशीप्रसाद जायसवाल के हैं। पार्जीटर के पुराण टेक्स्ट ऑव दि डिनैस्टीज आव दि कलि एज ने पहले पहल इस नई सरणि की सूचना दी। जायसवाल ने शैशुनाक ऐंड मौर्य क्रौनोलोजी, दि ब्राह्मिन एम्पायर आदि में उसी सरणि पर आगे खोज जारी रखी। १९२२ में पार्जीटर का युगान्तर-कारी ग्रन्थ पन्थेंट इंडियन हिस्टोरिकल ट्रैडीशन प्रकाशित हुआ। वह तीस बरस के परिश्रम का फल और एक स्थायी मूल्य का प्रामाणिक ग्रंथ है। १९२७ में एक जर्मन विद्वान् किर्ज़ेल ने पार्जीटर के पुराण टेक्स्ट के नमूने पर डस पुराण पञ्चलक्षण प्रकाशित किया है। ज़माने



की नई लहर की सूचना महामहोपाध्याय हरप्रसाद शास्त्री के भाषण दि महापुराणज (ज० वि० आ० रि० सो० १४, पृ० ३२३ प्र) से मिलती है, जिस में उन्होंने ने पुरानी खोज का सिंहावलोकन कर पुराणों को जाँचने की नई कसौटियाँ प्रस्तुत की हैं। अभिलेखों के अध्ययन ने यदि पुराणों की विश्वसनीयता को सन्देह में डाला था, तो उस की पुष्टि भी की है। पुराण के अनुसार चेदि वंश ऐल वंश की एक शाखा था, और विन्ध्य की पूरबी दूनो में कभी राज्य करता था। खारवेल के अभिलेख ने उक्त बात की पुष्टि की है। (ज० वि० आ० रि० सो० १३, पृ० २२३)। रूपरेखा का यह खण्ड लिखा जाने के बाद इसी सिलसिले में डा० सीतानाथ प्रधान की दि क्रौनोलोजी ऑव एंश्येंट इंडिया प्रकाशित हुई है, (कलकत्ता १९२७)। वह एक महत्त्व की पुस्तक प्रतीत होती है। मैंने उसे सरसरी दृष्टि से देखा है। डा० प्रधान की दृष्टि और पद्धति वही है जो पार्जॉटर और जायसवाल की है, तथा जिस का रूपरेखा में अनुसरण किया गया है। रूपरेखा में भारत-युद्ध तक के इतिहास का ढाँचा पार्जॉटर के अनुसार तथा भारत-युद्ध से नन्दों के समय तक का जायसवाल के अनुसार बनाया गया है। डा० प्रधान का मत अनेक अंशों में उस के अनुकूल पर कहीं प्रतिकूल भी है। उन्होंने ने राम दाशरथि के आठ पीढ़ी पहले से महापद्म नन्द के समय तक के व्यक्तियों का कालक्रम निश्चित करना चाहा है। भारत-युद्ध की तिथि उन्होंने ने ११५० ई० पू० निश्चित की है। मैंने उन के परिणामों का पार्जॉटर और जायसवाल के मतों के साथ बारीकी से मिलान नहीं किया, इस लिए मैं अभी नहीं कह सकता कि डा० प्रधान की स्थापनाओं को कहाँ तक स्वीकार कर सकूँगा। बहुत ही पुष्टि विरोधी प्रमाणों के अभाव में पार्जॉटर के मतों को त्यागना मेरे लिए सुगम न होगा।

डा० हेमचन्द्र रायचौधुरी ने भी अपने पोलिटिकल हिस्टरी ऑव एंश्येंट इंडिया (प्राचीन भारत का राजनैति इतिहास) में पौराणिक अनु-

श्रुति का प्रयोग किया है, परन्तु एक दूसरे ढंग से। उन का ग्रन्थ अनेक अंशों में सिमथ की अली हिस्टरी से अच्छा है। उन की यह बात प्रशंसनीय है कि उन्होंने अपने इतिहास को आरम्भ से अन्त तक एक समान राजनैतिक ढाँचे पर खड़ा किया है—ऐसा नहीं कि शुरू में वैदिक, उत्तर वैदिक और महाकाव्य-युग, और फिर पारसी-मकदूनी, मौर्य, शुंग आदि युग। उन्होंने प्राचीन भारत के राजनैतिक इतिहास को बुद्ध से कुछ पहले, परीक्षित के समय तक, खींच ले जाने का जतन किया है। उस काल के लिए उन का आधार उत्तर वैदिक वाङ्मय—ब्राह्मण ग्रन्थ, उपनिषद् आदि—, बौद्ध जातक तथा पौराणिक अनुश्रुति हैं। प्राग्वुद्ध काल में वे पाँच मुख्य राजनैतिक घटनाओं का उल्लेख करते हैं—(१) परीक्षित राजाओं का राज्य, (२) विदेह के राजा जनक का राज्य, (३) जनक के पीछे के मिथिला के वैदेह राजाओं का राज्य, (४) सोलह महाजनपदों का उत्थान, और (५) काशी-राज्य का अधःपात तथा कौशल का अभ्युदय।

पौराणिक अनुश्रुति के अनुसार ब्राह्मण ग्रन्थ और उपनिषद् महा-भारत-युद्ध के ठीक बाद बनें, इस लिए उन में अर्जुन पाण्डव के पोते राजा परीक्षित और उस के वंशजों का उल्लेख अत्यन्त स्वाभाविक रूप से है। यहाँ से रायचौधुरी ने अपने इतिहास का पन्ना खोला है। परीक्षित के पहले कौरव-पाण्डव-युद्ध होने की बात सुनी जाती है। किन्तु रायचौधुरी को इस युद्ध का कोई सीधा स्वतन्त्र प्रमाण नहीं मिलता (पृ० २०) ! इसी प्रकार जनक का इतिहास लिखते समय वे कहते हैं—“रामायण के अनुसार दशरथ का लड़का राम था। ऋग्वेद ( १०, ९३ १४ ) राम नामक एक शक्तिशाली व्यक्ति का उल्लेख करता है, पर उस का कौशल से सम्बन्ध नहीं बताता” ( पृ० ४७ )। वैदिक साहित्य की चुप्पी का भी यदि ऐसा महत्त्व माना जाय तो पार्जितर कहते हैं कि वेद में बरगद के पेड़ और नमक का भी उल्लेख नहीं है। ये वस्तुएँ

वैदिक काल में न होती थीं, ऐसा नतीजा निकालने वालों को बतलाना होगा कि यदि ये वस्तुएँ उस काल में रहीं होतीं तो क्यों इन का उल्लेख वेद में आवश्यक रूप से होता। उसी दशा में वेद की चुप्पी इन का अभाव सिद्ध कर सकेगी, अन्यथा नहीं। राम और सीता की ऐतिहासिक सत्ता के लिए यदि किसी स्वतन्त्र प्रमाण की अपेक्षा थी तो हमारे विद्वान् मित्र को वह कौटिलीय अर्थशास्त्र ( १, ६ ) में मिल सकता था।

उपनिषदों वाला राजा जनक कौरव परीक्षित के छः-सात पीढ़ी बाद हुआ था, यह बात रायचौधुरी ने ठीक पहचानी है। किन्तु जनक एक वंश का नाम है, वह जनक कौन था ? रायचौधुरी कहते हैं—सम्भवतः वह वही हो जिसे अनुश्रुति सीरध्वज जनक तथा सीता का पिता कहती है (पृ० ३१)। इस प्रकार रामचन्द्र के श्वसुर सीरध्वज जनक को वे अर्जुन पाण्डव के पोते परीक्षित के डेढ़ सौ बरस पीछे लाने की सम्भावना देखते हैं ! और उस के बाद पुराणों से सीरध्वज जनक की वंशावली उठा कर उसे पिछले वैदेह राजा शीर्षक के नीचे रख देते हैं !

बुद्ध के समय से कुछ ही पहले काशी-राज्य की बड़ी शक्ति थी, और उस के साम्राज्य में गोदावरी तट का अश्मक राज्य तक सम्मिलित था, यह रायचौधुरी ने अनेक प्रमाण दे कर सिद्ध किया है। उन प्रमाणों में से एक यह भी है कि महाभारत में काशी के राजा प्रतर्दन द्वारा हैहयों के पराभव का उल्लेख है ( पृ० ६१-६२ ) ! यदि बाजीराव पेशवा द्वारा उत्तर भारत के मुगलों का पराभव प्रमाणित करने के लिए महाराष्ट्र के प्राचीन सातवाहन राजाओं द्वारा मध्य देश के शुंग या काण्व राजाओं की कोई हार प्रमाण रूप से उद्धृत की जाती, तो वह इस युक्ति का ठीक नमूना होता ! प्रतर्दन और उस से हारने वाले हैहय राजा भरत दौष्यन्ति से पहले हो चुके थे जब गोदावरी-काँठे में अश्मक राज्य की स्थापना भी न हुई थी। और यदि प्रतर्दन की कालस्थिति के लिए महाभारत की प्रामाणिकता नहीं है तो काशी का साम्राज्य सिद्ध करने के

लिए कैसे है ? इस पद्धति के विषय में हमें यही कहना है कि न हि कुक्कुट्या अर्धं पाकाय अर्धं प्रसवाय कल्पते । यदि अनुश्रुति का प्रयोग करना है तो उस की पूरी छानबीन कीजिए, इधर उधर से केवल उस के टुकड़े मत उठाइये ।

किन्तु इस के बावजूद हमें यह स्वीकार करना होगा कि बुद्ध से पहले काशी की शक्ति के विषय में रायचौधुरी ने जो कुछ लिखा है, वह एक महत्वपूर्ण मौलिक खोज है, क्योंकि वह अन्य स्वतन्त्र प्रमाणों से भी सिद्ध है । रूपरेखा में उसे स्वीकार किया गया है (नीचे § ८१) । इस प्रकार अनुश्रुतिगम्य इतिहास के विषय में रायचौधुरी की सामान्य शैली को पसन्द न करते तथा पार्जीटर की पद्धति के अनुयायी होते हुए भी मैंने अनेक गौण अंशों में पार्जीटर के विरुद्ध रायचौधुरी की बात को माना है, जिस का निर्देश यथास्थान पाया जायगा ।

### ए. पार्जीटर का कार्य

जायसवाल और पार्जीटर का तरीका दूसरा है । पार्जीटर ने अपने ग्रन्थ के पहले पाँच अध्यायों में अनुश्रुति की साधारण परख की है, उस के विकास का इतिहास खोजा है, और उस की जाँच तथा उपयोग के सिद्धान्त स्थापित किये हैं । क्या वैदिक साहित्य के ऐतिहासिक कथन अनुश्रुति का विरोध करते हैं ? यदि विरोध करते दीखें तो किस दशा में किस को सच मानना होगा ? क्या वैदिक साहित्य की चुप्पी से कोई परिणाम निकालना उचित है ? और है तो कब ? इस प्रकार के प्रश्नों का पहले दो अध्याय में विवेचन है । अगले तीन अध्यायों में अनुश्रुति की रक्षा का, उस के रक्षकों का, उस की संहितायें तथा उस की शाखायें बनने का इतिहास इकट्ठा किया गया है, जो कि अनुश्रुति की ही परीक्षा से हो सका है । पूर्व अध्याय में अनुश्रुति के भिन्न भिन्न प्रकार दिखलाये, तथा उन में जितने प्रकार की मिलावट हुई है उस का वर्गीकरण

किया गया है। इस के आधार पर कुछ ऐसी परखें निश्चित हो गई हैं जिन से यह निर्णय किया जा सके कि कौन सी अनुश्रुति पुरानी और कौन सी नई है, कौन सी सत्य और कौन सी कल्पित, इत्यादि।

इस आरम्भिक परीक्षा के बाद अगले छः अध्यायों में पौराणिक वंशावलियों का विवरण दे कर उन की सामान्य विश्वसनीयता अनेक स्वतन्त्र प्रमाणों से सिद्ध की है। इसी परीक्षा में यह पाया जाता है कि रामायण की अनुश्रुति महाभारत और पुराणों की अपेक्षा घटिया है। वंशावलियों में गलतियाँ होने के कारणों पर विचार कर के फिर कितने प्रकार की गलतियाँ हुई हैं, इस का वर्गीकरण कर के सूक्ष्म छानबीन का एक बारीक यन्त्र तैयार कर दिया गया है।

इस प्रकार की सूक्ष्म छानबीन अगले १२ अध्यायों में है जो ग्रन्थ का मुख्य भाग है। इन में राजवंशावलियों की, चतुर्युगी के कालविभाग की और ब्राह्मण तथा ऋषि-वंशों की मीमांसा है। विभिन्न वंशावलियों के व्यक्तियों में विवाह युद्ध आदि का जहाँ जहाँ उल्लेख मिला है उसे परख कर उन की समकालीनता निश्चित की गई, और उन समकालीनताओं के सहारे वंशावलियों का एक अच्छा ढाँचा तैयार किया गया है। यही पार्जीटर की खोज का सार है। इस से पाया जाता है कि कृत युग, त्रेता आदि भारतीय इतिहास के वैसे ही युग थे जैसे राजपूत युग, मुस्लिम युग, मराठा युग आदि। बाद में सृष्टिगणना के युगों के भी वे ही नाम रखे गये। अन्तिम चार अध्यायों में पार्जीटर ने अपनी खोज के ऐतिहासिक परिणाम निकाले हैं।

### ऐ. अनुश्रुतिगम्य इतिहास की सत्यता

रूपरेखा के इस खण्ड में राजनैतिक इतिहास का जो ढाँचा है, वह मुख्यतः पार्जीटर की उक्त खोजों के आधार पर है। जहाँ-जहाँ मेरा उन

से मतभेद है, या मैंने कुछ अविश्वसित लिखा है, उस का निर्देश भी यथास्थान टिप्पणियों में कर दिया है। विचारशील आलोचक उस इतिहास को युक्तिसंगत और सामझस्यपूर्ण पायेंगे; उस की घटनावली में एक शृङ्खला तथा कारण-कार्यपरम्परा उन्हें स्पष्ट दृष्टिगोचर होगी। किन्हीं असम्भव अन्ध विश्वासों में वह हमें नहीं डकलता। उस के अनुसार भारतीय आर्य राज्यों का इतिहास महाभारत युद्ध से अन्दाज़न ९५ पीढ़ी अर्थात् करीब पन्द्रह सौ बरस पहले शुरू होता है। स्वयं उस युद्ध का काल पार्जोटर ९५० ई० पू० तथा जायसवाल १४२४ ई० पू० रखते हैं। इस प्रकार आर्य राज्यों का आरम्भ पौराणिक अनुश्रुति के अनुसार अढ़ाई तीन हजार ई० पू० तक पहुँचता है, और उस से अर्थात् इक्ष्वाकु और पुरुरवा से पहले का काल उस की दृष्टि में प्रागैतिहासिक है। आधुनिक विज्ञान की मानी हुई बातों में और इस परिणाम में कुछ भी विरोध नहीं है। कई प्रचलित विश्वासों का—जैसे इस बात का कि आर्य लोगों ने उत्तरपच्छिम से भारत पर चढ़ाई की थी—यह इतिहास ज़रूर विरोध करता है; किन्तु ये विश्वास स्वयं निराधार हैं; वे खाली कल्पनायें हैं जो किन्हीं स्पष्ट प्रमाणों पर आश्रित नहीं हैं। पार्जोटर का यह कथन बिल्कुल सही है कि वेद में ऐसी कोई भी बात नहीं है जो आर्यों का वायव्य कोण से आना प्रमाणित करती हो। वेद के विद्वानों को भी यह बात माननी पड़ती है ( उदाहरण के लिए कौथ—कैम्ब्रिज हिस्ट्री, पृ० ७९ )। रावी के तट पर राजा सुदास की दस राजाओं के साथ लड़ाई का उस में अवश्य वर्णन है, पर वह लड़ाई आर्यों के उत्तरपच्छिम से पूरब प्रयाण को सूचित करती है, यह कोरी आधुनिक कल्पना है। सुदास दिवोदास, वध्र्यश्व आदि राजाओं का उल्लेख वेद ज़रूर करता है, पर उन की काल-स्थिति, उन के क्रम आदि के विषय में कुछ भी नहीं बतलाता। अनुश्रुति के अनुसार वे सब उत्तर पञ्चाल के राजा थे, और अनुश्रुति का यह कथन आधुनिक भाषाविज्ञानियों के इस स्वतन्त्र



मत से पुष्ट होता है कि ऋग्वेद की भाषा उत्तर पञ्चाल की प्राचीन बोली है।

सच कहें तो भारत की जातिविषयक ( Ethnological ) और भाषाविषयक स्थिति से उक्त अनुश्रुतिगम्य इतिहास की दृवहू संगति होती है, और वह उस की पूरी व्याख्या करता है। हम ने देखा कि आर्यों द्वारा भारत का विजय तथा उन का भारत में बसना भारतवर्ष के सम्पूर्ण इतिहास में सब से बड़ी और स्थायी महत्त्व की घटना है। आर्यों के उस विस्तार की एकमात्र सिलसिलेवार व्याख्या उक्त अनुश्रुतिगम्य इतिहास ही करता है, और दूसरी कोई चीज़ नहीं करती। यदि पौराणिक अनुश्रुति झूठ है तो बिना जाने बूझे इतना बड़ा सामञ्जस्य क्या केवल घुणा-क्षर-न्याय से हो गया ? और यह झूठ की मीनार किस के हित, किसकी स्वार्थ-सिद्धि के लिए खड़ी की गई ?

यह सब युक्तिपरम्परा पार्जॉटर की है। मैं अपनी तरफ़ से पौराणिक अनुश्रुति की सचाई के दो और प्रमाण जोड़ता हूँ। एक तो, अनुश्रुतिगम्य इतिहास आर्यों का भारतवर्ष में जिस क्रम से फैलना बतलाता है, वह भौगोलिक सिद्धान्तों के अक्षरशः अनुकूल है। विन्ध्यमेखला और दक्खिन में आर्यों के फैलाव के इतिहास का सिंहावलोकन § १११ में किया गया है, वह भौगोलिक सिद्धान्तों पर ठीक ठीक पूरा उतरता है। यह अत्यन्त स्वाभाविक मार्ग है कि उत्तर भारत के आर्य लोग विन्ध्य-मेखला के उत्तरी छोर तक पहुँचने के बाद पहले उस के पच्छिमी आँचल का विजय करें, और पीछे धीरे धीरे पूरब तरफ़ बढ़ते जायँ। पहले माहिष्मती, फिर विदर्भ और मेकल, फिर अंग-वंग-कलिंग, फिर अश्मक-मूलक, इत्यादि क्रम सर्वथा स्वाभाविक है। यह पूर्णतः युक्तिसंगत बात है कि अंग से आर्यों का प्रवाह वंग तथा कलिंग की तरफ़ फैल कर गोदावरी की आर्य बस्तियों में जा मिले, और छोटा नागपुर के पहाड़ी प्रदेश में अटवी-राज्य घिर कर बने रहें (दे० भारतभूमि, विन्ध्यमेखला प्रकरण)।

दूसरे, अनुश्रुतिगम्य इतिहास से प्रकट होता है कि भारतवर्ष में आर्यों के फैलने और आबाद होने की एक विशेष शैली थी। बड़े बड़े राज्य नये देशों को जीतने की योजना बना कर विशाल सेनाओं द्वारा उन्हें जीत कर आबाद करते रहे हों, सो नहीं हुआ। प्रत्युत बिना किसी योजना के, छोटे छोटे विभिन्न आर्य राज्यों में से निकल कर साहसी क्षत्रियों और ब्राह्मणों की टुकड़ियाँ नये देश खोजतीं, और नये जंगलों को साफ़ कर आश्रम और बस्तियाँ बसाती गईं, जिन के आधार पर अन्त में नये राज्य खड़े हो जाते रहे। फैलाव और उपनिवेशन (Colonisation) की यह एक विचित्र और विशेष शैली है जो भारतीय आर्यों के इतिहास में ही पाई जाती है। भारत-युद्ध के समय तक इस शैली से उत्तर भारत, विन्ध्यमेखला और विदर्भ तक आर्य उपनिवेश बसते गये; उस के बाद गोदावरी-काँठे में अश्मक-मूलक की स्थापना हुई (§ ७५), फिर पाण्ड्य और सिंहल की बारी आई (§§ १०९-११०); अन्त में वह फैलाव की लहर भारत के बाहर परले हिन्द के देशों और भारतीय द्वीपवर्ती में जा पहुँची। सिंहल तथा बृहत्तर भारत में आर्यों के फैलाव का वृत्तान्त पौराणिक अनुश्रुति से नहीं, प्रत्युत अन्य उपादानों से, जाना जाता है; उन उपादानों की प्रामाणिकता सर्वसम्मत है। ध्यान देने की बात है कि भारत के बाहर के उन फैलाव और उपनिवेशन की पद्धति तथा भारतवर्ष के अन्दर के पहले फैलाव की, जो पौराणिक अनुश्रुति से जाना जाता है, पद्धति किस प्रकार हूबहू एक है। क्या यह सामञ्जस्य केवल घुणाक्षर-न्याय से है? फिर हम देखते हैं कि भारत के अन्दर आर्यों का फैलाव पूरा होते ही वह बाहर शुरू हो जाता है। यह अत्यन्त स्वाभाविक सातत्य और एकसूत्रता, जो पौराणिक अनुश्रुति से प्रकट होती है, क्या बिलकुल आकस्मिक है? क्या यह सामञ्जस्य और एकसूत्रता पौराणिक अनुश्रुति की सामान्य सचाई का अत्यन्त निश्चयात्मक प्रमाण नहीं है?

ओ. प्राचीन भारत का राजनैतिक इतिहास; पुराण-युग  
( Epic Period ) कोई पृथक युग नहीं

अनुश्रुतिगम्य इतिहास आर्यावर्त्त का प्राचीनतम राजनैतिक इतिहास है। उस को स्वीकार करने का एक आवश्यक परिणाम निकलता है। अब तक जो हम प्राचीन इतिहास को धार्मिक और वाङ्मयकृत ढाँचे—वैदिक, उत्तर वैदिक आदि युगों—में देखते आये हैं, उस के बजाय हमें उस का शुद्ध राजनैतिक ढाँचा मिल जाता है। उस धार्मिक वाङ्मयिक ढाँचे में पुराण-युग ( Epic period ) एक गलत वस्तु है, जिस का कोई अर्थ नहीं है। पुराण-युग का अर्थ यदि पौराणिक अनुश्रुति में उल्लिखित घटनाओं का युग है, तो पुराण-युग बहुत कुछ वैदिक युग ही है, और कुछ अंश में वह प्राग्वैदिक—अर्थात् वैदिक ऋषियों के समय से पहले का—है, जैसा कि §६६ इ में भली भाँति स्पष्ट हो चुका है।

प्राचीन भारतीय ऐतिहासिक खोज की एक पद्धति सी बन चुकी है। नमूने के लिये डा० राधाकुमुद मुखर्जी की हिस्टरी ऑफ इंडियन शिपिंग या डा० रमेशचन्द्र मजूमदार की कार्पोरेट लाइफ इन एन्क्वैट इंडिया देखिये। दूसरे ग्रंथ में प्राचीन भारत की आर्थिक, राजनैतिक, धार्मिक और सामाजिक संस्थाओं का विकास-सूत्र टटोला गया है। प्रत्येक अध्याय में वैदिक युग पहले आता है जिस की सामग्री वैदिक वाङ्मय से ली गयी है, फिर उत्तर वैदिक, फिर कई बार पुराण-युग, फिर बुद्ध-युग। यदि कोई प्राचीन भारत के नाच-गान का, मद्यपान का या वेषभूषा का भी इतिहास लिखेगा तो इसी पद्धति पर। धार्मिक वाङ्मय ही मुख्य आधार है, लौकिक अनुश्रुति की अपेक्षा की जाती है। इस दृष्टि में अब आमूल परिवर्त्तन होना चाहिए। न केवल प्रत्येक खोज का आरम्भ अनुश्रुति से किया जाना चाहिए, प्रत्युत युगों का ढाँचा भी अनुश्रुति के अनुसार राजनैतिक घट-

नाओं के सहारे खड़ा करना चाहिए। लौकिक विषयों की खोज में तो इस की विशेष आवश्यकता है।

किन्तु पुराना धार्मिक ढाँचा लोगों के दिमाग में बुरी तरह से फँसा हुआ है। मैं समझता था पार्जोटर की खोजों को पहले-पहल एक शृङ्खलाबद्ध भारतीय इतिहास में मैंने ही अपनाया है। लेकिन रूपरेखा का का राजनैतिक अंश और यह खण्ड लिखा जा चुकने के बाद डा० मजूमदार की आउटलाइन ऑव पंश्येंट इंडियन हिस्टरी ऐंड सिविलिजेशन (प्राचीन भारतीय इतिहास और सभ्यता की रूपरेखा) प्रकाशित हुई; उस में भी मैंने उन खोजों का सार देखा। किन्तु डा० मजूमदार ने प्राचीन अनुश्रुति का सार तो ले लिया, पर उस के ठीक ठीक अर्थ पर उन का ध्यान नहीं गया। आउटलाइन में वही पुराना ढाँचा—वैदिक युग, उत्तर वैदिक युग, पुराण-युग आदि है। मजूमदार समूचे अनुश्रुति-गम्य इतिहास को पुराण-युग में ले आये हैं, मानो वे वैदिक और उत्तर वैदिक युग के बाद की घटनायें हों, जहाँ असलीयत में उन में से बहुत सी प्राग्वैदिक और बहुत सी वैदिक युग की हैं! अनुश्रुतिगम्य इतिहास की यह नई खोज प्राचीन भारतीय इतिहास में हमारी दृष्टि को जड़ से बदल देती है, सो समझ लेना चाहिए।

**औ. क्या प्राचीन आर्यों अथवा ब्राह्मणों में ऐतिहासिक**

**बुद्धि का अभाव था ?**

जो लोग केवल वैदिक वाङ्मय से प्राचीन आर्यों की सभ्यता का अन्दाज़ करते हैं, वे इस परिणाम पर ठीक ही पहुँचते हैं कि भारतीय आर्यों में ऐतिहासिक बुद्धि का अभाव था। यह परिणाम अनेक गहरे तात्विक प्रश्नों को खड़ा कर देता है। वैदिक से गुप्त युग तक के भारतीय आर्य एक प्रतिभाशाली जाति थे इस से कोई इनकार नहीं करता। उन में ऐतिहासिक ही बुद्धि का अभाव था ? क्यों ? क्या यह हिन्दू चरित्र

की सनातन त्रैकालिक दुर्बलता या विषम रोग है ? यदि यह उस की सहज प्रकृतिगत दुर्बलता नहीं तो क्या कारण था जिस से एक साधारण से कर्तव्य की, जिसे संसार की अनेक अर्ध-सभ्य जातियाँ भी स्वाभाविक प्रवृत्ति से निबाहती रही हैं, हिन्दू लोग उपेक्षा करते रहे ? क्या हिन्दुओं में लौकिक सांसारिक बुद्धि का स्वाभाविक अभाव है ? वे केवल परलोक की चिन्ता ही कर सकते हैं ? यदि ऐसी बात है तो क्या भविष्य में भी अपनी प्रकृति से विवश हो कर वे लौकिक प्रगति में पिछड़े ही रहेंगे ? ये सब प्रश्न हैं जो उस एक परिणाम को मानते ही उठ खड़े होते हैं । सच बात यह है कि वह परिणाम स्वयं भ्रान्त है, वह आर्यों के वाङ्मय के एक बड़े अंश—राजनैतिक अनुश्रुति—की उपेक्षा करने से पैदा हुआ है । जब हम यह देखते हैं कि हिन्दुओं की राजनैतिक अनुश्रुति से उन के आरम्भिक राजनैतिक जीवन का एक अत्यन्त युक्तिसंगत सामञ्जस्य-पूर्ण बुद्धिग्राह्य इतिहास मिल जाता है, तब इन प्रश्नों की गुञ्जाइश ही नहीं रहती । किन्तु इस बात से इनकार नहीं किया जा सकता कि हमारी अनुश्रुति बुरी तरह उलझी हुई थी; यदि आधुनिक वैज्ञानिक साधनों से उस की छान-बीन न की जाती तो वह एक निरा कहानियों का ढेर बन चुकी थी । क्यों ऐसा हुआ ? क्यों हम ने अपने इतिहास को भूल-भुलैयाँ में डाल दिया था ?

पार्जोंटर इस का सब दोष ब्राह्मणों को देते हैं । वे प्राचीन आर्य वाङ्मय के दो विभाग करते हैं ब्राम्हणिक और क्षत्रिय; पुराण-इतिहास को वे क्षत्रिय वाङ्मय कहते हैं, और ऐसा भाव प्रकट करते हैं मानों पुराणों और ब्राम्हणिक वाङ्मय में विरोध रहा हो ( प्रा० आ० पृ० ४३ ) फिर उन का कहना है कि पाश्चात्य विद्वानों का यह कथन कि प्राचीन भारतीयों में ऐतिहासिक बुद्धि न थी ब्राह्मणों के विषय में विशेष रूप से सच है ( पृ० २, ६०-६१ ) । आप इस के कारणों पर विचार करते हैं कि ब्राह्मणों में ऐतिहासिक बुद्धि का दुर्भिक्ष क्यों था ( पृ० ६१-६३ ),



और उसी प्रसंग में विभिन्न प्रकार के ब्राह्मणों का वर्गीकरण कर जाते हैं। पुराण भी आगे चल कर ब्राह्मणों के हाथ आ गये, और उन्होंने ने उन में बहुत कुछ मिलावट की। फलतः ऐतिहासिक अनुश्रुति भी दो प्रकार की है—एक ब्राह्मणिक और दूसरी क्षत्रिय ( अ० ५ ) ब्राह्मणों ने प्राचीन क्षत्रिय अनुश्रुति में बहुत सी गप्पें मिला दीं। किन्तु उन में ऐतिहासिक बुद्धि न होने से एक लाभ भी हुआ। वह यह कि वे प्राचीन अनुश्रुति और नई मिलावट की असम्बद्धता और परस्पर-विरोध को न पहचान सके, और फलतः प्राचीन अनुश्रुति के उन कथनों को भी जो उनकी बातों, उनकी शिक्षाओं और उन के पाखण्ड के विरुद्ध थे उन्होंने बदला नहीं, ज्यों का त्यों बना रहने दिया ( पृ० ६१ )। उन में ऐतिहासिक बुद्धि न होने का एक नमूना यह है कि भागवत पुराण उन्हो ने ९ वीं शताब्दी ई० में बनाया, पर पहले पुराणों का वृत्तान्त जहाँ चौथी शताब्दी पर समाप्त हुआ था, उस के आगे उन्होंने ने पाँच शताब्दियों का कुछ वृत्तान्त न बढ़ाया ( पृ० ५७ )। ब्राह्मणों का यही अपराध नहीं कि उन में ऐतिहासिक बुद्धि का दुर्भिक्ष था, प्रत्युत उन की नीयत भी खराब थी, उन्होंने ने जान बूझ कर भी उन ऐतिहासिक सचाइयों को छिपाया जो उन के पाखण्डों की विरोधिनी थीं ( पृ० ९-१० )।

इस सम्पूर्ण विचारधारा में मुझे एक मूलतः गलत दृष्टि काम करती दीखती है। एक तो पार्सीटर शायद अनजान में ही यह मान कर ये बातें लिख गये हैं कि प्राचीन काल में आजकल की तरह ब्राह्मण एक जाति थी। दूसरे, उन्होंने ने इस स्थान को सम्पूर्ण सत्य मान लिया है कि प्राचीन भारत में लिखने की प्रथा न थी, सब पठन-पाठन स्मृति पर ही निर्भर होता था। यह बात यदि गलत नहीं तो कम से कम विवादग्रस्त अवश्य है। ओम्हा, जायसवाल, भण्डारकर आदि भारतीय विद्वान् वैदिक काल से भारतवर्ष में लेखन-कला की सत्ता मानते हैं ( नीचे ❁ १४ )।



प्राचीन वाङ्मय के दो विभागों को ब्राह्मणिक और क्षत्रिय न कह कर त्रयी और इतिहास कहा जाता तो ठीक होता। उन में किसी जात के भेद का सवाल नहीं है, और यदि उस समय ब्राह्मण और क्षत्रिय अलग अलग श्रेणियाँ ( classes ) थीं तो किसी प्रकार के श्रेणी-भेद का भी प्रश्न नहीं है। क्योंकि त्रयी और तदाश्रित वाङ्मय में क्षत्रियों का भी अंश है—हिरण्यनाभ, जनक आदि राजाओं की कृतियों का स्वयं पार्जोटर ने स्थान स्थान पर उल्लेख किया है; और ऐतिहासिक वाङ्मय में ब्राह्मणों का भी अंश है—स्वयं कृष्ण द्वैपायन वेदव्यास भी तो ब्राह्मण ही थे। त्रयी-वाङ्मय और ऐतिहासिक वाङ्मय का पार्थक्य केवल श्रमविभाग को सूचित करता है; उन का भेद केवल रुचि का और विषयों का भेद है। उन दोनों वाङ्मयों में भी किसी प्रकार का विरोध या स्पर्धा नहीं थी। स्वयं पार्जोटर ने इस बात के प्रमाण दिये हैं कि त्रयी-वाङ्मय पुराण का बड़े आदर से स्मरण करता, इतिहास-पुराण को भी वेद कहता, यज्ञ में उस का पाठ करने का विधान करता, उस के दैनिक स्वाध्याय का अनुयोग करता, उसे देवताओं की मधु हवि बतलाता तथा अथर्व वेद को उस पर निर्भर कहता है ( पृ० ३० टि० ५; पृ० ५५, ५६ )। इस प्रकार के और प्रमाण नीचे ( § ११२ ) भी दिये गये हैं। इस पर भी यदि “पुराणों में ऐसे कथन हैं जो ब्राह्मणिक वाङ्मय के कथनों में भिन्न हैं” ( पृ० ४३ ), तो ऐसा मतभेद तो “ब्राह्मणिक” वाङ्मय के ग्रन्थों में परस्पर भी है, और उस का कारण यह है कि प्राचीन आर्यों में विचार की तथा सम्मति-प्रकाशन की पूरी स्वतन्त्रता और गहरा विचारने की आदत थी। श्रुतिर्विभिन्ना स्मृतयो विभिन्ना नैको मुनिर्यस्य वचः प्रमाणम् !

प्राचीन भारत में ऐतिहासिक घटनाओं का या प्राचीन भारतीयों में ऐतिहासिक बुद्धि का अभाव था, इन कथनों का प्रत्याख्यान जब हो चुका तब ब्राह्मणों या “ब्राह्मणिक” वाङ्मय में ( ध्यान रखिये, त्रयी या

“ब्राह्मणिक” वाङ्मय केवल ब्राह्मणों का न था ) ऐतिहासिक बुद्धि का अभाव कहना ऐसा ही है जैसे यह कहना कि आधुनिक रसायनशास्त्रियों में ऐतिहासिक ज्ञान का अभाव है । विभिन्न विषयों के विशेषज्ञों को दूसरे विषयों का पूरा परिचय न होना स्वाभाविक है, और उस के कारणों को खोजना अनावश्यक ।

ऐतिहासिक अनुश्रुति के जो दो विभाग पार्जीटर ने किये हैं, उन्हें भी ब्राह्मणिक और क्षत्रिय न कह कर धर्मोपदेशपरक और इतिहासपरक कहना ठीक होता, क्योंकि उन में भी हमें किसी जात या श्रेणी का सम्बन्ध नहीं दीखता । ब्राह्मणों ने ऐतिहासिक अनुश्रुति में वे बातें भी रहने दीं जो उन के स्वार्थों के विरुद्ध थीं, इस से यह परिणाम निकाला गया है कि वे अन्धे थे और ऐतिहासिक बुद्धि से वञ्चित । पर क्या इसी युक्ति से उन की सत्यपरायणता सिद्ध नहीं होती ? उन्होंने ने प्राचीन परम्परागत वस्तु में नई बातें टाँक दीं, किन्तु पुराने दाय में परिवर्तन करना उन्हें पाप दीखा, चाहे वह परिवर्तन उन के स्वार्थ का साधक ही होता ।

यह कहना कि ब्राह्मणों ने जान बूझ कर ऐतिहासिक सचाइयों को छिपाया, मुझे युक्तियुक्त नहीं प्रतीत होता । कुछ लोग ऐतिहासिक सचाइयों को हर देश और काल में छिपाते हैं, प्राचीन भारत में भी छिपाते होंगे । पर ब्राह्मणों के विषय में विशेष रूप से वैसा क्यों कहा जाय ? पार्जीटर का यह विचार दीखता है कि ब्राह्मण उस समय एक जात या एक श्रेणी थी, उस श्रेणी के कुछ सामूहिक स्वार्थ थे, और वे स्वार्थ ऐतिहासिक सचाइयों को छिपाने से पुष्ट होते थे । किन्तु ब्राह्मण एक जात न थी, वह केवल विद्वानों विचारकों और पुरोहितों की श्रेणी थी । बेशक श्रेणियों के भी स्वार्थ होते हैं, पर ब्राह्मण श्रेणी में इतनी विचार स्वतन्त्रता और इतना मतभेद भी रहता था कि एक बात के छिपाने से श्रेणी के एक अंश का लाभ हो तो दूसरे की हानि हो सकती थी ।

फिर कुछ सचाइयों को छिपाने से ब्राह्मणों को लाभ हो सकता था, तो कुछ को छिपाने से क्षत्रियों को भी। ऐसी क्या बात थी कि ब्राह्मणों का स्वार्थ सदा सभी ऐतिहासिक सचाइयों को छिपाने से ही सिद्ध हो, और क्षत्रियों का सदा उन्हें छिपाने से ?

पार्जीटर का कहना है कि त्रयी-वाङ्मय ने वेदों के संकलनकर्त्ता का नाम जान बूझ कर छिपाया है, “ऋग्वेद के संकलन की बात और उस को शृङ्खलाबद्ध करने वाले महर्षि के विषय में चुप्पी साधने का एक षड्यन्त्र दीखता है। कारण स्पष्ट है। ब्राह्मणों ने यह वाद चलाया कि वेद सनातन काल से चला आया है, इस लिये यह कहना किसी ने उस का संकलन या विभाग किया था उन के वाद की जड़ पर कुल्हाड़ा चलाना था.....” ( पृ० १० )। किन्तु कौन कहता है कि ब्राह्मणों ने वेद ( त्रयीयाश्रुति ) के सनातन होने का वाद चलाया ? कुछ ब्राह्मणों ने अवश्य चलाया, किन्तु यास्क से पहले का वह कौत्स मुनि क्या ब्राह्मण न था जिस की यह घोषणा थी कि अनर्थका हि मन्त्राः<sup>१</sup>—मन्त्र निरर्थक हैं ? वेद को सनातन कहने का जिम्मा क्या केवल ब्राह्मणों पर है ! और यदि है तो केवल इसी लिए न कि वे लोग विचार के नेता थे वेदविरोधी विचारों के नेताओं में भी तो वही थे। और क्या वेद के सनातन होने के विषय में सब ब्राह्मणों का एक ही अभिप्राय रहा है ? वेद सनातन हैं का क्या अर्थ समझा जाता है ? कोई उस के अर्थ मात्र को सनातन मानते हैं, तो कोई उस के शब्दों को भी; और इन विषयों पर वे शुद्ध दार्शनिक दृष्टि से विचार करते हैं; भले ही उस विचार में अन्ध विश्वास मिले हों, पर स्वार्थ को उस विचार का मूल प्रेरक कहना निपट अन्याय है। और वेद के सनातन होने की बात में, और वेद-व्यास द्वारा उस का विभाग होने में विरोध कहाँ है ? कुल्हाड़ा चलने

<sup>१</sup> निरुक्त, १, १५, २, १।

की नौबत कैसे आती है ? यदि वेद के शब्द और उन का क्रम भी सनातन है, तो भी व्यास ने उस का ऋक् यजुः साम में और ऋषियों तथा देवताओं के अनुसार सूक्तों में विभाग कर दिया, इस में विरोध कैसे है ? और अन्त में, सनातन कहते किसे हैं—क्या सुदूर पूर्वजों की वस्तु को नहीं ? यास्क से पहले के जो ऐतिहासिकाः<sup>१</sup> “सनातन” वेद के अन्दर इतिहास की गाथायें देखते थे, उन्हें वेद का इतिहास बतलाने में क्या संकोच था ? त्रयी-वाङ्मय ने व्यास का उल्लेख नहीं किया, इस का कारण निःसन्देह स्पष्ट है । और वह यह कि व्यास एक अत्यन्त सुपरिचित व्यक्ति था, उस के उल्लेख की आवश्यकता न थी, और उस का उल्लेख करना वेद के एक दूसरे विभाग—इतिहास—का काम था ।

इस कथन में कि “ब्राह्मणों ने वास्तविक राजाओं, ऋषियों और अन्य व्यक्तियों को उन्हीं नामों के काल्पनिक ( mythological ) व्यक्तियों से गोलमाल कर दिया” ( पृ० ६६ ), फिर ब्राह्मण श्रेणी पर अकारण दोषारोपण है । यह सच है कि एक नाम के काल्पनिक और वास्तविक व्यक्तियों में गोलमाल किया गया है, पर क्या इस के दोषी ब्राह्मण ही हैं ? प्राचीन नीतिकारों के नामों का दृष्टान्त लीजिए । कौटिल्य ने अपने से पहले के सब नीतिकारों का इस प्रकार के नामों से एकवचन में इस ढंग से उल्लेख किया है जिस से वे ऐतिहासिक व्यक्ति प्रतीत होते हैं, बाद में नामों की समानता या समानार्थकता के कारण काल्पनिक इन्द्र आदि देवता ही प्राचीन नीतिवक्ता समझे जाने लगे<sup>२</sup> ।

<sup>१</sup>निरुक्त २, १६, २; १२, १, ८; १२, १०, १ ।

<sup>२</sup>दे० रा० भण्डारकर—कार्नाइकेल लेक्चर्स १९१८, ३ ए, विशेषतः पृ० ६४ टिप्पणी ।

लेकिन उन को वास्तविक ऐतिहासिक व्यक्ति कहने वाला कौटिल्य एक ब्राह्मण ही है ।

एक विशेष समय में आ कर हिन्दुओं में ऐतिहासिक बुद्धि क्षीण और मन्द हुई है ज़रूर, उस समय से इतिहास और कहानी का भेद भूल कर पुराने इतिहास में गोलमाल भी होने लगा, और इतिहास-पुराण अन्य सब विषयों की तरह पारलौकिक धर्म की सेवा में घसीटा गया; किन्तु उस का दोष यदि है तो अकेले ब्राह्मणों पर नहीं, सारी जाति पर है । विशेष कर मध्य काल में जब हमारे जातीय जीवन की विकास-धारा का प्रवाह बन्द हो गया, पारलौकिक जीवन का महत्व बेतरह बढ़ गया, और सब लौकिक विषय तुच्छ समझे जाकर उसके गुलाम बना दिय गये, तभी इतिहास का भी उद्देश धर्मोपदेश के सिवा कुछ नहीं रहा, और धर्मोपदेशपरक कहानियाँ प्राचीन इतिहासों में भर दी गईं । किन्तु यह विपरिपाक समूची जाति के जीवन का था, केवल ब्राह्मणों का नहीं । और समूची जाति का यह रोग विशेष काल और अवस्थाओं की उपज था । सदा से न तो आर्य जाति में और न ब्राह्मण श्रेणी में ऐतिहासिक बुद्धि का अभाव रहा है । भागवत पुराण का जो दृष्टान्त पार्जितर ने दिया है, वैसा ही एक और दृष्टान्त उस रोग के स्वरूप को ठीक प्रकट करता है, और यह भी सूचित करता है कि वह रोग केवल ब्राह्मणों को न था । मुस्लिम ज़माने में लोदीवंशावतंस अहमद नृपति के बेटे लाडखान के लिए एक हिन्दू लेखक ने अंगरंग नामी कामशास्त्र की पुस्तक लिखी । व्यावहारिक उपयोग के विषय में उसने भले ही कुछ नई बातें जोड़ीं, पर विभिन्न जातियों और देशों की स्त्रियों के वर्णन तक में उस ने तीसरी शताब्दी ई० के वात्स्यायन के कामसूत्र के वर्णन को ज्यों का त्यों रख दिया है, यद्यपि वात्स्यायन-कालीन देशों और राज्यों का नाम-निशान भी तब भूगोल के नक्शे से मिट चुका था ! विचार-शैली तक के पथरा जाने का वह एक बढ़िया नमूना है ।

## \* ५. आर्यों का भारत से उत्तरपच्छिम फैलना

आर्य लोग भारतवर्ष में उत्तरपच्छिम से आये, यह प्रचलित विश्वास है। अनुश्रुति का परिणाम इस से उलटा है; किन्तु प्रचलित विश्वास के लिए कोई स्पष्ट प्रमाण नहीं है यह कह चुके हैं। पार्जितर ने इस प्रश्न पर पूरी तरह विचार किया है ( प्रा० अ०, पृ० २९७—३०२ ) । दे० नीचे \* १२ ।

किन्तु यदि ईरान में आर्य लोग भारत से गये तो क्या ईरानी अनुश्रुति में अपने इन आरम्भिक आर्यावर्त्तीय पूर्वजों की कोई स्मृति नहीं है ? पुरुरवा से ययाति तक और उस के बाद अनु और द्रुह्यु के वंश में करीब २०-२१ पीढ़ी तक के व्यक्ति, इस दशा में, भारतीय और ईरानी आर्यों के समान पूर्वज कहलाने चाहिएँ । ध्यान रहे कि उस काल तक भारतीय आर्यों में वैदिक धर्म और संस्कृति का पूरा विकास नहीं हुआ था; अनुश्रुति के अनुसार वह प्राग्वैदिक काल था । इस दृष्टि से पारसी और पौराणिक अनुश्रुति का तुलनात्मक अध्ययन करना अभीष्ट है ।

## \* ६. क्या मानव द्राविड थे ?

भारतवर्ष के प्रारम्भिक राज्य मानव और ऐल दो वंशों या जातियों के थे । कहानी के अनुसार इक्ष्वाकु आदि मनु वैवस्वत के बेटे थे, और पुरुरवा ऐल भी मनु का दोहता । उस कहानी के दोनों अंश स्पष्टतः कल्पित हैं । पहला अंश, कि इक्ष्वाकु शर्थाति आदि मनु के नौ या दस बेटे थे, इस कारण अविश्वसनीय है कि एक पीढ़ी में उस युग में एक राज्य अयोध्या से बिहार, पञ्जाब और गुजरात तक न फैल सकता था । तो भी उस कहानी से यह सूचित होता है कि इतिहास का जब आरम्भ हुआ तब उत्तर भारत में कई राज्य थे, और वे सब के सब एक ही मानव वंश या जाति के थे । उस कहानी का दूसरा अंश जो पुरुरवा को मनु से जोड़ता है, स्पष्ट ही कल्पित है । ऐल वंश एक पृथक् वंश



प्रतीत होता है, जो नवागन्तुक है; उस का केवल एक राज्य है जहाँ से वह बाद में फैलता है। मानवों और ऐलों के सिवाय सौद्युम्न नाम के एक तीसरे वंश या जाति का भी उल्लेख है, जिस का निवास-स्थान पूर्वी देश बतलाया गया है। वह कहानी तो सौद्युम्न वंश को भी मनु से जोड़ देती है। पार्जीटर का कहना है कि मानव, ऐल और सौद्युम्न क्रमशः द्राविड, आर्य और मुंड जातियाँ हैं। सुमे मानवों के द्राविड होने की बात ठीक नहीं लगती।

इस में सन्देह नहीं कि मानवों और ऐलों में आरम्भ में कुछ भेद अवश्य है, और मानव पहले बसे हुए जान पड़ते हैं। तो भी मानवों को द्राविड मानने का कोई संतोषजनक प्रमाण नहीं है। दक्षिण के राक्षसों से मानवों का लगातार विरोध दीखता है; दक्षिणात्य जातियों से मानवों का पहले से कोई सम्बन्ध नहीं है। पार्जीटर ने भाषा-सम्बन्धी युक्ति दी है। अवध की भाषा मध्यदेश की भाषा से भिन्न और मिश्रित है। ठीक, अवध और बिहार की भाषा में मिश्रण है, पर क्या वह मिश्रण द्राविड है? जब तक यह न सिद्ध हो, केवल मिश्रण की बात से कुछ सिद्ध नहीं होता। वह मिश्रण क्या एक पहली आर्य बोली का नहीं हो सकता?

भाषा-विषयक उक्त अवस्था की व्याख्या करने के लिए डा० हार्नली ने यह वाद चलाया था कि भारत में आर्यों का प्रवाह दो बार आया। पहला प्रवाह जब वायव्य सीमान्त से मध्यदेश तक जा पहुँचा, तब दूसरा आया जिस ने पहले आक्रान्ताओं को पूरब, पच्छिम और दक्खिन ढकेल दिया<sup>१</sup>। पार्जीटर कहते हैं यह क्लिष्ट कल्पना है। सो ठीक है। किन्तु इस कल्पना में वायव्य सीमान्त से आने की बात ही क्लिष्टता का कारण है, क्योंकि यदि आर्य प्रवाह उधर से आता तो सीमान्त पर शुद्ध आर्य

<sup>१</sup>कम्पैरेटिव ग्रामर आव दि गौडियन लैंग्वेजेज ( गौडीय भाषाओं का तुलनात्मक व्याकरण ), १८८०, भूमिका पृ० ३१।

भाषा होती। किन्तु दो बार प्रवाह मानने में तो कोई क्लिष्टता नहीं है। मानव और ऐल दोनों पृथक् पृथक् आर्य जातियाँ थीं, जिन में से एक पहले और दूसरी पीछे भारत में आई।

दूसरे, मध्यदेश की भाषा को जो हम शुद्ध आर्य कहते हैं, उस का वह शुद्ध-आर्य-पन किस बात में है ? इसी में न कि उस के अधिकतम शब्दों का मूल ऋग्वैदिक भाषा में मिलता है ? पर ऋग्वेद के अधिकांश की रचना उत्तर पञ्चाल के ऐल राज्य में हुई थी, और इस लिए उस देश में आज भी उसी भाषा की उत्तराधिकारिणी का होना स्वाभाविक है। किन्तु ऋचाओं की ही भाषा शुद्ध आर्य थी, और उस के पूरव प्राचीन अवध की जो भाषा थी वह मिश्रित थी—क्या ये हमारी अपनी सुविधा के लिए मानी हुई परिभाषायें मात्र नहीं हैं ? क्या शुद्ध आर्य का अर्थ केवल टकसाली नहीं है ? और क्या अवधी का मिश्रित होना वस्तुतः किसी जातीय मिश्रण को सूचित करता है ? या उसे हम ने मिश्रित संज्ञा केवल इस कारण दे दी है कि प्राचीन अवध की बोली में ऋग्वेद जैसा कोई ग्रन्थ नहीं लिखा गया जो उस बोली को टकसाली बना देता और दूसरी बोलियों को उस की अपेक्षा मिश्रित ?

यदि अवधी का मिश्रितपन किसी जातीय मिश्रण को भी सूचित करता हो तो भी उस मिश्रण को स्पष्टतः द्राविड सिद्ध किये बिना मानवों का द्राविड होना सिद्ध नहीं होता। बिहारी भाषा में आजकल के भाषा-विज्ञानियों ने मुंड प्रभाव टटोला है। अवधी और बिहारी में कई अशों में समानता है। जहाँ तक मुझे मालूम है, अवधी में विशेष द्राविड प्रभाव किसी नैरुक्त ने सिद्ध नहीं किया।

\* ७. अनुश्रुतिगम्य इतिहास की अनार्य जातियाँ;

लंका के राजसों और वानरों के आधुनिक वंशज

पौराणिक अनुश्रुति में मानवों और ऐलों का अर्थात् आर्यों का

वृत्तान्त है; किन्तु उन के साथ सम्पर्क में आने वाली अनेक अनार्य जातियों के भी उस में उल्लेख मिलते हैं। अपने पूर्वजों को देवता बना देने की जहाँ मनुष्यों में स्वाभाविक प्रवृत्ति है, वहाँ उन से दूसरों या उन के शत्रुओं को भूत प्रेत तक बना देने की भी है। यह कोई प्राचीन आर्यों का ही विशेष दोष न था। पौराणिक अनुश्रुति में जिन अनार्य जातियों का उल्लेख मिलता है, उन में से कइयों के नाम उक्त कारण से इतने कल्पित कथामय (mythical) हो गये हैं कि उन के विषय में पर्याप्त श्रम और खोज के बिना यह निश्चित नहीं किया जा सकता कि वे ऐतिहासिक मनुष्यजातियाँ थीं या कल्पित जीव्योनियाँ। पार्जीटर ने आर्यों का इतिहास टटोलते हुए प्रसंगवश उन के विषय में भी लिखा है, परन्तु उन पर विशेष दृष्टि रख कर उन्हीं के इतिहास के लिए अनुश्रुति की स्वतन्त्र शृङ्खला-बद्ध खोज करने की भी आवश्यकता है। पार्जीटर ने दिखाया है कि दानव, राक्षस, नाग, वानर आदि प्राचीन मनुष्य जातियाँ थीं। किन्तु इन में से प्रत्येक कौन थी, और उस के इतिहास का मोटा ढाँचा कुछ बन सकता है कि नहीं, यह आगामी खोज के लिए एक अच्छा विषय होगा। उदाहरण के लिए, यह प्रतीत होता है कि नागों में कर्कोटक इत्यादि बहुत सी उपजातियाँ थीं, नागों के एक बड़े समूह का स्थान वायव्य सीमाप्रान्त था ( जनमेजय पारीक्षित् का वृत्तान्त, §७४ ), और एक दूसरे समूह का नर्मदा के दक्खिन का प्रदेश ( पुरुकुत्स का वृत्तान्त, प्रा० अ० पृ० २६२ )। दानवों का भी एक मनुष्यजाति के रूप में पार्जीटर ने उल्लेख किया है, पर जब तक उन के प्रतिद्वन्द्वी देवों के विषय में वही बात न कही जा सके, उन की ऐतिहासिक सत्ता निश्चित नहीं हो पाती। अथवा क्या देव आर्यों के पूर्वज ही थे ?

राक्षसों के भी अनेक भेद थे; शर्यात राज्य को नष्ट करने वाले पुष्य-जन राक्षस ( § ३६ ) उन में से एक थे। राक्षस यदि नरभक्षक

होने के कारण राक्षस कहलाते हों, तो यह हो सकता है कि विभिन्न नस्लों की अनेक जातियों को अनुश्रुति में राक्षस कहा गया हो, और उन में परस्पर कोई एकता या समानता न हो। जब राक्षसों को सम्य बतलाया जाता है तब यह सन्देह होता है कि क्या वे वास्तव में नरभक्षक थे। किन्तु यह बहुत सम्भव है कि कुछ जातियों के साथ आर्यों का जब पहले-पहल संसर्ग हुआ तब नरभक्षक होने के कारण वे राक्षस कहलाई। बाद में आर्यों के संसर्ग से वे सम्य हो गई, पर लड़ाई के समय उन का पुराना नाम राक्षस फिर प्रत्युक्त होने लगता, और जातीय विद्वेष के कारण इन सम्य “राक्षसों” का नरभक्षक रूप में फिर भी वर्णन किया जाता।

रामचन्द्र के विरोधी दशग्रीव रावण की लंका सिंहल-द्वीप में नहीं प्रत्युक्त विन्ध्याटवी में थी, ऐसा एक मत कुछ समय से उठ खड़ा हुआ है। दक्खिनी लंका शब्द ठीक द्वीप का पर्याय है, और उसका अर्थ दियरा या टापू और दोआब दोनों है। इसके अलावा टीले को भी लंका कहते हैं। रा० ब० हीरालाल के मत से अमरकण्टक की चोटी रावण की लंका थी, और उसकी तलैटी का विस्तीर्ण दलदल और बड़ा जलाशय ही वह सागर था जिस पर राम ने सेतु बाँधा था। किष्किन्धा विलासपुर जिले की कैदा नामक बस्ती है। गोदावरी-तट की पञ्चवटी चित्रकूट और अमरकण्टक के बीच कैसे पड़ती थी, इस की वे ठीक व्याख्या नहीं कर सकते। किन्तु उनका कहना है कि द्राविडी जंगली लोगों की बोली में गोदारि शब्द साधारणतया नदी का वाचक है, और रामायण की कथा के अनुसार पञ्चवटी चित्रकूट से केवल ७८ मील दक्खिन थी। उन के मत में आधुनिक गोंड दशग्रीव के राक्षसों के वंशज हैं, एवं आधुनिक ओराँव प्राचीन वानरों के। ऋक्ष शायद बस्तर के शंवर हों। (दे०, हीरालाल—अवधी-हिन्दी-प्रान्त में रामरावण-युद्ध, कोशोत्सव-स्मारक संग्रह, ना० प्र० स०)।

इस मत में मुझे बहुत सचाई दीखती है। दशग्रीव के

राक्षस गोंडों के पूर्वज थे, इस के पक्ष में बहुत से अच्छे प्रमाण दिये गये हैं। किष्किन्धा विन्ध्यमेखला में ही कहीं थी, यह वायुपुराण के भारत-वर्णन से भी प्रतीत होता है, जहाँ किष्किन्धकों को विन्ध्यपृष्ठनिवासिनः में गिना है ( ४५, १३१-१३४ )। किन्तु ओराँवों को जब वानरों का वंशज कहा जाता है, तब यह भूलना न चाहिए कि वे अपने विद्यमान प्रदेश ( झाड़खण्ड ) में मुस्लिम युग में ही आये हैं।

किन्तु यदि दशग्रीव के राक्षसों और वानरों की उक्त शिनाख्त न भी मानी जाय, और सामान्य रूप से यह कहा जाय कि वे दक्खिन की कोई जातियाँ थीं, तो इस का यह अर्थ हर्गिज़ नहीं कि वे आधुनिक तमाम द्राविड-भाषियों की पूर्वज ही थीं। इस समय के द्राविड-भाषियों में बहुत कुछ आर्य अंश मिल चुका है, और द्राविड भाषाओं का परिष्कृत रूप तथा प्राचीनतम वाङ्मय वह अंश मिल चुकने के बाद ही प्रारम्भ हुआ था। द्राविड, द्रामिल और तमिल नाम उस मिश्रण और परिष्कृति के बाद के हैं। इसी प्रकार आन्ध्र नाम भी। आर्यों के दक्खिन-प्रवेश से पहले जो द्राविड—अर्थात् बाद में आर्यों के मिश्रण और परिष्कृति के बाद जो द्राविड कहलाये उन के मूल पूर्वज—वहाँ के निवासी थे, उन सब के राक्षस या वानर कहें जाने का कोई प्रमाण नहीं है। ये नाम द्राविड वंश या मुंड वंश की विशेष जातियों के ही थे। उन प्राचीन निवासियों के एक बहुत बड़े अंश ने उत्कृष्ट वाङ्मय और सभ्यता का विकास कर लिया है, जिस वाङ्मय और सभ्यता में आर्य अंश पूरी तरह घुला-मिला हुआ है; अर्थात् द्राविड भाषा साहित्य और सभ्यता के विकास में आर्य मुख्य सहायक हुए हैं। बाकी कुछ छोटी जंगली जातियों और उन की आरम्भिक बोलियों का बहुत सा अंश नष्ट और लुप्त हो चुका है, और कुछ आर्यों और सभ्य द्राविडों में तथा आर्य-द्राविड भाषाओं में विलीन हो चुका है। ऐसा दशा में राक्षसों और वानरों को तमाम आधुनिक द्राविड-भाषियों का पूर्वज कह देना बड़ी दायित्व-हीन बात है।



टोटम-मार्ग भारतवर्ष की जंगली जातियों में अभी तक है, और इस लिए टोटम का कोई भारतीय नाम भी मिलना चाहिए। उन जानियों की समाज-रचना का प्रत्यक्ष अध्ययन भारतीय समाज-शास्त्र के विकास के लिए बहुत उपयोगी होगा। ज० ए० सो० ब०, जि० ७३ ( १९०४ ) खंड ३, नं० ३, पृ० ३९ प्र में श्रीयुत पेरेरा के लेख 'टोटमिज्म अमंग दि खोंव्स' ( खोंवों में टोटम-मार्ग ) में अनेक टोटमों के उस जत्थे का नाम जिस के अन्दर विवाह नहीं हो सकता, गोची दिया है। देवता के लिये पेनु शब्द है और टोटम भी एक पेनु है, किन्तु टोटम का वाची ख़ास शब्द मुझे उस लेख में नहीं मिला।

### \* ८. आर्य राज्यों पर अटवियों का प्रभाव

मनुस्मृति ७, ६९ कुल्लूक भट्ट की टीका से पता चलता है कि राज-धानियाँ और नगरियाँ बसाते समय आर्यों को पड़ोसी अटवियों की स्थिति का ध्यान रखना होता था। आर्य राज्यों के राजनैतिक जीवन पर उन का अन्य अनेक प्रकार से भी प्रभाव होता था। कौटिलीय अर्थशास्त्र १, १२ ( पृ० २०, पं० १४ ) में आटविक प्रजा या समान्तों में गुप्तचर भेजने का उल्लेख है; स्पष्ट है कि राज्य को अपनी रक्षा के लिए आटविक सामन्तों या आटविक प्रजा पर विशेष आँख रखनी पड़ती थी। १, १३ ( पृ० २३ पं० १०, १४ ) में फिर उन प्रभावशाली सामन्तों की जो आटविकों को दबा रखने का काम देते हैं, तुष्टि या अतुष्टि का गुप्तचरों द्वारा पता लेने का आदेश है; और यदि वे असन्तुष्ट हों, साम-दान से काबू न आये, तो उन्हें नष्ट करने का एक उपाय आटविकों से भिड़ा देना भी बतलाया है। १, १६ ( पृ० ३० पं० ८ ) में फिर दूत के लिए यह उपदेश है कि दूसरे राज्य में जाय तो वहाँ की छावनियों आदि पर निगाह रखे, वहाँ की "अटवी, अन्तपाल और पुर तथा राष्ट्र के मुखियों से संसर्ग में आवे।" १, १८ में उस राजपुत्र के लिए जिसे



राजा विमाता या उस के दूसरे भाइयों से स्नेह होने के कारण व्यर्थ लाञ्छित करता हो, यह शिक्षा है कि सच्चे उदार हृदय सामन्त को शरण ले, और वहाँ रह कर प्रवीर-पुरुष-कन्या-सम्बन्धम् अटवी-सम्बन्धं वा कुर्यात् । इस प्रकार आर्यों की आन्तरिक राजनीति पर भी अटवियों का प्रभाव होता था, और कौटिलीय के उपर्युक्त प्रमाणों से अन्दाज़ होता है कि साम्राज्यकामी राज्यों की साम्राजिक नीति में अटवियों से नीतिपूर्ण बर्ताव का एक विशेष अंश था, और आर्य राज्य जब एक दूसरे के विरुद्ध भी उन का प्रयोग करने लगे तभी साम्राज्य स्थापित कर सके । मगध में ही एक स्थायी साम्राज्य क्यों स्थापित हुआ, उस का कारण शायद मगध के पड़ोसी आटविकों की स्थिति रही हो । मौर्य युग और उस के पीछे तक जब अटवियों का आर्य राजनीति पर इतना प्रभाव था, तब आरम्भिक काल में तो बहुत ही रहा होगा ।

## ६. प्राचीन आर्य धर्म तत्त्वज्ञान और संस्कृति

इस खण्ड का राजनैतिक इतिहास का अंश तो बहुत कुछ पार्जितर के ग्रन्थ पर निर्भर है, किन्तु प्राचीन आर्य धर्म और संस्कृति के सम्बन्ध में उन का अनुसरण नहीं किया जा सका । प्रत्युत उन के कई एक विचार ऐसे हैं जिन की आलोचना करना आवश्यक है ।

### अ. 'ब्राह्मनिज्म' एक भ्रमजनक शब्द

प्राचीन भारतीय ब्राह्मणों के धर्म और संस्कृति विषयक विचार और व्यवहार को पाश्चात्य विद्वान ब्राह्मनिज्म कहते हैं । ब्राह्मनिज्म का एक शब्द में हिन्दी अनुवाद करना अत्यन्त कठिन है । यह अचरज की बात है कि एक भारतीय वस्तु के लिए भारतीय भाषाओं में कोई नाम नमिल सके । किन्तु इससे यह सूचित होता है कि ब्राह्मनिज्म कोई असलीयत—वास्तविक सत्ता—नहीं है, वह केवल पाश्चात्य मस्तिष्क की कल्पना है ।

ब्राह्मनिज्म का निकटतम हिन्दी अनुवाद हम प्राचीन आर्य संस्कृति या प्राचीन भारतीय संस्कृति कर सकते हैं। किन्तु क्या वह संस्कृति केवल ब्राह्मणों की थी? दूसरे, प्राचीन आर्य संस्कृति में बौद्ध विचार भी सम्मिलित हैं, बुद्ध भी अपने मार्ग को आर्य अध्यात्मिक मार्ग कहते हैं। सच कहें तो उन्हीं के मार्ग को प्राचीन भारत के अन्य धर्म-मार्गों से अलग करने के लिए ब्राह्मनिज्म शब्द की रचना की गई है। ब्राह्मनिज्म और बुद्धिज्म में शब्दों से सूचित होता है मानों बुद्धिज्म ब्राह्मणों का भाग न था, और मानों अन्य सब मार्ग ब्राह्मणों ही के थे। ये दोनों ही बातें गलत हैं। बौद्ध मार्ग और बौद्ध दर्शन में सारीपुत्र, मौद्गलायन, महाकश्यप और अन्य अनेक ब्राह्मण विद्वानों का बड़ा अंश है; स्वयं बुद्ध के पास उनके समकालीन विद्वान् ब्राह्मण पौराणान् ब्राह्मणान् ब्राह्मणधर्म<sup>१</sup> समझने के लिए जाते थे। दूसरी तरफ़ वेद, उपनिषद्, वेदाङ्ग आदि की पद्धति का सारा श्रेय ‘ब्राह्मणों’ को नहीं है। असल बात यह है कि बौद्ध मार्ग में और समूह रूप से अन्य सब प्राचीन आर्य मार्गों में भेद करने का विचार, जिस के कारण अन्य सब मार्गों का एक नाम रखने की आवश्यकता होती है, मूलतः गलत है। बौद्ध मार्ग प्राचीन आर्य संस्कृति के अनेक मार्गों में से एक है, और उसे सब के मुकाबले में खड़ा करना ठीक नहीं है।

जब हम यह देखते हैं कि ब्राह्मण उन मार्गों के भी नेता थे जिन्हें ब्राह्मणों के स्वार्थों और ढकोसलों का विशेष रूप से विरोधी कहा जाता है, तब प्राचीन ब्राह्मणों के सामूहिक स्वार्थों की कल्पना जड़ से हिल जाती है, और तथाकथित ब्राह्मनिज्म की प्रत्येक बात की बुनियाद में ब्राह्मणों की स्वार्थबुद्धि का प्रभाव ढूँढ़ना भी गलत ठहरता है। कहना पड़ता है कि वे ब्राह्मण उग्र विचारकों की एक श्रेणी थे, और अपने

<sup>१</sup>सुत्तनिपात, ब्राह्मणधम्मिकसुत्त (१३) की वस्थुगाथा ।

विचारों की स्वतन्त्रता के लिए विख्यात थे। इस मौलिक दृष्टिभेद को स्पष्ट कर के हम पार्जॉटर के 'ब्राह्मनिज्म' विषयक विचारों की आलोचना करेंगे।

### इ. क्या 'ब्राह्मनिज्म' आरम्भ में अनार्य थी ?

पार्जॉटर कहते हैं कि 'ब्राह्मनिज्म' आरम्भ में एक अनार्य वस्तु थी, आर्यों ने उसे पीछे अपनाया। अनुश्रुति से वे दिखलाते हैं कि ब्राह्मणों का प्रभाव आरम्भ में मानवों पर और दैत्यों-दानवों पर ही था, और ऐल राजा तो कुछ अंश में ब्राह्मणों के विरोधी भी थे। मानवों के पुरोहित वसिष्ठ थे, उशना शुक्र दानवों के पुरोहित थे; ऐलों के कोई पुरोहित न थे, उलटा पुरूरवा और नहुष द्वारा ब्राह्मणों का अपमान होना प्रसिद्ध है।

किन्तु मानवों को अनार्य या द्राविड़ मान लेना असम्भव है, और दानवों की ऐतिहासिकता के विषय में तसल्ली करना भी कठिन है। विशेष कर उशना शुक्र की कहानी बहुत कुछ कल्पित कथामय है। ऐलों और ब्राह्मणों के विरोध के केवल दो दृष्टान्त दिये गये हैं; दूसरी तरफ हम ब्राह्मणों और आरम्भिक ऐलों में अनेक विवाह-सम्बन्ध होते देखते हैं (तीन दृष्टान्त स्वयं पार्जॉटर ने दिये हैं—नहुष की लड़की रुचि का अम्नावान् ऋषि से, ययाति का उशना शुक्र की लड़की देवयानी से, और प्रभाकर आत्रेय का राजा रौद्राश्व की लड़की से, पृ० ३०४-५), और ऐलों का भी दानवों के साथ वैसा ही सम्बन्ध देखते हैं जैसा ब्राह्मणों का (राजा आयु ने स्वर्मानु दानव की कन्या से विवाह किया था, और ययाति ने वृषपर्वा दानव की कन्या शर्मिष्ठा से)। फलतः पार्जॉटर के कथन का आधार जिन स्थापनाओं पर है, वे सब स्वयं ठीक नहीं हैं। अधिक से अधिक उनके कथनों में शायद इतना अंश सत्य हो कि 'ब्राह्मनिज्म' का प्रभाव आरम्भ में ऐलों की अपेक्षा मानवों पर अधिक था; पर इसमें भी मुझे सन्देह है।

पार्जीटर ने आरम्भिक 'ब्राह्मनिष्म' के स्वरूप पर भी विचार किया है। उनका कहना है, इन आरम्भिक ब्राह्मणों की मुख्य विशेषता तपस्या अर्थात् 'austerities (शारीरिक यातनायें)' थीं; वे समझते थे उस से अलौकिक शक्तियाँ प्राप्त होती हैं जिन से वे इस लोक और परलोक को वश में कर सकते हैं। "उनकी प्रसिद्धि का निर्भर उनके इस दावे पर तथा लोगों के इस विश्वास पर था कि उनमें परोक्ष शक्तियाँ थीं। फलतः यह जान पड़ता है कि आरम्भिक ब्राह्मण मुख्यतः पुरोहित न थे, प्रत्युत अलौकिक विषयों में कुशल अभिचार-कर्म के आचार्य (master of magico-religious force), जादू-टोने के पण्डित और वैद्य लोग थे" (पृ० ३०८)।

तप का ठीक यही अर्थ था कि कुछ और, इस प्रश्न को अलग रखते हुए इतनी बात स्वीकार करनी चाहिए कि आरम्भिक 'ब्राह्मनिष्म' में तप मुख्य वस्तु थी। किन्तु वह तप का मार्ग भी केवल ब्राह्मणों का न था, आर ऐल लोग उस 'ब्राह्मनिष्म' से वञ्चित या उसके विरोधी न थे। अनुश्रुति में जो सब से पुराने तपस्वी प्रसिद्ध हैं, उनमें राजा ययाति के बड़े भाई यति का ऊँचा स्थान है।

आगे पार्जीटर कहते हैं कि यज्ञों का उदय पहले-पहल ऐलों में हुआ, और भारत वंश के समय उनका विशेष विस्तार हुआ। 'ब्राह्मनिष्म' का मुख्य चिन्ह तब यज्ञ हो गया, और तभी मन्त्र-रचना का भी प्रचार होने लगा। आरम्भिक मन्त्रकर्त्ता मुख्यतः ऐल ही थे। तब मानवों के ब्राह्मण भी यज्ञों को अपनाते लगे, तो भी कुछ समय तक वे ऐलों की सत्ता को स्वीकार नहीं करना चाहते थे। राजा दशरथ के यज्ञ में बिलकुल पड़ोस के ऐल राज्यों को निमन्त्रण नहीं दिया गया, जब कि विदेह और वैशाली के तथा सुदूर पञ्जाब के राज्य न्यौते गये, और मध्यप्रदेश के ब्राह्मणों के स्थान में सुदूर अंग देश से गँवार ऋष्यशृङ्ग को पुरोहिताई के लिए बुलाया गया था (पृ० ३१४)। इस बात को पार्जीटर ने दो बार बल-

पूर्वक दोहराया है, पर समझ में नहीं आता इससे क्या सिद्ध होता है। यदि अयोध्या और ऐलों में विरोध सिद्ध करना अभीष्ट है तो सुदूर पञ्जाब के सभी राज्य ऐल थे, और अंग-राष्ट्र भी ऐल था। मानव ब्राह्मणों ने ऐलों की यज्ञप्रधान नई 'ब्राह्मनिष्म' को मुश्किल से अपनाया इस एक बात को छोड़ कर, उक्त कथन का बाकी अंश—अर्थात् यज्ञों का उदय पहले-पहल ऐलों के यहाँ हुआ—ठीक होना सम्भव है, तथा तीसरा अंश—कि भारत वंश के राज्य में यज्ञों का और मन्त्ररचना का विशेष विकास हुआ—निश्चय से ठीक है।

उ. 'ब्राह्मनिष्म' क्या थी ?

'ब्राह्मनिष्म' के स्वरूप को भी दुर्भाग्य से विद्वान् ग्रन्थकार ने ठीक नहीं समझा। आरम्भ में वह जादू-टोना है, आगे चल कर यज्ञ और पूजा। ज्ञान की आतुर खोज, गहरा विचार, सादा जीवन और उत्कृष्ट चिन्तन, अध्ययन, मनन और निदिध्यासन, प्रकृति की रमणीकता का अनुभव करना, ऊँचे आदर्शों के लिए त्याग और साधना—सो कुछ भी नहीं ! पाश्चात्य विचारों के अनुसार जो बौद्ध मार्ग 'ब्राह्मनिष्म' का विरोधी था, उस के धर्मग्रन्थ भी ब्राह्मणधर्म में उक्त ऊँची बातें ही देखते थे—

तपेन ब्रह्मचरियेन संयमेन दमेन च ।

एतेन ब्राह्मणो होति एतं ब्राह्मणमुत्तमम् ॥

अकिंचनमनादानं तमहं ब्रूमि ब्राह्मणम्<sup>१</sup> ॥

और तप क्या वस्तु है ? अध्यापक हार्डिज़ डेविड्स ने 'ब्राह्मनिष्म' पर विचार करते हुए तप का अर्थ किया है—self-mortification और

<sup>१</sup>सु० नि० ६२५, ६२० ।



self-torture ( आत्मनिर्यातन ) ! पार्जीटर उन की अपेक्षा सचाई के कुछ नज़दीक पहुँचे हैं; उन का यह कहना ठीक है कि आरम्भिक काल में तप अपनी सत्ता के नाश के लिए नहीं, प्रत्युत अमानुषी शक्तियाँ पाने के लिए किया जाता था ( पृ० ६२ ) । किन्तु फिर भी वे तप को शारीरिक यातना (austerities) से अधिक कुछ नहीं समझते। क्या युरोपियन मस्तिष्क तप का अर्थ समझ ही नहीं सकता ? दम, इन्द्रिय निग्रह, ब्रह्मचर्य तप है, पर शारीरिक यातना नहीं; किसी ऊँचे आदर्श की एकाग्र साधना में अपने को जुटा कर उस की खातिर विक्षेपकारी प्रलोभनों, सुखों और आराम-आसाइश को त्याग देने को हम तप कहते हैं, भले ही उस में कोई शारीरिक यातना न हो ।

### \* १०. अनुश्रुतिगम्य इतिहास में गण-राज्य

गणों की सत्ता की ओर पार्जीटर ने ध्यान नहीं दिया । किन्तु वैदिक वाङ्मय द्वारा उस काल में गण-राज्यों की सत्ता सामान्य रूप से सिद्ध हो चुकी है, और अनुश्रुति में उन के विशेष निर्देश मिलने की बड़ी सम्भावना है । आगामी खोज का यह अत्यन्त उपयोगी मार्ग होगा । उदाहरण के लिए जिस वीतहव्य वंश के प्रजातन्त्र का उल्लेख डा० मजूमदार ने अथर्ववेद के आधार पर किया है<sup>१</sup>, उस के देश और समय-स्थिति का ठीक ठीक पता हमें अनुश्रुति से मिल जाता है; वे हैहयों की एक शाखा थे, और काशी के राजा हर्यश्व, सुदेव और दिवोदास दूसरे को प्रयाग और वाराणसी में उन्होंने हराया था, तथा अन्त में प्रतर्दन से हारे थे<sup>२</sup> ।

<sup>१</sup> सा० जी०, पृ० २२० ।

<sup>२</sup> प्रा० अ०, पृ० १६४, २६६ प्र ।





## \* ११. औसत पीढ़ी का समय तथा भारत-युद्ध का काल

पार्जोटर ने ज० १।० ए० सो० में अपने पहले लेखों में प्रति पीढ़ी १६ बरस की औसत रक्खी थी, पर प्राचीन अनुश्रुति में उसे १२ बरस कर दिया। उन्होंने विभिन्न देशोंकी अनेक राजवंशावलियों में प्रति पीढ़ी राज्यकाल की औसत निकाली, और उन में सब से छोटी औसत १२ बरस की आई। दूरवर्ची काल में हम अत्युक्ति से जितना बचें उतना अच्छा, इस ख्याल से उन्होंने ने अल्पतम औसत स्वीकार की। किन्तु अधिकता की अत्युक्ति से बचते बचते हम न्यूनता की अत्युक्ति न कर जाय ! प्राचीन वंशावलियों में कुछ न कुछ गौण नाम अवश्य गुम हुए होंगे, और उन्हीं नामों के गुम होने की अधिक सम्भावना है जिन का राज्यकाल छोटा रहा होगा, और फलतः जो औसत को छोटा करने के कारण होते। इस के आलावा, बीच में अराजकता गणराज्य आदि अनेक प्रकार के व्यवधान भी आये हों, सो सम्भव है। इस दशा में १६ बरस प्रति पीढ़ी की औसत ही अधिक उचित है।

हमारे पुराने ढर्रे के मित्रों को शायद वह औसत अपने पुरखों के लिए बहुत छोटी मालूम हो। उन का ख्याल है कि हमारे प्राचीन आर्य दीर्घजीवी होते थे, इस लिए उन का शासन-काल भी लम्बा गिनना चाहिए। यह ठीक है कि प्राचीन आर्य दीर्घजीवी होते थे, किन्तु इस से काल-गणना में बड़ा भेद नहीं पड़ता। मान लिया कि एक राजा पच्चीस बरस की आयु में गद्दी पर बैठा, और सौ बरस की आयु में उस ने देह त्यागा। इस प्रकार उस का शासन ७५ वर्ष का हुआ। यदि छब्बीस बरस की आयु में उस के पहला पुत्र हुआ हो तो राजा के देहान्त के समय पुत्र की आयु ७४ वर्ष की होगी। वह भी यदि सौ बरस जिये तो उस का राज्य-काल केवल २६ वर्ष का होगा; और इसी प्रकार आगे। फलतः पहले राजा का राज्यकाल ७५ वर्ष हुआ, बाद में सब का २५, २५।

किन्तु पहला राजा २५ बरस की आयु में गद्दी पर बैठा, इस का यह अर्थ है कि उस का पिता बहुत छोटी आयु में—शायद गद्दी पर बैठे बिना ही—और उस का दादा भी शायद बिना राज्य किये या बहुत कम समय गद्दी पर बैठ कर मर गया था । फलतः औसत में विशेष भेद नहीं हो सकता ।

भारत-युद्ध का काल निश्चय करने में जायसवाल और पार्जीटर ने भिन्न भिन्न विधियों से काम लिया है । भारत-युद्ध के बाद के राजाओं और राज-वंशों का काल भी अनुश्रुति में दर्ज है । किन्तु वह कई अंशों में परस्पर विरोध, असम्भाव्यता आदि से दूषित है । पार्जीटर ने उक्त राज्य-कालों को एक दम छोड़ दिया है; किन्तु वंशावली को स्वीकार कर महापद्म नन्द से, जो सिकन्दर का समकालीन था, पहले के कुल राजाओं की संख्या लेकर, १८ बरस की औसत मान कर भारत-युद्ध के समय का अन्दाज़ किया है, जो लगभग १५० ई० पू० बनता है ( पृ० २८५-२८७ ) । जायसवाल ने पौराणिक अनुश्रुति के दीखने वाले विरोधों को दूर कर उसमें सामञ्जस्य लाने का जतन किया, और उसका दिया हुआ जोड़ स्वीकार कर लिया है । अनुश्रुति के अनुसार युद्ध के बाद कृष्ण की मृत्यु तक ३६ बरस युधिष्ठिर ने राज्य किया । युधिष्ठिर के राज्य के अन्त तथा परीक्षित के अभिषेक से कलि-युग का आरम्भ हुआ, और कलि कुल एक हजार बरस का था—युद्ध से महानन्द तक १०१५ बरस होते थे, और उसके उत्तराधिकारी महापद्म नन्द तक १०५० बरस; इस प्रकार मोटे तौर पर कलि १००० बरस का गिना जाता और नन्दों के समय समाप्त होता था । किन्तु पीछे जब नन्दों के बाद के युग के लक्षण भी पहले समय के से जान पड़े तब उसे भी कलि में मिला दिया गया—वही कलि की वृद्धि कहलाई ।

यदा मघाभ्यो यास्यन्ति पूर्वाषाढं महर्षयः ।

तदा नन्दात्प्रभृत्येव कलिर्वृद्धिं गमिष्यति ॥

( वि० पु० तथा भाग० पु०<sup>१</sup> )

और उस बड़े हुए कलि का शेष ( अन्त ) १८८ ई० पू० में हुआ जब यवनों का राज्य उत्तर-पच्छिम में होने लगा था—

शूद्राः कलियुगस्यान्ते भविष्यन्ति न संशयः

यवना ज्ञापयिष्यन्ति.....

( युगपुराण से गार्गीसंहिता में उद्धृत )

अल्पप्रसादा ह्यनृता महाक्रोधा ह्यधार्मिकाः ।

भविष्यन्तीह यवनाः.....

भोक्ष्यन्ति कलिशेषेतु.....

( वा० पु० )

कलि का कुल काल तब बारह सौ बरस माना गया—कलिद्विदिशाब्द-शतात्मकः—भाग० पु० । जायसवाल कलि-काल-विषयक इस अनुश्रुति को बिना प्रमाण छोड़ना नहीं चाहते । औसत राज्यकाल की अनुचित दीर्घता उनके मत में कुछ नाम गुम हो जाने के कारण है, जिनका पुनरुद्धार करने का भी उन्होंने जतन किया है । उनका कहना है कि भारत-युद्ध से महानन्दी अथवा महापद्म नन्द तक के काल के कुल जोड़ को, जो अनुश्रुति में परम्परा से चला आता है, प्रबल कारणों के बिना अस्वीकार करना उचित नहीं है । किन्तु इस विषय में खोज की गुंजाइश है । और खोज का सर्वोत्तम मार्ग मेरे विचार में यह होगा कि जिस प्रकार पार्सीटॉर ने भारत-युद्ध से पहले की वंशावलियों में समकालीनतायें निश्चित कर के अनेक व्यक्तियों और घटनाओं का पारस्परिक पौर्वापर्य निश्चित किया है, उसी प्रकार भारत-युद्ध से शैशुनाकों और नन्दों तक

<sup>१</sup> यह तथा अगले पौराणिक श्लोक जायसवाल के लेख—ज० वि० ओ० रि० सो० ३, पृ० २४६ प्र—में उद्धृत हैं । वहीं पूरे प्रतीक मिलेंगे ।

की वंशावलियों के विषय में भी किया जाय । फिलहाल मैंने भारत-युद्ध की तिथि १४२४ ई० पू० आरज़ी तौर पर मान ली है । उससे पहले की तिथियाँ भी इसी कारण आरज़ी हैं । भारत-युद्ध से पहले की घटनाओं का समय बताने के लिए, फिलहाल, तिथि का प्रयोग करने के बजाय पीढ़ी की संख्या को उल्लेख करना अधिक उचित है ।

मेगास्थनी ने लिखा है कि उसके समय में हिन्दू लोग सिकन्दर के आक्रमण ( ३२६ ई० पू० ) से ६४६२ बरस पहले अपना इतिहास शुरू करते थे । सिकन्दर के साथ परीक्षित के अभिषेक को पुराण की गणना के अनुसार १३८८—३२६=१०६२ बरस नीत चुके थे । १०६२ में ठीक ५४०० जोड़ने से ६४६२ बनता है । ज्योतिषशास्त्र में २७०० बरस का एक सप्तर्षि-चक्र होता है, जिस से प्रतीत होता है कि मेगास्थनी के समय भारतवासियों का यह विश्वास था कि परीक्षित के अभिषेक से दो सप्तर्षि-चक्र पहले उनका इतिहास शुरू होता था । इस प्रकार चौथी शताब्दी ई० पू० में परीक्षित के समय के ठीक उन्हीं अंकों का, जो पुराण में हैं, प्रचलित होना उनकी सचाई को पुष्ट करता है ( ज० बि० ओ० रि० सो० ३, पृ० २५२ ) । किन्तु पहले काल के अंक गोल हैं; पुराण में भी भारत-युद्ध से पहले के राजाओं के राज्य-काल नहीं दिये हैं; जिसका यह अर्थ है कि चौथी शताब्दी ई० पू० में ठीक अंक मालूम न थे, और मोटा अन्दाज़ किया जाता था । वह अन्दाज़ भी आजकल के प्रचलित विश्वास की तरह उच्छृङ्खल और अनर्गल न था । किन्तु जायसवाल ने दिखाया है कि उस समय भी, मेगास्थनी के अनुसार भारत-युद्ध से पहले और पीछे की राजकीय पीढ़ियों की संख्या वही मानी जाती थी जो पार्जॉटर और जायसवाल ने पुराणों के आधार पर निश्चित की है<sup>१</sup> । रूपरेखा की कालगणना के पक्ष में वह सब से प्रबल प्रमाण है ।

<sup>१</sup> ज० बि० ओ० रि० सो० जि० १, पृ० ११३ ।

## \* १२. वैदिक भारत का बाबुल से सम्पर्क

वैदिक काल के भारत वर्ष का पच्छिम के सम्य अनार्य राज्यों के साथ सम्पर्क होने के अनेक छोटे छोटे चिन्ह मिले हैं, तो भी अभी तक वह सम्पर्क की बात धुंद में छिपी है, और सब विद्वान उस पर एकमत नहीं हैं ।

सब से पहले वे चिन्ह हैं जो बहुत प्राचीन काल में दक्खिन के द्राविड़ भारत और दजला-फ़रात-काँठों का सम्बन्ध सूचित करते हैं । उन काँठों के ३००० ई० पू० के प्राचीन अवशेषों में एक सागून की लकड़ी निकली थी जो विद्वानों के मत में दक्खिन भारत की ही हो सकती है । इस प्रकार के चिन्हों का विवरण विन्सेंट की कौमर्स ऐंड नैविगेशन आंव दि एन्श्रेंट्स (प्राचीन लोगों का व्यापार और नाविकता) के प्रथम भाग में तथा उसके आधार पर सुखर्जी के इंडियन शिपिंग में मिलेगा । फ़ारिस और पच्छिम एशिया के प्राचीन इतिहास के प्रसिद्ध प्रण्डित हॉल के मत में सुमेर-अक्काद लोग द्राविड़ थे । किन्तु वह एक मत-मात्र है । सिन्धी सीमान्त के ब्राहूई लोग शायद दक्खिन भारत के द्राविड़ों की एक प्राचीन व्यापारी बस्ती को सूचित करते हैं, जो पच्छिमी देशों के साथ समुद्र के किनारे किनारे चलने वाले व्यापार-मार्ग के ठीक बीच पड़ती थी । विन्सेंट स्मिथ ने दिखलाया है कि दक्खिन भारत से तथा दजला-फ़रात-काँठों से शवों को दफ़नाने के जो प्राचीन मटके पाये गये हैं, वे भी एक से हैं<sup>१</sup> ।

उत्तर भारत के वैदिक आर्यों के दजला-फ़रात-काँठों की सामी जातियों के साथ सम्पर्क होने के जो चिन्ह हैं, उन्हें अलग देखना चाहिए ।

<sup>१</sup> इम्पीरियल गज़ेटियर ऑव इंडिया, जि० २, पृ० ६६, इं० आ० ४, पृ० २५५ ।



बाबुली विषयों के प्रसिद्ध परिणत प्रो० सेइस ने १८८७ ई० में कहा था कि बाबुल में मलमल का वाची सिन्धु शब्द था, जिस से यह सूचित होता है कि वह सिन्धु नदी के तट से समुद्र के रास्ते आता था, क्योंकि स्थल-मार्ग से आता तो ईरानी लोग उसे हिन्दु बना देते। इस बात का उल्लेख मुखर्जी के ग्रन्थ में, टिल्क के पूर्वोक्त लेख में तथा अन्य ऐसे सब प्रसंगों में किया जाता है; किन्तु इसके साथ यह भी दिखलाना चाहिए कि वैदिक आयों को कपास का तथा उस की बुनाई का ज्ञान कब से था।

इसी प्रकार ऋग्वेद ८, ७८, २ का मना शब्द कई विद्वानों के मत में बाबुली है। वैदिक आयों के जादू-टोने, मन्त्र-तन्त्र, ज्योतिष, काल-गणना और सृष्टि-प्रलय-विषयक विचारों पर बाबुली प्रभाव कई विद्वानों ने दिखलाया है। इस विषय में सब से अधिक विश्वसनीय प्रमाण लोक-मान्य टिल्क ने दिये थे। अथर्ववेद के जादूमंत्रों में के कई अस्पष्ट शब्दों की जो संस्कृत व्युत्पत्ति की दृष्टि से निरर्थक प्रतीत होते हैं, उन्होंने ने बाबुली या खल्दी व्युत्पत्तियाँ कर दिखलाई थीं।

जायसवाल और भंडारकर वैदिक असुर शब्द को मूलतः पच्छिम के अश्शुर (Assyrian) लोगों का वाचक मानते हैं<sup>१</sup>। डा० टौमस भी वैदिक मना शब्द को पच्छिम से आया मानते, और असुर का अर्थ अश्शुर-नगरी का देवता करते हैं<sup>२</sup>।

वैदिक असुर शब्द मूलतः अश्शुर लोगों के लिए था, यह तो निश्चित प्रतीत होता है। ऋग्वेद १०, १०८ में असुर पणियों और इन्द्र की दूती सरमा का संवाद है। बृहद्देवता ८, २४-३६ में उस की सीधी सादी लौकिक ऐतिहासिक व्याख्या इस प्रकार दी है—

<sup>१</sup>जाइटश्रीफ्ट ६८ (१३१४) पृ० ७१३-७२० तथा कार्माइकेल लेक्चर्स १३१८ पृ० १४५।

<sup>२</sup>ज० रा० ए० सो० १३१६, पृ० ३६४-३६६।



असुराः पण्यो नाम रसापारनिवासिनः ।

गास्तेऽपजहुरिन्द्रस्य न्यगृह्णश्च प्रयत्नतः ॥

( रसा के पार रहने वाले असुर पणि लोग इन्द्र की गौवें ले कर भाग गये, और उन्हें बड़े जतन से अपने किले में छिपा दिया ) । इन्द्र ने उन के पास अपनी दूती सरमा को भेजा, जो कि

शतयोजनविस्तारामतरत्तां रसां पुनः ।

यस्याः पारे परे तेषां पुरमासीत्सुदुर्जयम् ॥

( सौ योजन फैली उस रसा को तैर कर उस के परले पार जहाँ उन का दुर्जय किला था ) वहाँ पहुँची । उन से बातचीत कर जब वह निष्फल लौट आई, तब

पदानुसारिपद्धत्या रथेन हरिवाहनः ।

गत्वा जघान स पणीन् गाश्च ताः पुनराहरत् ॥

( इन्द्र ने उस के पग-चिन्हों से दिखाये रास्ते पर रथ से जा कर उन पणियों को मारा और अपनी गौवें वापिस फेरों ) । इन्द्र बृहस्पति और अंगिरसों का नेता था ।

यहाँ असुर स्पष्ट एक मानव जाति प्रतीत होते हैं । रसा शब्द साधारणतः नदी का वाची है, और पारसियों की अवस्था के रंहा शब्द से सूचित होता है कि वह सीर दरिया का ख़ास नाम था । किन्तु पारलौकिक अर्थ करने वाले इस सीधे सादे वर्णन को एक गूढ़ अलंकार बना डालते हैं । रसा उन की दृष्टि में एक कल्पित नदी है जो भूमण्डल को चारों तरफ़ घेरे हुए है, गौवें सूर्य की किरणें हैं, इत्यादि । मूल सूक्त में एक भी शब्द ऐसा नहीं है जिस से यह इशारा भी मिलता हो कि उस के शब्दों का सीधा अर्थ न लेना चाहिए ।

किन्तु असुर का अर्थ यदि अशुर जाति किया जायगा, तो वेद में असुर के उल्लेख उन लोगों के समकालीन या बाद के मानने होंगे । अशुर-साम्राज्य १३०० ई० पू० के करीब स्थापित हुआ था, और उस

के बाद तो वहाँ के निवासी—पुराने बाबुली और खल्दी—अशशुर या असुर कहलाते ही थे, और इस अर्थ में असुर शब्द भारतीय वाङ्मय में भी है। किन्तु वेद का असुर शब्द भी क्या १३०० ई० पू० से बाद का है? १४२४ ई० पू० में हम ने वैदिक काल की समाप्ति मानी है, क्या उस मत को त्यागना होगा? त्यागने की कोई ज़रूरत नहीं, क्योंकि अशशुर देवता जिस के नाम से २३वीं शताब्दी ई० पू० में अशशुर नगरी का नाम पड़ा था, बहुत पुराना है। और उस देवता के उपासकों को भी वैदिक आर्य असुर कहते रहे हों सो बहुत स्वाभाविक बात है।

आर्यों का असुरों से सम्पर्क केवल स्थल से था या जल से भी? जो विद्वान् यह सम्पर्क मानते हैं उन सब का यह कहना कि वैदिक आर्य तट के साथ साथ उथले समुद्र में जहाज़ चलाना जानते थे। वेद में ऐसी नावों का उल्लेख है जो स्थल से अदृश्य हो जाती थीं; और ऋक् १, ११६ में तुष के बेटे भुज्यु के जहाज़ टूटने की कहानी है, जिस में यह भी लिखा है कि अश्विनौ या नास्त्य देवता उसे ऐसे वाहन से बचा लाये थे जो तीन दिन और तीन रात लगातार वेग से चलता रहा था। इस से यह परिणाम निकाला जाता है कि फ़ारिस खाड़ी में किनारे के साथ साथ आर्यों के जहाज़ जाते थे। पतवारों और पालों का उल्लेख नहीं मिलता, इस निषेधात्मक युक्ति का बहुत मूल्य नहीं है। इस समूचे विषय के सम्बन्ध में नीचे \* १८ भी देखना चाहिए।

वैदिक आर्यों के पच्छिम-सम्पर्क के प्रश्न का एक और पहलू भी है। यदि पार्जीटर के अनुसार यह बात मानी जाय कि भारतवर्ष से ही आर्य लोग ईरान गये हैं, तब तो उस सम्पर्क के विषय में सन्देह की गुंजाइश ही नहीं रहती। पार्जीटर ने इस विषय पर विचार करते हुए<sup>१</sup> मित्तानि-विषयक युक्ति भी दी है। १९०७ ई० में पच्छिम एशिया के

<sup>१</sup> प्रा० अ० पृ० २६७—३०२; दे० ऊपर \* ५।

बोगज़कोई नामक स्थान में पाये गये अवशेषों में मित्तानि जाति के राजाओं और हत्ती या खत्ती राजाओं का एक सन्धि-पत्र निकला, जिस में ह्यूगो विंक्लर ने वैदिक देवताओं—इन्द्र वरुण नासत्य आदि—के नाम पढ़े। उन देवताओं को उस सन्धि में साक्षी बनाया गया है। मित्तानि राजाओं के भी जो नाम प्राचीन मद या मन्द के राजाओं और मिन्न के क़राओं की चिट्ठीपत्री में, जो कि नील नदी के तट पर तेल-अल-अमर्ना स्थान में पाई गई है, निकले हैं, वे सब आर्यावर्त्तों से हैं, जैसे दशरथ। वह चिट्ठीपत्री १४०० ई० पू० की मानी जाती है। मित्तानि और उन के राजाओं देवताओं के विषय में बड़ा वाद-विवाद चलता रहा है। अब यह माना जाता है कि मित्तानि जाति तो भरसक आर्य नहीं; किन्तु उन के राजाओं और देवताओं के नाम आर्यावर्त्तों से क्योंकर हैं, इस पर अभी तक बड़ा मतभेद है। वे ईरानी नाम नहीं हैं, यह तो स्पष्ट है, क्योंकि उन में स का ह नहीं हुआ। तब एक तो स्पष्ट बात यह मालूम होती है कि वे नाम सीधे आर्यावर्त्त से गये; पार्जोटर का यही मत है। इस सम्बन्ध में याकोबी और ओल्डनबर्ग का बड़ा विवाद चलता रहा<sup>१</sup>। याकोबी उन्हें आर्यावर्त्तों देवता मानते थे, ओल्डनबर्ग का कहना था कि वे आर्यावर्त्तियों और ईरानियों के बिलगाव से पहलते के हैं, क्योंकि उन में वैदिक अग्नि देवता नहीं है। कीथ भी ओल्डनबर्ग के पक्ष में है<sup>२</sup>। किन्तु उन्होंने ने अपने सदा संशयात्मा स्वभाव के अनुसार दूसरों के मत को सर्वथा निकम्मा कह कर अन्त में अपनी कमज़ोरी भी दिखा दी है। उन का कहना है कि मित्तानि राजाओं के नामों में ऋत के बजाय अर्त शब्द है, इस लिए वे आर्यावर्त्तों नाम नहीं हैं, किन्तु यह

<sup>१</sup> ज० रा० ए० सो० १६०६, पृ० ७२० प्र, १०६५ प्र, और ११०० प्र; १६१०, पृ० ४५६ प्र और ४६४ प्र।

<sup>२</sup> मंडारकर-स्माक, पृ० ८१ प्र।

युक्ति बलपूर्वक नहीं दी जा सकती, क्योंकि मित्तानि लिपि में ऋत और अर्त एक ही तरह से लिखा जाता था<sup>१</sup> ।

ग्रियर्सन भी ओल्डनबर्ग से सहमत हैं, और वे यहाँ तक कहते हैं कि ऋग्वेद के कई अंश भी आर्यावर्तियों और ईरानियों के विलगाव के पहले को मूल आर्य भाषा के हैं<sup>२</sup> । ऋग्वेद के एक आध अंश को ऐसा मानने से भी पार्जॉटर के मत की कोई क्षति नहीं होती; उल्टा पुष्टि होती है, क्योंकि दो एक ऋषि राजा गान्धार से पहले के हैं ही । स्वयं ग्रियर्सन पार्जॉटर के नये मत का विरोध नहीं करते<sup>३</sup> । किन्तु भारत में आर्यों का उत्तरपच्छिम से आना उन्होंने ने बहुत निश्चित मान लिया है; और क्योंकि उन की भाषा-विषयक खोज—मध्यदेशी शुद्ध भाषा के चारों तरफ बाहरी मिश्रित भाषा होने की बात—पेचीदा कल्पनाओं के बिना सरलता से उत्तरपच्छिम-वाद के साथ सुलभ नहीं सकती, इस कारण उसे सुलभाने की खातिर की गई पेचीदा कल्पनाओं के सिलसिले में उन्हें यह स्थापना करनी पड़ती है कि उत्तरपच्छिम से आर्यों का प्रवेश बहुत धीरे धीरे हुआ; और इस स्थापना के लिए वे हिलब्रांट के उस मत का सहारा लेते हैं कि दिवोदास के समय आर्य लोग हरह्वैती (अरगन्दाब की दून)<sup>४</sup> में थे, और सुदास के समय सिन्ध पर । किन्तु हिलब्रांट के इस मत को वैदिक विद्वान् अग्राह्य सिद्ध कर चुके हैं, और वह फिर से किसी प्रकार नहीं माना जा सकता । सच बात यह है कि आर्यावर्त्ती भाषाओं का परस्पर सम्बन्ध सब से अच्छा पार्जॉटर के मतानुसार ही स्पष्ट हो सकता है ।

उधर अवस्ता के विद्वान् मोल्टन का कहना है कि अवस्ता की तिश्य-यशत की बातों की ठीक व्याख्या भी यही मानने से हो सकता है कि वे

<sup>१</sup> वही पृ० ६० । <sup>२</sup> भा० भा० पृ० १, १, पृ० ६८ ।

<sup>३</sup> वही पृ० ११५ । <sup>४</sup> दे० नीचे § १०४ अ ।

१८०० और १०० ई० पू० के बीच कभी भारतवर्ष में लिखी गई थीं<sup>१</sup> ।

इधर श्रीयुत राखालदास वैनर्जी की अद्वितीय सूक्ष्मबूझ से मोहन जो दड़ो में जिन प्राचीन अवशेषों का आविष्कार हुआ है, उन से जहाँ इतिहास और पुरातत्त्व को एक बिलकुल नया रास्ता—कम से कम आगामी एक शताब्दी तक खोज-पड़ताल करने के लिए—मिल गया है, वहाँ इस प्रश्न पर भी बिलकुल नई रोशनी पड़ी है । मोहन जो दड़ो के अवशेषों और दजला-फ़रात-काँठों के अवशेषों में बड़ी समानता है । भारतवर्ष और बाबुलकाहदी के बीच ३००० ई० पू० से पारस्परिक सम्बन्ध तो इस प्रकार बिलकुल निश्चित हो गया है । किन्तु मोहन जो दड़ो के अवशेष आर्यों के हैं या किसी और जाति के, और इसी लिए भारत और बाबुल का वह सम्बन्ध किस प्रकार का था, इन सब प्रश्नों पर अभी तक पर्दा पड़ा है ।

### \* १३. प्राचीन आर्यों में स्त्री-पुरुष-मर्यादा की स्थापना कब ?

भारत-युद्ध के बाद श्वतकेतु औद्दालकि नामक ऋषि हुआ । उस के विषय में यह अनुश्रुति है कि उस से पहले स्त्री-पुरुष-मर्यादा न थी, उसी ने स्थापित की—

अनावृताः किल पुरा स्त्रिय आसन् वरानने ।

कामाचारविहारिण्यः स्वतन्त्राश्चारुहासिनि ॥

तासां व्युच्चरमाणानां कौमारास्तुभगे पतीन् ।

नाधर्मोऽभूद्द्वारोहे स हि धर्मः पुराऽभवत् ॥

—म० भा० १, १२२, ४-५ ।

<sup>१</sup> अर्ली जोरोअस्ट्रिनिकम् (२ संस्क०, लंडन १६२६), पृ० २५ प्र ।

अनावरण = प्रमिश्रणा ( Promiscuity ), संकर । पार्जीटर इस अनुश्रुति को महत्त्व देते हैं, यद्यपि वे यह मानते हैं कि ऐसी ही अनुश्रुति दीर्घतमा के विषय में भी है ( पृ० ३२८, विशेष कर टि० ८ ); और दीर्घतमा श्वेतकेतु से बहुत पहले हो चुका था । स्त्री-पुरुष-मर्यादा की शिथिलता वैदिक काल में अवश्य थी, तो भी वेद से एकविवाह सामान्य नियम प्रतीत होता है, और उसे एक ऊँचा आदर्श माना जाता था<sup>१</sup> । जान पड़ता है, उक्त अनुश्रुति वस्तुतः दीर्घतमा के विषय में थी, किन्तु श्वेतकेतु के समय तक भी कुछ शिथिलता थी ही, श्वेतकेतु ने भी कुछ सुधार किया, तब वह समूची बात जो दीर्घतमा के विषय में थी भ्रमवश श्वेतकेतु पर भी लगा दी गई । श्वेतकेतु के समय तक पूरा अनावरण होना असम्भव है ।

रूपरेखा का मुख्य अंश लिख चुकने के बाद मुझे डा० सुविमल सरकार की पुस्तक सम आस्पेक्ट्स ऑव दि अलिप्ट सोशल हिस्ट्री ऑव इंडिया ( भारतवर्ष के प्राचीनतम सामाजिक इतिहास के कुछ पहलू ) ( आक्सफ़र्ड १९२८ ) मिली । मैंने उसे सरसरी दृष्टि से देखा है । उस के आरम्भिक प्रकरण महत्वपूर्ण दीखते हैं किन्तु कई स्थलों में डा० सरकार की युक्तिपरम्परा एकदम विचित्र हुई है । वे अपने को पार्जीटर का अनुयायी कहते हैं, पर उन का ढंग पार्जीटर से निराला है । जनक-दुहिता का अर्थ पिता की बेटी कर के सीता और राम को बहन-भाई बनाना ( पृ० १२६ ) अर्थकुक्कुटीय न्याय से अनुश्रुति की मनमानी खींचतान करना है । सीता के चारों भाइयों की साम्नी पत्नी होने की बात ( पृ० १५१ ) के लिए जो प्रमाण दिया गया है, उस में वह अर्थ बिलकुल नहीं है । बलराम के एकपत्नीत्व पर डा० सरकार सन्देह करते हैं ( पृ० २१८ ), क्योंकि वह नाच और मद्य की गोष्ठियों में शामिल

<sup>१</sup> ऋ० १०, ८२; अथ० १४ ।



होता था। यह विचित्र युक्ति है। व्यावहारिक ऐतिहासिक को ऐसे दार्शनिक धार्मिक आदर्शों में नहीं बहकना चाहिए, नाचने से एकपत्नीत्व नष्ट नहीं होता। किन्तु उस के लिए जो प्रमाण दिये गये हैं<sup>१</sup> उन में तो बलराम और रेवती का नाम मात्र है, नाच आदि का कहीं उल्लेख भी नहीं है। और वहाँ प्रसंग है शार्यात वंश के रेव और रैवत का; बलराम एकाएक ला धुसेड़े गये हैं; पार्जीटर की जाँच-पड़ती के अनुसार वह पीछे से मिलाई हुई कथाओं का नमूना है।

अध्यापक हाराणचन्द्र चकलादार की सोशयल लाइफ इन् एन्श्येंट इंडिया: स्टडीज इन् वास्त्यायनज कामसूत्र ( प्राचीन भारत में सामाजिक जीवन — वास्त्यायन के कामसूत्र का अनुशीलन ) ( बृहत्तर भारत परिषद्, १९२९ ) भी मुझे यह टिप्पणी लिखने के बाद देखने को मिली। श्वेत-केतु औद्दालकि कामशास्त्र का पहला आचार्य था, और स्त्री-पुरुष-मर्यादास्थापन उस से बहुत पहले होना चाहिए, यह उन का भी मत है ( पृ० ७ )।

### \* १४. भारतीय अक्षरमाला तथा लिपि का उद्भव

#### अ. बृहत्तर का मत

ब्राह्मी लिपि “संसार का सब से पूर्ण और विज्ञान-सम्मत आविष्कार है ( the most perfect scientific invention which has ever been invented )”—टेलर, आल्फाबेट जि० १, पृ० ५०। कोलब्रुक से कनिंगहाम और प्रलीट तक अनेक पाश्चात्य विद्वानों ने उस के उद्भव की खोज की, और प्रायः सभी उसे भारतवर्ष की अपनी उपज मानते रहे। उस की उत्पत्ति सामी अक्षरों से कहने वालों में बृहत्तर प्रमुख थे। कनिंगहाम और प्रलीट ने अन्त तक उन का मत न

<sup>१</sup> वा० पु० ८६, २६-२९; ८८, १-४।

माना । दूसरों ने उसे 'पाण्डित्य और कौशल-पूर्ण किन्तु अनिश्चयात्मक' कहा<sup>१</sup> । बुइलर का मत है कि भारतवासियों ने सामुद्रिक व्यापारियों द्वारा लगभग ८९० ई० पू० में १८ अक्षर कानानी ( फ़िनीशियन ) लिपि से लिये, फिर लगभग ७५० ई० पू० में दो अक्षर मेसोपोटामिया से, तथा ६ठी शताब्दी ई० पू० में दो अक्षर अरमइक ( मेसोपोटामिया के एक प्रदेश पदम अरम की ) लिपि से; और उन के आधार पर धीरे धीरे ब्राह्मी लिपि बनी<sup>२</sup> ।

### इ. ओम्हा का सिद्धान्त

ओम्हा ने बुइलर का मत प्रकट होते ही उस का प्रत्याख्यान बुइलर को एक पत्र में लिख भेजा, तथा प्रकाशित किया । न तो बुइलर ने उन का प्रत्युत्तर दिया, न आज तक किसी और ने । उन की मुख्य युक्तियाँ संक्षेप में ये हैं—

( १ ) सामी लिपि के उत्तरी और दक्षिणी अनेक भेदों में से कोई किसी से और कोई किसी से ब्राह्मी की उत्पत्ति कहता है । कल्पनाओं की अनेकता ही सब की अवास्तविकता की सूचक है । ब्राह्मी अक्षरों का सामी अक्षरों से जो मिलान किया गया है वह बिलकुल ऊटपटांग है, समानोच्चारण अक्षरों में कोई मिलान नहीं है ।

( २ ) कानानी में कुल २२ अक्षर १८ उच्चारणों के सूचक हैं । स्वर-व्यञ्जन का पार्थक्य नहीं, ह्रस्व-दीर्घ-भेद नहीं, अक्षरों का कोई युक्तियुक्त क्रम नहीं, स्वर-व्यञ्जन-योग-सूचक मात्राये नहीं, संयुक्ताक्षर नहीं, और स्वर भी पूर्ण नहीं हैं । उनके आधार पर यदि आर्य लोग

<sup>१</sup> इन्साइक्लोपीडिया ब्रिटानिका, ११वां संस्क०, जायसवाल के आगे निर्दिष्ट लेख में उद्धृत ।

<sup>२</sup> इंडिश पालिओग्राफी ( १८६८ ), पृ० १५ ।

ब्राह्मी के ६३ या ६४ मूल उच्चारणों की सब प्रकार से पूर्ण लिपि बना सकते थे, तो क्या १८ अक्षर भी स्वयं न बना सकते थे ?

( ३ ) कानानी लिपि १० वीं शताब्दी ई० पू० में बनी थी । यदि ब्राह्मी और खरोष्ठी दोनों लिपियाँ उससे निकली होतीं, तो अशोक के समय तक दोनों में बहुत समानता होती, जैसे कि मौर्य लिपि से निकली ५वीं-६ठी शताब्दी ई० की गुप्त लिपि और तेलगु-कनडी लिपि में परस्पर समानता है, जो ८वीं-९वीं शताब्दी के बाद तक भी स्पष्ट दीखती है ।

इन युक्तियों से बुइलर के मत का प्रत्याख्यान करके उन्होंने ऋचों और यजुषों में भी कम से कम अंकों के चिन्हों के उल्लेख दिखलाये, तथा उत्तर वैदिक वाङ्मय ( ब्राह्मण, आरण्यक, उपनिषद् ) से वर्ण-माला और लेखनकला होने के विस्तृत प्रमाण दिये । इस प्रकार वे ब्राह्मी और सामी अक्षरों में कोई समानता स्वीकार नहीं करते । प्राचीन लिपिमाला २य संस्क० ( १९१८ ) की भूमिका में उन्होंने अपने मत को अच्छी प्रकार प्रतिपादित किया है । सन् १८९८ से १९१८ तक भारतीय विद्वानों में से, जहाँ तक मुझे मालूम है, वही एक थे जो बुइलर की स्थापना का खुल्लमखुल्ला विरोध करते रहे ।

### उ. जायसवाल की स्थापनायें

सन् १९१९ में जायसवाल ने शैशुनाक राजा अज और नन्दी की प्रतिमाओं का आविष्कार किया<sup>१</sup> । उन प्रतिमाओं पर प्राचीन ब्राह्मी अक्षरों में उन राजाओं के नाम उन्होंने पढ़े । उन राजाओं का काल ५वीं शताब्दी ई० पू० है, फलतः वे लेख भी तभी के हुए । दूसरे कई

विद्वानों ने जायसवाल के पाठों को स्वीकार न कर उस लेखों को दूसरी तरह पढ़ा। कुल दो पक्तियाँ तो हैं ही, तीन चार अक्षरों पर सब मतभेद रहा। एक लेख को जायसवाल ने पढ़ा था जो अचो खोनीधीशे दूसरे को—सपखते बटनन्दी। दूसरे विद्वान् धीशे के बजाय वीको या वीक और सप के बजाय य पढ़ते हैं, और दो-एक मात्राओं में भेद करते हैं। श्री राखाल दास वैनर्जी और डा० बार्नेट के पाठों से तो कुछ अर्थ नहीं बनता, प्रो० रमाप्रसाद चन्द तथा डा० मजूमदार ने नये सार्थक पाठ उपस्थित किये। मजूमदार का पाठ तो ओम्भा जी के मत में निरा दुःसाहस है; प्रो० चन्द का मतभेद प्रायः उन्हीं अक्षरों पर है। इस समूचे मतभेद का मूल कारण यह था कि इन विद्वानों ने बुइलर की स्थापना को पूर्ण सत्य मान रक्खा था, और यदि उन लेखों के जायसवाल वाले पाठों को मान लिया जाय तो उस स्थापना की जड़ हिल जाती है। क्योंकि बुइलर ने जब अपनी स्थापना की थी, तब भारतवर्ष के प्राचीनतम लेख जिन का समय निश्चित था, अशोक के ही थे। अशोक-लिपि को उन्होंने ने सादृश्य के कारण सामी लिपि से उत्पन्न बताया। स्पष्ट है कि बुइलर की स्थापना के अनुसार यदि अशोक से पहले के कोई लेख पाये जायँ तो उनकी लिपि में सामी लिपि से और भी अधिक सादृश्य होना चाहिए। किन्तु इन प्रतिमाओं के लेखों को यदि जायसवाल के ढंग से पढ़ा जाय तो उस सादृश्य के बदले उलटा विसादृशता दीखती है। फलतः इन विद्वानों ने कहा कि लेख पूर्वी शताब्दी ई० पू० के नहीं, प्रत्युत दूसरी शताब्दी ई० के बाद के हैं—उनकी लिपि प्राङ्मौर्य नहीं, कुषाण-कालीन है, और वैसा मान कर ही उन्होंने उन लेखों को पढ़ा। इस से पहले भी पिपरावा ( ज़ि० बस्ती ) से एक स्तूप के अन्दर से एक मटका निकला था जिस पर लिखा है—.....सलिलनिधने बुधस भगवते, अर्थात् भगवान् बुद्ध के शरीरांश का निधान। वह स्तूप, मटका और लेख अशोक से पहले के हैं; एक समय वह लेख भारतवर्ष

का सब से पुराना प्राप्त लेख माना गया था<sup>१</sup>। किन्तु बुइलर की स्थापना का उस लेख के अक्षरों से समर्थन नहीं हुआ। ओम्हा जी के पास अजमेर अद्भुतालय में बड़ली गांव से पाया गया एक खण्ड-लेख है, जिस पर प्राचीन मौर्य लिपि में पाठ है—वीराय भगवते चतुरसीतिवसे०। या तो वह वीरसंवत् (आरम्भ ५४५ ई० पू०) और या नन्दसंवत् (आरम्भ ४५८ ई० पू०, दे० नीचे\* २२ औ) के ८४ वें वर्ष—अर्थात् ५वीं या ४ थीं शताब्दी ई० पू० का है। ओम्हा जी ने प्रा० लि० मा० में उसका उल्लेख किया है; उसकी लिपि की विवेचना जिस से महत्त्व के परिणाम निकल सकते हैं, अभी तक नहीं हुई। इन शैशुनाक लेखों के बारे में राखालदास बैनर्जी का कहना था कि प्रतिमायें तो शैशुनाक राजाओं की ही हैं, किन्तु लेख पीछे के हैं<sup>२</sup>। दूसरे विद्वानों ने लेख पर मतभेद होने के कारण उन्हें शैशुनाक प्रतिमायें ही न माना। जायसवाल ने उन सब का उत्तर देते हुए दिखलाया कि प्रतिमाओं का काल निश्चित है, कला की दृष्टि से वे मौर्य-काल से पीछे की नहीं हो सकतीं, और उन की बनावट से उन्होंने सिद्ध कर दिया कि लेख प्रतिमा बनते समय ही खोदा गया था<sup>३</sup>। फलतः शैशुनाक लेखों की लिपि के कारण बुइलर की स्थापना जायसवाल को भी शिथिल दीखने लगी<sup>४</sup>।

इसके बाद उन्होंने एक तीसरी शैशुनाक प्रतिमा का आविष्कार किया जो ६ठी शताब्दी ई० पू० के राजा कुणिक अजातशत्रु की है। परखम गांव से मिलने के कारण वह परखम-प्रतिमा कहलाती है। उस

<sup>१</sup>ज० रा० ए० सो० ११०६, पृ० १४१ प्र; ई० आ० ११०७, पृ० ११७ प्र।

<sup>२</sup>ज० बि० ओ० रि० सो० ११११, पृ० २१२।

<sup>३</sup>दे० नीचे २२ ए।

<sup>४</sup>ज० बि० ओ० रि० सो० ११११, पृ० ४२१-४२३।

की लिपि ने जायसवाल को बुझलर के मत का स्पष्ट विरोधी बना दिया, और उन्होंने ब्राह्मी की उत्पत्तिविषयक अपने विचार एक पृथक् लेख में प्रकाशित किये<sup>१</sup> ।

ब्राह्मी की प्राचीनता के पक्ष में जायसवाल ने वैदिक और उत्तर वैदिक वाङ्मय से जो प्रमाण दिये हैं वे ओम्हा के प्रमाणों से मिलते हैं। शैशुनाक लेखों के अतिरिक्त उन्होंने ने अन्य प्राचीन लेखों की लिपियों और हड़पा की मुद्राओं तथा हैदराबाद की प्रस्तर-समाधियों के अक्षरों की भी विवेचना की है। हड़पा से मिली मोहरों के अक्षर अभी तक पढ़े नहीं जा सके, किन्तु उनके अक्षर समात्रक प्रतीत होते हैं, और वे कम से कम १००० ई० पू० की मानी जाती थीं। हैदराबाद की प्रस्तर-समाधियों में मिले वर्त्तनों पर के लेख बने नहीं रह सके, पत्थर के कफ़न इतने भुरभुरे हो गये थे कि हाथ लगते ही चूर चूर हो गये। किन्तु उन के जुदा जुदा अक्षरों की नकल यज्जदानी ने कर ली थी, और जर्नल ऑव दि हैदराबाद आर्कियोलौजिकल सोसाइटी १६१७ में छाप दी है। वे ब्राह्मी-सदृश अक्षर हैं; जायसवाल उनका समय पत्थर के भुरभुरे हो जाने से २००० ई० पू० अन्दाज़ करते हैं।

इन प्राचीन लेखों और वैदिक वाङ्मय की विवेचना से वे इस परिणाम पर पहुँचे कि भारतीय ब्राह्मी लिपि वैदिक काल से चली आती है। किन्तु ओम्हा और उनके मत में एक बारीक भेद है। ओम्हा जहाँ बुझलर के तरीके से ब्राह्मी और सामी लिपियों की सदृशता को स्वीकार नहीं करते, वहाँ जायसवाल उस सादृशता को एक तरह से स्वीकार कर के उस की दूसरी व्याख्या करते हैं। उनका कहना है कि उत्तरी और दक्खिनी सामी लिपियों में परस्पर कोई एकसूत्रता नहीं है; एक ही उच्चारण के उत्तरी और दक्खिनी चिन्ह बिलकुल भिन्न है; किन्तु वे

<sup>१</sup> वहीं १६२०, पृ० १८६ प्र० ।



ब्राह्मी के भिन्न भिन्न चिन्हों से मिलते हैं, उदाहरण के लिए उत्तरी सामी प ब्राह्मी फ से। ब्राह्मी उधार लेती तो एक जगह से लेती; ब्राह्मी से भिन्न भिन्न सामी लिपियों ने अलग अलग उधार लिया, इससे उन के पारस्परिक भेदों की भी व्याख्या हो जाती है। दक्खिनी सामी उत्तरी से या उत्तरी दक्खिनी से नहीं निकली, प्रत्युत दोनों एक समान मूल—ब्राह्मी—से। १४०० ई० पू० तक सामी लिपियाँ न थीं, ९०० में थीं, अतः लगभग १२००—११०० में शुरू हुईं। कानानी ( उत्तरी सामी का एक भेद ) से शेवाई ( शेवा = आधुनिक येमन का प्राचीन नाम, वहाँ की लिपि, दक्खिनी सामी का एक भेद ) के अक्षर अधिक पुराने हैं, उस में अधिक चिन्ह भी हैं। शेवा के पड़ोस की हव्श ( अबीसीनिया या ईथियोपिया ) की गीज़ लिपि शेवाई से मिलती है, उस में स्वरों की मात्राएँ भी हैं, जो निश्चय से एक भारतीय पद्धति है। लिपि के इतिहास के अत्यन्त प्रामाणिक विद्वान् लेप्सियस ने ईथियोपी और भारतीय लिपियों का यह सम्बन्ध भट्ट पहचान लिया था। सामी से ब्राह्मी की उत्पत्ति मानने वालों के लिए यह बात अत्यन्त कष्टकर है कि एक दो सामी लिपियों में ही मात्रा-पद्धति क्यों है, औरों में क्यों नहीं। कनिंगहाम ने टेलर का जवाब देते हुए साफ साफ कह दिया था कि शेवाई ब्राह्मी से निकली है<sup>१</sup>। एक ही उच्चारण के कई वैकल्पिक चिन्ह सामी लिपियों में ( जैसे ब्राह्मी ब म दोनों के विकृत रूप उनमें ब-सूचक ) होना भी ब्राह्मी से उनकी उत्पत्ति सूचित करता है।

जायसवाल और ओम्ता के मतों में कोई विरोध नहीं है। ब्राह्मी से सामी अक्षरों की उत्पत्ति सम्भव है, यद्यपि वह केवल एक स्थापना है, सिद्धान्त नहीं।

जायसवाल का यह कथन ठीक है कि ब्राह्मी का मूल अर्थ है पूर्ण

<sup>१</sup> कौइन्स ऑव एन्श्रैट इंडिया ( प्राचीन भारत के सिक्के ), पृ० ४० ।

( पृ० १९२ ) । उस की पूर्णता का धीरे धीरे विकास हुआ होगा, और विकास पूरा हो चुकने पर वह ब्राह्मी कहलाई होगी । किन्तु उन का यह अन्दाज़ कि ब्राह्मी का अपूर्ण मूल कोई द्राविडी लिपि होगी जिसे आधुनिक वट्टेलुत्तु लिपि सूचित करती है ( पृ० १९२ ), स्वीकार नहीं किया जा सकता । एक तो इस कारण कि वट्टेलुत्तु एक अपभ्रंश-लिपि है, पंजाबी लंडे और टाकरा, मारवाड़ी महाजनी, बिहार की कैथी और महाराष्ट्र की मोड़ी की तरह उस की अपूर्णता पूर्ण लिपि से अपभ्रष्ट होने के कारण है, न कि मौलिक अपूर्णता की सूचक । दूसरे इस कारण कि अगस्त्य मुनि द्वारा तामिल लिपि बनाये जाने की अनुश्रुति तामिल वाङ्मय में भी है । तीसरे, वह केवल कल्पना है ।

### ऋ. भण्डारकर की सहमति

प्रो० देवदत्त रामकृष्ण भण्डारकर भी अब बुइलर के मत को “अनर्गल” कहते हैं<sup>१</sup> । उन के मतपरिवर्तन का कारण वही हैदरावाद के पत्थर के कफ़नों वाले अक्षर हैं, जिन में से पांच ब्राह्मी अक्षरों से ठीक मिलते हैं । रामाप्रसाद चन्द ने भंडारकर की बातों का प्रत्याख्यान किया<sup>२</sup> । भंडारकर की एक गलती चन्द ने अच्छी पकड़ी, किन्तु चन्द की अन्य युक्तियों का उचित उत्तर मजूमदार ने दे दिया<sup>३</sup> ।

### लृ. परिणाम

हड़पा-मुद्राओं वाली युक्ति को हाल में मोहन जोदड़ो के नवीन आविष्कारों से बड़ी पुष्टि मिली है । वहाँ भी अनेक मुद्रायें निकली हैं, और

<sup>१</sup> ओरिजिन ऑफ इंडियन आल्फाबेट ( भारतीय वर्णमाला का उद्भव ), प्रथम ओरियंटल कॉन्फ़रेंस पूना का कार्यविवरण, जि० २, पृ० ३०५-३१८ ।

<sup>२</sup> ज० बि० ओ० रि० सो०, १९२३, पृ० २६२ प्र ।

<sup>३</sup> वहीं, पृ० ४१६-२० ।

उसी हड़पा वाली अज्ञात लिपि में। किन्तु उस में मात्रायें स्पष्ट हैं। मोहन जो दड़ो के अवशेषों ने बहुत प्राचीन काल में भारत में लेखन-कला की सत्ता तो सिद्ध कर दी, किन्तु वे अवशेष आयों के हैं या किसी और जाति के, और यदि किसी और जाति के तो उस का आयों से कुछ सम्बन्ध था कि नहीं, था तो कैसा, सो सब अभी तक नहीं कहा जा सकता।

अनुश्रुति से इस प्रश्न पर जो प्रकाश पड़ता है, रूपरेखा में उस की ओर विशेष ध्यान दिया गया है। सुबालक वाभ्रव्य पाञ्चाल ने शिक्षा-शास्त्र का प्रणयन किया, इस अनुश्रुति की जो व्याख्या रूपरेखा में की गई है, वह पहले-पहल हमें भारतीय वर्णमाला के ठीक उद्गम के निकट ला पहुँचाती, और उस के उद्भव के रहस्य को खोल देती है। साथ ही संहितायें बनाने अर्थात् ज्ञान का संग्रह करने की भारी ऐतिहासिक लहर के पीछे मूल प्रेरणा क्या थी, और उन दोनों लहरों में परस्पर कैसा सम्बन्ध था उसे भी वह व्यक्त करती है।

## ग्रन्थनिर्देश

### अ. राजनैतिक इतिहास ( §§ २८-६६ ) के लिए

पार्जीटर—एन्श्रैट इंडियन हिस्टोरिकल ट्रेडीशिन ( प्राचीन भारतीय ऐति-  
हासिक अनुश्रुति ), आक्सफ़र्ड युनिवर्सिटी प्रेस १९२२;—  
नेशनल्स पेट दि टाइम्स ऑव दि ग्रेट वार ( महाभारत युद्ध के  
समय के राष्ट्र ), ज० रा० ए० सो० १९०८, पृ० ३०६ प्र।

जायसवाल—हिन्दू पौलिटी ( हिन्दू राज्यसंस्था ), कलकत्ता १९२४,  
§§ ३६-४० तथा परिशिष्ट अ;—क्रौनोलौजिकल टोटल्स इन  
दि पुरानिक क्रौनिकल्स ऐंड दि कलियुग ईरा ( पौराणिक  
वृत्तान्तों में कालगणनाविषयक जोड़ तथा कलियुग-संवत् );  
ज० बि० ओ० रि० सो० ३, पृ० २४६ प्र० ।

महाभारत, आदि पर्व, अ० १६८-१७४ ( शकुन्तलोपाख्यान ) ।

ऋग्वेद ७, १८ तथा ३, ३३ ( सुदास पैजवन के दस राजाओं से युद्ध  
का वर्णन ) ।

पार्जीटर के ग्रन्थ के प्रत्येक कथन के लिए पुराणों के मूल प्रमाणों के  
प्रतीक उद्धृत मिलेंगे । पार्जीटर के मत के विरुद्ध या अतिरिक्त मैंने जो  
कुछ लिखा है, उस के लिए पादटिप्पणियों या परिशिष्ट-टिप्पणियों में  
जहाँ तहाँ प्रमाण दे दिये हैं ।

### इ. सभ्यता और संस्कृति के इतिहास

#### ( §§ ६७-७३ ) के लिए

वैदिक सभ्यता और संस्कृति के इतिहास की खोजविषयक आधुनिक  
रचनायें बहुत अधिक हैं । उन सब का न मैंने उपयोग किया है, न उन

का यहाँ निर्देश करना ही उचित है। मैंने अधिकतर वेदों के अपने सीधे अभ्ययन के आधार पर लिखा है, और अपने कथनों के प्रमाण साथ साथ दे दिये हैं।

मैकडौनेल और कीथ-कृत वैदिक इंडेक्स ऑव नेम्स ऐंड सब्जेक्ट्स (वैदिक नामों और विषयों की अनुक्रमणिका), लंडन १९१२, मैं वैदिक वस्तुओं की सब से प्रामाणिक छानबीन मिलेगी। कीथ के लेख दि एज ऑव दि ऋग्वेद (ऋग्वेद का युग) में जो कि कैम्ब्रिज हिस्टरी ऑव इंडिया (कैम्ब्रिज युनिवर्सिटी द्वारा प्रस्तुत भारतवर्ष का इतिहास) जि० १, कैम्ब्रिज १९२४, का अ. ४ है, वैदिक सभ्यता का एक अच्छा संक्षिप्त दिग्दर्शन मिलेगा। पार्जीटर के ग्रन्थ के अ० १-४, १६-२३ और २६ भी सभ्यता-संस्कृति-विषयक हैं। निम्नलिखित ग्रन्थों के निर्दिष्ट अंशों में वैदिक सभ्यता के विशेष पहलुओं का प्रामाणिक विवेचन मिलेगा—

जायसवाल—हिन्दू पौलिटी, अ० २, ३, १२—१५; §§ ३६२-३६३।

रमेशचन्द्र मजूमदार—कौर्पोरेट लाइफ इन एन्श्रेंट इंडिया (प्राचीन भारत में सामूहिक जीवन), २ संस्क०, कलकत्ता १९२२, अ० २ §§ १, ५; अ० ३ § १।

रामकृष्ण गोपाल भण्डारकर—वैष्णविज्म शैविज्म ऐंड माइनर रिलीजस सिस्टम्स (वैष्णव शैव और गौण धार्मिक सम्प्रदाय), स्ट्रासबर्ग १९१३, भाग १, परिच्छेद ३-४; भाग २, परिच्छेद १-२, १६।

अन्य उपयुक्त ग्रन्थों और लेखों के प्रतीक जहाँ तहाँ टिप्पणियों में दे दिये गये हैं। बाबुल और काल्दी के इतिहास के लिए हाल के सुप्रसिद्ध ग्रन्थ एन्श्रेंट हिस्टरी ऑव दी नियर ईस्ट (पच्छिमी एशिया का प्राचीन इतिहास) तथा ब्रिटिश विश्वकोष १३ संस्क० से सहायता ली गई है।

तीसरा खण्ड

परीक्षित से नन्द तक





## नौवाँ प्रकरण

### ब्रह्मवादी जनकों का युग

#### § ७४. राजा परीक्षित और जनमेजय

भारतयुद्ध के और यादवों के गृह-कलह के जनसंहार के बाद देश में एक अरसे के लिए मारकाट बन्द और शान्ति बनी रही। अर्जुन पाण्डव का बेटा अभिमन्यु युद्ध में ही मारा गया था। कहते हैं जिस दिन युद्ध समाप्त हुआ ठीक उसी दिन उस की रानी उत्तरा के गर्भ से परीक्षित का जन्म हुआ था। पाण्डवों के पीछे परीक्षित गद्दी पर बैठा।

किन्तु भारतयुद्ध ने समूचे आर्यावर्त्त के और विशेष कर पंजाब के राज्यों को कमजोर कर दिया था। उन की कमजोरी के कारण कहीं कहीं जङ्गली जातियों का उत्पात होना स्वाभाविक था। गान्धार देश के नागों के उत्पात का उस समय के इतिहास में उल्लेख है। तक्षशिला पर उन्होंने अधिकार कर लिया। फिर पंजाब लौंघ कर हस्तिनापुर पर भी उन्होंने आक्रमण किया, और कुरु-राज्य अब इतना निःशक्त था कि राजा परीक्षित को उन्होंने ने मार डाला।

परीक्षित के बाद उस का बेटा जनमेजय गद्दी पर बैठा। उस के समय तक कुरु-राष्ट्र फिर सँभल गया। जनमेजय भी एक शक्तिशाली और दृढ़ राजा था। उस ने तक्षशिला पर चढ़ाई की, कुछ देर वहीं अपनी राजधानी बनाये रखी, और वहाँ से नागों की शक्ति को जड़ से उखाड़

डाला<sup>१</sup> । कहते हैं तक्षशिला में ही वैशम्पायन सूत ने उसे कौरव-पाण्डव-युद्ध का समूचा वृत्तान्त गा सुनाया था ।

परीक्षित और जनमेजय का समकालीन केकय देश का राजा अश्व-पति था । अश्वपति व्यक्तिगत नाम था, या केकय के राजाओं की परम्परा-गत पदवी, सो कहना कठिन है । जो भी हो, जब जनमेजय ने तक्षशिला पर अधिकार किया, और नागों का दमन तथा उन्मूलन किया, तब केकय अश्वपति उस की अधीनता में उस के साथ ही रहा होगा, क्योंकि केकय देश ( आधु० शाहपुर जेहलम गुजरात ज़िले ) गान्धार के ठीक पूरब सटा हुआ है । केकय अश्वपति की कीर्ति उस की सुन्दर राज्य-व्यवस्था तथा उस के ज्ञान के कारण भी चली आती है ।

जनमेजय के बाद उस के बेटे शतानीक और फिर शतानीक के बेटे अश्वमेधदत्त ने राज्य किया । शतानीक के समय में विदेह ( मिथिला ) के राजा जनक उग्रसेन, तथा अश्वमेधदत्त के समय में पञ्चाल देश के राजा प्रवाहण जैबलि के नाम प्रसिद्ध हैं । वे दोनों ब्रह्मवादी अर्थात् ज्ञानी राजर्षि थे । जनक मैथिल राजाओं की परम्परागत पदवी थी ।

### § ७५. बारह राजवंश और दक्खिनी सीमान्त की जातियाँ

अश्वमेधदत्त के बेटे अधिसीमकृष्ण का राज्यकाल प्राचीन इतिहास की एक विशेष सीमा को सूचित करता है । उस का समकालीन अयोध्या का राजा दिवाकर और मगध का राजा सेनाजित् था । कहते हैं, इन राजाओं के समय में नैमिषारण्य में मुनि लोग यज्ञ कर रहे थे, जहाँ पर व्यास का तैयार किया हुआ प्राचीन अनुश्रुति का संग्रह या पुराण सूतों ने पहले-पहल सुनाया था । उस के बाद के इतिहास की भी नई अनु-

श्रुति बनती गई, और गुप्त राजाओं के समय अर्थात् चौथी शताब्दी ई० तक ऐसा होता रहा; किन्तु उस नई अनुश्रुति के लेखकों ने उसे एक विचित्र शैली में लिखा। उन्होंने उसे अपने मुँह से न कह कर सदा नैमिषारण्य के सूतों के मुँह से ही कहलवाया—इस तरह मानो वही प्राचीन सूत भविष्यत् की बातें कह रहे हों। और वह “भविष्यत्” वृत्तान्त ज्यों ज्यों धीरे धीरे तैयार होता रहा, पुरानी अनुश्रुति के साथ जुड़ता रहा।

उसके अनुसार अधिसीमकृष्ण दिवाकर और सेनाजित् के समय के बाद बारह राजवंश भारतवर्ष में जारी रहे। पाँचवीं शताब्दी ई० पू० के अन्त में उन सब राज्यों की अन्तिम समाप्ति हुई। इस्तिनापुर का वंश तो अधिसीमकृष्ण के बेटे के समय में ही वत्स देश में चला गया, जिस का अभी उल्लेख किया जायगा। वहाँ वह पौरव वंश कहलाता रहा। प्राचीन कुरु देश और उत्तर पञ्चाल में दो अप्रसिद्ध वंश जारी रहे। उनके पड़ोस में शूरसेन देश (व्रजभूमि) की राजधानी मथुरा में एक पृथक् वंश राज्य करता था। कोशल या अयोध्या में इक्ष्वाकु वंश रहा, और काशी तथा कोशल इस काल में बड़े शक्तिशाली राज्य हो गये। उनके पूरव विदेह का जनक वंश कुछ ही अरसा चला। मगध में फ़िलहाल वही बाहर्द्रथ वंश राज्य करता था जिसे वसु चैद्योपरिचर ने स्थापित किया, और जिस में जरासन्ध और सहदेव हुए थे। बाद में वहाँ दूसरा वंश स्थापित हुआ जिसने अन्त में मगध को भारतवर्ष भर में सब से बड़ी शक्ति बना दिया। मगध के दक्खिनपूरव कलिंग में भी प्राचीन राज्यवंश जारी रहा।

पच्छिम-दक्खिन तरफ़ अवन्ति में वीतिहोत्र वंश और माहिष्मती में हैहय वंश के राजा राज्य करते रहे। उन के दक्खिन गोदावरी-काँठे में अश्मक नाम के एक नये आर्य राजवंश का नाम इस समय से सुना जाता है। बाद में अश्मक-राष्ट्र के साथ हमेशा मूलक-राष्ट्र का नाम

भी सुना जायगा । अश्मक की राजधानी पौदन्य और मूळक की प्रतिष्ठान थी । दक्खिनी प्रतिष्ठान का नामकरण उत्तरी प्रतिष्ठान के नाम पर ही हुआ होगा; आधुनिक पैठन उसे सूचित करता है । अश्मक और मूलक विदर्भ के साथ आधुनिक महाराष्ट्र की बुनियाद थे ।

विदर्भ, सुराष्ट्र, सौवीर ( आधुनिक सिन्ध ) और पंजाब के राज्यों के नाम इस सूची में नहीं हैं । उस का कारण, जैसा कि हम आगे देखेंगे, यह था कि उन प्रदेशों में से एकराज्य की संस्था ही बहुत कुछ उठ गई थी ।

आर्य राज्यों के दक्खिनी अन्तों ( सीमाओं ) पर अन्ध्र, पुण्ड्र, शबर, पुलिन्द, मूतिव ( या मूषिक ) जातियाँ रहती थीं । पुलिन्द शायद बन्ध्य के जंगलों में रहे हों । पुण्ड्र उसी शब्द का दूसरा रूप है, या कोई अलग जाति थी, सो कह नहीं सकते । अन्ध्र, शबर और मूषिक निश्चय से अश्मक और कलिंग के बीच तथा दक्खिन को थे । समूचा आधुनिक अन्ध्र देश ही उस समय अन्ध्र या आन्ध्र जाति का घर था सो नहीं कहा जा सकता । इस युग से ठीक अगले युग में तेलवाह नदी पर अन्ध्रपुर या आन्ध्रों की राजधानी थी । तेलवाह नदी आधुनिक आन्ध्र देश की उत्तरी सीमा का तेल या तेलंगिरि थी<sup>१</sup> । शबरों के प्रदेश को बस्तर की शबरी नदी सूचित करती है; उन का परिचय भूमिका में<sup>२</sup> दिया जा चुका है । मूषिकों के नाम का हैदराबाद की मूसी नदी से स्पष्ट सम्बन्ध दीखता है । किन्तु दूसरी शताब्दी ई० पू०

<sup>१</sup> सेरिक्वाण्डिज जातक ( ३ ) ( जातक १, १११ ); इ० आ० १६१६ पृ० ७२ । भंडारकर ने जायसवाल की सलाह से तेल या तेलंगिरि को तेलवाह माना है ।

<sup>२</sup> ऊपर § १६ ।

में उन की नगरी कञ्जवेणा या कृष्णवेणा नदी पर थी<sup>१</sup> । कृष्णा और वेणा (वेणुगंगा) नदियाँ आधुनिक महाराष्ट्र के भांडारा जिले में परस्पर मिलती हैं, और मिली हुई धारा का नाम कृष्णवेणा होता है, जो चाँदा जिले में वर्धा नदी से जा मिलती है । सम्भव है किसी समय मूसी से कृष्णवेणा तक कुल प्रदेश मूषिकों का रहा हो, पर उन का मुख्य और मूल प्रदेश भी यह समूचा ही था, या कुछ कम, और कम था तो कौन सा, सो नहीं कहा जा सकता । मूषिक लोग द्राविड थे या शावर सो भी नहीं कहा जा सकता । मूतिव शायद मूचिव का अपपाठ है, और मूषिक उसका आर्य रूप । आधुनिक मोचि मूलतः मूचिव-मूषिक जाति के रहे दीखते हैं । जो भी हो, ये सब दक्खिनी जातियाँ अब भी विश्वामित्र के पुत्र<sup>२</sup> कहलातीं क्योंकि विश्वामित्र ऋषि के कुछ वंशज उनमें जा बसे और मिल चुके थे । वे आर्यों की दक्खिनी पहुँच की सीमा को सूचित करती थीं ।

### § ७६. कुरु-पञ्चाल का मिलना

सब राष्ट्रों में धीरे धीरे शान्ति के साथ सुख और समृद्धि भी लौट आई<sup>३</sup>; परन्तु कुरु राष्ट्र पर फिर एक बड़ी विपत्ति आ बनी । अधिसीमः कृष्ण के बेटे निचक्षु के समय मटची कीड़ों ( लाल टिट्टियों ) के लगा-तार उत्पात से कुरु देश में ऐसा दुर्भिक्ष पड़ा कि लोगों को पुराना सड़ा हुआ अनाज खा खा कर गुज़ारना पड़ा उधर गंगा की बाढ़ हस्तिनापुर को बहा ले गई । इस दशा में<sup>३</sup> कुरु लोगों की एक बड़ी संख्या राजा-सहित उठ कर कौशाम्बी में जा बसी । कौरवों के इस प्रवास में दक्षिण पंचाल के लोग भी उनमें मिल गये, और वह सम्मिलित जन तब से

<sup>१</sup>ज० वि० औ० रि० सो० १६१८ पृ० ३७४-७५, तथा नीचे § १२१ जिस में कृष्ण वेणा नदी के विषय में विचार बदला गया है—।

<sup>२</sup>पेत० ब्रा० ७, १८ । <sup>३</sup>दे० ॐ १२ ।



कुरु-पञ्चाल कहलाने लगा । उन का राजवंश भी तब भारत वंश या पौरव वंश कहलाया, और भारतों या पौरवों का केन्द्र वत्सभूमि ( जिस की राजधानी कोशाम्बी थी ) हो गई । कुरु लोग पहले जिस प्रदेश में रहते थे, उसका नाम भी कुरु पड़ ही चुका था, और आज तक उस का पच्छिमी भाग कुरुक्षेत्र कहलाता ही है ।

### § ७७. ज्ञान और तत्त्वचिन्तन की लहर

निचल्लु के बाद अनेक पीढ़ियों तक राजनैतिक इतिहास की कोई उल्लेखयोग्य घटना हमें मालूम नहीं है । सच बात तो यह है कि इस युग के इतिहास की यथेष्ट छानबीन अभी तक नहीं हुई । विदेह में निचल्लु के समय के पीछे जनक जनदेव, जनक धर्मध्वज और जनक आयस्थूण नामक जनकों ने क्रमशः राज्य किया । भारतवर्ष के इस शान्ति युग में एक तरफ यज्ञों का कर्मकाण्ड बढ़ रहा था, और दूसरी तरफ ज्ञान और तत्त्वचिन्तन की एक नई लहर सी चल पड़ी थी । उस लहर में अनेक मुनियों के साथ साथ विदेह के जनकों केकय के अश्वपति, पाञ्चाल के प्रवाहण जैबलि और काशी के अजातशत्रु आदि राजाओं के नाम भी सुने जाते हैं ।

मनुष्य क्या है ? कहाँ से आया ? मर कर कहाँ जायगा ? इस सब सृष्टि का अर्थ क्या है ? इस तरह के प्रश्न आर्य विचारकों को अधीर सा कर रहे थे । ज्ञान की प्यास से व्याकुल हो कर अनेक समृद्धि कुलीन परिवारों के युवक घरबार छोड़ कर निकल पड़ते, और गान्धार से विदेह तक विभिन्न देशों में विचरते और जंगलों में भटकते हुए आश्रमों में विद्वान् आचार्यों की सेवा करते, और तप और स्वाध्याय तथा विचार और अनुशीलन का जीवन बिताते । उन के जीवन की एक झलक तथा उनके सरल विचारों का चित्र हमें उपनिषद् नाम के वाङ्मय में मिलता है, जो इस के कुछ ही समय पीछे लिखा गया । उन की कुछ मनोरञ्जक कहानियाँ यहाँ नमूने के तौर पर उद्धृत की जाती हैं ।

### अ. नचिकेता की गाथा

रावी नदी के पूरब आजकल जो माझा (लाहौर कसूर पट्टी तरनतारन अमृतसर का ) प्रदेश है शायद उसी का पुराना नाम कठ था, क्योंकि वहाँ कठ जाति रहती थी<sup>१</sup> । कठों की उपनिषद् में एक कहानी आती है कि एक बार नचिकेता नाम का एक नवयुवक अपने पिता वाजश्रवा से रूठ कर भाग गया, क्योंकि उसका पिता उस से व्यर्थ मोह करता था । वह यम के घर पहुँचा, पर उसके बाहर रहने से उसे तीन रात भूखा रहना पड़ा । वापिस आने पर भूखे अतिथि को घर में देख यम बहुत घबड़ाया और अतिथि से क्षमा माँगते हुए बोला कि तीन रात के कष्ट के बदले में मुझ से तीन वर माँग लो । नचिकेत के पहले दो मुँहमाँगे वर यम ने झटपट दे दिये । तब वह तीसरा वर माँगने लगा—

“यह जो मरने के बाद मनुष्य के विषय में सन्देह है, कोई कहते हैं रहता है, कोई कहते हैं नहीं रहता, यह आप मुझे समझा दें कि असल बात क्या है । यही मेरा तीसरा वर है ।”

“इस प्रश्न पर तो पुराने देवता भी सन्देह करते रह गये । यह विषय सुगम नहीं है, बड़ा सूक्ष्म है । नचिकेता, तुम कोई दूसरा वर माँग लो, इस छोड़ी, मुझे बहुत न रोको ।”

“किन्तु पुराने देवता भी इस पर सन्देह करते रहे हैं, और आप कहते हैं यह सुगम नहीं है, और आप जैसा इस विषय का कोई प्रवक्ता नहीं मिल सकता, इसी लिए तो मुझे इस जैसा कोई वर नहीं जान पड़ता ।”

यम ने नचिकेता को बड़े प्रलोभन दिये । “तुम्हारे सौ वरस जीने

वाले पुत्र-पौत्र हों, चाहे जितने हाथी घोड़े गाय और धन मुझ से माँग लो, जितना सुवर्ण और धन चाहो ले लो, ज़मीन ले लो, और चाहे जितनी लम्बी आयु माँगो। इस संसार में जो कामनायें दुर्लभ हैं वे सब मेरे वर से जी खोल कर तृप्त करो। रथों और बाजों के साथ ये रामायें<sup>१</sup> तुम्हें सेवा के लिए देता हूँ। नचिकेता, इस मृत्यु के परे की समस्या को मुझ से मत पूछो !”

पर नचिकेता इन बातों से डिगने वाला नहीं था। “हे यम, ये सब सुख दो दिन के हैं, इन्द्रियों का तेज नष्ट कर देते हैं, यह सब नाच गान और गाड़ी-घोड़े मुझे नहीं चाहिए। धन से मनुष्य की तृप्ति नहीं हो सकती, मुझे तो वही वर लेना है।” ( कठ उप० वल्ली १-२ )

शिष्य की इस सच्ची ज्ञान-पिपासा को देख कर अन्त में यम ने उसे उपदेश दिया, और नचिकेता के हृदय को शान्ति मिली। एक सचाई की खोज के लिए नचिकेता के प्राण किस प्रकार छूटपटाते थे !

इ. मैत्रेयी, सत्यकाम जाबाल और पिप्पलाद के

शिष्यों की कहानियाँ

नचिकेता जैसे अनेक युवकों और युवतियों के नाम हमें उस समय के इतिहास में सुन पड़ते हैं। कहते हैं, याज्ञवल्क्य<sup>२</sup> की दो स्त्रियाँ थीं—मैत्रेयी और कात्यायनी; मैत्रेयी विचारशील थी, कात्यायनी साधारण स्त्रियों की तरह गहने-कपड़ों की बातों में उलझी रहती थी।

याज्ञवल्क्य बोले—मैत्रेयी, मैं अब यहाँ से जाने को हूँ, आओ तुम्हारा कात्यायनी से निपटारा कर दूँ।

<sup>१</sup>दे० नीचे § ७६।

<sup>२</sup>याज्ञवल्क्य भी जनक की तरह एक वंश का नाम है; केवल एक व्यक्ति का नहीं।

मैत्रेयी ने कहा — भगवन्, यदि यह समूची धरती धन से भरपूर मुझे मिल जाय तो क्या मैं अमर हो जाऊँगी ?

— नहीं, हरगिज़ नहीं । जैसा धनी लोगों का जीवन होता है वैसा तुम्हारा भी जीवन होगा ।

— तब जिस चीज़ से मैं अमर न हूँगी, उसे ले कर क्या करूँगी ? आप को जो कुछ ज्ञान है उसी का मुझे उपदेश कीजिए न<sup>१</sup> ।

इन ज्ञानपिपासुओं की सरल सत्यवादिता भी कैसी थी ! एक बार सत्यकाम जाबाल नाम का एक नवयुवक हारिद्रुमान् गौतम के पास जा कर बोला— भगवन् आप की सेवा में मैं ब्रह्मचारी बन कर रहना चाहता हूँ, क्या आप के पास आ सकता हूँ ? वे बोले— सौम्य तुम कौन-गोत्र हो ?— मैं नहीं जानता महाराज मैं कौन-गौत्र हूँ । माँ से पूछा था, उस ने उत्तर दिया, यौवन में बहुत घूमते फिरते मैंने तुम्हें पाया था, सो मैं नहीं जानती तुम कौन-गौत्र हो, मेरा नाम जवाला है और तुम्हारा सत्य-काम । सो मैं सत्यकाम जाबाल ही हूँ<sup>२</sup> ।— कहने की आवश्यकता नहीं कि इस सत्यवादिता से प्रसन्न होकर गौतम ने सत्यकाम को अपना ब्रह्म-चारी बनाया और वह बड़ा ब्रह्मवक्ता बना ।

उस समय के गुरु भी इस बात को बुरी तरह परखते कि उन के शिष्यों की ज्ञान की साध सच्ची है कि नहीं । एक बार, कहते हैं, और बात शायद भारत-युद्ध से पहले की हो<sup>३</sup>, सुकेशा भारद्वाज, शैव्य सत्य-

<sup>१</sup> वृ० उप० ४, ५ । <sup>२</sup> ब्र० उप० ४, ४ ।

<sup>३</sup> पिप्लाद नामक एक आचार्य का समय पार्जितर ने भारत-युद्ध के बाद रक्खा है ( प्र० अ० पृ० ३२५—३३१ ), किन्तु प्रश्नोपनिषद् वाले पिप्लाद के भारत-युद्ध से पहले होने का सन्देह इस कारण होता है कि वह कोशल के राजा हिरण्यनाभ का समकालीन था ( प्रश्न उप० ६-१ ), और हिरण्यनाभ पार्जितर के अनुसार मनु से ८३वीं पीढ़ी पर था । किन्तु

काम, सौर्यायणी गार्ग्य, कौशल्य आश्वलायन, भार्गव वैदर्भि और कवन्धी कात्यायन, ये सब जिज्ञासु भगवान् पिप्लाद के पास शिक्षा लेने पहुँचे । [ शैब्य = शिवि देश का निवासी, कौशल्य = कोशल का, वैदर्भि = विदर्भ का । देखने की बात है कि कितनी दूर दूर से ये विद्यार्थी इकट्ठे होते थे । ] पिप्लाद ने उनसे कहा—अभी एक बरस तक तुम लोग और तप ब्रह्मचर्य और श्रद्धा से बताओ; उसके बाद आकर चाहो जो पूछना; यदि हम जानते होंगे तो सब बतला देंगे । एक बरस के तप के बाद वे सब फिर उपस्थित हुए, और अपने सन्देह मिटा सके ।

### उ. अश्वपति कैकेय की बात

एक बार, कहते हैं, पाँच बड़े विद्वान् आपस में विचार करने लगे । अपनी शंकायें मिटाने को वे पाँचों मिल कर उद्दालक आरुणि के पास गये । उद्दालक ने देखा वह उन्हें सन्तुष्ट न कर सकेगा । उसने कहा चलो हम अब अश्वपति कैकेय के पास चलें । वहाँ पहुँचने पर अश्वपति ने उन का बड़ा आदर किया । उस ने उन से कहा—मेरे राज्य में न कोई चोर है, न कायर, न कोई अपढ़ है और न व्यभिचारी; व्यभिचारिणी तो होगी कहाँ से ? आप लोग यहाँ ठहरें, मैं यज्ञ करूँगा, तब आप को बड़ी दक्षिणा दूँगा । उन्होंने ने कहा—हम जिस प्रयोजन से आये हैं, वह आप से कह दें; हम तो आप से आत्मज्ञान लेने आये हैं । अश्वपति ने उन्हें दूसरे दिन सबेरे उपदेश देने को कहा । दूसरे दिन प्रातःकाल वे

---

राय चौधुरी उसे ६वीं शताब्दी ई० पू० में रखते हैं ( पृ० ६५, तथा १६-१७ ) । प्रकृत प्रसंग में यह विवाद इतने महत्त्व का नहीं है कि इसे निपटाना आवश्यक हो ।



सब समिधायें<sup>१</sup> हाथ में लिये हुए उसकी सेवा में उपस्थित हुए, और अश्वपति ने उन्हें ज्ञान दिया ( छा० उप० ५, ११ ) ।

### ऋ. “जनक” की सभा

“जनक” वैदेह के विषय में लिखा है कि उस ने एक बड़ा यज्ञ किया, जिस में बड़ी भारी दक्षिणा दी जाने को थी। वहाँ कुरूपञ्चालों के ब्राह्मण जुटे। जनक जानना चाहता उन में से कौन सब से विद्वान् है। उसने हजार गौएँ खड़ी कीं, प्रत्येक के सींगों पर दस दस सोने के पाद<sup>२</sup> बँधवा दिये, और कहा, आप में जो सब से अधिक ज्ञानी हो वह इन्हें ले जाय। याज्ञवल्क्य ने अपने ब्रह्मचारी से कहा—सौम्य सामश्रवा, इन्हें हाँक ले जाओ। दूसरे ब्राह्मण यह न कह सके। उन्होंने याज्ञवल्क्य से प्रश्न करना शुरू किया। पाँच विद्वानों और एक विदुषी ने क्रम के याज्ञवल्क्य की परीक्षा ली, पर प्रत्येक को उसने शांत कर दिया। तब उद्दालक आरुणि नाम के एक विद्वान् ने उस से एक गूढ़ विषय का प्रश्न किया जो आरुणि ने मद्र देश में रहते हुए पतञ्जल काप्य से सीखा था। याज्ञवल्क्य इस परीक्षा में भी उत्तीर्ण हो गया। तब गार्गी वाचकवी दोबारा बोली—“ब्राह्मणो, महाशयो, मैं इस से दो प्रश्न पूछ लूँ, यदि यह इन्हें भी बता दे तो आप में से कोई इसे न जीत सकेगा।” “पूछो गार्गी, पूछो” । वह कहने लगी—“याज्ञवल्क्य, जैसे कोई काशी या विदेह का क्षत्रियकुमार अपने धनुष पर चिल्ला चढ़ा कर दो बाणधारी शत्रुओं या चोरों को अकेला पकड़ लाता है, उसी प्रकार मैं आप के सामने दो प्रश्नों के साथ उपस्थित हूँ; कहिए।”

<sup>१</sup> शिष्य लोग पहले-पहल गुरु के पास हाथ में समिधायें ( यज्ञ का ईंधन ) ले कर जाते थे ।

<sup>२</sup> उस समय के सोने के सिक्के निष्क का चौथाई



किन्तु गार्गी के कठिन प्रश्न भी जब याज्ञवल्क्य को हरा न सके तब कुरूपञ्चाल ब्राह्मणों को हार माननी पड़ी। तब विदग्ध शाकल्य मुकाबले के लिए उठा। शाकल्य नगरी पञ्जाब के उत्तरी भाग में मद्र देश की राजधानी थी, आधुनिक स्यालकोट उसे सूचित करता है। शाकल्य का असल नाम देवमित्र था, विदग्ध उस की छेड़ थी, क्योंकि उसे अपने ज्ञान का बड़ा गर्व था। उसने ऋग्वेद का सम्पादन भी किया था, और उस की या उस के शिष्यों की सम्पादित शाखायें शाकल्य संहितायें कहलाती थीं। विदग्ध और याज्ञवल्क्य की यह शर्त थी कि जो विवाद में हार जायगा उस का सिर उतर जायगा। अन्त में जीत याज्ञवल्क्य की हुई। (बृ० उप०, अ० ३)।

### लु. उपनिषदों के धार्मिक विचार

उपनिषद्-युग का यह तत्त्वचिन्तन आर्यावर्त्त में धार्मिक सुधार की भी एक नई लहर को सूचित करता है। यज्ञों के कर्मकाण्ड और आडम्बर के विरुद्ध यही पहला विद्रोह था। उपनिषद् ने स्पष्ट शब्दों में घोषणा की कि—

**पूवा एते अदृढा यज्ञरूपाः**

ये यज्ञ फूटी नाव की तरह हैं (मुण्डक उप० १, २, ७)। सृष्टि के अन्दर एक चेतन शक्ति है जो उस का संचालन करती है, यह तो उपनिषदों का मुख्य विचार है। वे प्रायः उस शक्ति को ब्रह्म कहती हैं। इन्द्र वरुण आदि वैदिक देवताओं की पुरानी गद्दी पर उपनिषदों के विचारकों ने इस युग में उसी ब्रह्म की स्थापना कर दी। वैसे भी वैदिक देवताओं की हैसियत में बहुत कुछ उलटफेर हो चुका था। विष्णु और शिव के नाम ब्रह्म या परमात्मा के अर्थ में इस वाङ्मय में अधिक बर्ते गये हैं। कठ-उपनिषद् (३-९) में विष्णु का परम पद मनुष्य की जीवन यात्रा का चरम लक्ष्य कहा गया है; श्वेताश्वतर उपनिषद् रुद्र शिव का परमात्मा-रूप से कीर्त्तन करती है। केन उपनिषद् में

पहले-पहल उमा हैमवती नाम की देवी प्रकट होती है, जो शायद शिव की स्त्री है। इस प्रकार इन्द्र इस युग में गौण होने लगता है।

यज्ञों की पूजा विधि के बजाय उपनिषदें एक नये आचरण-मार्ग का उपदेश देती हैं। दुश्चरित से विराम, इन्द्रियों का वशीकरण, मन-स्कृता अर्थात् मन के संकल्प की दृढ़ता, शुचिता, वाणी और मन का नियमन, तप, ब्रह्मचर्य, श्रद्धा, शान्ति, सत्य, सम्यक् ज्ञान और विज्ञान—इन सब उपायों से, तथा समाहित होने अर्थात् आत्मा या ब्रह्म में ध्यान लगाने, उस में लीन होने, और उस की उपासना करने—अर्थात् भक्तिपूर्वक उस का ध्यान करने—से मनुष्य अपने परम पद को प्राप्त होता है<sup>१</sup>। मनुष्य का अन्तरतर जो आत्मा है, वह सब से प्रिय है; उस आत्मा को देखना चाहिए, सुनना चाहिए, मनन करना चाहिए, ध्यान करना चाहिए; उस के दर्शन, श्रवण, मनन और विज्ञान से यह सब (संसार) जाना जाता है। उस आत्मा को चाहने वाले विद्वान् लोग पुत्रैषणा वित्तैषणा और लोकैषणा (सन्तान धन और यश की अभिलाषा) से ऊपर उठ कर मिखारी बन जाते हैं<sup>२</sup>। एक तरफ जहाँ यह उपदेश है कि “यह आत्मा बलहीन को नहीं मिलता और न प्रमाद से या तप के अभाव से” वहाँ दूसरी तरफ यह भी कहा है कि “यह आत्मा न उपदेशों से मिलता है, न मेधा से, न बहुत पढ़ने से; जिसे यह वर लेता है वही इसे पा सकता है, उस के सामने यह आत्मा अपने रूप को खोल देता है।”<sup>३</sup> इन में से पिछला कथन स्पष्ट रूप से भक्ति-भाव को सूचित करता है।

<sup>१</sup>कठ उप० २, २३; ३, ६-७-१३; प्रश्न उप० १, १५; मुण्डक उप० १, २, ११; ३, १, ५।

<sup>२</sup>बृ० उप० १, ४, ८; २, ४, ५; ४, ४, २२।

<sup>३</sup>मुण्डक उप० ३, २, ३-४; कठ उप० २, २२।

यह एक प्रचलित विचार है कि उपनिषदें अद्वैतवाद का—अर्थात् इस जगत् में एक ही ब्रह्म है, और यह जगत् भी उसी की अभिव्यक्ति है, इस विचार का—उपदेश देती हैं। सच बात यह है कि सब उपनिषदें एक व्यक्ति या एक सम्प्रदाय की कृति नहीं हैं। जगत् के असल तत्त्व को खोजना उन सब का स्पष्ट लक्ष्य है, और उस खोज के लिए उन में बड़ी सचाई त्याग और आतुरता झलकती है। स्थूल सृष्टि और अनेक प्रकृति-शक्तियों के परे और अन्दर एक महान् चेतन शक्ति—आत्मा या ब्रह्म—है, यह सब उपनिषदों की एक विशेष अनुभूति, उन की खोजों का प्रायः सर्वसम्मत सार है। किन्तु सम्प्रदाय-बद्ध एक मार्गीय विचार उपनिषदों में नहीं है; वहाँ तो तत्त्वचिन्तन की आरम्भिक धुँधली उड़ानें हैं। वह चिन्तन कभी कभी अद्वैतवाद की तरफ भी झुकता है; पर वह वाद उस चिन्तन के अनेक परिणामों में से केवल एक है। उस के साथ साथ उपनिषदों में सृष्टि और आत्माविषयक दूसरे अनेक अस्फुट विचार भी हैं, यहाँ तक कि अनात्मवाद के बीज भी उन में खोजे जा सकते हैं<sup>१</sup>।

### § ७८. ज्ञान का विस्तार-क्षेत्र; चरण शाखायें आश्रम और परिषदें; उत्तर वैदिक वाङ्मय

उस युग की जिज्ञासा का क्षेत्र केवल अध्यात्म विषय ही न थे, प्राकृतिक और मानव ( या जड़ और चेतन ) जगत् के कई पहलुओं की ओर विचारकों का ध्यान गया था। आयों की उस समय की विद्याओं का जो परिगणन मिलता है ( जैसे छा० उप० ७, १-२ में ), उस में से प्रत्येक के नमूने आज नहीं मिलते, और न प्रत्येक नाम का ठीक अर्थ ही हम जानते हैं। तो भी उन की कुछ विद्याओं का हमें पता है।

<sup>१</sup> जैसे बृ० उप० ३, २, १३ में।

जिस उद्दालक आरुणि का ऊपर नाम आया है, वह एक प्रसिद्ध विचारक और विद्वान् था। उस का बेटा श्वेतकेतु औद्दालकि तथा दोहता अष्टावक्र भी प्रसिद्ध व्यक्ति हुए हैं। श्वेतकेतु औद्दालकि ब्रह्मवादी होने के अतिरिक्त जननशास्त्र और कामशास्त्र का भी प्रवर्तक गिना गया। उस के एक अरसे बाद उसी विषय पर बाभ्रव्य पाञ्चाल ने एक संक्षिप्त ग्रन्थ लिखा। यह बाभ्रव्य उस सुबालक बाभ्रव्य पाञ्चाल से निश्चय से भिन्न था जिस ने भारत-युद्ध के पहले शिक्षा-शास्त्र का प्रणयन किया था।

श्वेतकेतु से अगली पीढ़ी में शाकपूर्ण या शाकपूर्णि नाम का व्यक्ति हुआ, जो व्याकरण का एक प्राचीन आचार्य माना जाता है।

उस से अगली पीढ़ी में आसुरि हुआ, और आसुरि का शिष्य पञ्च-शिख था। कोई कहते हैं आसुरि के बड़े भाई और गुरु का नाम कपिल था, कोई कहते हैं पञ्चशिख का नाम ही कपिल था। जो भी हो, जिस प्रकार वात्मीकि को आदि-कवि कहा जाता है, उसी प्रकार कपिल को आदि-विद्वान् अर्थात् सब से पहला दार्शनिक। उस की दर्शन-पद्धति को सांख्य कहते हैं। वह एक अनीश्वरवादी शुद्ध दार्शनिक पद्धति है जो जड़-चेतन जगत् की कुल सत्ताओं का संख्या-बद्ध और शृङ्खला-बद्ध विवेचन करती है। इस परि-संख्यान या परिगणन के कारण ही वह सांख्य-पद्धति कहलाती है।

पञ्चशिख से तीसरी पीढ़ी पर यास्क हुआ। शायद उस का कोई वंशज या शिष्य था जिस का बनाया हुआ निरुक्त अब भी मिलता है।

यज्ञों के पूजा-पाठ और क्रियाकलाप के आडम्बर का भी बड़ा विस्तार हुआ। ऋचाओं और सामों का यज्ञों में प्रयोग होता था, उन के प्रयोग-सूचक वाक्य यजुष् थे। उन सब की व्याख्या में भी अब बहुत कुछ लिखा जा रहा था, और वह शृङ्खलित और सम्पादित हो कर गुरु-शिष्य-परम्परा में चल रहा था। वेदव्यास के समय और पहले से जो अध्ययन और

शिक्षण के अनेक सम्प्रदाय चल पड़े थे, वे इस समय खूब फूले फले। वे चरण या शाखा कहलाते। उन्हीं चरणों या शाखाओं के आश्रमों में विभिन्न वेदों का अध्ययन, सम्पादन और शिक्षण चलता। वेद-संहिताओं के अध्ययन ने ज्ञान के अन्य जिन अनेक मार्गों या वेदाङ्गों को पैदा कर दिया था, उन का तथा अन्य फुटकर विषयों का अध्ययन-अध्यापन भी उन्हीं चरणों के आश्रमों में होता। स्वतन्त्र विचारकों और विद्वानों के भी अपने आश्रम थे। इन्हीं सब आश्रमों में परम्परागत ज्ञान का संग्रह और पुष्टि होती, नवीन विचारों का प्रादुर्भाव होता, और नवयुवक विद्यार्थियों को जातीय ज्ञान की विरासत प्राप्त होती। समय पर भिन्न भिन्न राष्ट्रों में विद्वानों की परिषदें भी जुटतीं। श्वेतकेतु औद्दालकि एक बार पाञ्चालों की परिषद् में गया था, जहाँ राजा प्रवाहण जैबलि ने उससे कई प्रश्न पूछे थे ( बृ० उप० ६, २; छा० उप० ५, ३ )। ये परिषदें एक तरह से प्राचीन समिति का ही एक पहलू थीं।

चरणों और आश्रमों के नाम भिन्न भिन्न स्थानों के नाम से या प्राचीन ऋषियों आदि के नाम से होते। आर्यों का जितना प्राचीन ज्ञान मिलता है वह अमुक शाखा या अमुक चरण का कहलाता है। लेखक व्यक्ति का नाम नहीं कहा जाता, केवल उस का चरण या शाखा बतलाई जाती है। और अधिकांश ग्रन्थ एक व्यक्ति के हैं भी नहीं, वे संहिता या संकलन हैं; उन पर पुनः पुनः सम्पादन की, अनेक मस्तिष्कों के सहयोग की और सामूहिक तजरबों की स्पष्ट छाप है। ज्ञान के क्षेत्र में व्यक्ति की कुछ सत्ता ही नहीं, सभी कुछ सामूहिक है। प्राचीन आर्यों का सभी ज्ञान इसी प्रकार पैदा होता, पनपता और फलता-फूलता रहा है; हम आज विभिन्न विचारों को पैदा करने वाले सम्प्रदायों के नाम ही मुख्यतः जानते हैं, व्यक्तियों के बहुत कम।

वेद के उक्त भाष्य ब्राह्मण कहलाये। वे गद्य के जटिल ग्रन्थ हैं। कई शाखाओं की संहिताओं में वेद-भाग अलग और ब्राह्मण या व्याख्या-



भाग अलग है, कइयों में दोनों मिश्रित हैं । इस का यह अर्थ है कि वेद-संहिताओं का अन्तिम रूप ब्राह्मण-युग के अन्त में निश्चित हुआ । ब्राह्मणों के अन्तिम भाग आरण्यक ( आरण्य या जंगल में कहे गये ग्रन्थ ) और उपनिषद् ( निकट बैठ कर कहने के अर्थात् रहस्य ग्रन्थ ) कहलाये ।

शिन्धा आदि ज्ञान जो वेद से पैदा हुए, वेदाङ्ग कहलाये । वे छः हैं । शिन्धा या शीन्धा का अर्थ कह चुके हैं । उस के अतिरिक्त व्याकरण, छन्द और निरुक्त ये तीन अंग भी भाषा के अध्ययन से सम्बन्ध रखते हैं । निरुक्त शब्दों की व्युत्पत्ति अर्थात् उन के उद्भव की खोज की जाती है । बाकी दो वेदाङ्ग हैं—ज्योतिष और कल्प । वेदाङ्ग ज्योतिष बहुत आरम्भिक किस्म का था । कल्प में आर्यों के व्यक्तिगत तथा परिवार और समाज-सम्बन्धी अनुष्ठान के नियमों का विचार होता । आर्यों के व्यक्तिगत, पारिवारिक और सामाजिक जीवन के कैसे नियम हों, क्या संस्कार हों, क्या कानून हो, इन बातों की मीमांसा ही कल्प कहलाती । उसके तीन अंश थे—श्रौत, गृह्य, और धर्म । श्रौत में व्यक्तिगत अनुष्ठान, यज्ञ आदि की विवेचना है जो सब श्रुति पर निर्भर होने से श्रौत कहलाता । गृह्य या पारिवारिक अनुष्ठान में श्रुति की विधियों के अतिरिक्त प्रचलित प्रथायें भी आ जाती हैं । विवाह, अन्त्येष्टि आदि के सब संस्कार उसी में सम्मिलित हैं । धर्म अर्थ यों तो था कानून या तमाम व्यवहार । कल्प के धर्म अंश में सामाजिक अनुष्ठान का उल्लेख है ।

कल्प सब सूत्रों अर्थात् अत्यन्त संक्षिप्त वाक्यों में मिलते हैं । वे ब्राह्मणग्रन्थों का सार हैं । किन्तु सार और निष्कर्ष निकालने के साथ साथ संशोधन और परिवर्तन की प्रक्रिया भी जारी रही । न केवल कल्प प्रत्युत अन्य सभी विषय बाद में सूत्र शैली में लिखे गये ।

मुख्य उपनिषदों का अन्तिम समय हम औसतन आठवीं शताब्दी ई० पू० रख सकते हैं । कल्प-सूत्रों का आरम्भ तभी से हुआ । किन्तु अब जो श्रौत गृह्य और धर्म-सूत्र हमें उपलब्ध हैं, वे प्रायः छठी या पाँचवीं



शताब्दी ई० पू० से दूसरी शताब्दी ई० पू० तक के हैं। किन्तु प्राचीन चरणों के आश्रमों में सम्पादन और परिमार्जन की प्रक्रिया कैसे होती थी, सो अभी देख चुके हैं। इसी कारण इन सूत्रों का विद्यमान रूप भले ही पाँचवी शताब्दी ई० पू० के पीछे का हो, उन में पुरानी सामग्री बहुत कुछ विद्यमान है।

ब्राह्मण उपनिषद् और सूत्र-ग्रन्थों को मिला कर हम उत्तर (पिछला) वैदिक वाङ्मय कहते हैं।

## § ७६. सामाजिक विचार-व्यवहार और आर्थिक जीवन का विकास वर्णाश्रम-पद्धति और ऋणों की कल्पना

उत्तर वैदिक काल के आश्रमों में भारतीय विचार की ठोस बुनियाद पहले-पहल पड़ी, और भारतीय विचार-पद्धति का एक व्यक्तित्व बना। इसी काल में आर्यों के समाज-संस्थान की नीवें डली<sup>१</sup>।

यह समझा जाता था कि प्रत्येक व्यक्ति जो पैदा होता है चार ऋण<sup>२</sup> लेकर पैदा होता है—वह देवताओं का, ऋषियों का, पितरों का और मनुष्यों का ऋणी पैदा होता है। उन ऋणों के कारण उस के कर्त्तव्य उत्पन्न होते हैं। प्रत्येक मनुष्य अपने पड़ोसी मनुष्यों का ऋणी है, और आतिथ्य

<sup>१</sup>दे० ॐ १६।

<sup>२</sup>पिछले शास्त्रों में तीन ही ऋण—देव-ऋण, ऋषि-ऋण, और पितृ-ऋण—प्रसिद्ध हैं, किन्तु आरम्भ में चार ऋण माने जाते थे, चौथा मनुष्य ऋण। शत० ब्रा० १, ७, २, १ में उन का इस प्रकार उल्लेख है—ऋणं ह वै जायते योऽस्ति। स जायमान एव देवेभ्य ऋषेभ्यः पितृभ्यो मनुष्येभ्यः॥ आगे उन की व्याख्या है। पेट० ब्रा० ७, १३ भी ऋणों के सिद्धान्त का उल्लेख है।

आदि का धर्म निबाहने से उस ऋण को चुका सकता है। इसी प्रकार देवताओं का ऋण यज्ञ करने से चुक जाता था। किन्तु ऋषियों और पितरों के ऋण विचित्र थे। ऋषियों का ज्ञान का ऋण अध्ययन से, एवं पितरों का सन्तान के जनन से चुकाया जाता था। ऋणों की इस कल्पना के विषय में चाहे जो कहा जाय, इतना तो स्पष्ट है कि यह मनुष्य को एक सामूहिक प्राणी के रूप में देखती थी। और इसकी दृष्टि में मनुष्य केवल अपने समकालीन समाज का नहीं प्रत्युत पूर्वजों का भी ऋणी था; और क्योंकि पूर्वजों का ऋण वंशजों के तँई चुकाया जाता था, इस कारण उस के अपने वंशजों के प्रति भी कर्त्तव्य थे।

कुछ कुछ ऋणों के विचार पर आश्रम-व्यवस्था निर्भर थी। मनुष्य का जीवन चार स्वाभाविक आश्रमों या पड़ावों में बाँटा गया था। पहले दो आश्रम विद्यार्थी और गृही, तो सर्वसाधारण के लिए ही थे; दूसरे दो, वानप्रस्थ और परिव्राजक या भिक्षु, विशेष ज्ञानवान् लोगों के लिए। वानप्रस्थ लोग गाँवों और नगरों के पड़ोस में आश्रमों में रहते। वे आश्रम इस प्रकार परिपक्व तजरबे, स्पष्ट निर्भीक निष्पक्षपात विचार और अध्ययन के केन्द्र थे। और राष्ट्र के जीवन पर उन का बड़ा प्रभाव था। उसी प्रकार सर्वत्याग कर घूमने वाले भिक्षुओं का।

जाति-भेद आरम्भ में केवल आर्य और दास का ही था। वैदिक काल में विजातीय जनता से स्वाभाविक घृणा थी, कोई निश्चित बन्धन न होने से स्वाभाविक सम्बन्ध भी बहुधा हो जाते थे। अब लगातार साथ रहने से अधिक सम्पर्क होने लगा, तब आर्यों की पवित्रता बनाये रखने के लिए नियम और बन्धन बनाये जाने लगे। दास स्त्री आर्य की धर्मपत्नी न हो सकती। तो भी रामा के रूप में रमण के लिए काली जाति की स्त्रियों को रखना वर्जित न था। यहाँ तक कि रमण के लिए रक्खी जाने वाली रामाओं की कालिमा के कारण राम शब्द में ही

काले का अर्थ आ गया<sup>१</sup>। वैसे भी दास अब आर्यों के समाज के बिल्कुल बाहर न रहे, वे उन का एक अंग—शूद्र के रूप में—बनने लगे। किन्तु शूद्र के साथ विवाह-सम्बन्ध घृणित माना जाता, आर्यों के समाज में आ जाने पर भी वह एक दलित श्रेणी थी। आर्य और शूद्र में वास्तविक जाति-भेद अर्थात् नस्ल का भेद था।

स्वयं आर्यों में भी विभिन्न श्रेणियाँ शकल पकड़ रहीं थीं। रथेष्ठाः या रथी लोग साधारण पदाति से हैसियत में स्वभावतः ऊँचे थे, सो पीछे कहा जा चुका है। बहुत से राजकीय पदों पर स्वभावतः उन्हीं की अधिकांश नियुक्ति होती, यद्यपि वैसा नियम न था। राजन्य का दर्जा उन से भी ऊँचा था,<sup>२</sup> उस में राजकीय परिवारों के लोग थे। राजन्यों और रथेष्ठाओं को मिला कर क्षत्रिय श्रेणी बनती थी, जो शुरु से ही कुछ कुछ विशः से ऊपर थी; अब केवल उस का ऊपर होना अधिक स्पष्ट होने लगा।

किन्तु एक नई श्रेणी ज्ञान और विचार के मार्ग में जाने वाले, अध्ययन और अध्यापन में लगे लोगों की बन रही थी। वही ब्राह्मण श्रेणी कहलाती। ब्राह्मण का मूल अर्थ केवल ब्रह्मन्—ऋच् साम और आथर्वण मंत्रों—को दोहराने वाला, अर्थात् पद्यपाठक मात्र था। पद्य-पाठक के काम से ही एक तरफ तो पुरोहित के काम का विकास हो

<sup>१</sup>निरुक्त १३, १२, २ में लिखा है—अधोरामः...अधस्ताद्रामोऽधस्तात् कृष्णः कस्मात् समान्यादित्यग्निं चित्वा न रामामुपेयात्, रामा रमणयोः पेयते न धर्माय कृष्णजातीयैतस्मात् सामान्यात् ॥ स्पष्ट है कि रामा = अनार्य रखैल।

<sup>२</sup>समूचा समाज चार वर्गों में बाँटा जा सकता है, यह केवल एक दार्शनिक कल्पना थी। धर्मशास्त्रकारों के नियम केवल उनके लेखकों के विचारों और इच्छाओं को सूचित करते हैं न कि इतिहास की वस्तु-स्थिति

गया। दूसरी तरफ पद्यों के अनुशीलन से ही अनेक ज्ञानों और अध्य-  
यनों का किस प्रकार विकास हुआ और हो रहा था, उस का उल्लेख  
किया जा चुका है। आर्य संस्कृति की यह विशेषता थी कि ज्ञान के  
साथ त्याग का भाव उस में जुड़ा हुआ था; आज तक भारतीय मनोवृत्ति  
उन भावों को अलग अलग नहीं कर सकती, उन का स्वाभाविक सह-  
योग समझती है। इस प्रकार ज्ञान और अनुशीलन, अध्ययन और  
अध्यापन करने वाले गृहस्थ त्यागियों की एक दूसरी श्रेणी बन उठी।  
उन में से जो बड़े बड़े आश्रमों या शालाओं के नायक थे वे महाशाल<sup>१</sup>  
ब्राह्मण कहलाते। पुरोहित ब्राह्मण और महाशाल ब्राह्मण दोनों ही का  
अध्ययन-अध्यापन मुख्य लक्षण था। क्योंकि राष्ट्र के धर्म और व्यवहार  
(नियम कानून) की और हिताहित की वे विशेष विवेचना करते थे,  
इस लिए एक तरफ राष्ट्र के मन्त्र-धर (अमात्य सलाहकार नीति-निर्धा-  
रक) का कार्य तथा दूसरी तरफ न्याय-विभाग का कार्य प्रायः उन्हीं के  
हाथों में आ जाता। इन ऊँचे पदों में या पुरोहित के पेशे में आमदनी  
ज़रूर थी, किन्तु साधारण ब्राह्मण का मुख्य कार्य तो अध्ययन-अध्यापन

को। वास्तव में प्रत्येक काल में चार वर्ण या श्रेणियाँ थीं, यह अत्यन्त  
आमक विचार है। मेगास्थनी ४ थी शताब्दी ई० पू० में सात श्रेणियों में  
भारतीय समाज को बाँटता है ( ई० आ० १८७७, पृ० २३६-२३८ )।  
ऊपर § ७२ में वैदिक राष्ट्र का जो आदर्श दिखलाया गया है, उस में  
राजन्य और रस्थेष्ठाः दो अलग अलग श्रेणियाँ हैं, और वैसे होना स्वाभा-  
विक भी था। बुद्ध के समकालीन अर्थात् छठी शताब्दी ई० पू० के  
कूटदन्त-सुत्त ( दीघ० ) में फिर खत्तिया अनुयुत्ता और अमच्चा परिसज्जा  
में भेद किया है। ( हि० रा० भाग २, पृ० १०० टि० ४ में उद्धृत )।

<sup>१</sup>सु० नि० ब्राह्मणस्मिकसुत्त ( १६ ) और वासेट्टसुत्त ( ३५ ) की  
वक्ष्यगाथा।

ही था, जिस के साथ गरीबी का भाव आरम्भ से जुड़ा हुआ था। आर्य संस्कृति की यह एक विशेषता रही, और अब तक है, कि उस में ज्ञान और गरीबी का आदर सम्पत्ति और समृद्धि से कभी कम नहीं रहा। जनता की इसी मनोवृत्ति के कारण क्षत्रिय श्रेणी जैसी कुलीन और अभिजात समझी जाती, ब्राह्मण श्रेणी भी वैसी ही कुलीन और अभिजात गिनी जाने लगी।

क्षत्रिय और ब्राह्मण, ये दोनों श्रेणियाँ साधारण विशः में से ही ऊपर उठी थीं। विशः के साधारण लोग वैश्य थे। वे सब का आश्रय थे। वैश्य गृहपति राष्ट्र का आधार थे। शिल्प और व्यवसाय के परिपाक के साथ साथ वैश्य-समुदाय में भी गण बनने लगे, और उत्तर वैदिक वाङ्मय में जहाँ श्रेष्ठी शब्द आता है, उस का अर्थ बहुत से विद्वान् गण का प्रमुख ही करते हैं। श्रेष्ठ्य का अर्थ गण की मुख्यता। अर्थात् उस आरम्भिक समाज में, जो पहले समूचा कृषकों और पशुपालकों का था, और जिस में कुछ साधारण शिल्प केवल कृषि के सहायक रूप में थे, अब कृषि व्यापार और अनेक शिल्प-व्यवसायों की भिन्नता फूटने और अंकुरित होने लगी, श्रम की विभिन्नता प्रकट होने लगी, तथा जिस प्रकार ज्ञान और अध्ययन का पेशा उसी विशः में से फूट कर एक पृथक् अंग बन रहा था उसी प्रकार अन्य शिल्पों और व्यवसायों के समूह या गण भी पृथक् अंगों के रूप में प्रकट होने लगे। किन्तु यह अभी बीज मात्र था।

ब्राह्मण क्षत्रिय वैश्य का उक्त वर्गीकरण केवल एक श्रेणी-भेद तथा दार्शनिक वर्गीकरण था। अपनी अपनी श्रेणी में ही खान-पान विवाह-व्यवहार रखने की प्रवृत्ति स्वाभाविक होती है, और तब भी थी, किन्तु आजकल की जातपात की तरह वे बन्द दायरे न थे। जात-भेद यदि था तो आर्य और शूद्र में था, और वह जाति-भेद के आधार पर था।

आर्यों के साधारण सामाजिक आचार-व्यवहार में पहले की अपेक्षा अधिक परिष्कृति आ रही थी ।

उत्तर वैदिक बाङ्गमय में कपास का पहले-पहल उल्लेख मिलता है<sup>१</sup>, इस लिए सूती कपड़ा बुनने का प्रचार उस समय तक निश्चित रूप से हो गया था । कपास और सूती कपड़े का आविष्कार समूचे संसार में पहले पहल भारतवर्ष में ही हुआ, तथा पच्छिमी जगत् के सभी और अन्य लोगों को भारतवर्ष से ही उस का पता मिला था ।

## § ८०. जनपदों का आरम्भ और प्रादेशिक राज्यसंस्थाओं का विकास

अवस्थिति या स्थिरता के कारण जैसी परिपक्वता इस उत्तर वैदिक युग के आर्थिक और सामाजिक जीवन में आ रही थी वैसी ही आर्यों की राज्य-संस्था में भी ।

जनों के लगातार एक स्थान पर बसे रहने और अवस्थित हो जाने के कारण उन स्थानों या जनपदों का भी धीरे धीरे स्थिर व्यक्तित्व—स्पष्ट 'नामरूप'—होने लगा । और उस का यह फल हुआ कि राज्य अब जन के बजाय धीरे धीरे जनपद का माना जाने लगा । जनपद का अर्थ ही है जन का रहने का स्थान ( पद )—जहाँ जन के पैर जमे हों । देश जनपद इसी कारण कहलाने लगा कि वह जन का अधिष्ठान था, उस पर कोई जन बस गया था । आरम्भ में जनपद में यही विचार था । अब हम साधारण रूप से देश को जनपद कहते हैं, वह किसी जन ( कबीले ) का अधिष्ठान है या नहीं सो कभी-कभी विचारते, किन्तु प्राचीन काल के लोग इसी विचार से जनपद को जनपद कहते थे ।

<sup>१</sup> आश्वलायन श्रौत सूत्र ६, ४, १७ ।



जनपदों के नाम जनों के नामों से ही पड़े थे, जैसे कुरु, पञ्चाल, चेदि, वत्स, अंग, शूरसेन, अवन्ति, यौधेय, मद्र, शिवि, अम्बष्ठ, उशीनर, मालव, केकय, गान्धार आदि । किन्तु ऊपर से नाम बही रहते हुए भी अन्दर से उन की राज्यसंस्था में चुपके चुपके परिवर्तन हो गया—जान-राज्य के बजाय अब वे जानपद राज्य हो गये । कुरु, पञ्चाल, मद्र, मालव आदि अब जन या कबीले न रहे । यद्यपि अब भी उन उन नामों के जनपदों में उन्हीं उन्हीं मूल जनों के वंशज—सजात या अभिजन<sup>१</sup>—मुख्यतः बसे हुए थे, तो भी और जो कोई भी व्यक्ति उन राष्ट्रों में से किसी में बस जाय, उस में भक्ति रखे, वह राष्ट्र उस का अभिजन हो या न हो, वह व्यक्ति अब उस की प्रजा हो जाता । बाहरी लोग किसी जन की प्रजा तो पहले भी बन ही सकते थे ( ऊपर § ६७ इ ), किन्तु उस समय उन्हें कल्पित सजातता या अभिजनता स्वीकार करनी पड़ती थी । अब वे सजात या अभिजन नहीं बनते थे, अभिजनत्व के बजाय अब उन्हें जनपद में भक्ति रखने की आवश्यकता होती थी ।

इसी प्रकार ग्राम पहले जन की टुकड़ी या जत्था होता था, अब उस में भी बस्ती का भाव मुख्य हो गया ।

केवल इतना ही नहीं, विभिन्न जनपदों में विभिन्न प्रकार की राज्य-संस्थायें स्थिर सी हो चली थीं । प्राची दिशा अर्थात् मगध विदेह कलिंग आदि में साम्राज्य के अभिषेक होते; वहाँ के राजा सम्राट् कहलाते । आज-कल हम एकच्छत्र शासन को साम्राज्य कहने लगे हैं, प्राचीन साम्राज्य

<sup>१</sup>अभिजन शब्द पाणिनि ( अष्टाध्यायी ४, ३, ६० ) का है । उस में दो अर्थ हैं, एक तो वही जो वैदिक सजात में, दूसरा सजातों का देश—किसी के पूर्वजों का मूल निवास-स्थान । अभिजनः पूर्वबान्धवः, तत्सम्बन्धादेशोऽप्यभिजन उच्यते यस्मिन् पूर्वबान्धवैरुषितम् ( उक्त सूत्र पर काशिका-वृत्ति ) ।

शब्द का मूल अर्थ शायद था राज्य-संघ या राज्य-समूह, अर्थात् अनेक राज्यों का गुट्ट जिन में से एक मुखिया मान लिया गया हो। दक्षिण दिशा में सत्त्व ( यादव ) । लोगों में भौज्य राज्यसंस्था थी, वहाँ प्रमुख शासक भोज कहलाते । भोज का अर्थ प्रतीत होता है कुछ समय के लिए नियुक्त राजा । प्रतीची दिशा ( पच्छिम ) में नीच्य और अपाच्य लोगों में, अर्थात् दक्खिन पच्छिम और ठेठ पच्छिम—सुराष्ट्र, कच्छ, और सौवीर ( आधुनिक सिन्ध ) आदि देशों—में स्वराज्य राज्यसंस्था थी; वहाँ के राजा स्वराट् कहलाते । स्वराज्य का अर्थ था अग्र्यं समानानां—उच्चैश्चम्—बराबर वालों का अगुआपन । इस प्रकार स्वराट् आनुवंशिक राजा न था, बराबर के लोगों में से चुना हुआ अगुआ मात्र था । उदीची दिशा में हिमालय के परे उत्तर कुरु उत्तर मद्रों के जो जनपद थे, उन में वैराज्य प्रणाली थी; वे विराट्—राजहीन—जनपद थे । उत्तर कुरु, उत्तर मद्र से इस युग में क्या समझा जाता था, सो ठीक नहीं कहा जा सकता । और ध्रुवामध्यमा प्रतिष्ठा दिशा में अर्थात् अन्तर्वेद में, कुरु-पञ्चाल वंश उशीनर ( पूर्वोत्तर पंजाब के ) लोगों में राज्य की प्रथा थी । वहाँ के राजा ठीक राजा थे और कहलाते थे । अर्थात् मध्यदेश और प्राची के सिवाय सभी जगह एकराज्य की प्रणाली न थी । विशेष कर मध्यदेश के उत्तरपच्छिम से दक्खिन तक—पंजाब से बराड़-महाराष्ट्र तक—संघ-राज्यों की एक मेखला थी । हम देखेंगे कि यह अवस्था प्राचीन काल के अन्त तक—५०० ई० तक—जारी रहेगी । आर्यों के विचार-व्यवहार और समाज-संस्थान की ठोस बुनियाद जैसे इस युग में पड़ी, वैसे ही आर्यों की राज्यसंस्था की आधार-शिलायें भी इसी उत्तर वैदिक युग में रक्खी गईं । भारतवर्ष के व्यक्तित्व-विकास का यही युग था ।

जिस ध्रुव और प्रतिष्ठित मध्यप्रदेश में एकराज्य की संस्था थी, वहाँ

भी उस की आन्तरिक शासनप्रणाली एक स्थिर शकल पकड़ रही थी, और उस का कुछ चित्र हमें मिलता है ।

राजा पहले की तरह समिति की सहायता से राज्य करता था । समिति के ही कुछ मुख्य लोग वैदिक काल में राजकृतः कहलाते थे; अब उस समूह या संस्था का एक स्पष्ट रूप बन गया, और वे लोग अब रत्नी ( रत्निनः ) कहलाते, क्योंकि वे राजा को अभिषेक के समय राजकीय अधिकार का सूचक रत्न ( वैदिक काल का मणि ) देते थे । अभिषेक में राजा जैसे पहले राजकृतः की पूजा करता था, वैसे ही अब रत्नियों की । पुराने राजकृतः का ही नया नाम रत्निनः था, भेद शायद केवल इतना हो कि रत्नी अब स्थायी और निश्चित पदाधिकारी थे । राजा समेत कुल बारह रत्नी सोते थे—( १ ) सेनानी, ( २ ) पुरोहित, ( ३ ) राजा या राजन्य ( राजपुत्र ), ( ४ ) महिषी अर्थात् रानी, ( ५ ) सूत अर्थात् राज्य का वृत्तान्त रखने वाला, ( ६ ) ग्रामीण—शायद मुख्य ग्राम का या राजधानी का नेता अथवा देश के ग्रामणियों का मुखिया, ( ७ ) क्षत्रा अर्थात् राजकीय कुटुम्ब का निरीक्षक या प्रतिहार, ( ८ ) संग्रहीता अर्थात् कोष का नियमक अथवा राज्य का मुख्य नियामक—रज्जुभिर्नियन्ता, ( ९ ) भागदुव अर्थात् वसूली का मुख्य अधिकारी, ( १० ) अन्नावाप अर्थात् हिसाब रखने वाला मुख्य अधिकारी, ( ११ ) गो-विकर्ता अर्थात् जंगलों का निरीक्षक, जंगली पशुओं और शिकारियों का नियन्त्रण-कर्त्ता, और ( १२ ) पालागल अर्थात् सन्देश-शहर जो शूद्र होता, अथवा उसके स्थान में तत्त ( बड़ई ) या रथकार ।

रत्नी या राजकर्त्ता लोग समिति का ही एक अंश अर्थात् प्रजा के प्रतिनिधि थे ।

साम्राज्य, भौज्य, स्वाराज्य, वैराज्य और राज्य की इन विभिन्न प्रादेशिक राज्यपरिपाटियों के बीच पारमेष्ठ्य, महाराज्य और आधिपत्य

( अर्थात् परमेष्ठी, महाराज और अधिपति होने ) के लिए, एवं समन्त-पर्यायी ( सब सीमाओं तक जाने वाले ) सार्वभौम होने अथवा समुद्र-पर्यन्त पृथ्वी का एकराट्<sup>१</sup> होने के लिए होड़ लगी ही रहती थी, और प्रत्येक महत्त्वकांक्षी शासक के सामने वह आदर्श बना ही हुआ था ।

<sup>१</sup>पेत० ब्रा० ८, १४ ।

### ग्रन्थनिर्देश

प्रा० अ०, अ० ४, १५, २१ ( पृ० २३५ ), २२ ( पृ० २४१ ), २४ ( पृ० २८५-२८७ ), पृ० ३१७ टि० ४, अ० २७ ।

जायसवाल—बृहद्रथ वंश की कालगणना, ज० वि० ओ० रि० सो० ४, पृ० २६ प्र ।

रा० इ० पृ० ६—५६ ।

हि० रा०, §§ ६, १०, १७; अ० १०, १२, १५, १६, २४, २५, २६; §§ २६२, ३६२ । विभिन्न जनपदों की विभिन्न राज्यसंस्थाओं तथा मध्यदेशी राज्यों की शासनपद्धति-विषयक प्रमाण वहीं से लिये गये हैं ।

सा० जी०—अ० १§१, अ० ५§२ ।

हरप्रसाद शास्त्री—सांख्य वाङ्मय, ज० वि० ओ० रि० सो० ६, पृ० १५१ प्र ।

हाराण चन्द्र चकलादार—सोशियल लाइफ इन पन्थ्रेंट इंडिया, स्टडीज इन वात्स्यायनज कामसूत्र ( कलकत्ता १६२६ ) पृ० १-१० ।

## दसवाँ प्रकरण

### सोलह महाजनपद

( ८-७-६ शताब्दी ई० पू० )

#### § ८१. विदेह के क्रान्ति, काशी का साम्राज्य, मगध में राजविप्लव

भारतयुद्ध से छठी शताब्दी ई० पू० तक का राजनैतिक इतिहास शृङ्खलाबद्ध रूप में अभी तक नहीं कहा जा सकता। अभी तक हम केवल कुछ एक बड़ी बड़ी घटनाओं की बात जानते हैं, और उनका समय तथा पौर्वापर्य भी अन्दाज से ही कह सकते हैं। उन घटनाओं में से एक विदेह की राज्यक्रान्ति है। विदेह का एक राजा कराल जनक बड़ा कामी था, और एक कन्या पर आक्रमण करने के कारण प्रजा ने उसे मार डाला<sup>१</sup>। कराल शायद विदेह का अन्तिम राजा था; सम्भवतः<sup>२</sup> उस की हत्या के बाद ही वहाँ राजसत्ता का अन्त हो गया, और संघ-राज्य स्थापित हो गया। सातवीं-छठी शताब्दी ई० पू० में विदेह के

---

<sup>१</sup>दाण्डक्यो नाम भोजः कामात् ब्राह्मणकन्यामभिमन्यमानस्सबन्धु-  
राष्ट्रो विननाशः। करालश्च वैदेहः।—अर्थ० १, ६।

<sup>२</sup>मिल्लाह्ये रा० ३० पृ० २१-२२। अभी तक यह केवल अटकल है। विदेह की क्रान्ति कब और कैसे हुई यह प्रश्न मनोरञ्जक है। यदि यह अटकल ठीक हो तो कराल का वध भी एक महत्त्व की घटना बन जाती है।

पड़ोस में वैशाली में भी संघ-राज्य था; वहाँ लिच्छिवि लोग रहते थे। विदेहों और लिच्छिवियों के पृथक् पृथक् संघों को मिला कर फिर इकट्ठा एक ही संघ या गण बन गया था जिस का नाम वृजि- ( या वज्जि ) गण था। वैशाली में विदेह के साथ ही गण-राज्य स्थापित हुआ था कुछ आगे पीछे, सो नहीं कहा जा सकता।

भारत-युद्ध के बाद उपनिषदों के युग में ही काशी का राज्य अपनी सामरिक शक्ति के लिए प्रसिद्ध हो गया था। समृद्धि में भी उसका मुकाबला दूसरा कोई राज्य शायद ही कर सकता। अन्दाजन सातवीं शताब्दी ई० पू० की पहली चौथाई ( ६७५ ई० पू० ) तक काशी के साम्राज्य की बढ़ी सत्ता रही<sup>१</sup>; मध्यप्रदेश में उस युग में वही मुख्य साम्राजिक शक्ति थी; कौशल कई बार उसके अधीन रहा, और एक बार तो उस के साम्राज्य में गोदावरी-काँठे के अश्मक राज्य की राजधानी प्रोतन ( पौदन्य ) भी सम्मिलित हो गई थी।

मगध में ब्राह्मद्रथ वंश का राज्य इस युग में समाप्त हो गया। उन के स्थान में, कहते हैं, प्रजा ने शिशुनाक को राजा होने के लिए निमन्त्रित किया। शिशुनाक मूलतः काशी का था, वहाँ वह अपने बेटे को छोड़ कर मगध चला आया। यदि भारत-युद्ध का समय श्रीयुत काशीप्रसाद जायसवाल के मतानुसार १४२४ ई० पू० माना जाय, तो उन्हीं के हिसाब से शिशुनाक का राज्यकाल ७२७-६८७ ई० पू० था। दूसरे विद्वान उस का समय सातवीं शताब्दी ई० पू० के मध्य के करीब मानते हैं। शिशुनाक

<sup>१</sup>काशी के राजा ब्रह्मदत्त का जातकों में बहुत उल्लेख है, किन्तु ब्रह्मदत्त कोई एक राजा न था, वह काशी के राजाओं के वंश का नाम या पदवी थी। जातक ३, १५८ में उल्लेख है कि बनारस का ब्रह्मदत्तकुमार भी तक्षसिला पढ़ने गया, उससे स्पष्ट निश्चित होता है कि ब्रह्मदत्त वंश का नाम या पदवी थी।



एक प्रतापी राजा था, उसके वंश में भी आगे चल कर बड़े बड़े दिग्विजयी राजा हुए। शैशुनाक वंश को पुरानी अनुश्रुति में क्षत्रिय नहीं प्रत्युत क्षत्रवन्धु कहा है, जिसमें कुछ घटियापन का भाव है। घटियापन का भाव इस कारण की वे व्रात्य लोगों के क्षत्रिय थे। व्रात्य वे आर्य जातियाँ थीं, जो मध्यदेश के पूरब या उत्तरपच्छिम ( पञ्जाब ) में रहतीं, और जो मध्यदेश के कुलीन ब्राह्मणों-क्षत्रियों के आचार का अनुसरण न करती थीं। उन की शिक्षा-दीक्षा की भाषा प्राकृत थी; उन की वेषभूषा उतनी परिष्कृत न थी; वे मध्यदेश के आर्यों वाले सब संस्कार न करते तथा ब्राह्मणों के बजाय अर्हतों ( सन्तों ) को मानते, और चेतियों ( चैत्यों ) को पूजते थे।

### § ८२. सोलह महाजनपदों का उदय

जनपदों का उदय कैसे हुआ था सो हम देख चुके हैं ( § ८० )। अब उन में से कई महाजनपद भी बन गये। जनपद और महाजनपद का आरम्भिक भेद यह प्रतीत होता है कि जनपद तो जनों के मूल देश थे, किन्तु जिन जनपदों ने विजय द्वारा अथवा संघ-रचना द्वारा अपने मूल देश से अधिक प्रदेश अपने साथ जोड़ लिया वे महाजनपद कहलाने लगे।

इस प्रकार के षोडश महाजनपद इस युग में बहुत प्रसिद्ध रहे, यहाँ तक कि सोलह महाजनपद एक कहावती संख्या बन गई। इसी कारण हम इस युग को भी सोलह महाजनपदों का युग कहते हैं। सोलह महाजनपदों में ये आठ पड़ोसी जोड़ियाँ गिनी जाती थीं—( १ ) अंग-मगध, ( २ ) काशी-कोशल, ( ३ ) वृजि-मल्ल, ( ४ ) चेदि-वत्स, ( ५ ) कुरु-पञ्चाल, ( ६ ) मत्स्य-शूरसेन, ( ७ ) अश्मक-अवन्ति, ( ८ ) गान्धार-कम्बोज।

अंगदेश मगध के ठीक पूरब था। उस की राजधानी चम्पा था

मालिनी, जिसे आधुनिक भागलपुर शहर का पच्छिमी हिस्सा चम्पानगर सूचित करता है, उस समय भारतवर्ष की सब से समृद्धि नगरियों में से थी। वह चम्पा नदी के पूरब किनारे बसी थी, जो अब भी भागलपुर में चम्पा नाला नाम से प्रसिद्ध है, और झाड़खण्ड से गंगा की तरफ बहती है। मगध की राजधानी राजगृह ( राजगृह ) भी वैसी ही नगरियों में से एक थी। मगध का राज्य इन सोलह महाजनपदों में से भी जो चार-पाँच मुख्य थे, उन में से एक था। काशी के साम्राज्य का उल्लेख ऊपर हो चुका है। काशी-राष्ट्र की राजधानी वाराणसी उस समय समूचे भारत में सब से समृद्धि नगरी थी। ध्यान रहे कि प्राचीन वाङ्मय में काशी सदा उस राष्ट्र का नाम होता है, और उस की राजधानी का वाराणसी। कोशल देश की राजधानी सावस्ती ( श्रावस्ती ) अचिरावती ( राप्ती ) नदी के किनारे थी। वह भी एक बहुत प्राचीन नगरी थी। गोंडा और बहराइच जिलों की सीमा पर सहेठ-महेठ के खेड़े अब उस के स्थान को सूचित करते हैं। साकेत ( अयोध्या ) की हैसियत भी श्रावस्ती से कम न थी।

तिरहुत या उत्तर बिहार के वृजि-गण का उल्लेख ऊपर हो चुका है। आज तक भी चम्पारन जिले के पहाड़ी थारू लोग अपने से भिन्न तिरहुत के सभी निवासियों को वजी तथा नेपाली लोग वजिया कहते हैं। समूचे वृजिसंघ की राजधानी भी वैशाली ( वैशाली ) ही थी। उस के चारों तरफ तिहरा परकोटा था, जिसमें स्थान स्थान पर बड़े बड़े दरवाजे और गोपुर ( पहरा देने के मीनार ) बने हुए थे। वृजि लोगों में प्रत्येक गाँव के सरदार को राजा या राजुक कहते थे। कहते हैं लिच्छिवियों के ७७०७ राजा थे, और उन में से प्रत्येक का उपराज, सेनापति और भाण्डा-गारिक ( कोषाध्यक्ष ) भी था। ये सब राजा अपने अपने गाँव में शायद स्वतन्त्र शाशक थे; किन्तु राज्य के सामूहिक कार्य का विचार एक परिषद में होता था जिस के वे सब सदस्य होते थे। इसी राज्यपरिषद

के हाथ में लिच्छिवि राष्ट्र की मुख्य शासनशक्ति थी। शासन-प्रबन्ध के लिए इसमें से शायद चार या नौ आदमी गणराजा चुन लिये जाते थे। कहते हैं वैशाली के इन ७७०७ राजाओं में से प्रत्येक का अभिषेक होता था। वैशाली में उनके अभिषेक-मङ्गल के लिए एक पोखरनी थी, जिस पर कड़ा पहरा रहता, और ऊपर भी लोहे की जाली लगी रहती जिस से पक्षी भी उस के अन्दर घुस न पाय<sup>१</sup>। वैशाली के सब राजा और रानियों का उसी पोखरनी के जल से अभिषेक होता।

लिच्छिवि लोग प्राचीन भारत की एक प्रसिद्ध ब्राह्म्य जाति थे। वे अर्हत्तों को मानते थे। उन के पड़ोसी मल्ल लोग भी ब्राह्म्य थे, और उन का भी गण-राज्य था। मल्ल जनपद वृजि जनपद के ठीक पच्छिम तथा कोशल के पूरब सटा हुआ आधुनिक गोरखपुर जिले में था। पावा और कुसावती या कुसिनार (आधुनिक कसिया, गोरखपुर के नजदीक पूरब) उन के कस्बे थे।

वत्स देश काशी के पच्छिम और चेदि (आधुनिक बुन्देलखण्ड) वत्स के पच्छिम जमना के दक्खिन था। वत्स देश में भारत वंश का राज्य चला आता था। उसकी राजधानी कोसम्बी या कौशाम्बी (इलाहाबाद जिले में आधुनिक कोसम गाँव) जमना के किनारे पर थी, और उस समय की बड़ी समृद्धि नगरियों में गिनी जाती थी। वह व्यापार और युद्ध के राजपथों को काबू करने वाले बड़े अच्छे नाके पर थी। पच्छिम समुद्र के बन्दरगाहों—भरुकच्छ, सुप्पारक (शूर्पारक, आधुनिक सोपारा) आदि—से तथा गोदावरी-काँठे के प्रतिष्ठान से मध्यदेश और मगध की नगरियों को जोड़ने वाले रास्ते उज्जयिनी और कौशाम्बी हो कर ही गुजरते। कौशाम्बी से उन की एक शाखा गङ्गा

<sup>१</sup>जातक ४, १४६।

पार साकेत, श्रावस्ती और वैशाली चली जाती; दूसरी जलमार्ग से काशी होते हुए समुद्र तक पहुँचती ।

पाञ्चाल देश ( उत्तर पाञ्चाल = आधुनिक रहेलखण्ड, और दक्खिन पाञ्चाल = फर्रुखाबाद-कन्नौज-कानपुर ) कोशल और वत्स के पच्छिम तथा चेदि के उत्तर लगा हुआ था । कुरु ( हस्तिनापुर-कुरुक्षेत्र का प्रदेश ) उसके पच्छिम और व्रजभूमि के उत्तर था । वे दोनों प्राचीन जनपद थे; इस समय उन का विशेष राजनैतिक महत्त्व न था; तो भी कुरु देश का धम्म और सील ( आचार-व्यहार ) जिसे कुरुधम्म कहते थे भारतवर्ष में आदर्श माना जाता । वहाँ के लोग अपने सीधे सच्चे मनुष्योचित बर्ताव तथा अपनी विद्या संस्कृति और चरित्र के लिए सारे भारत में अग्रणी माने जाते, और दूसरे राष्ट्रों के लोग उन से धर्म सीखने आते थे<sup>१</sup> । कुरु और पाञ्चाल मिल कर शायद एक ही राष्ट्र गिना जाता क्योंकि कुरुरट्ठ ( राष्ट्र ) की राजधानी कभी इन्द्रपत्तनगर ( इन्द्रप्रस्थ नगर ), कभी कम्पिल्लनगर ( काम्पिल्य नगर ) और कभी उत्तर-पञ्चाल-नगर कही जाती है, और कभी उसी उत्तर-पञ्चाल नगर को कम्पिल्लरट्ठ की राजधानी कहा जाता है ।

कुरु के दक्खिन और चेदि के पच्छिमोत्तर जमना के दाहिने तरफ़ शूरसेन ( मथुरा-प्रदेश ) और मत्स्य ( मेवात, अलवर-जयपुर-प्रदेश ) भी वैसे ही पुराने राष्ट्र थे ।

शूरसेन और चेदि के दक्खिनपच्छिम अवन्ति उस समय के चार-पाँच सब से शक्तिशाली राज्यों में से एक था । उस की राजधानी उज्जैनी ( उज्जयिनी ) पच्छिमी समुद्र और मध्यदेश के तथा अशमक-मूलक और मध्यदेश के बीच के व्यापार-पथों पर बड़ा प्रसिद्ध पड़ाव थी । माहिस्सती या माहिष्मती भी इस युग में अवन्ति में ही सम्मिलित

<sup>१</sup>कुरुधम्म जातक ( २७६ ) ।

थी<sup>१</sup>। अश्मक का उल्लेख भी हो चुका है; उस के उत्तर मूळक तथा पूरब कलिंगराष्ट्र की सीमायें उस से लगती<sup>२</sup>, और इस युग में सम्भवतः वे दोनों अश्मक ( या अस्सक ) महाजनपद में सम्मिलित थे। अश्मक या अस्सक की राजधानी पौदन्य ( पोतन या पोतलि ) थी। कलिंग की अपनी राजधानी दन्तपुर थी<sup>३</sup>।

सुदूर उत्तर में गान्धार देश विद्या का केन्द्र होने के कारण प्रख्यात था। सामरिक शक्ति और समृद्धि के लिए जैसे काशी की ख्याति थी, वैसी ही विद्या के लिए गान्धार की। उस की राजधानी तक्षशिला में मध्यप्रदेश के क्या राजपुत्र<sup>४</sup>, क्या धनाढ्य सेठियों के लड़के<sup>५</sup>, और क्या गरीब ब्राह्मण जो पढ़ चुकने के बाद भी एक जोड़ी बैल और एक हल को जोत कर जीविका करते थे<sup>६</sup>—सभी पढ़ने पहुँचते थे। सम्य समाज में सुशिक्षित कहलाने के लिए तक्षशिला में पढ़ा होना आवश्यक सा था। कश्मीर भी उस समय गान्धार महाजनपद में सम्मिलित था<sup>७</sup>। और गान्धार-कश्मीर के उत्तर आधुनिक पामीरों का पठार तथा उस के पच्छिम बदख्शां प्रदेश कम्बोज महाजनपद कहलाता; उस की पूरबी सीमा सीता नदी और पच्छिम बाल्हीक ( बलख ) प्रदेश था<sup>८</sup>।

ये सोलह देश तो महाजनपद अर्थात् बड़े राष्ट्र—शक्ति समृद्धि विस्तार या किसी अन्य कारण से बड़े गिने जाने वाले राष्ट्र—थे। उन के अतिरिक्त कई छोटे छोटे राष्ट्र भी थे। गान्धार और कुरु तथा मत्स्य के बीच केकय, मद्रक, त्रिगर्त, यौधेय आदि राष्ट्र तथा उन के पच्छिम और पच्छिमदक्खिन सिन्धु, शिवि, अम्बष्ठ, सौवीर आदि राष्ट्र थे। इन

<sup>१</sup>दीर्घ०, २, २३५। <sup>२</sup>जातक ३, ४। <sup>३</sup>दीर्घ०, वहीं। <sup>४</sup>जातक ४, ३१५-३१६। <sup>५</sup>वहीं ४, ३८। <sup>६</sup>वहीं २, १६५। <sup>७</sup>रा० ३० पृ० ६३। <sup>८</sup>दे० १७।



में से शायद कुछ एक गान्धार के अधीन रहे हों। मद्, सिवि और सोवीर का नाम हम विशेष कर इस समय की कहानियों में सुनते हैं। मद्दरु की राजधानी सागलनगर<sup>१</sup> और सिविरु की अरिठपुरनगर या जेतुत्तरनगर थी<sup>२</sup>। सोवीरु की राजधानी रोख या रोरु ( सक्खर के सामने आधुनिक रोरी ) उस समय की सुन्दर नगरियों में से एक थी। किन्तु इन उल्लेखों से हम यह निश्चय नहीं कर सकते कि ये राष्ट्र स्वतन्त्र थे या किसी दूसरे में सम्मिलित।

कोशल के उत्तर और मल्लराष्ट्र के पच्छिमोत्तर आधुनिक नेपाल-तराई में अचिरावती ( राप्ती ) और रोहिणी नदी ( राप्ती की एक पूर्वी धारा ) के बीच शाक्यों का एक छोटा सा गण-राष्ट्र था। इस युग के अन्त में उसी में संसार के इतिहास का शायद सब से बड़ा महापुरुष प्रकट हुआ, जिस कारण शाक्यराष्ट्र का नाम आज तक प्रसिद्ध है। शाक्य लोग कोशल से ही प्रवास कर के गये थे। उन की राजधानी कपिलवस्तु या कपिलवत्थु आवस्तो से करीब साठ मील पर थी। शाक्य-राष्ट्र शायद कोशल के अंशतः अधीन था<sup>३</sup>।

सोलह महाजनपदों में से गान्धार-कम्बोज की जोड़ी तो एक तरफ थी, किन्तु बाकी सात जोड़ियों के प्रदेश लगातार एक-दूसरे से लगे हुए थे। उन की पूरबी सीमा अंग और कलिंग तथा दक्खिनी अश्मक है। अश्मक के दक्खिन अन्ध्र आदि अनार्य राष्ट्र थे, जिन में अब हम दामिल-रुद्र का भी नाम सुनते हैं; उस के भी आगे नागदीप और कारदीप

<sup>१</sup>जातक ५, २६०।

<sup>२</sup>सिवि जातक ( ४६६ ), वेसन्तर जातक ( २४७ )।

<sup>३</sup>महसाल जातक ( ४६५ ) की पञ्चुपन्नवत्थु ( दे० नीचे परिशिष्ट इ ) में शाक्य लोग आपस में कहते हैं—वयं कोसलरज्जो आणापवत्तिट्ठाने वसाम (जातक ४, १४५)।



थे। नागदीप या नागद्वीप उत्तरपच्छिमी सिंहल का पुराना नाम था<sup>१</sup>, और कारादीप उसी के पास था। दामिलरट्ट में काविरपत्तन था। आर्य तापसों और व्यापारियों का इन राष्ट्रों में आना जाना इस युग में बराबर सुना जाता है। वाराणसी के व्यापारी सिंहल या तम्वपन्नी दीप (ताम्रपर्णी द्वीप) तक जाते आते थे, और ऐसी कहानी है कि वहाँ एक धनाढ्य ब्राह्मण का बेटा अपनी बहन के साथ घरबार छोड़ कर तपस्या करने पहले दामिलरट्ट में और फिर वहाँ से कारदीप तक चला गया था<sup>२</sup>।

पूरब तरफ़ उसी तरह आर्य व्यापारियों की पहुँच सुवर्णभूमि तक थी जो आधुनिक बरमा के तट का नाम था। यों तो भरुकच्छ (भरुच) और वाराणसी से भी सीधे सुवर्णभूमि के लिए नावें रवाना होती थीं<sup>३</sup>। कन्तु चम्पा के लोग विशेष रूप से उधर व्यापार करने जाते, और उस में खूब रुपया बना कर लाते थे<sup>४</sup>। उस व्यापार के सिलसिले में आर्या-वर्च के लोग पूरबी सागर के अनेक द्वीपों का परिग्रह या भौगोलिक खोज-टटोल करते, और कई द्वीपों में उन्हें आरम्भिक निवासी यक्षों या राक्षसों से वास्ता पड़ता, जिन का वे अपने शस्त्रास्त्र से दमन करते। उन में से किसी किसी द्वीप की ज़मीन बहुत उपजाऊ भी निकल आती, जहाँ धान, ईख, केला, कटहल, नारियल, आम, जामुन आदि खुद-रौ होते थे। उन द्वीपों में वे लोग बसते जाते, और कभी कभी उन की सुलभ उपज को देख कर कह उठते थे कि भारतवर्ष से हम यहीं अच्छे हैं<sup>५</sup>!

<sup>१</sup>दे० नीचे §§ ८४ उ, ११०।

<sup>२</sup>अक्रित्त जातक (४८०) तथा सुस्सोन्दि जातक (३६०)।

<sup>३</sup>सुस्सोन्दि जातक (३६०), और समुद्धवाणिज जातक (४६६)।

<sup>४</sup>महाजनक जातक (५३६)।

<sup>५</sup>समुद्धवाणिज जातक (४६६)।

## § ८३. कोशल और मगध राज्यों का विस्तार

## अवन्ति में राजविप्लव

सोलह महाजनपदों की अवस्था देर तक बनी न रही, उन में से कुछ दूसरों को निगल कर अपना कलेवर बढ़ाने लगे ।

अंग और मगध एक दूसरे के पड़ोसी थे, उन दोनों के बीच लगातार मुठभेड़ जारी थी और मगध का दाँत अंग पर गड़ा था । दोनों के बीच चम्पा नदी पड़ती थी । कहते हैं उस नदी (के कच्छ) में एक नाग-भवन था, और नागराजा चम्पेय्य राज्य करता था । कभी मगधराजा अंगराष्ट्र पर कब्ज़ा कर लेता, कभी अंगराजा मगध राष्ट्र पर । एक बार मगधराज हार कर भागा जाता था और अंग के योद्धा उस का पीछा करते थे जब नागराज ने उसे अपने भवन में शरण दी । बाद मगधराज ने नागराज की सहायता से अंगराजा को पकड़ कर मार डाला, और अंग राष्ट्र को दखल कर लिया । कहते हैं उस के बाद चम्पेय्य नागराजा को अपनी सब लक्ष्मी काशी के राजा उग्रसेन को देनी पड़ी<sup>१</sup> ।

काशी की शक्ति भी अब धीरे धीरे क्षीण होती गई; दूसरी तरफ़ कोशल वैसे ही बढ़ने लगा । अन्दाज़ किया जाता है कि सातवीं शताब्दी ई० पू० की पहली चौथाई बीतने के बाद ( लगभग ६७५ ई० पू० ) कोशल की सेनाओं ने काशी पर पहली चढ़ाई की । उस के बाद वह प्रक्रिया जारी रही, कोशल की शक्ति बढ़ती गई । अन्दाज़ पचास बरस पीछे (लग० ६२५ ई० पू०) कोशल के एक विजयी राजा ने, जिस का उपनाम महाकोशल था, काशी को अन्तिम रूप से जीत कर अपने साम्राज्य में मिला लिया । महाकोशल का बेटा पसेनदि या प्रसेनजित्

<sup>१</sup> चम्पेय्य जातक (५०६) ।

था। उस ने तर्क्षशिला में शिक्षा पाई थी, और वह पिता की तरह ही प्रतापी था।

उस का समकालीन मगध का राजा सेनिय (श्रेणिक) बिम्बिसार था (राज्यकाल लग० ६०१—५५२ ई० पू०), जिस के साथ पसेनदि की एक बहन का व्याह हुआ था। राजा महाकोशल ने अपनी लड़की के नहान-चुन्न-मुह्न अर्थात् नहाने और शृङ्गारचूर्णों के खर्चों के लिए दहेज में बिम्बिसार को काशी का एक गाँव दे दिया था जिस की आम-दनी एक लाख थी<sup>१</sup>। बिम्बिसार के पिता के समय अंग-मगध में फिर युद्ध छिड़ा। अंगराजा ने पहले मगधराजा को हराया, पर पीछे युवराज बिम्बिसार ने उसे मार चम्पा ले ली। तब से अंग मगध के अधीन रहा, और मगध का युवराज वहाँ का उपराज बन कर रहता।

उधर अवन्ति में लगभग उसी समय (अन्दाज़ ५६८ ई० पू०) पुनिक नाम के एक व्यक्ति ने वीतिहोत्र वंश का अन्त कर अपने बेटे पज्जोत या प्रद्योत को राजगद्दी पर बैठाया। प्रद्योत भी बिम्बिसार और प्रसेनजित् का समकालीन और उन की तरह शक्तिशाली राजा था। उस से सब पड़ोसी डरते और उसे चण्ड (भयानक) पज्जोत कहते थे। एक बड़ी सेना रखने के कारण वह महासेन की कहलाता था।

कोशल, मगध और अवन्ति के बीच वत्सराज्य (कौशाम्बी) पड़ता था, और वह भी इन तीनों की तरह शक्तिशाली था। छठी शताब्दी ई० पू० के पूर्वार्ध में यही चार प्रबल एकराज्य थे। इन के अतिरिक्त उल्लेखयोग्य एकराज्य गान्धार का था जहाँ बिम्बिसार के समय राजा पुक्कुसाति (पुष्कशक्ति) राज्य करता था।

---

<sup>१</sup>हरितमात जातक (२३६) तथा बड्ढ-किसूकर जातक (२८३) की पञ्चुपन्नवत्थु।

## § ८४. आर्थिक उन्नति—श्रेणियों निम्न और नगरों का विकास

जनपदों और महाजनपदों के उपर्युक्त सब राज्यविस्तार और शक्ति-संचय की बुनियाद उन की जनता की आर्थिक समृद्धि थी। वह आर्थिक बुनियाद के बिना न तो सेनायें खड़ी हो सकतीं और न शक्तिशाली राज्य स्थापित हो सकते थे। वास्तव में आर्थिक और व्यावसायिक उन्नति ही बड़े बड़े जानपद राज्यों के उदय की और उन की राजनैतिक सचेष्टता की जड़ में तथा उस की प्रेरिका शक्ति थी। आर्थिक विकास पहले हुआ, राजनैतिक शक्ति और स्थिरता उस के पीछे आई। एक कारण या दूसरी परिणाम, एक मूल या दूसरी फल। महाजनपद-युग तक आर्थिक जीवन का विकास कैसे और किस रूप में हुआ, उस का संक्षिप्त दिग्दर्शन नीचे किया जाता है।

### अ. कृषि, तथा ग्रामों की आर्थिक योजना

जिस प्रकार राज्य अब जनमूलक (tribal) न रहा, प्रत्युत जानपद (territorial) हो गया था, उसी प्रकार ग्राम भी अब जन का एक अंश-भूत जत्था न रहा था, प्रत्युत उस में अब बस्ती का भाव ही मुख्य था, और वह अब एक आर्थिक इकाई था। तो भी जानपद राज्यसंस्था में, जब कि राज्य भूमि पर निर्भर था, भूमि राज्य की मलकायत न थी; वह कृषकों की सम्पत्ति थी। राजा खेत की उपज पर केवल वार्षिक भाग या बलि ले सकता, जंगल और परती जमीन का निपटारा कर सकता, या अस्वामिक सम्पत्ति पर अधिकार कर सकता था। अपने इस राजभोग का वह निजी कार्यों के लिए भी उपयोग कर सकता, नमूने के लिए लड़की के देहेज में या ब्राह्मण या अमात्य या सेठ्ठी को दे सकता था।

बड़ी बड़ी ज़मींदारियाँ नहीं थीं, कृषक ही भूस्वामी थे, और ग्राम

उन्हीं के समूह या समुदाय थे। राजकीय भाग उपज के अंश के रूप में लिया जाता, और उसे गाँव के अपने मुखिया ( गामभोजक ) अथवा राजकीय अधिकारी ( महामत्त = महामात्य ) वसूलते। भूमि का दान और विक्रय हो सकता था। पिता की सम्पत्ति का उस के पीछे पुत्रों में बँटवारा भी होता था। फलतः भूमि व्यक्तिगत सम्पत्ति थी। इस के बाद के युग में खेत बँटाई पर भाड़े देने का भी रवाज था, जो सम्भव है इस ( महाजनपद- ) युग में भी रहा हो। किन्तु गाँव का कोई व्यक्ति बाहर के किसी व्यक्ति को ज़मीन दे या बेच सकता था कि नहीं, सो स्पष्ट नहीं है।

प्रत्येक ग्राम में अनेक कुल ( परिवार ) रहते, और वे कुल बड़े बड़े संयुक्त परिवार होते थे। ३० से १००० कुलों तक के ग्रामों का उल्लेख है। इस प्रकार छोटे कस्बे भी ग्राम ही गिने जाते थे। गाँव के चौगिर्द उसके खेत और चरागाह होतीं, और वे जंगल होते जो आरम्भिक अटवियों का अवशेष थे। उन के अतिरिक्त इस युग में हम आरामों और उद्यानों ( बगीचों ) का भी उल्लेख पाते हैं<sup>१</sup>, जिनका वैदिक काल में कुछ पता नहीं था। गाँव के लोग पड़ोस के जंगलों में से अपना काठ-ईधन और फूस-पुआल ले आते। नावों, जहाज़ों और इमारतों के लिए लकड़ी भी उन्हीं जंगलों से मिलती थी। अभी तक उसकी इतनी इफ़रात थी कि बनारस जैसी सब से समृद्ध नगरी के राजाओं के महल भी जंगल की लकड़ी से ही बनते थे<sup>२</sup>। समय समय पर उन्हीं जंगलों में जंगली जानवर बन देवता या मार ( प्रलोभन का मूर्च्छा देवता, काम ) भी प्रकट हो आते थे। बड़े जंगलों में से व्यापार-पथ भी गुज़रते थे, जिनमें जङ्गली पशुओं के अतिरिक्त चोरों डकैतों और भूत-प्रेत का भी डर रहता। गाँव वालों के डंगर और भेड़-बकरियाँ पड़ोस के चरागाहों में

<sup>१</sup> जातक ४, २३३।

<sup>२</sup> महासाल जातक ( ४३५ )।



चरती ! हर गाँव का गोपालक उन्हें रोज ले जाता, और शाम को मालिकों के पास लौटा देता ।

गाँव की बस्ती के चारों ओर प्रायः दीवार या बाड़ रहती, और उस में दरवाजे रहते । गाँव के लोग सामूहिक रूप से सिंचाई का प्रबन्ध करते । खेत छोटे बड़े दोनों किस्म के थे, १००० करीस ( ? ) के खेतों का भी उल्लेख है । भाड़े के श्रमियों ( भूतकों ) से भी खेती कराई जाती थी, और इस प्रकार के ५-५ सौ तक हलवाहों का एक व्यक्ति की ज़मीन पर मज़दूरी करने का उल्लेख मिलता है ।

खेती एक ऊँचा पेशा गिना जाता था । वह 'वैश्यों' का काम तो निश्चय से था ही, किन्तु 'ब्राह्मण' भी प्रायः खेती करते थे, और गणराज्यों के सभी समान क्षत्रिय मुख्यतः कृषक ही होते थे । वे क्षत्रिय लोग ज़मींदार न थे; ज़मींदार और किसान का भेद उस समय नहीं था । ज़मींदारी प्रथा न होने का मुख्य कारण यह था कि पहले से बसे हुए किसी कृषक-समुदाय का विजय कर क्षत्रिय लोगों ने उन की ज़मीन पर अपना सवत्व न जमाया था, प्रत्युत जंगल काट कर ही अपने खेत तैयार किये थे । आरम्भिक जातियाँ जिन्हें उन्होंने जीता था प्रायः शिकारी और मछुओं का पेशा करती थीं, न कि खेती । दास-दासी प्रत्येक धनी आर्य गृहपति के घर में रहते, किन्तु उनकी संख्या कम थी, और उन से खेती नहीं कराई जाती थी । बड़े खेतों पर भूतकों द्वारा ज़रूर खेती होती थी, और उन भूतकों का जीवन काफ़ी कठिनाई का था । उन्हें रहने की जगह और अनाज अथवा सिक्के के रूप में भूति मिलती । कृषि में श्रमविभाग भी हो चला था, उदाहरण के लिए हम ऐसे लोगों का उल्लेख पाते हैं जिन का पेशा हल बाहने का ही था ।

गाँव के लोग अपने सामूहिक मामलों का प्रबन्ध स्वयं करते । सामूहिक जीवन उनमें भरपूर था । उन का मुखिया गाम-भोजक कहलाता, जो राजदरबार में गाँव का प्रतिनिधि, तथा गाँव के आन्तरिक प्रबन्ध



और सामूहिक जीवन का नेता होता। कई प्रकार के शुल्कों और जुरमानों से उस की आमदनी थी। वह अकेला कुछ न करता, गाँव के सभी निवासी मिल कर गाँव के प्रबन्ध तथा सामूहिक कार्यों के विषय में उस के साथ सलाह और निर्णय करते, तथा उन निश्चयों के अनुसार कार्य करते। इस प्रकार गाँव की सभायें सामूहिक रूप से सभाभवन और सरायें बनातीं, बगीचे लगवातीं, तालाब खुदवातीं और उन के बाँध बँधवाती थीं। उन के निश्चय के अनुसार सड़कों की मरम्मत के लिए गाँव का प्रत्येक युवक बारी बारी मुफ्त मजदूरी करता। गाँवों की सभाओं और सामूहिक कार्यों में स्त्रियाँ भी खूब हिस्सा लेतीं। गाँव में अपनी खेती छोड़ जो लोग राजा या किसी और व्यक्ति के भूतक के रूप में मजदूरी करते, उन को हैसियत गिर जाती थी।

### इ. शिल्प तथा शिल्पी श्रेणियाँ

कृषि की तरह शिल्प और व्यवसाय की भी यथेष्ट उन्नति हो गई थी। उन में बहुत श्रमविभाग हो गया था। नमूने के लिए बड़कि (वर्धकि, बड़ई) का एक बड़ा पेशा था जिस में इमारतों के किवाड़-चौखटों और बैलगाड़ी से लेकर जहाज़ तक बनाने के अनेक काम शामिल थे; थपति (स्थपित, इमारत बनाने वाला), तच्छक (तक्षक, रन्दा फेरने वाला) और भ्रमकार (भ्रमकार, खराद करने वाला) आदि उस के विशेष विभाग थे जो अलग अलग पेशे बन चुके थे। कम्मर (कर्मार) में सब किस्म के धातु का काम करने वाले सम्मिलित थे, पर उन में भी अनेक विभाग थे।

शिल्पों का स्थानीय केन्द्रण भी हो चला था, अर्थात् विशेष शिल्प बहुत जगह विशेष स्थानों में जम गये थे। उदाहरण के लिए, ऐसे गाँव थे जो केवल बड़इयों के, लोहारों के, कुम्हारों के, या शिकारियों (नेसादों=निषादों और मिगलुङ्कों=मृगलुब्धकों) आदि के थे। एक

कम्मारगाम में एक हज़ार लोहार परिवार और उसी प्रकार एक महा-वड्डकिगाम में एक हज़ार बडई परिवार<sup>१</sup> रहने का उल्लेख है। बड़ी नगरियों में गली-मुहल्लों में विशेष शिल्प केन्द्रित हो गये थे, जैसे बनारस की दन्तकारवीथी ( हाथीदाँत का काम करने वालों का बाज़ार ), रजकवीथी ( रंगरेज़ों की गली ), जुलाहों का ठान ( स्थान ) आदि।

लगभग प्रत्येक शिल्प या व्यवसाय में लगे हुए व्यक्तियों का अपना अपना संगठित समूह था, जिसे श्रेणि कहते थे। एक बस्ती, नगर या इलाके में एक शिल्प की प्रायः एक किन्तु कभी कभी अधिक श्रेणियाँ भी होती थीं। “वड्डकि, कम्मार, चम्मकार, चित्रकार आदि अठारह श्रेणियाँ” यह एक प्रचलित मुहावरा सा था, किन्तु उन अठारह में से बाकी चौदह धन्दों के नाम अब ठीक ठीक नहीं कहे जा सकते। प्रत्येक नगर या प्रदेश में पूरी अठारह ही श्रेणियाँ रही हों, या उस से अधिक न रही हों, सो बात भी न थी। उक्त चार धन्दों और शिल्पों के अतिरिक्त सुनार, पाषाणकोटक ( सिलावट ), दन्तकार, जौहरी, नळकार ( नळ की चटाइयाँ और छाबड़ियाँ आदि बनाने वाले ), कुम्हार, रंगरेज, मछुए, कसाई, शिकारी, माली, नाई, माफ़ी और नाविक, जलनिग्यामक ( जहाजों के मार्गदर्शक ) और थलनिग्यामक अथवा अटवीआरक्खक ( जंगलों में व्यापारी काफ़लों के रक्षक और मार्गदर्शक ) आदि प्रत्येक धन्दे और शिल्प की पृथक् पृथक् श्रेणियाँ थीं। अपनी बस्ती या शहर की माँग के सिवाय विदेशी बाजारों के लिए भी वे माल तैयार करती थीं। चोर-डाकुओं तक की श्रेणियों का उल्लेख है। उत्तर पंचाल के के निकट पहाड़ों में ५०० चोरों के एक गाँव का जिक्र पाया जाता है।

एक एक श्रेणी में एक एक हज़ार तक शिल्पी होते थे। प्रत्येक श्रेणी का एक प्रधान या मुखिया चुना जाता जिसे पामोक्ख ( प्रमुख ) या

<sup>१</sup> जातक ४, १५६।

जेटुक ( ज्येष्ठक ) कहते थे, जैसे कम्मारजेटुक, मालाकारजेटुक, वड्डकि-  
पामोक्ख या वडकिजेटुक आदि । कभी कभी एक जेटुक के बाद उस का  
बेटा भी जेटुक होता । प्रत्येक शिल्प का तमाम संचालन और नियन्त्रण  
श्रेणि के हाथ में रहता । कच्चेमाल की खरीद, तैयार की बिक्री, उपज  
का और श्रम के समय का नियन्त्रण, मिलावट को रोकना, बाहर के  
शिल्पियों के मुकाबले से बचने के लिए व्यापार की रोकथाम, शिल्प  
सीखने वाले अन्तेवासिकों ( छात्रों ) की शिक्षा के नियम, अन्तेवासिकों  
और भूतकों की भूति नियत करना आदि सब अधिकार श्रेणियों के हाथ  
में रहते होंगे । ये श्रेणियाँ ज्ञातें न थीं । श्रमविभाग के बढ़ने, व्यवसायों  
के विशेषीभाव (specialisation) और स्थानीय केन्द्रण के साथ साथ यह  
प्रवृत्ति स्वाभाविक थी कि बेटा बाप के पेशे में जाय; तो भी वह आवा-  
श्यक बात न थी । प्रत्येक व्यक्ति को अपना धन्दा चुनने की स्वतन्त्रता  
थी, और लोग वैसा करते भी थे । इस प्रकार श्रेणि के लोगों के अपने  
बेटों के अतिरिक्त दूसरे बालक और नवयुवक भी उस्ताद कारीगरों के  
अन्तेवासिक अर्थात् शागिर्द बनते थे । उन अन्तेवासिकों की शिक्षा के  
नियम श्रेणि ही निश्चित करती होगी । उस समय के साहित्य में ऐसे  
उल्लेख मिलते हैं कि राजा का बेटा व्यापारी बन कर काफ़िले के साथ  
सफ़र करने जाता है, एक दूसरा राजकुमार क्रम से एक कुम्हार एक  
माली और एक रसोइये का अन्तेवासिक बनता है, राजाओं और  
ब्राह्मणों के बेटे अनेकों बार व्यापार करते और अपने हाथों से मेहनत  
करते हैं, एक क्षत्रिय धनुर्धर जुलाहे का काम करता और बाद में एक  
ब्राह्मण उसी की नौकरी करता है, एक ब्राह्मण शिकारी का या रथकार  
का धन्दा करता है, इत्यादि इत्यादि । इन बातों में कुछ भी बुराई न  
मानी जाती, और माता-पिता स्वतन्त्रता से विचार करते कि अपने बेटे  
को किस धन्दे में लगाना अधिक लाभकर होगा । इसी कारण व्यापार-  
व्यवसाय में भरपूर स्वतन्त्रता और गतशीलता थी—श्रम और पूँजी

आसानी से एक स्थान या व्यवसाय से उठ कर दूसरे में लग सकते थे । विशेष ध्यान देने की बात यह है कि उस गतिशीलता में भी उन का श्रेणि-संगठन बना रहता था । एक कहानी ऐसी मिलती है कि बड़इयों का एक गाँव एक काम का ठेका और उस के लिए साई भी ले चुका था, पर उसे पूरा करने में फिर उन्हें घाटा दीखने लगा । जब उन पर इकरार पूरा करने के लिए दबाव डाला गया तो उन्होंने ने चुपके चुपके एक जहाज बनाया, और अपने परिवारों सहित उन की समूची श्रेणि रात के समय गंगा में खसक पड़ी । और अन्त में समुद्र में पहुँच कर एक उपजाऊ द्वीप में जा बसी<sup>१</sup> !

व्यवसायी श्रेणियों का उक्त संगठन उस समय के समाज-संस्थान की एक तरह से धुरी थी ।

### उ. देशी और विदेशी व्यापार, नगरियाँ और निगम

शिल्प के विकास के साथ-साथ व्यापार की भी खूब उन्नति हुई । एक बस्ती में भी वहाँ की कृषि या शिल्पों की उपज को कृषकों और श्रेणियों से जनता तक पहुँचाने के लिए छोटे व्यापारियों की थोड़ी बहुत ज़रूरत होती थी; किन्तु व्यापारियों का उद्यम और चेष्टा मुख्यतः बाहर के व्यापार में प्रकट होती थी वे व्यापारी साथों अर्थात् काफ़लों में चलते और स्थल तथा जल में लम्बी लम्बी यात्रायें करते । एक एक समुद्र-गामी जहाज में ५-५ सौ, ७-७ सौ व्यापारियों के इकट्ठे यात्रा करने का उल्लेख पाया जाता है । शिल्पियों की तरह व्यापारी भी परस्पर संगठित हो गये थे । साथ का मुखिया सार्थवाह कहलाता । रास्ते में जानवरों, डाकुओं आदि से सुरक्षित रहना, जहाज के, जल या स्थल के पथ-दर्शकों ( विन्यामकों ) के, एवं जंगल के रक्षकों ( अटवी-आरक्षकों ) के

<sup>१</sup> समुद्रवाणिज जातक ( ४६६ ) ।

अलग अलग खर्चों से बचना, पारस्परिक स्पर्धा और मुकाबले को रोकना आदि अनेक लाभ थे जो व्यापारियों को परस्पर-संघटित होने के लिए स्वभावतः प्रेरित करते थे। उन की पूँजी भी कई बार सम्मिलित होती थी, और व्यापार तथा मुनाफ़ा भी साझा, किन्तु किस अंश तक सो कहना कठिन है। साझा और पत्नी का चलन ज़रूर था। दूसरी तरफ़ ऐसे व्यापारी भी बहुत थे जो लम्बी लम्बी यात्राओं में भी अकेले जाते थे।

प्राचीन काल में जब यातायात का खर्चा अधिक था स्वभावतः कीमती चीज़ों का ही व्यापार होता था। रेशम, मलमल, शाल-दुशाले, पट्टू, ज़री और कसीदा का काम किये हुए कपड़े, अस्त्र-शस्त्र कवच हथियार चाकू-कैंची आदि फ़ौलाद की चीज़ें, दवायें और सुगन्धें, हाथी-दाँत का सामान, सोना, रत्न-जवाहर, हाथी-घोड़े, दास-दासी आदि व्यापार की मुख्य वस्तुएँ थीं।

व्यापार बहुत दूर दूर तक के देशों से होता। मध्यदेश में गंगा के काँठों में पच्छिम-पूरब व्यापार मुख्यतः नदी द्वारा होता। कोसम्बी (कौशाम्बी) के नीचे जमना-गंगा में लगातार नावों का आना जाना था, और वाराणसी, चम्पा आदि से चल कर वही नावें समुद्र के किनारे किनारे सुवर्णभूमि (आधुनिक बर्मा के तट) तथा अन्य विदेशों तक सीधे चली जा सकती थीं<sup>१</sup>। अनेक स्थलमार्ग भी मध्यदेश में थे। याद रखना चाहिए कि उस समय नदियों पर पुल न थे, उथले पानी के बीच जो बाँध उठा दिये जाते वही सेतु कहलाते थे।

मध्यदेश से उत्तर-पच्छिम गान्धार तक एक बड़ा राजपथ था जिस की अनेक शाखायें थीं। वह रास्ता खूब चलता क्योंकि गान्धार की

<sup>१</sup>महाजनक जातक ( २३६ ), समुद्रवाणिज जातक ( ४६६ ), सील-निसंस जातक ( १६० )।



राजधानी तक्कसिला में मध्यदेश से गरीब-अमीर सभी तरह के लोग पढ़ने जाते थे । उस रास्ते पर अनेक निःशस्त्र लोगों के अकेले यात्रा करने का उल्लेख है, जिस से मालूम होता है कि वह खूब सुरक्षित था । वह रास्ता और उस समय के अन्य सब स्थलमार्ग प्रायः नदियों को उथले घाटा पर ही लाँघते थे । राजगाह से वह साकेत होते हुए जाता और आगे पंजाब में भी सम्भवतः सागल ( शाकल, स्यालकोट ) हो कर गुज़रता था ।

गान्धार के दक्खिन सिन्धु देश ( आधुनिक सिन्धसागर दोआब तथा डेराजात )<sup>१</sup> का मध्यदेश के साथ घोड़ों को अच्छा चलता व्यापार था; उसी प्रकार कम्बोज देश से खच्चर आते थे<sup>२</sup> ।

सौवीर देश ( आधुनिक सिन्ध ) की राजधानी रोरुक या रोरुव ( आधुनिक रोरी ) तथा उस के बन्दरगाहों ( पट्टनों या तीर्थों ) से भी मध्यदेश का व्यापार चलता था । उसी प्रकार भरुकच्छ ( आधुनिक भरुच ) का पट्टन ( बन्दरगाह ) एक बड़ा व्यापार-केन्द्र था जहाँ से वाराणसी, सावत्थी आदि तक लगातार काफ़ले आते जाते थे । इन पच्छिमी बन्दरगाहों का आगे बावेरु ( बाबुल ) से भी व्यापार था और भारतीय व्यापारियों की कोई कोई भूली भटकी ( विष्णुष्टु = विप्रणष्ट ) नाव आधुनिक लाल सागर तथा नील नदी के द्वारा सम्भवतः आधुनिक मध्यसागर तक में भी जा निकलती थी<sup>३</sup> । कहते हैं, बावेरु में कौआ और मोर भारतीय व्यापारी ही ले गये थे<sup>४</sup> ।

गोदावरी-काँटे के अस्सक-मूळक राष्ट्रों और मध्यदेश के बीच भी नियमित व्यापार-पथ चलता था । अस्सक-रट्ठ की राजधानी पोतलिनगर या पौदन्य से शुरू हो वह पहले मूळक के पतिट्ठान ( आधुनिक

<sup>१</sup>दे० ऊपर § ३४ । <sup>२</sup>कम्बोजके अस्सतरे सुदन्ते—जातक ४, ४६४ ।

<sup>३</sup>दे० ॐ १८ । <sup>४</sup>बावेरु-जातक ( ३३१ ) ।



पैठन) पहुँचता था। पैठन को उस समय खाली पतिट्ठान नहीं बल्कि मूळक का पतिट्ठान कहते थे। वहाँ से माहिस्सति होते हुए वह राजा उज्जेनि आता; और फिर गोनद्ध (गोनर्द) का पड़ाव तय कर वेदिस (विदिशा)। फिर वनसहय नामक पड़ाव लाँघ कर कोसम्बि, और वहाँ से साकेत होते हुए सावत्थि। सावत्थि के बाद सेतव्य हो कर कपिलवत्थु, और फिर मल्लराष्ट्र में कुसिनार, पाव और भोगनगर लाँघ कर अन्त में वेसालि<sup>१</sup>। वेसालि से राजगह जाना हो तो सीधे दक्खिन गंगा का घाट पार कर के।

भरुकच्छ से सुवण्णभूमि<sup>२</sup> तक तट के साथ साथ भी समुद्र के व्यापारी यात्रा करते। आधुनिक सिंहल उन के व्यापार-मार्ग की दक्खिनी अवधि थी, जहाँ वे ईंधन-पानी (दारुदक) लेने को ठहरते थे। बनारस तक के व्यापारी वहाँ पहुँचते थे<sup>२</sup>। वह द्वीप उस समय तक आबाद न हुआ था, और भारतीय व्यापारी उस के अन्दर न जाते थे। उस समय उस का नाम सिंहल नहीं प्रत्युत तम्बपन्नी दीप (ताम्रपर्णी द्वीप) था, और उस के विषय में यात्रियों की अनेक कहानियाँ प्रसिद्ध थीं। कहते हैं उस में सिरिसवत्थु नाम का यक्खों का एक नगर था जहाँ यक्खिनियाँ रहती थीं, जो नाव टूट जाने के कारण भूले-भटके व्यापारियों को अपना सुन्दर रूप दिखला कर ललचा और बहका कर तट पर से अन्दर ले जातीं, प्रकट में उन पुरुषों की स्त्री बन कर रहतीं, लेकिन उन्हें सुला और मकानों में बन्द कर नये पुरुषों की तलाश में बाहर जातीं, और जब उन्हें नये पुरुष मिल जाते, पहले पुरुषों को कारण-घर (निर्यातन-गृह) में डाल कर धीरे धीरे खातीं! और फिर नये पुरुषों से वही कृत्य दोहरातीं! यदि उन की अनुपस्थिति में उन के शिकार कहीं भाग जायँ तो कल्याणी नदी (आधुनिक कैलानीगंगा) से नागदीप

<sup>१</sup>सु० नि० १७७, १०१०—१०१३। <sup>२</sup>सुस्तोन्दि जातक (३६०)।

( सिंहल का उत्तरपच्छिमी भाग ) तक समूचे समुद्रतट को उन के लिए खोजतीं !<sup>१</sup>

पूरबी द्वीपों के व्यापारियों और परिग्राहकों (खोज करने वालों) को भी यक्खों<sup>२</sup> और रक्खसों से बहुत बार वास्ता पड़ता था, सो कह चुके हैं । सामुद्रिक नावें भी लकड़ी के तख्तों<sup>३</sup> (पदरानि) की बनी होती थी, उन में रस्से (योत्तानि), मस्तूल (कूपक) और लंगर (लकार) लगे होते थे<sup>४</sup> । कभी कभी सागरवारिवेग<sup>५</sup> से या अकालवात से वे महासमुद्र वा पकति-समुद्र (प्रकृति-समुद्र) में भी जा पड़ती थीं, किन्तु तब भी चतुर निग्यामक उन्हें बचा ला सकते थे<sup>६</sup> ।

इस देशी और विदेशी व्यापार की बदौलत भारतवर्ष की नगरियों की समृद्धि दिन-दिन बढ़ती थी । नगरियों के अन्दर विभिन्न श्रेणियों के कारखाने तथा बाहरी वस्तुओं के बाज़ार अलग अलग मुहल्लों में रहते । भोजन के पदार्थ; विशेषतः ताज़ा फल तरकारी और मांस नगर के दर-वाजों पर आ कर बिकते थे । सूनायें (कसाईघर) प्रायः शहर के बाहर रहतीं, और बाहर चौरस्तों (सिघाटकों) पर ही मांस बिकता था । कारखाने

<sup>१</sup>बलाहस्स जातक (१६६) ।

<sup>२</sup>इन कथाओं के यत्त या यक्ख कोई अमानुष योनि नहीं, प्रत्युत मेरे विचार में आग्नेय वंश के मनुष्य थे । समुद्रवाणिज जातक में सात 'शर पुरुष' 'सच्चड़पञ्चायुध' हो कर द्वीप का परिग्रहण करने उतरते हैं । करते करते जहाँ उन्हें एक दाढ़ी-मूँछ बढ़ाये हुए नंगा आदमी दीखता है, उसे यक्ख समझ कर वेकुछ चकित होते हैं, पर भाग नहीं जाते, अपने को एकदम बेबस नहीं मान बैठते, प्रत्युत अपने तीर चढ़ा लेते हैं, मानों उन्हें किसी वास्तविक मनुष्य से लड़ना हो । सिंहल के यत्त मेरे विचार में आधुनिक वेहों के पूर्वज थे । दे० भारतमूमि पृ० ३०६-७ । <sup>३</sup>जातक ४, २५६ । <sup>४</sup>वहीं, २, ११२ । <sup>५</sup>वहीं, ४, १६२ । <sup>६</sup>सुप्पारक जातक (४६३) ।

सड़क की तरफ़ खुले रहते, उन के अन्दर बनता हुआ सामान देखा जा सकता था। फुटकर बिक्री के आपण (स्थिर दुकान) तथा फेरी वाले दुकानदार भी होते थे, किन्तु श्रेणियों का तैयार माल प्रायः अन्तरापण<sup>१</sup> (अन्दर के भण्डारों) में रख कर बेचा जाता। कपड़ा, अनाज, तेल, गन्ध, फूल, तरकारी, सोना-चान्दी के गहने और जौहरी का सामान—ये सब चीज़ें बाज़ारों में मिलती थीं। मद्य की बिक्री के लिए अलग आपान या पानागार थे। आजकल की तरह के अस्थायी बाज़ारों मेलों और हाटों का कहीं उल्लेख नहीं मिलता।

क्रय-विक्रय खुले सौदे से होता, दामों पर कोई बन्धन न था। कभी कभी कुछ चीज़ों के दाम अवश्य रवाज से स्थिर हो जाते थे। सड़े का भी चलन था। राज्य की तरफ़ से शहर में आने वाले देसी माल पर प्रायः  $\frac{1}{4}$  तथा विदेशी पर  $\frac{1}{2}$  और वस्तु का एक नमूना चुंगी के रूप में लिया जाता। व्यापार मुख्यतः धातु की मुद्राओं से होता जो खूब प्रचलित थीं। कभी कभी वस्तु-विनिमय भी होता था। मुख्य सिकका कहापण (कार्षापण) था। प्रत्येक चीज़ या सेवा की कीमत उसी में कही जाती थी। जब सिकके का नाम लिये बिना भी संख्या में किसी चीज़ का दाम कहा गया हो तब कहापण से ही अभिप्राय होता है। उस के सिवा निक्ख (निष्क) और सुवरण नाम के सोने के सिकके चलते थे। ताम्बे या कांसे के कुछ रेज़गारी सिकके भी थे।

गहने आदि रेहन रखने और ऋणपत्र (इणपण्ण) लिख देने का भी रवाज था। सूद पर रुपया देने (इणदान) का पेशा भी काफ़ी चलता था। किन्तु जिन का वह पेशा था उन के सिवा दूसरे आदमी यह काम कम करते और प्रायः अपना धन गाड़ कर रखते थे।

ऐसा प्रतीत होता है कि बड़ी बड़ी नगरियों में व्यापारियों के संघ

<sup>१</sup> जातक १, ३२०; ३, ४०६।

बने हुए थे, जिन्हें निगम कहते थे, और जिन के मुखिया सेट्ठी (श्रेष्ठी) कहलाते थे। सेट्ठी एक पद या दफ्तर (ठान = स्थान) था, जिस पर आदमी जीवन भर के लिए निर्वाचित या नियुक्त होता। महासेट्ठी (मुख्य सेट्ठी) और अनुसेट्ठी (उप-सेट्ठी) उसी प्रकार के पद थे। निगम नगर के सामूहिक जीवन में बड़े महत्त्व की संस्था थी, उस का गौरव शायद शिल्पियों की श्रेणियों से भी अधिक था। सेट्ठी का पद पामोक्खों या जेठकों की तरह था, शायद नगर के प्रबन्ध में सेट्ठी का स्थान उन से भी ऊँचा रहता। किसी नगर के निगम का मुखिया उस नगर का सेट्ठी कहलाता, जैसे राजगहसेट्ठी (राजगृह के निगम का प्रमुख) या सावत्थी-सेट्ठी आदि। नगर-सेट्ठियों का पद साधारण व्यापारी वर्गों के सेट्ठियों से ऊँचा होता था<sup>१</sup>। उस ज़माने में राज्य की तरफ से सिकके चलाने की प्रथा न थी, और जो कुछ प्रमाण हमारे पास हैं उन की रोशनी में यही निश्चित प्रतीत होता है कि सिकके निकालने का काम भी निगमों के हाथ में था।

### § ८५. राज्यसंस्था में परिवर्तन

वैदिक और उत्तर वैदिक काल से महाजनपद-युग तक राज्यसंस्था में अनेक अंशों में स्पष्ट परिवर्तन हो गया था। श्रेणि और निगम इस काल की बिल्कुल नई संस्थाएँ थीं जिन का वैदिक काल में नाम-निशान भी न था, और जो समाज के आर्थिक विकास से उत्पन्न हुई थीं।

#### अ. ग्रामों और नगरियों का अनुशासन

व्यवसाय और व्यापार के संघटन में श्रेणियों और निगमों का क्या

<sup>१</sup> निओध-जातक (४४५) में राजगहसेट्ठी और एक दूसरे साधारण सेट्ठी में स्पष्ट अन्तर किया है।

स्थान था सो देख चुके हैं किन्तु उन का एक दूसरा, राजनैतिक, पहलू भी था। अपने सदस्यों पर उन का पूरा राजनैतिक अनुशासन भी था वही उन के लिये नियम बनाती, उन नियमों को चलाती तथा न्यायालय का काम करती। स्थानीय अनुशासन, अथवा ठीक ठीक कहें तो अपने अपने समूह का अनुशासन पूरी तरह उन के हाथ में था, और अपने अन्दर के मामलों में उन्हें पूरी स्वायत्तता थी। व्यक्ति और राज्य के बीच वे संस्थाएँ थीं, और राज्य में व्यक्ति का प्रतिनिधित्व वही करती थीं।

वैदिक ग्रामों के स्वरूप और स्वायत्त अनुशासन का उल्लेख पीछे कर चुके हैं। महाजनपद-युग के ग्राम जन की टुकड़ियाँ नहीं रहे, प्रत्युत एक आन्तरिक परिवर्तन के द्वारा कृषकों के आर्थिक समूह बन गये थे, यह भी ऊपर ( § ८४ अ ) प्रकट हो चुका है। ध्यानपूर्वक विचारने से यह बात स्पष्ट होगी कि श्रेणियों का संघटन भी ग्राम-संस्था के ही नमूने पर हुआ था। ग्राम-सभाएँ जिस प्रकार एक एक बस्ती के कृषकों के समूह थीं, श्रेणियाँ उसी प्रकार एक एक बस्ती के एक एक शिल्प में लगे व्यक्तियों के समूह थीं। और निगम उसी प्रकार व्यापारियों के। छोटे छोटे स्वायत्त समूहों के बीज प्रसुत दशा में वैदिक ग्राम के रूप में मौजूद थे; आर्थिक जीवन के परिपाक के साथ साथ समूचे समाज-संस्थान में उन के अंकुर फूट पड़े, और समष्टि से सिंच कर अब पल्लवित हो उठे।

जरा ध्यान से विचारें तो इस युग के भारतीय राजनैतिक समाज का ठीक चित्र हमारे सामने आ जाता है। प्रत्येक बस्ती में अथवा प्रत्येक भागोलिक इकाई में समूची प्रजा अपने अपने पेशे या धन्दे के सुताविक विभिन्न समूहों में बँटी हुई थी। इन तमाम समूहों को हम कृषक शिल्पी और व्यापारी इन तीन मुख्य विभागों में बाँट सकते हैं। प्रत्येक छोटा समूह एक भौगोलिक सीमा के अन्दर था, और अपने आन्तरिक अनुशासन में पूरी तरह स्वतन्त्र था। यही समूह—ग्राम, श्रेणि और



निगम—अनुशासन की सब से छोटी स्वतन्त्र इकाइयाँ थीं। और ये इकाइयाँ जन की टुकड़ियाँ नहीं, बन्द जातें नहीं, प्रत्युत ऐसे व्यवसायिक और आर्थिक समूह थे जिन में अपनी इच्छा से कोई व्यक्ति दाखिल हो सकता था बाहर निकल सकता था।

एक एक श्रेणी तो ग्राम-संस्था के नमूने पर बनी ही थी। किन्तु प्रत्येक नगरी में अनेक श्रेणियाँ होती थीं। नगरियों का प्रबन्ध और अनुशासन इस युग की एक नई समस्या थी। इस से अगले युग में हम नगरों के सामूहिक जीवन को प्रकट करने वाली संस्थाओं को अपने अलग नामों से फलता-फूलता पायेंगे, और यह देखेंगे कि उन में विभिन्न श्रेणियों का प्रतिनिधित्व है जैसे कि प्रत्येक श्रेणी में विभिन्न कुलों का प्रतिनिधित्व। इस युग में भी नगर-समूह थे, किन्तु उनका पृथक् नाम हम अभी नहीं सुनते, वे निगम ही कहलाते थे। ऐसा जान पड़ता है कि निगम नाम से जो व्यापारियों के समूह थे, उन्हीं के चौगिर्द पहले-पहल नगर-संस्थाओं का गठन हुआ था—उन संस्थाओं में व्यापारियों की ही मुख्यता थी, इसी कारण निगम शब्द नगर के समूह के अर्थ में भी प्रयुक्त होने लगा, बल्कि वही उस शब्द का मुख्य अर्थ हो गया। बाद में वे पूरा और गण कहलाने लगे, किन्तु इस काल में हम उन के बजाय उन का नाम निगम ही सुनते हैं। लोगों में राजनैतिक विवेक इतना था कि उस समय के साहित्य में जहाँ कोई निश्चित कानूनी बात कही जाती है, वहाँ प्रायः अमुक नगर के बजाय हम अमुक निगम का अर्थात् नगर-सभा का ही नाम पाते हैं<sup>१</sup>—मानों आजकल हम अमुक शहर कहने के बजाय अमुक म्युनिसिपैलिटी कहें। बनारस आदि बड़ी नगरियों

<sup>१</sup> महावग्ग, चम्मकखन्धक ( ५ ) में मध्यदेश की परिभाषा करते हुए कर्जंगल निगम को उस की पूरबी सीमा कहा है। निगम एक बाकायदा संस्था होने से उस की सीमायें स्पष्ट निश्चित होती होंगी।



के बाहर जो राजगृह<sup>१</sup> या राजकीय उद्यान थे, वे या तो राजा की ओर या इन नगर-निगमों की सम्पत्ति रहे होंगे।

ग्राम श्रेणी और निगम न केवल अपने अन्दर के अनुशासन में स्वायत्त थे—राजा उन में बहुत कम दखल देता था, प्रत्युत उन का अनुशासन बहुत कुछ घरेलू था, व्यक्ति के जीवन में वे यथेष्ट दखल देते थे। उन का क्षेत्र केवल आर्थिक और राजनैतिक नहीं प्रत्युत सामाजिक भी था। सब प्रकार का सामूहिक जीवन उन में केन्द्रित था। और यह ध्यान रहे कि वे राज्य के बनाये हुए नहीं प्रत्युत आप से आप बने हुए समूह थे जिन की बुनियाद पर राज्य खड़ा होता था।

### इ. केन्द्रिक अनुशासन

एकराज्य और गणराज्य दोनों नमूनों के राज्य महाजनपद-युग में थे। प्रत्युत वैदिक और उत्तर वैदिक युगों की अपेक्षा इस युग में गणों की विशेष बहुतायत थी। किन्तु जहाँ एकराज्य भी थे, वे उच्छृङ्खल और स्वेच्छाचारी न थे, न हो ही सकते थे।

वैदिक काल में हम ने देखा था कि ग्रामणियों, सूतों और रथकारों की राज्य में बड़ी स्थिति थी। ग्रामणी ग्रामों के प्रतिनिधि थे। इस समय ग्रामों के अतिरिक्त श्रेणियों और निगमों की भी वही हैसियत थी जो उस काल में केवल ग्रामों की थी। फलतः अब हम राज्य में श्रेणिमुख्यों और निगम-श्रेष्ठियों की बड़ी स्थिति देखते हैं। वैदिक काल के युद्धों में रथ बड़े महत्त्व की वस्तु थे, और इसी कारण रथ बनाने वाले शिल्पियों का राज्य में महत्त्व था। इस काल में राज्य का समूचा आर्थिक और सामरिक आधार श्रेणियों और निगमों पर था—राज्य की आय मुख्यतः उन्हीं से थी, युद्ध-सामग्री वही तैयार करती थीं। श्रेणि-मुख्य अब उसी

<sup>१</sup> जातक ४, २६६।

शिल्प-शक्ति के प्रतिनिधि थे जिस के वैदिक काल में रथकार थे। शिल्प की वृद्धि और उन्नति के साथ साथ श्रेणियों के प्रतिनिधियों का गौरव ग्रामणियों की अपेक्षा अधिक होता जाता था।

श्रेणियों में पारस्परिक झगड़े भी हो जाते थे, और उन्हें शान्त करना राज्य का एक नया कार्य हो गया था। इस बात का उल्लेख है कि काशी के राज्य में श्रेणियों के मामलों को निपटाने के लिए ही एक विशेष राजकीय पद बनाया गया था, जिसे भाण्डागारिक कहते थे। भाण्डागारिक का दफ्तर (ट्रान्) सब श्रेणियों के पारस्परिक मामलों को विचारने के लिए<sup>१</sup> ही था। साथ ही यह भी उल्लेख है कि उस से पहले यह पद कभी न था, और उस के बाद हमेशा जारी रहा। काशी में उस समय एक-राज्य न था, एक निर्वाचित राजा जो एक बनिये का बेटा था राज्य करता था। और जो व्यक्ति पहले पहल भाण्डागारिक पद पर नियुक्त हुआ वह एक दर्जी (तुक्कार<sup>२</sup>) का बेटा था।

अभी कह चुके हैं कि उस समय समूची जनता अपने पेशे और धन्दे के अनुसार ग्राम, श्रेणि, निगम आदि आर्थिक समूहों में बँटो हुई थी। राजा के यहाँ जनता का प्रतिनिधित्व उन समूहों द्वारा ही था। राजा उन के मुखियों की सम्मति से ही कर निश्चित करता; कर की वसूली भी सम्भवतः उन समूहों द्वारा ही होती। विशेष अवसरों पर, अथवा कोई भी महत्त्व का प्रश्न आने पर, राजा उन्हें बुला कर परामर्श करता। किन्तु क्या ग्रामणियों, श्रेणिमुख्यों आदि की कोई वाका-यदा और स्थायी संस्था राज्य में थी? इस का उत्तर देना कठिन है। यह निश्चित है कि वैदिक काल की समिति अब समाप्त हो चुकी थी, उस का नाम हम इस काल में नहीं सुनते। प्रत्येक महत्त्व के कार्य में

<sup>१</sup>सम्बन्धश्रेणिणां विचारणारहं भाण्डागारिकद्वानम्—जातक ४, ४३।

<sup>२</sup>वहीं ४, ३८।

इस युग में राजा नेगमजानपदा की सलाह लेता था, जिन्हें बाद में पौरजानपदा: भी कहने लगे। क्या नेगमजानपदा का अर्थ केवल नगर और देहात के मुख्य निवासी या अथवा क्या वह कोई एक विधिवत् संगठित संस्था थी? श्रीयुत काशीप्रसाद जायसवाल का कहना है कि वह एक बाकायदा संस्था थी। दूसरे विद्वानों में से कुछ ने इस बात का विरोध किया है, कुछ चुप्पी साधे हुए हैं। विवाद में पड़े बिना यहाँ इतना कहा जा सकता है कि नेगमजानपदा कोई संस्था रही हो या न रही हो, वैदिक समिति की उत्तराधिकारिणी कोई न कोई संस्था इस काल में थी, सो निश्चित प्रतीत होता है<sup>१</sup>। राजा सेनिय बिम्बिसार के राज्य में ८० हजार गामिकों की सभा जुटने का उल्लेख है<sup>२</sup>।

उस के अतिरिक्त समिति में से ही कुछ मुख्य लोग वैदिक और उत्तर वैदिककाल में राजकुतः और रत्तिनः कहलाते, और वही राज्य के मुख्य अधिकारी होते थे। वे राजकर्तार: इस युग में भी थे, उन के समूह को इकट्ठा परिषा (परिषद्) कहा जाता था। आधुनिक परिभाषा में हम परिषा को मन्त्रि-परिषद् कहेंगे। ये अधिकारी भले ही राजा के नियुक्त किये हों, किन्तु वे ब्राह्मणों, श्रेणिमुख्यों, श्रेष्ठियों आदि में से ही चुने जाते थे, और इस प्रकार वे प्रजा के प्रतिनिधि-रूप में ही अधिकार पाते थे।

### उ. गणराज्य और सार्वभौम राज्य

सोलह महाजनपदों तथा अन्य छोटे जनपदों में से बहुत से गणराज्य थे सो देख चुके हैं। एकराज्यों में भी ग्राम, श्रेणि, नगर आदि की सभायें होतीं। सम्भवतः समूचे राज्य में भी कोई एक बड़ी सभा रहती थी। गणराज्यों में अन्तिम और उच्चतम अनुशासन भी एक सभा के और निर्वाचित व्यक्ति के हाथ में रहता। उन में व्यक्तिगत

<sup>१</sup>दे० ॐ १६। <sup>२</sup>महावग्ग ४, १।

स्वतन्त्रता और सामूहिक चेष्टा अपेक्षया अधिक थी। उन की सभाओं की कार्यशैली इस समय तक बहुत कुछ उन्नत और परिष्कृत हो चुकी थी। उन में बाकायदा छन्द या सम्मति (वोट) लेने, निश्चित विधान के अनुसार प्रस्ताव पेश (अति=जति) करने, भाषण देने, विवादग्रस्त विषय सलिसों के सिपुर्द करने (उब्बाहिका=उद्वाहिका) आदि की अनेक वैसी परिपाटियाँ चल चुकी थीं जिन से कि सभाओं का काम सुविधा के साथ चलता है। उन सभाओं के जुटने (सन्निपतन<sup>१</sup>) के लिए अपने विशेष भवन थे जो सन्थागार कहलाते थे।

एकराज्यों और गणराज्यों के बीच साम्राज्य अथवा सार्वभाम राज्य बनाने की और सकलजम्बुदीपस्स एकराजा या सकलजम्बुदीपे अग्रराजा<sup>२</sup>—सारे भारत का एक राजा—या अगुआ राजा—या चक्रवर्ति राजा<sup>३</sup> बनने की होड़ भी लगातार जारी थी। कई जनपद दूसरे जनपदों को अपने साथ मिला कर अथवा विजय द्वारा अपना कलेवर बढ़ा कर महाजनपद बन गये थे, सो उसी का फल था। और उसी के कारण आगे और बड़े राज्य बन रहे थे।

सकलजम्बुदीप या समूचे भारत की चेतना प्रायः प्रत्येक बात में उस समय के भारतवासियों में पाई जाती है। एक राजा एक नई किस्म का

<sup>१</sup>जातक ४—१४५, १४७। जहाँ सभा का बाकायदा जुटाव न हो, यों ही जमघट हो वहाँ सन्निपत् धातु नहीं बर्त्ता जाता, जैसे जातक २, ३६७ पंक्ति २२ में एकतो हुत्वा। सन्निपात का ठीक अर्थ जुटाव था। वैद्यक में पहले पहल आलंकारिक रूप से रोगों का 'सन्निपात' कहलाया होगा, पर अब वह अर्थ इतना जम चुका है कि मूल अर्थ में हम हिन्दी में सन्निपात शब्द को नहीं बर्त्त सकते।

<sup>२</sup>वीनसख जातक (३५३), जातक ५—३०४, ३१४, ३१५।

<sup>३</sup>वहीं ४, २६८, पं० २८।

महल बना कर जम्बुदीपतल ( उत्तर भारतीय मैदान<sup>१</sup> ) में सब्बराजूम अमराजा बनने की सोचता है<sup>२</sup> । एक और राजा के पुरोहित को यह चिन्ता होती है कि यदि भूठे साधु कहुक तापस गेरवे कपड़े पहन कर मुक्खोरी करने लगेंगे तो सकलजम्बुदीप को वे ठगी से नष्ट कर देंगे, और इस लिए वह राजा से कह कर उन सब को संन्यास से लौटवा कर (उप्पब्बजापेत्वा) ढाल-तलवार दिला सैनिक बनवा देता है<sup>३</sup> ।

## § ८६. सामाजिक जीवन धर्म ज्ञान और वाङ्मय की प्रगति

### अ. सामाजिक जीवन

हम ने देखा कि बेटे के लिए अपने बाप के पेशे में जाना आवश्यक न था, और धन्दा चुनने की पूरी स्वतन्त्रता उस समय के समाज में थी। निःसन्देह कुछ पेशे ऊँचे और कुछ नीचे गिने जाते थे। लिखने का पेशा, सराफ़ का काम, दन्त- ( हाथीदाँत ) कार, जुलाहे, हलवाई, जौहरी, सुनार, लोहार, कुम्हार, मालाकार ( माली ), केश-साधक, वणिक्, नाविक आदि के पेशे अच्छे गिने जाते थे। दूसरी तरफ़ निषाद, मृगलुब्धक, मछुए, कसाई, चर्मकार, सँपेरे, नट, गवैये, नल्लकार ( नड़ों की चटाई, पिटारी आदि बनाने वाले ), रथकार आदि के पेशे तुच्छ माने जाते थे। रथकार का पेशा नीचा समझा जाने लगा था यह एक विचित्र बात थी; किन्तु उस का कारण यह प्रतीत होता है कि इस युग में मगध आदि जनपदों में—जिन का चित्र हमें पालि वाङ्मय में मिलता है—वह अनार्य जातियों के हाथ में था। निषाद, रथकार आदि नीच जातियों ही थीं।

<sup>१</sup>दे० ऊपर § २ । <sup>२</sup>महसाल जातक (४६५) । <sup>३</sup>जातक ४, ३०४ ।



यह ऊँचनीच रहते हुए भी अवस्थाओं और आवश्यकताओं के अनुसार सब आदमी सभी पेशों को अख्तियार कर सकते थे। उस समय के वाङ्मय में हम ब्राह्मणों के बेटों को अपने हाथ से खेती करता, शिकारी बढ़ई जुलाहे अटवी-आरक्खक योद्धा और रथ हाँकने वाले सूत का एवं सँपेरे तक का काम करता पाते हैं; और उस में वे कुछ भी बुरा झ्याल नहीं करते। इसी प्रकार एक जुलाहा बाद में योद्धा हो जाता है; एक कृषक बेटे-सहित नळकार के तुच्छ काम में लग जाता है; एक कुलीन परिवार का गरीब आदमी बिल्लियों की खुराक के लिए मरे मूसे बेचने के धन्दे से अपनी जीविका शुरू करता है, और धीरे धीरे पूँजी जोड़ते हुए हर किस्म के पापड़ बेलने के बाद अन्त में एक जहाज का समूचा माल खरीद लेता और एक सेट्ठी की लड़की से ब्याह करता है ! अन्य अनेक उदाहरण पहले दिये जा चुके हैं।

उक्त सब पेशे और धन्दे “वैश्य” पेशों और धन्दों में सम्मिलित हो जाते हैं। किन्तु ब्राह्मण और क्षत्रियों की क्या स्थिति थी ? क्या वे भी दो पेशे कहे जायँ या वे दो जातियाँ थीं तो ज़रूरत होने पर इन “वैश्य” पेशों को भी अख्तियार कर लेती थीं ? इस विषय को स्पष्ट करने के लिए यह कहना चाहिए कि ब्राह्मण और क्षत्रिय भी एक तरह से दो श्रेणियाँ सी थीं; यद्यपि और श्रेणियों की तरह उनका नाम श्रेणि न पड़ा था, तो भी उन की सामूहिक एकता श्रेणियों की सी थी। ब्राह्मणों के विषय में विशेष कर यह बात कही जा सकती है; निश्चय से अभी तक ब्राह्मण जाति न बनी थी—ब्राह्मण श्रेणि में घुसने का द्वार जन्म न था। कुल की उच्चता का भाव बल्कि क्षत्रियों में ब्राह्मणों से अधिक था,<sup>१</sup> वे कुल का विचार ( गोतपटिसारियो ) सब से अधिक करते थे। और वह स्वाभाविक भी था। क्योंकि बड़े बड़े कृषक सरदार



जो प्रायः युद्ध में नेता होते थे, वही तो क्षत्रिय थे; और उन पुराने खान-दानों के सरदारों में अपने कुल या गोत्र की उच्चता का भाव उठ खड़ा होना स्वाभाविक ही था ।

कुल की ऊँचनीच का भाव समाज में ज़रूर था । एक तरफ़ कुलीन क्षत्रिय थे, तो दूसरी तरफ़ चण्डाल आदि अनार्य जातियों के लोग, और दास भी थे । दासत्व कई तरह से होता—युद्ध में पकड़े जाने के कारण, मृत्युदण्ड के बदले में, ऋण न चुका सकने की दशा में, अन्य कानूनी दण्ड के रूप में, अथवा गरीबी आदि से तंग आकर स्वयं दास बन जाने से । कई बार मालिक अपने दासों को मुक्त भी कर देते थे, या दास अपनी कीमत अदा कर अपने को मुक्त करा लेते थे । दासों की संख्या बड़ी न थी; खेती या अन्य मेहनत-मज़दूरी उन के द्वारा न कराई जाती थी; उन का मुख्य कार्य घरेलू सेवा ही था; और उस प्रकार की सेवा के लिए सभी सम्पन्न परिवारों में दास रहते थे । साधारणतः उनके साथ अच्छा बर्ताव होता था । इस प्रकार जहाँ दासत्व कुछ कानूनी कारणों से भी होने लगा था, वहाँ वास्तव में प्रायः सब दास मूलतः अनार्य लोग ही रहे होंगे । जब वे दास न होते तब भी प्रायः तुच्छ पेशे करते थे । गणिकार्यें या वेश्यार्यें वरुणदासी<sup>१</sup> कहलाती थीं, जिस से यह प्रतीत होता है कि वे आर्यों से मैले रंग की स्त्रियाँ होती थीं ।

किन्तु इसके बावजूद कि क्षत्रियों में विशेष कर तथा अन्य कुलीन लोगों में साधारणतः अपने जन्म का अभिमान था, और इसके बावजूद कि कुछ जातियाँ नीच गिनी जाती थीं, समाज में आपस में खुला मिलना-जुलना खाना-पीना और बहुत अंश तक खुली ब्याह-शादी भी थी । उस समय के वाङ्मय में हम राजाओं ब्राह्मणों और सेटिठियों की सन्तान को परस्पर मैत्री करते, एक साथ पढ़ते, एक साथ खाते और

<sup>१</sup>जातक ४, २१८; २, ३८० ।

व्याह-शादी करते पाते हैं। नीचे लिखे कुछ उदाहरणों से उस समय के समाजिक आचार-व्यवहार पर प्रकाश पड़ेगा।

एक नीच जाति का मृगलुब्धक एक तरुण सेट्ठी का हर समय का साथी बन जाता है, और वैसा होने में कोई सामाजिक रुकावट नहीं होती। एक गरीब कट्ठाहिनी ( लकड़ी देने वाली ) काशी के राजा की रानी बनती है, और उस का लड़का फिर काशी का राज्य करता है। कोशल का राजा पसेनदि सावर्था के मालाकारसेट्ठी की लड़की मल्लिका को अपनी रानी बनाता है। ब्राह्मण इस विषय में क्षत्रियों से अधिक स्वतन्त्र देखते हैं। यदि एक क्षत्रिय ब्राह्मणी से विवाह करे या ब्राह्मण क्षत्रिया से, तो उन की सन्तान को क्षत्रिय अपने से कुछ नीचा मानते हैं, पर ब्राह्मण वैसा विचार नहीं करते।

अनार्य दासों और चण्डालों से आर्य लोग जरूर घृणा दिखलाते हैं, और वह बात स्वाभाविक भी थी। महानामा शाक्य अपनी रखैल दासी—सम्भवतः रामा—से उत्पन्न लड़की वासभल्लित्थि के साथ खाने का दिखलावा केवल इस लिए करता है कि उस लड़की का व्याह हो सके। और बाद कोशल के राजा पसेनदि से उस के व्याहे जाने पर यह भेद मालूम होने से जब राजा बिगड़ता है, तब यह समझाने पर उस का रोष शान्त होता है कि पिता का गोत्र ही प्रमाण है, माता के गोत्र से क्या होता है। किन्तु शाक्यों में अपने कुल का अभिमान इतना था कि वे अपनी उस लड़की के बेटे कोशल के राजा विट्ठडम के कपिलवत्थु आने पर जिस चौकी पर वह बैठा उसे यह कह कर दूध-पानी से धुलवाते हैं कि दासी का पुत्र इस पर बैठ गया ! कोशल के राजा को अपनी शुद्ध शाक्य वंश की बेटी देने में उन्हें अपने कुलवंश के मग्न होने की शंका होती है !<sup>१</sup>

<sup>१</sup> भद्रसालि जातक ( ४६५ ) पच्चुपन्नवत्थु ।

चण्डाल का जूठा खाने से ब्राह्मण बहिष्कृत कर दिये जाते हैं। एक व्यापारी और एक पुरोहित की लड़की को एक बार नगरद्वार से बाहर निकलते ही दो चण्डालों के दर्शन होते हैं। इस अपशकुन के कारण वे लौट कर सुगन्ध जल से आँखें धोती, हैं और लोग उन चण्डालों को पीटते हैं। लेकिन बाद में उसी व्यापारी की लड़की का उन में से एक चण्डाल से विवाह भी हो जाता है !

सार यह कि कुल और गोत्र का अभिमान, पेशों की ऊँचनीच, सभी, किन्तु एक तरल परिवर्तनशील रूप में, न कि काठ और पत्थर की जातों की शकल में। बेटे को स्वभावतः बाप के पेशे में जाने में सुविधा होती थी, पर उसका भी कोई बन्धन न था।

उत्तर वैदिक काल में जो आश्रम-पद्धति चली थी उस का इस युग में भी बहुत उल्लेख मिलता है। बचपन में लोग आचरियकुल<sup>१</sup> में रह कर शिल्प ग्रहण करते अर्थात् शिक्षा पाते थे। प्रायः १६ वर्ष की आयु होने पर जो लोग सकते वे तक्कसिला जैसे विद्यापीठों में जा कर आगे पढ़ते थे। वानप्रस्थ और सन्यास मार्ग का भी प्रचार था, किन्तु ठग ( कुहक ) साधुओं की समस्या उस आरम्भिक युग में भी उठ खड़ी हुई थी<sup>२</sup>।

स्त्री-पुरुष-सम्बन्धों में बहुत-कुछ सरलता इस युग में भी बनी हुई थी। राजकीय परिवारों में यह रवाज था कि यदि सन्तान न हो तो नगर में नाटक ( उत्सव ) रच के रानियों या राजकीय स्त्रियों को भेज दिया जाता, और उन की इच्छानुसार जिस किसी पुरुष से नियोग द्वारा उन के गर्भ रह जाता<sup>३</sup>।

<sup>१</sup> वही, पृ० १४८।

<sup>२</sup> ऊपर § ८२ उ।

<sup>३</sup> कुस जातक ( ५३१ )।

## इ. धार्मिक जीवन, तीर्थङ्कर पार्श्व

भारतवर्ष की धार्मिक अनुभूति में इस युग के अन्त में एक बहुत भारी क्रान्ति हुई जिस का उल्लेख अगले प्रकरण में किया जायगा। वेदों की आरम्भिक सरल प्रकृति-देव-पूजा और पितृ-पूजा जिन दिशाओं में से गुजरते हुए उस क्रान्ति के पहले के पेचीदा धर्म की अवस्था में परिणत हुईं, उन के क्रम-विकास की भलक हमें उत्तर वैदिक और इस युग के बाङ्मय से मिलती है। वैदिक देवताओं और पितरों की पूजा किस प्रकार एक जटिल क्रियाकलाप बनती जाती थी सो पीछे कहा जा चुका है। वह कर्मकाण्ड की लहर एक तरफ़ थी, और दूसरी तरफ़ उस के सुकाबले में ज्ञानकाण्ड या तत्त्वचिन्तन की लहर। वे दोनों बड़े लोगों के लिए थीं; साधारण जनता के जीवन का संचालन अभी तक बहुत कुछ पुराने प्रकृति-देवता ही करते थे। जातक कहानियों में, जिन का अभी उल्लेख किया जायगा, हमें जनसाधारण के धार्मिक विश्वासों और आचरणों का जो चित्र मिलता है, वह बहुत सरल सुन्दर और उज्ज्वल है। साधारण जनता अभी तक जगत् को पुरानी वैदिक दृष्टि से देखती—उस के लिए प्रकृति की प्रत्येक महाशक्ति के पीछे अधिष्ठातृ-रूप से कोई न कोई देवता उपस्थित था। उन देवों का मुखिया वही सक् (शक्र) अर्थात् इन्द्र था। इस युग के जनसाधारण की दृष्टि में प्रत्येक जंगल, प्रत्येक पहाड़, प्रत्येक समुद्र आदि पर किसी न किसी देवता की गद्दी मौजूद थी। उदाहरण के लिए, बंगाल की खाड़ी पर चारों लोकपालों ने एक देवकन्या मणिमेखला को नियुक्त किया था। उस का काम यह देखना था कि कोई सदाचारी धर्मात्मा समुद्र में डूबने न पाय<sup>१</sup>। देवताओं के रूप उज्ज्वल, प्रकृतियाँ सरल और स्वभाव सौम्य थे। वे

<sup>१</sup>जातक ६, ३५।

आर्य जनता से हिल-मिल कर रहते, उस के जीवन को मधुर बनाते, और अनेक मानवोचित कार्य करते—यहाँ तक कि मनुष्यों की तरह कभी कभी अपने काम से छुट्टी भी ले लेते थे ! नमूने के लिए वही देवी मणिमेखला, जब राजकुमार महाजनक का जहाज़ सुवर्णभूमि की राह में टूटा, देवताओं के एक समागम में शामिल होने को सात दिन की छुट्टी पर गई हुई थी !<sup>१</sup>

देवताओं को अनेक चमत्कारी शक्तियाँ अवश्य थीं, पर यह माफ़े की बात है कि उन चमत्कारों पर विश्वास ऐसा न था जो जनता को मूढ़ असहाय निरुद्यमी और परमुखापेक्षी बना दे। जनता के समूचे धार्मिक जीवन और विचार की अटल धुरी की तरह यह विश्वास था कि मनुष्य को अपने अच्छे-बुरे किये का फल जरूर मिलता है, संसार की कोई शक्ति उसे टाल नहीं सकती। देवताओं की शक्ति उस नियम के आगे कुछ भी नहीं है, प्रत्युत मनुष्य का सत्य धर्म और सदाचरण देवताओं को उनकी गद्दी से हिला सकता और चमत्कारों द्वारा पुण्यात्मा मनुष्य को पुण्य का फल दिलाने को बाधित कर सकता है ! स्तुति, प्रार्थना, भक्ति या अन्य किसी प्रकार की रिश्त से देवताओं को रिझाने के भाव की हम कहीं गन्ध भी नहीं पाते; किन्तु सत्यवादी पुण्यात्मा पुरुष अपने सत्य और पुण्य की शपथ से देवताओं को कुछ भी करने को बाधित कर सकता है ऐसे विश्वास के अनेक दृष्टान्त देखते हैं। उस प्रकार की शपथ को सच्चक्रिय ( सत्यक्रिया ) कहते, और उस का प्रभाव सदा सौ फ़ी सदी अच्छूक होता। लोहे की जंजीरों में जकड़ा हुआ एक निरपराध पुरुष शपथ कर कहता है कि यदि मैं निरपराध हूँ तो जंजीरें टूट जायँ,—और वे टूट जाती हैं !<sup>२</sup> एक भयानक समुद्र में, जहाँ पहुँच कर कभी किसी का जहाज़ लौटा न था, चार महीने से भटकते एक जहाज़

<sup>१</sup>वहीं । <sup>२</sup>वहीं ६, ३०-३१ ।



का निष्पामक अन्त में सच्चकिरिय करता है कि यदि मैंने कभी धर्मपथ न छोड़ा हो तो यह जहाज़ बच जायँ,—और वह बच जाता है ।<sup>१</sup> अपनी दोनों आँखें दान दे कर अन्धा हुआ एक राजा, जिस के पुरय के बल से सक्क को उस के द्वार पर उपस्थित होना पड़ता है, सक्क के सामने यह सच्चकिरिय करता है कि यदि मेरा दान सच्चा हो तो मेरी आँखें लौट आयँ,—और वे लौट आती हैं, यद्यपि इस दृष्टान्त में यह कहा गया है कि जो लौटीं वे उस की चर्मचक्षुएँ नहीं प्रत्युत ज्ञानचक्षुएँ थीं<sup>२</sup> । तो भी इस दृष्टान्त में सच्चकिरिय अथवा शपथ का प्रभाव ध्यान देने योग्य है, और यह बात भी देखने की है कि राजा को उस के सुकृत का फल दिलाने में सत्य-शपथ ने सुविधा कर दी, वह फल तब तक मिलने से रुका हुआ था जब तक राजा ने सच्चकिरिय नहीं की । जब जब हम देवताओं को चमत्कार करता देखते हैं, मनुष्य के सुकृत और उस की सत्य-शपथ के प्रभाव से बाधित हो कर ही । देवताओं को बाधित करने वाली असल शक्ति तो मनुष्य का सत्य और सुकृत ही होता सच्चकिरिय अथवा शपथ केवल अन्तिम कानूनी कार्रवाई के रूप में—जायदाद की विक्री में बयनामे की तरह—उपस्थित होती ।

इस प्रकार महाजनपद-युग की आर्य जनता का यह अटल विश्वास था कि मनुष्य को अपने सुकृत-दुष्कृत का उचित फल अवश्य मिलता है, और जब वह सीधे स्पष्ट मार्ग से मिलता नहीं दीखता तब भी देवता लोग कोई न कोई चमत्कार कर के उसे अवश्य उपस्थित कर देते हैं । फलतः, देवताओं की चमत्कार-शक्तियों में विश्वास उस युग के आर्यों को असहाय और निकम्मा बनाने के बजाय अपने भले प्रयत्नों में और भी अधिक सचेष्ट और तत्पर बना देता—वह उन में एक दृढ़ आशा-वाद फूँक देता कि सत्प्रयत्नों का सुफल चाहे जैसे हो मिल कर ही रहेगा,

<sup>१</sup>वहीं ४, १४२ । <sup>२</sup>वहीं ४, ४०६-१० ।



चाहे सीधी प्रक्रिया से मिले चाहे किसी चमत्कार के द्वारा । इस प्रकार हम अपनी आजकल की सूखी तार्किक दृष्टि से जहाँ मानव प्रयत्न को बिलकुल विफल मान सकते हैं, वहाँ भी उस युग का पुरुष प्रयत्न के सफल होने की आशा कर सकता था । उसी महाजनक की कहानी में, जब टूटे जहाज का कूपक ( मस्तूल ) थामे हुए, अपने साथियों के लहू से लाल हुए समुद्र में सात दिन तक तैरने के बाद भी वह हिम्मत नहीं हारता, तब मणिमेखला उस के सामने अलंकृत रूप में आकाश में प्रकट हो कर उसे परखने को कहती है—

“यह कौन है जो समुद्र के बीच, जहाँ तीर का कुछ पता नहीं है, हाथ मार रहा है ? क्या अर्थ जान कर—किस का भरोसा कर के—तू इस प्रकार वायाम (= व्यायाम, उद्यम) कर रहा है ?”<sup>१</sup>

“देवी, मैं यह जानता हूँ कि लोक में जब तक बने मुझे वायाम करना चाहिए । इसी से समुद्र के बीच तीर को न देखता हुआ भी उद्यम कर रहा हूँ ।”

“इस गम्भीर अथाह में जिस का तीर नहीं दीखता, तेरा पुरिसवायाम (= पुरुष-व्यायाम, पुरुषार्थ) निरर्थक है, तू तट को पहुँचे बिना ही मर जायगा !”

“क्यों तू ऐसा कहती है ? वायाम करता हुआ मरूँगा भी, तो गर्हा से तो बचूँगा । जो पुरुष की तरह उद्यम ( पुरिसकिञ्च ) करता है, वह अपने ज्ञातियों ( कुटुम्बियों ), देवों और पितरों के ऋण से मुक्त<sup>२</sup> हो जाता है,—और उसे पछतावा नहीं होता ( कि मैंने अपने प्रयत्न में कोई कसर छोड़ी ) ।”

<sup>१</sup>खेद है कि इन मनोहर गाथाओं का पद्यानुवाद नहीं कराया जा सका ।

<sup>२</sup>ऋणों का सिद्धान्त कर्त्तव्य के प्रेरक रूप में यहाँ बौद्ध साहित्य में भी उपस्थित है । ज्ञातियों का ऋण = मनुष्य-ऋण ।

“किन्तु जिस काम के पार नहीं लगा जा सकता, जिस का कोई फल या परिणाम नहीं दीखता, वहाँ व्यायाम से क्या लाभ—जहाँ मृत्यु का आना निश्चित ही है ?”

“जो यह जान कर कि मैं पार न पाऊँगा उद्यम नहीं करता, यदि उस की हानि हो, तो देवी, उस में उसी के दुर्बल प्राणों का दोष है। मनुष्य अपने अभिप्राय के अनुसार, देवी, इस लोक में अपने कार्यों की योजना बनाते और यत्न करते हैं, सफलता हो या न हो ( सो देखना उन का काम नहीं है )। कर्म का फल निश्चित है देवी, क्या तू यहीं यह नहीं देख रही ? मेरे साथी सब डूब गये, और मैं तैर रहा हूँ, और तुझे अपने पास देख रहा हूँ ! सो मैं व्यायाम करूँगा ही, जब तक मुझ में शक्ति है, जब तक मुझ में बल है, समुद्र के पार जाने को पुरुषकार करता रहूँगा<sup>१</sup> ।”

इन उपदेशभरी गाथाओं को सुनते सुनते मणिमेखला अपनी बाहें फैला देती और महाजनक को गोद में उठा कर उस की राजधानी पहुँचा देती है ?

इन गाथाओं में यह भाव स्पष्ट है कि मनुष्य को जतन करना ही चाहिए—फल की आशा हो या न हो। उपनिषदों वाला यह विचार भी साधारण जनता तक पहुँच गया दीखता है कि स्वार्थ-भाव से किये सत्कर्मों—यज्ञ आदि—से स्वर्ग मिल सकता है, किन्तु स्वर्ग-सुख भी नश्वर है, बिना किसी कामना के सत्कर्म करना उस से भी ऊँचा ध्येय है<sup>२</sup>। देवता लोग सब स्वर्ग-सुख भोगने वाले व्यक्ति हैं, पर निष्काम ज्ञानी पुरुष देवों से भी ऊँचा उठ सकता है। इस प्रकार, हम देखेंगे कि भगवान् बुद्ध जब अपनी पहली शिष्यमण्डली को काशी से चारों दिशाओं में उपदेश देने को विदा करते हैं, तब वे उन्हें देवों और मनुष्यों के हित-

<sup>१</sup> वहीँ ६, ३५-३६ । <sup>२</sup> ज्ञातक ४, ४०५-६, ४०६ ।

सुख के लिए धूमने को कहते हैं—उन भिक्षुओं के उपदेशों से न केवल मनुष्यों प्रत्युत देवों का भी कल्याण होने की आशा करते हैं<sup>१</sup>। सच ही उस युग के देवता भी सच्चे धर्म का उपदेश सुनने को मनुष्यों की तरह तरसते थे।

सार यह कि देवताओं की बस्ती महाजनपद-युग में भी वैदिक काल की तरह आवाद थी; किन्तु एक-दो नये विचारों का आर्यावर्त्त के धार्मिक जीवन में उदय हो गया था। वे विचार ये थे कि मनुष्य अपने कर्म का फल अवश्य पाता है, सत्य सुकृत और सदाचरण ही सब से बड़ा धर्म है, और निष्काम भाव से भलाई करना मानव जीवन का परम लक्ष्य है। सत्कर्म और सदाचरण की जो ऐसी महिमा मान ली गई सो सुधार की एक लम्बी लहर का परिणाम था, जिस में अनेक सुधारकों के प्रयत्न सम्मिलित थे। वसु चैद्योपरिचर के समय शायद पहले-पहल सुधार की वह लहर उठी थी, उपनिषद्-युग में पुष्ट हुई, और बाद भी कई सुधारकों की चेष्टाओं से आगे बढ़ती रही। तीर्थङ्कर<sup>२</sup>

<sup>१</sup>दे० नीचे § १०।

<sup>२</sup>जैनों का मत है कि जैन धर्म बहुत प्राचीन है, और महावीर से पहले २३ तीर्थङ्कर हो चुके हैं जो उस धर्म के प्रवर्त्तक और प्रचारक थे। सब से पहला तीर्थङ्कर राजा ऋषभदेव था, जिस के एक पुत्र भारत के नाम से इस देश का नाम भारतवर्ष हुआ। इसी प्रकार बौद्ध लोग बुद्ध से पहले अनेक बोधिसत्त्वों को हुआ बतलाते हैं। इस विश्वास को एकदम मिथ्या और निर्मूल तथा सब पुराने तीर्थङ्करों और बोधिसत्त्वों को कल्पित अनैतिहासिक व्यक्ति मानना ठीक नहीं है। इस विश्वास में कुछ भी असंगत नहीं है। जब धर्म शब्द को संकीर्ण पन्थ या सम्प्रदाय के अर्थ में ले लिया जाता है, और या बाज़ारू विचार मन में रक्खा जाता है कि पहले 'हिन्दू धर्म' 'ब्राह्मण-धर्म' या 'सनातन धर्म' था, फिर बौद्ध और जैन धर्म पैदा

पार्श्व नाम का इस प्रकार का एक बड़ा सुधारक नौवीं-आठवीं शताब्दी ई० पू० में हुआ। उस का पिता वाराणसी का 'राजा' अश्वसेन था, और उस की माता का नाम वामा था। पार्श्व की मुख्य शिक्षायें अहिंसा, सत्य, अस्तेय और अपरिग्रह थीं।

दुष्ट, तभी वह विश्वास असंगत दीखने लगता है। यदि आधुनिक हिन्दुओं के आचार-व्यवहार और विश्वास को 'हिन्दू धर्म' कहा जाता है तो यह कहना होगा कि बुद्ध और महावीर से पहले भारतवासियों का धर्म हिन्दू धर्म न था—वह 'हिन्दू' बौद्ध और जैन सभी मार्गों का पूर्वज था। यदि उस काल के धर्म को वैदिक कहा जाय, तो भी यह विचार ठीक नहीं कि उस में बौद्ध और जैन मार्गों के बीज न थे। भारतवर्ष का पहला इतिहास बौद्धों और जैनों का भी वैसा ही है जैसा वेद का नाम लेने वालों का। उस इतिहास में आरम्भिक बौद्धों और जैनों को जिन महापुरुषों के जीवन और विचार अपने चरित्र-सम्बन्धी आदर्शों के अनुकूल दीखे, उन सब को उन्होंने महत्त्व दिया, और महावीर और बुद्ध के पूर्ववर्ती बोधिसत्व और तीर्थङ्कर कहा। वास्तव में वे उन धर्मों अर्थात् आचरण-सिद्धान्तों के प्रचारक या जीवन में निर्वाहक थे, जिन पर बाद में बौद्ध और जैन मार्गों में बल दिया गया, और जो बाद में बौद्ध जैन सिद्धान्त कहलाये। वे सब बोधिसत्व और तीर्थङ्कर भारतीय इतिहास के पहले महापुरुष रहे हों, या उन में से कुछ अंशतः कल्पित रहे हों। इतने पूर्वज महापुरुषों की सत्ता पर विश्वास होना यह सिद्ध करता है कि भारतवर्ष का इतिहास उस समय भी काफ़ी पुराना हो चुका था, और उस में विशेष आचार-मार्ग स्थापित हो चुके थे। फ़िलहाल तीर्थङ्कर पार्श्व की ऐतिहासिक सत्ता आधुनिक आलोचकों ने स्वीकार की है, दे० कै० इ० पृ० १५३; बाकी तीर्थङ्करों और बोधिसत्वों के वृत्तान्त कल्पित कहानियों में इतने उलझ गए हैं कि उन का पुनरुद्धार नहीं हो पाया। किन्तु इस बात के निश्चित

### उ. ज्ञान और वाङ्मय के नये क्षेत्र—अर्थशास्त्र और लौकिक साहित्य

वैदिक वाङ्मय का विस्तार क्षेत्र पीछे स्पष्ट किया जा चुका है। उस का आरम्भ धार्मिक कविता ( ऋच्, साम ) से हुआ था, और उसी में से क्रमशः धार्मिक क्रियाकलाप की विवेचना ( यजुष्, ब्राह्मण ), भाषा-विज्ञान ( शिद्धा, व्याकरण, छन्द, निरुक्त ), समाज के नियमों-विषयक विचार ( कल्प ), ज्योतिष गणित आदि आरम्भिक प्राकृतिक विज्ञान और दार्शनिक आध्यात्मिक विचार ( उपनिषद् ) का विकास हो गया था। ज्ञान और उस के प्रकाशन का क्षेत्र इस युग में और बढ़ गया। अनेक लौकिक विषयों पर धर्म के सहारे के बिना विचार होने लगा। ज्ञान और विद्याओं का एक नये प्रकार से वर्गीकरण होने लगा—धर्म और अर्थ अब ज्ञान के मुख्य क्षेत्र और विषय थे। समूचा वैदिक वाङ्मय धर्म के क्षेत्र में था, उस के अतिरिक्त मनुष्यों के सांसारिक कल्याण का विचार करना अर्थशास्त्र का क्षेत्र था। अर्थशास्त्र का उदय पहले पहल इसी युग में हुआ दीखता है<sup>१</sup>, समाज का सब राजनैतिक और आर्थिक जीवन उस का विषय था, कृषि शिल्प गोपालन वाणिज्य-विषयक ज्ञान उसी के अन्तर्गत थे।

प्रमाण हैं कि वैदिक से भिन्न मार्ग बुद्ध और महावीर से पहले भी भारत-वर्ष में थे। अर्हत् लोग बुद्ध से पहले भी थे, और उन के चैत्य भी बुद्ध से पहले थे, दे० नीचे § १०१ में लिच्छिवियों के चैत्यों के विषय में बुद्ध का कथन। उन अर्हत्तों और चैत्यों के अनुयायी ब्राह्मण कहलाते थे जिन का उल्लेख अथर्ववेद में भी है।

<sup>१</sup>सुहुनु जातक ( १५८ ) में राजा के अथर्वममानुसासक अमच्च का, और भद्रसालजातक ( ४६५ ) की पञ्चुपन्नवत्थु में महालि नाम लिच्छिवि अन्धो लिच्छिविनम् अत्यं धम्मं च अनुसासन्तो का उल्लेख है। इसी प्रकार और भी।



इतिहास-पुराण कथा-कहानी के रूप में और बहुत सा लौकिक साहित्य पैदा हो रहा था। पुराण के एक से अधिक अलग अलग ग्रन्थ हो गये थे<sup>१</sup>। इस काल की अत्यन्त मनोरञ्जक कहानियों का एक बड़ा संग्रह बाद के बौद्ध वाङ्मय में सुरक्षित है, जहाँ उन्हें बुद्ध की पूर्वजन्म-कथायें बना कर जातक नाम दे दिया गया है। इन जातकों की गाथाओं (गीतियों) या पालियों में प्राचीन अंश सुरक्षित हैं, जिन में उस युग के समाज के जीवन का सर्वतोमुख और विश्वसनीय चित्र प्राप्त होता है। इस प्रकरण में समाज के आर्थिक, सामाजिक, राज्य-संस्था-विषयक, धार्मिक और ज्ञान-सम्बन्धी जीवन की वास्तव जो कुछ लिखा गया है, सब उन्हीं जातकों के आधार पर।

महाजनपद-युग का कोई वर्णन तक्षसिला के विद्यापीठ का उल्लेख किये बिना पूरा नहीं हो सकता। वहाँ अनेक दिसा-पामोक्ख (दिशा-प्रमुख = जगत्प्रसिद्ध) आचार्य रहते थे, जिन के पास जम्बुद्वीप के सब राष्ट्रीयों के क्षत्रिय और ब्राह्मण जा जा कर शिल्प ग्रहण करते (शिक्षा पाते)<sup>२</sup>। वहाँ तीन वेदों और अठारह विद्यास्थानों या शिल्पों की शिक्षा दी जाती, जिन में से धनुर्विद्या (इस्ताससिप्प = इष्वास-शिल्प) भी एक थी<sup>३</sup>। बड़े बड़े राजाओं से लेकर गरीब हलजोतों तक के बेटे वहाँ पढ़ने जाते, और एक एक आचार्य के चरणों में ५-५ सौ तक विद्यार्थी<sup>४</sup> बैठते थे। इन जगत्प्रसिद्ध पंजाबी आचार्यों के पास योग्यतापूर्वक शिक्षा पा कर लौटे हुए विद्वान् बनारस जैसी राजधानी में यदि स्वयं आचार्य का काम करने लगते तो उन के पास भी “क्षत्रिय कुमार और ब्राह्मण-कुमार बड़ी संस्था में शिल्प उद्ग्रहण करने को जमा हो जाते थे।”<sup>५</sup>

<sup>१</sup>दे० नीचे० § ११२। <sup>२</sup>जातक ३, १२८। <sup>३</sup>वहीं १—२५६, ३५६; २—८७; ४—५२। <sup>४</sup>वहीं ४—५० प्र; १—४०२। <sup>५</sup>कोसिय जातक (१३०)।



## ग्रन्थनिर्देश

हार्डिज़ डैविड्स—बुधिस्ट इंडिया ( बौद्ध भारत ) ( स्टोरी ऑफ़ दि  
नेशन्स सीरीज़ ); अ० १—६, ११ ।

जायसवाल—शैशुनाक और सौर्य कालगणना, ज० बि० ओ० रि० सो०  
१, पृ० १११-११४ ।

रा० इ०—पृ० ५६-१०० ।

का० व्या० १६१८, १-२ ।

सा० जी०—१ §§ १-३, ११, ३ § ३; ५ §§ ५, ६ ।

हि० रा०—§§ २, ११, ४४-४६, ११६, २५६-२६१, २६३-२६४, ३४६,  
३५३ । लिच्छवि गण का शासनप्रबन्ध चलाने वाली एक  
'कार्यचिन्तक' (executive) समिति थी, इस परिणाम पर  
जायसवाल और मजूमदार दोनों पहुँचे हैं । जा० ने उस के  
सदस्यों की संख्या चार (हि० रा० § ४७), किन्तु म० ने नौ  
(सा० जी० पृ० २३१-३२) अन्दाज की है ।

श्रीमती हार्डिज़ डैविड्स—आरम्भिक बौद्ध वाङ्मय में चित्रित आर्थिक  
अवस्था, कै० इ० का अ० ८ । बहुत ही सुन्दर प्रामाणिक  
विवेचन । कै० इ० में मुझे वह अध्याय सब से अच्छा लगा ।

ब्राह्मणों और क्षत्रवन्धुओं के विषय में देखिये हरप्रसाद शास्त्री का लेख  
ज० बि० ओ० रि० सा० ५, पृ० ५५४-५५६ ।

## ग्यारहवाँ प्रकरण

### भगवान् बुद्ध और महावीर

( ६२३—५४३ ई० पू० )

#### § ८७. बुद्ध-चरित का माहात्म्य

पसेनधि बिम्बिसार आदि राजाओं के समकालीन महात्मा बुद्धदेव थे। उन के द्वारा भारतवासियों के जीवन और संस्कृति में जो संशोधन हुआ, वह विचार और कर्म की एक भारी क्रान्ति को सूचित करता है, जो क्रान्ति न केवल भारतवर्ष के प्रत्युत विश्व के इतिहास में शताब्दियों तक एक प्रबल प्रेरिका शक्ति का काम करती रही। उस क्रान्ति की जड़ उपनिषदों के समय की विचार की लहर से जम चुकी थी, बुद्ध से पहले अनेक बोधिसत्व और तीर्थङ्कर उसके अंकुर को सींच चुके थे, किन्तु उस का पूरा विकास बुद्ध के समय में और उन्हीं के द्वारा हुआ। उन की जीवन-घटनाओं के वृत्तान्त से हमें उस क्रान्ति से पहले की अवस्था को उस क्रान्ति के स्वरूप और प्रेरणा को, तथा उस क्रान्ति को जारी रखने वाली संस्था ( बौद्ध संघ ) की बनावट और कार्य-प्रणाली को समझने में बड़ी सहायता मिलती है; साथ ही उन के समय के भारत के आर्थिक सामाजिक धार्मिक और राजनैतिक जीवन का एक पूरा दिग्दर्शन होता है। इसी कारण, जाति के इतिहास में व्यक्तियों की जीवन-घटनाओं को चाहे विशेष महत्त्व नहीं देना चाहिए, तो भी भगवान् बुद्ध के विषय में हमें वह नियम छोड़ना होगा।

## § ८८. गौतम का आरम्भिक जीवन “महाभिनिष्क्रमण” और बोध

कपिलवन्धु के शाक्य राष्ट्र में शुद्धोदन शाक्य कुछ समय के लिए राजा थे। रोहिणी नदी के पच्छिम की तरफ शाक्यों की कपिलवन्धु नगरी थी, और उस के पूरब तरफ उन्हीं के भाईबन्द कोलिय राजाओं का देवदह ( देवहद ) नगर शुद्धोदन ने देवदह के एक कोलिय राजा की दो कन्याओं माया और प्रजावती से विवाह किया था, किन्तु बहुत देर तक उन के कोई सन्तान न थी। उन की पैंतालीस बरस की आयु में महामाया के गर्भ रहा। प्रसव काल के निकट आने पर दोनों बहनें मायके रवाना हुईं। किन्तु वे देवदह तक पहुँच न पाई थीं कि रास्ते में ही लुम्बिनी<sup>१</sup> के सुन्दर वन में माया ने उस पुत्र को जन्म दिया, जिस का नाम आज संसार के तिहाई के करीब स्त्री-पुरुष प्रतिदिन जपते हैं। सात दिन के बालक को प्रजावती के हाथ सौंप माया परलोक सिधार गई।

बालक सिद्धार्थ गौतम<sup>२</sup> बचपन से बड़ा होनहार था। उस की एकान्त प्रेमी चिन्ताशील प्रवृत्ति को देख कर पिता ने उसे शीघ्र गृहस्थ में फँसा देना उचित समझा, और १६ वर्ष की आयु में एक कोलिय राज-कुमारी<sup>३</sup> से

<sup>१</sup> लुम्बिनी को अब रुम्मिनदेई कहते हैं। वह नेपाल राज्य के तराई भाग में नेपाली सीमा के चार मील अन्दर बुटौल जिले में है, जो ब्रिटिश जिले बस्ती से लगा हुआ है। गोरखपुर से गोंडा जाने वाली लूप लाइन के नौगढ़ स्टेशन से रुम्मिनदेई जाना होता है। अशोक ने वहीं एक स्तम्भ खड़ा किया था; जो अब तक विद्यमान है।

<sup>२</sup> गौतम प्रत्येक शाक्य का उपनाम होता था।

<sup>३</sup> इस देवी का नाम पालि ग्रन्थों में नहीं पाया जाता। जेरुरत पढ़ने पर केवल राहुलमाता देवी कहा जाता है। बुद्धवंश में उसे महकच्चा (भद्र-

उसका विवाह कर दिया । किन्तु गौतम की विचारशील प्रवृत्ति को समृद्धि कुल का विलासपूर्ण विवाहित जीवन भी न बदल सका । छोटी छोटी घटनायें उस के चित्त पर प्रभाव करतीं और उसे गम्भीर चिन्ता में डाल देतीं । एक दिन रथ में सैर करते हुए एक दुर्बल कमर-भुकाये बूढ़े को उस ने देखा । इस की यह दशा क्यों है ? उत्तर मिला—बुढ़ापे के कारण । पर बुढ़ापा क्या चीज़ है ? क्या वह इसी मनुष्य को सताता है या सब को ? वह क्यों आता है ? इस प्रकार की चिन्ताओं ने सिद्धार्थ को घेर लिया । इसी प्रकार, कहते हैं, सिद्धार्थ ने फिर एक बार एक रोगी और एक लाश को देखा । और अन्त में एक शान्त प्रसन्नमुख सन्यासी को देख कर उसके विचार एक नई दिशा में फिर गये, और किसी इरादे की ओर बढ़ने लगे ।

गौतम की उम्र उस समय अठ्ठाइस बरस की थी । नदी के तट पर एक बाग में बैठे हुए उसे समाचार मिला कि उस के पुत्र पैदा हुआ है । चारों तरफ उत्सव के गीत गाये जाने लगे, पर गौतम के मन में कुछ और समा चुका था । इस नई धुन को ले कर वह उस रात अन्तिम बार अपनी स्त्री के दरवाजे पर गया । वहाँ जगमगाते दीपक के प्रकाश में उस ने उस युवती को फूलों की सेज पर सोये देखा । उस का एक हाथ बच्चे के सिर पर था । जी में आया अन्तिम समय एक बार अपने बच्चे को गोद में ले लूँ ! पर अन्दर की एक आवाज़ ने उसे एकाएक सावधान किया । दिल को मजबूत कर, उस बन्धन को तुड़ा कर, राज्य के और गृहस्थ के सब सुखों को लात मार, उस अंधेरी रात में वह गृहहीन पथिक और अकिंचन विद्यार्थी बन कर निकल पड़ा । इसी को गौतम का महामितिष्क्रमण कहते हैं ।

कृत्या) कहा है ( २६, १५ ) । महायान के संस्कृत ग्रन्थों में उस का नाम यशोधरा है ।

मल्लों के देश को शीघ्र लाँघ कर सिद्धार्थ वेसालि पहुँचा, और कुछ समय बाद वहाँ से राजगृह । इन दोनों स्थानों के पड़ोस में आळार कालाम और रामपुत्र रुद्रक नाम के दो बड़े दार्शनिक रहते थे । उस समय के दर्शनशास्त्र की जहाँ तक गति थी उन दोनों आचार्यों ने गौतम को वहाँ तक पहुँचा दिया । किन्तु फिर भी उस के अन्दर की प्यास बुझी नहीं । उस समय के राजाओं और समृद्धि गृहस्थों में जो यज्ञों का आडम्बरमय और हिंसापूर्ण कर्मकाण्ड प्रचलित था, उस के अन्दर कहीं भी गौतम को वास्तविक धर्म और वास्तविक शान्ति न दीख पड़ी थी । और इसी से आधीर हो कर वह घर छोड़ भागा था । किन्तु इन दार्शनिक वादों में उसे वह शान्ति और वह धर्म-मार्ग न मिला जिसे वह अपने लिए और जनसाधारण के लिए खोजता था । यहाँ भी निरी प्रयोजनहीन दिमागी कसरत थी ।

सिद्धार्थ ने अब एक और भी कठिन मार्ग पकड़ा । रुद्रक के आश्रम के पाँच विद्यार्थी उस के साथी बन गये । उन के साथ वह शारीरिक तपस्या का अभ्यास करने को गया के पहाड़ी जंगलों की ओर रवाना हुआ । वहाँ निरंजरा नदी के किनारे उरबेला ( उरुबिल्व ) नाम के स्थान पर छः बरस तक घोर तप करते करते उस का हाड़-चाम बाकी रह गया; पर जिस वस्तु की उसे खोज थी वह फिर भी न मिली । कहते हैं, एक बार कुछ नाचने वाली स्त्रियाँ गाती हुई उस जंगल में से गुजरीं और उन के गीत की ध्वनि गौतम के कान में पड़ी । और वे जाते जाते गा रही थीं कि अपनी वीणा के तार को ढीला न करो, नहीं तो वह बजेगा नहीं, और उसे इतना कसो भी नहीं कि वह टूट ही जाय । उस पथिकों की रागिणी से गौतम को बड़ी शिक्षा मिली<sup>१</sup> । उस ने देखा वह अपने

<sup>१</sup> वीणा की बात भिन्न भिन्न रूपों में बौद्ध सुत्तों में पाई जाती है । कहीं यह लिखा है कि बुद्ध के पास एक गायक आया और उन्होंने ने वीणा



जीवन के तार को एकदम कसे जा रहा है, और इसी तरह कसता गया तो वह किसी दिन टूट जायगा। उस दिन से गौतम अपने शरीर की कुछ सुध लेने लगा। उस के साथियों ने समझा वह तप से डर गया, और वे उसे छोड़ कर बनारस चले गये। अकेला गौतम उस जंगल में देहाती कन्याओं से भिक्षा पा कर धीरे धीरे स्वास्थ्य लाभ करता हुआ निरंजरा के तट पर घूमा करता और वृक्षों के नीचे बैठा विचार किया करता। इन कन्याओं में एक सुजाता नाम की नई-ब्याही युवती थी। वैसाख पूर्णिमा के दिन उस ने पुत्र-कामना से एक विशेष प्रकार का पायस ( खीर ) किसी महात्मा या देवता को खिलाने का संकल्प किया था। कहते हैं उस ने हजार गौओं के दूध से दो सौ गौओं को पाला था, उन दो सौ के दूध से चालीस को, और फिर उसी तरह आठ को। उन आठ का दूध उस ने एक गाय को पिलाया और उस गाय के दूध से पायस पकाया था। वह पायस पका कर वह पीपल के पेड़ के तले तपस्वी सिद्धार्थ के पास लाई, और सिद्धार्थ ने उसे ग्रहण किया।

उसी सन्ध्या को सिद्धार्थ की अन्तिम परीक्षा हुई। विचार में ध्यान लगाते समय मार ने उस पर आक्रमण किया। मार किसी भूत प्रेत का नाम नहीं, मनुष्य की अपनी ही बुरी वासनायें मार हैं। शीघ्र ही गौतम ने मार पर पूरा विजय पा लिया, अर्थात् उस के चित्त के विक्षेप और विभोक्ष शान्त हो गये। तब उस विक्षेपहीन ध्यान या समाधि में उसे वह बोध हुआ जिस के लिए वह भटका भटका फिरता था। उस दिन से गौतम बुद्ध हुआ, और जिस पीपल के नीचे उसे बोध हुआ वह भी पवित्र बोधि वृक्ष कहलाने लगा।

के दृष्टान्त से उसे अपने मध्य मार्ग का उपदेश दिया। वास्तव में वह दृष्टान्त गौतम या उन के किसी शिष्य की ही सूरुह रहा होगा, और बोध से पहले नचन्मियों के गीत से वह विचार पाने की बात निरी कहानी है।



## § ८६. आर्य अष्टांगिक मार्ग

बोधिवृक्ष के नीचे गौतम को जो बोध हुआ, वह कोई नया दार्शनिक सिद्धान्त न था; उस के शब्दों में वह वही पौराणिक पण्डिता ( पुराने पंडितों ) का धर्म था जिसे समय के फेर से ब्राह्मण और दोंग ने छिपा लिया था। बुद्ध ने देखा कि धर्म न बनावटी कर्मकाण्ड के जाल में है, न कोरे वितण्डावाद में, और न व्यर्थ शरीर को सुखाने में। उस के समय के ब्राह्मण प्रायः कर्मकाण्ड में लगे थे, और बहुत से नये पन्थ ( तिथिया ) चल पड़े थे, जो प्रायः वाद-विवाद में ही उलझे रहते थे<sup>१</sup>। बुद्ध का कहना था कि जिस मनुष्य का जीवन सरल सच्चा और सीधा हो वही धार्मिक है। इस सरल धर्म-मार्ग को बुद्ध ने आर्य अष्टांगिक मार्ग कहा। उस के आठ अंग ये हैं—सम्यक् दृष्टि, सम्यक् संकल्प, सम्यक् वाणी, सम्यक् कर्म, सम्यक् आजीविका, सम्यक् व्यायाम ( उद्योग ), सम्यक् स्मृति ( विचार ) और सम्यक् समाधि ( ध्यान )। इस प्रकार जिस आदमी का जीवन ठीक हो, वह चाहे गरीब हो चाहे अपढ़, वह बड़े बड़े यज्ञ और शास्त्रार्थ करने वालों से अधिक धर्मात्मा है। बुद्ध का यह धर्म और सब मार्गों से निपुण और सुख<sup>२</sup> था। संयम-सहित आचरण<sup>३</sup> ही उस धर्म का सार है।

भारतवर्ष के राष्ट्र उस समय समृद्धि और शक्ति के शिखर पर थे, और समृद्धि और शक्ति से भोग-विलास, और भोग से क्षीणता आते देर नहीं लगती। ऐसे समय में गौतम बुद्ध के सरल शान्तिवाद ने उन्हें नाश के रास्ते से बचाया। गौतम की प्रेरणा में ऐसा बल था कि उस के जीते जो धार्मिक क्रान्ति की एक लहर चल पड़ी जिस ने शताब्दियों के दोंग;

<sup>१</sup>सु० नि० ३८१, ३८३। <sup>२</sup>वहीं। <sup>३</sup>जातक ४, ३००; धम्मपद २४-२५।

आडम्बर और अन्ध विश्वास को उखाड़ फेंका । लौग सीधी दृष्टि और सरल बुद्धि से जीवन के प्रत्येक प्रश्न को देखने और सोचने लगे ।

## § ६०. “धर्म-चक्र-प्रवर्तन” और भिक्खु-“संघ” की स्थापना

गौतम अपने बोध से स्वयं सन्तुष्ट हो कर बैठ जाने वाला नहीं था । उस का हृदय मनुष्य-जाति की बुराइयाँ दूर करने के लिए तड़प रहा था । वह अनथक साततिक ( सदा जागरूक और सचेष्ट ) मनुष्य था । उठठान ( उत्थान ) स्मृति ( विचार ) और अप्पमाद उसके जीवन और शिक्षा का सार था<sup>१</sup> । निरंजरा के तट को छोड़ वह बनारस पहुँचा । वहाँ ऋषि-पत्तन मृगदाय में, जिस के स्थान को आजकल का सारनाथ सूचित करता है, वह अपने साथियों से मिला और उन्हें अपने सिद्धान्त समझाये । —“भिक्खुओ, सन्यासी को दो अन्तो का सेवन नहीं करना चाहिये । वे दोनों अन्त कौन से हैं ? एक तो यह काम और विषय-सुख में फँसना जो अत्यन्त हीन, ग्राम्य, अनार्य, और अनर्थकर है; और दूसरा शरीर को व्यर्थ में अति कष्ट देना जो अनार्य और अनर्थक है । इन दोनों अन्तों को त्याग कर तथागत (बुद्ध) ने मध्यमा प्रतिपदा (मध्यम मार्ग) को ग्रहण किया है, जो आँख खोलने वाली और ज्ञान देने वाली है<sup>२</sup> ।”

इस प्रकार बुद्ध ने उन्हें आर्य अष्टांगिक मार्ग का उपदेश दिया । वे पाँचों भिक्खु इस आर्य मार्ग में प्रविष्ट हुए । “ऋषिपत्तन ( वाराणसी ) में मृगदाय में बुद्ध ने धर्म का वह अनुत्तर चक्र चला दिया जो किसी श्रमण या ब्राह्मण ने, किसी देवता या मार ने, और सृष्टि में किसी ने भी पहले कभी नहीं चलाया था<sup>३</sup> ।” यही उन का धर्म-चक्र-प्रवर्तन

<sup>१</sup> धम्मपद २१-२५ ( अप्पमादवग्ग ); सु० नि० ३३१-३३४ ( उट्टानसुत्त. ) । <sup>२</sup> म० व० १, १ । <sup>३</sup> वही ।

था। अब तक अनेक दिग्विजयी राजा चक्रवर्ती होने की महत्त्वाकांक्षा में अपने पड़ोस के देशों का विजय करने की चेष्टा किया करते थे। उन में से किसी की दृष्टि उतनी दूर तक न गई थी, किसी की विजय-कामना उतनी व्यापक न हुई थी, किसी का चक्रवर्ती-क्षेत्र का स्वप्न उतना विशाल न हुआ था, जितना बुद्ध का। और वह केवल बड़े स्वप्न लेने वाला ही नहीं, प्रत्युत अत्यन्त कर्मठ व्यक्ति था। अपने विजयों की पक्की नींव उसने अपने जीवन-काल में ही डाल दी।

उस चौमासे में बुद्ध बनारस के पास के वन में ही रहे। उन दिनों वहाँ बनारस के एक समृद्ध सेट्टी का लड़का यश नामक एक नवयुवक रहता था। हर मौसम के लिए यश के पास अलग अलग महल थे। उस विलास के जीवन से ऊब कर वह बुद्ध के पास आया, और उन के उपदेश से अष्टांगिक मार्ग में प्रविष्ट होकर वह बुद्ध का पहला उपासक ( गृहस्थ चेला ) हुआ। धीरे धीरे बुद्ध के साठ के लगभग भिक्षु चले हो गये।

तथागत ने कहा—“भिक्षुओ, अब तुम लोग जाओ, धूमो; जनता के हित के लिए, जनता के सुख के लिए, देवों और मनुष्यों के कल्याण के लिए धूमो। कोई दो एक तरफ़ न जाओ। तुम लोग उस धर्म का उपदेश करो जो आदि में कल्याण है, मध्य में कल्याण है, पर्यवसान में कल्याण है<sup>१</sup>।”

किसी महापुरुष वा आचार्य के शिष्यों ने अपने गुरु से ऐसी प्रबल प्रेरणा नहीं पाई, और उस के आदेश के पालन में ऐसा उत्साह नहीं दिखाया जैसा गौतम के अनुयायियों ने। और बुद्ध ने अपने इन अनन्यक अनुयायियों को जिन के द्वारा वे देश-देशान्तर में अपना चक्र चलाना चाहते थे, एक संघ के नमूने पर संगठित कर दिया। यह उन

<sup>१</sup> संयुक्त ४, १, ४; म० व० १, २।

के विजय की पक्की नींव थी। किसी एक व्यक्ति की महन्ती होने से जल्द ही भिक्खु-समूह में अनेक बुराईयाँ आ जातीं। संघ-राज्य में प्रत्येक व्यक्ति की योग्यता और क्षमता समूह के काम आ सकती है। बुद्ध स्वयं एक संघ-राज्य में पैदा हुए थे, और संघों के शासन को वे बहुत चाहते भी थे। अपने भिक्खुओं का भी उन्होंने एक संघ अर्थात् प्रजातन्त्र बना दिया। उस संघ का चक्र शीघ्र ही उन सुदूर देशों में चलने लगा जिन के विजय का स्वप्न बुद्ध ने लिया था।

### § ९१. बुद्ध का पर्यटन

दूसरे भिक्खुओं की तरह बुद्ध भी भ्रमण को निकले। वे उरबेला की ओर गये। वहाँ विल्वकाश्यप नदीकाश्यप और गयकाश्यप नाम के तीन भाई रहते थे, जो बड़े विद्वान् कर्मकाण्डी थे; और जिन के आश्रम में सैकड़ों विद्यार्थी पढ़ते थे। बुद्ध के उपदेश से कर्मकाण्ड को छोड़ यज्ञ की सामग्री—अरणी आदि—उन्होंने निरंजरा नदी में बहा दी, और बुद्ध के साथ हो लिये। उनके साथ वे राजगृह पहुँचे। काश्यप बन्धुओं जैसे विख्यात विद्वानों को बुद्ध का चेला बना देख राजा सेनिय बिम्बिसार और मगध की प्रजा पर बड़ा प्रभाव पड़ा। और उनमें से अनेक बौद्ध उपासक (बुद्ध के गृहस्थ अनुयायी) बन गये। राजगृह के पास संजय आचार्य के आश्रम में सारिपुत्त और मोग्गलान (मौद्गलायन)<sup>१</sup> नाम के दो बड़े विद्वान् रहते थे। वे बौद्ध संघ में शामिल हुए और बुद्ध के अगस्त्यक अर्थात् प्रधान शिष्य कहलाए। सारिपुत्त बौद्ध संघ का धम्मसेनापति भी कहलाता था।

<sup>१</sup> इन की माताओं का नाम क्रमशः रूपसारी और मोग्गली (मौद्गली) था, इस लिये इनके वे नाम थे। माता के नाम के अनुसार पुत्रों को बुलाने का रवाज प्राचीन भारत में बहुत था।

गौतम का यश अब उनकी जन्मभूमि तक पहुँच चुका था। राज-गृह से उन्हें शाक्यों का निमन्त्रण पाकर कपिलवस्थु जाना पड़ा। अपने नियम के अनुसार वे नगर के बाहर ठहरे। और जब वे भिक्षुओं के साथ नगर में भीख मागने निकले कपिलवस्थु के लोग गद्गद हो अपनी स्त्रियों से उन्हें देखने लगे। राहुलमाता देवी ने शुद्धोदन से कहा—आर्यपुत्र आज इसी नगर में हाथ में खप्पड़ लिए भीख माँग रहे हैं! शुद्धोदन बड़ा आग्रह कर उन्हें भिक्षुओं सहित भोजन के लिए अपने महल में लिवा ले गये जहाँ उनके परिवार के सब स्त्री-पुरुषों ने तथागत का उपदेश सुना।

किन्तु राहुल की माता उस मण्डली में न थी। बुद्धदेव सारिपुत्त और मोग्गलान के साथ स्वयं उसके मकान पर गये। वह उन्हें देख कर एकाएक गिर पड़ी और उनके पैर पकड़ रोने लगी। किन्तु उसने अपने को सँभाला और बुद्ध ने उसे शान्ति का उपदेश दिया। सात दिन बाद भिक्षुओं के साथ बुद्धदेव फिर शुद्धोदन के घर भोजन करने आये, तब उस देवी ने राहुल को बतलाया कि वे तुम्हारे पिता हैं, जाओ उन से पितृ-दाय माँगो। कुमार राहुल दौड़ता हुआ बुद्ध के पास गया और उन से कहने लगा, भ्रमण, मुझे मेरा दाय दो। बुद्ध ने सारिपुत्त से कहा—राहुल को प्यवज्जा (प्रव्रज्या, संन्यास) दान करो; और वह कुमार उस दिन से भिक्षु हो गया।

कपिलवस्थु से गौतम राजगृह वापिस गये। इस बार जब वे कपिल-वस्थु आये थे, वहाँ का राजा भद्विय (भद्रक) शाक्य था। अनुरुद्ध शाक्य अपनी माँ के पास गया, और भिक्षु बनने की आज्ञा माँगने लगा। माँ ने कहा, बेटा, यदि राजा भद्विय संसार त्याग दे तो तू भी भिक्षु हो जा। अनुरुद्ध भद्विय के पास गया और वे दोनों भिक्षु बनने को उद्यत हो गये। आनन्द, भगु, देवदत्त, और कबिलि भी उन के साथ हुए, और उपालि कप्पक (नाई) को साथ ले वे मल्लों के देश को



जहाँ राजगृह के मार्ग में तथागत ठहरे हुए थे, चले। “और कुछ दूर जा कर उन्होंने.....अपने आभरणों को उतार कर उन्हें दुपट्टे (उत्तरासंग) में बाँध कर उपालि कप्पक से कहा, ‘उपालि’ अब तुम लौट जाओ, तुम्हारी जीविका को यह बस होगा<sup>१</sup>।” परन्तु उपालि के दिल में कुछ और ही था, और वह भी उन के साथ साथ गया। आगे चल कर के लोग बड़े प्रसिद्ध हुए। आनन्द गौतम का बड़ा प्रिय शिष्य और बुद्ध के अन्तिम पच्चीस बरस में उन का उपठक<sup>२</sup> (उपस्थाता या उपस्थापक, निजी सहायक) और हर समय का संगी रहा। वह बौद्ध संग का धम्मभण्डागारिय (खजानची) कहलाता था। उपालि नाई ने बौद्ध संग में ऐसा आदर पाया कि बुद्ध के बाद वही संघ में पामोक्ख (प्रमुख) चुना गया। देवदत्त को संघ में लेते समय बुद्ध ने मानव प्रकृति की पहचान में कुछ गलती की, और वह आगे चल कर संग में फूट का बीज डालने वाला विद्रोही सिद्ध हुआ।

## § १२. जेतवन का दान

बोध के बाद बुद्ध ने पहला वर्षावास सारनाथ में किया था, और उस के बाद एक बरस के अन्दर इतना कार्य करके दूसरा वर्षावास उन्होंने राजगृह में किया। वहीं सावत्थी का सेठी सुदत्त अनाथपिंडक उन्हें तीसरे चौमासे के लिए सावत्थी का निमन्त्रण दे गया। सुदत्त अपने ज्ञमाने का बहुत बड़ा व्यापारी था, और उसे अनाथपिंडक इस कारण कहते थे क्योंकि वह अनाथों का भोजनदाता था। उस ने बौद्ध संघ के लिए सावत्थी में एक विहार (मठ) बनवा देने का इरादा किया। इस मतलब से वह राजकुमार जेत के पास उस का एक बगीचा खरीदने गया।

<sup>१</sup> चुल्लवग्ग ७।

<sup>२</sup> जुन्ह जातक (४५६)।



सुदत्त ने जेत से कहा<sup>१</sup>—“आर्यपुत्र, मुझे यह बगीचा आराम बनाने को दे दो” ।—“नहीं गृहपति, करोड़ों (सिक्के) बिछा कर लेने से भी (अर्थात् ज़मीन पर जितने सिक्के बिछ जायँ उतनी कीमत ले कर भी) वह आराम नहीं दिया जा सकता ।” —“आर्यपुत्र, मैंने आराम ( उसी कीमत पर) ले लिया ।” —“नहीं गृहपति, आराम नहीं लिया गया (मेरा बेचने का मतलब न था) ।” —खरीदा गया या नहीं खरीदा गया, इस का फैसला कराने वे दोनों बोहारिक महामत्त (न्यायाधीश) के पास गये । महामत्तों ने राजकुमार जेत के खिलाफ़ फैसला दिया ।” “क्योंकि आर्य-पुत्र, तुम ने उस के दाम किये थे, इस लिए आराम खरीदा गया ।” तब अनाथपिंडक गृहपति ने छकड़ों पर सोने के सिक्के ढुवा कर जेतवन को उन से ढँक दिया । किन्तु एक बार लाये हुये सिक्के काफ़ी न हुए, तब जेत ने बाकी हिस्सा दान कर दिया ।

बुद्ध अपने जीवन में बहुत बार उसी जेतवन में आ कर ठहरा करते । दूसरे किसी विहार की ज़मीन इस तरह सोना बिछा कर खरीदी न गई थी, तो भी सावत्थी के जेतवन की तरह उस समय के सभी बड़े नगरों में बौद्ध संघ के लिए विहार बन गये थे ।

### § ६३. भिक्खुनी-संघ की स्थापना

लगभग तीन बरस पीछे बुद्ध के पिता शुद्धोदन शाक्य कपिलवस्थु में स्वर्ग सिंधार गये । प्रजावती और राहुलमाता देवी ने तब भिक्खुनी बनने का संकल्प किया, और जब बुद्धदेव वेसाली ठहरे हुए थे तब बहुत सी शाक्य स्त्रियों के साथ चल कर वे वेसाली पहुँची । कुछ देर तथागत इस चिन्ता में पड़ गये कि स्त्रियों को संघ में लेना उचित होगा या नहीं, पर आनन्द के विचार स्त्रियों के विषय में बड़े उदार थे । और उस के

परामर्श से उन्होंने ने उन सब को प्रव्रज्या दी, और भिक्खुनी-संघ की स्थापना की। आगे चल कर मगध की रानी खेमा (क्षेमा) जो जन्म से मद्र देश के शाकल नगर की थी, कोशल के राजा प्रसेनजित् की बूआ सुमना, शाकल नगर के ब्राह्मणों की लड़की विदुषी भद्रा (भद्रा) कापिलानी और अनेक प्रसिद्ध स्त्रियाँ भिक्खुनी-संघ में सम्मिलित हुईं। बौद्ध धर्म के इतिहास में भिक्खुनियों का कार्य कुछ कम नहीं है। प्रसिद्ध बौद्ध भिक्खुओं या थेरों (स्थविरों, वृद्धों) की शिक्षायें और चरित्र जिस प्रकार थेरगाथा और थेर-अपपदादान में संकलित हैं, उसी प्रकार भिक्खुनियों की वाणियाँ और वृत्तांत थेरी-गाथा और थेरी-अपदान में हैं। शिक्षाओं की पवित्रता और उच्चता में थेरीगाथा किसी प्रकार थेरगाथा से कम नहीं है।

### ६४. बौद्ध-संघ का संयम जीवन और कार्य

तथागत के भ्रमणों की कहानी बड़ी लम्बी है। वे लगातार ४५ बरस तक उत्तर भारत में प्रचार करते रहे। मगध का राजा सेनिय बिम्बिसार, कोशल का पसेनधि, कोसम्बी का उदेन (उदयन) आदि उन के जीवन-काल में ही उपासक हो गये, और मध्यदेश के सब बड़े केन्द्रों में भिक्खु-संघ के विहार स्थापित हो गये। भिक्खुओं और भिक्खुनियों को संयत जीवन बिताना होता था, और उन के जीवन की प्रत्येक साधारण बात स्वयं बुद्ध ने बड़ी सावधानी के साथ नियमित कर दी थी, जिस से किसी प्रकार की दुर्बलता भिक्खु-संघ में न आने पाये। इस अंश में वे कितने सावधान थे यह जीवक कोमारभच्च के मनोरञ्जक वृत्तांत<sup>१</sup> से जाना जाता है।

बुद्ध के समय में मगध में जीवन कोमारभच्च (कुमारभृत्य) नाम का

<sup>१</sup>म० व० ८, १।

एक बहुत विख्यात वैद्य और शल्यचिकित्सक था। वह राजगह की गणिका सालवती का पुत्र था जिस ने उसे पैदा होने के बाद एक घूर पर फेंक दिया था। वह राजा बिम्बिसार के पुत्र अभय की दृष्टि में पड़ा, जिस ने उसे उठा कर पाला पोसा। बड़ा होने पर जीवक वैद्यक पढ़ने के लिए तक्खसिला चला गया। कहते हैं, सात बरस पढ़ने के बाद वह घबड़ा उठा। उस ने देखा इस विद्या का तो कहीं अन्त ही नहीं है, अब मुझे घर जा कर कमाना खाना भी चाहिए। और उस ने गुरु के पास जाकर कहा—भगवन्, मैं सात बरस से जी लगा कर पढ़ रहा हूँ, इस विद्या का तो कहीं अन्त नहीं है, अब मुझे घर जा कर कमाने-खाने की आज्ञा दीजिये। गुरु ने उस की परीक्षा लेनी चाही। उस के हाथ में एक फावड़ा दे कर उन्होंने ने कहा—जाओ, तक्खसिला के चारों तरफ की परिधि में घूम जाओ, उस के अन्दर जिस वनस्पति का चिकित्सा में प्रयोग तुम्हें मालूम न हो उसे उखाड़ लाओ। जीवक तक्खसिला के चारों तरफ घूम गया, पर उसे वैया कोई पौदा नहीं मिला। तब गुरु ने उसे जाने की इजाजत दी, और रास्ते का खर्चा भी दिलवा दिया। पर साकेत पहुँचने तक उस का खर्चा चुक गया। साकेत के नगरसेट्टी की स्त्री बीमार थी। उसे कोई सिर का रोग था, जिसे सब वैद्य असाध्य बता चुके थे। जीवक ने उसे ठीक कर दिया, और सोलह हजार कहापरण (कार्षापण) भेंट पाई। घर पहुँचने तक उसे फिर राह-खर्च की किक्र न करनी पड़ी। राजगह पहुँच कर वह मगध का राजवैद्य बना। उस की चिकित्सा के चमत्कारों की अनेक कहानियाँ प्रसिद्ध हैं।

जब जीवक भिक्षु-संघ का चिकित्सक नियत हुआ, तब बहुत लोग मुफ्त चिकित्सा के प्रलोभन से संघ में आने लगे। इस बात का पता लगते ही तथागत ने नियम कर दिया कि कोई रोगी संघ में न आ सके<sup>१</sup>। इसी

प्रकार दुर्बल-चित्त व्यक्तियों को भी संघ में न लिया जाता था। यह भिक्खु-संघ की आदर्शपरायणता, उद्धूत अप्पमाद और साततिकता, संयत विनीत जीवन और सच्ची साध का ही परिणाम था कि बुद्धदेव के निर्वाण के बाद सात-आठ सौ बरस के अन्दर एशिया महाद्वीप का बड़ा अंश आर्य अष्टांगिक मार्ग का अनुयायी हो गया। भिक्खुओं और भिक्खुनियों की सच्ची धुन के सामने दुर्गम पहाड़ों वीहड़ जङ्गलों और अथाह समुद्रों की रुकावटें लुप्त हो गईं, और उन्हें पार कर चारों दिशाओं में बुद्ध का संदेश गूँज उठा।

### § ९५. बुद्ध का अन्तिम समय और महापरिनिर्वाण

बुद्धदेव के अन्तिम समय<sup>१</sup> में उन के बहुत से साथी संसार से उठ गये थे। पसेनधि के पीछे उस के पुत्र विडूडभ (विडूरथ) ने कपिलवत्थु पर चढ़ाई कर शाक्यों का बुरी तरह संहार किया, और जब बुद्ध अपना पैतालीसवां वर्षावास सावत्थी में बिता कर राजगृह जा रहे थे, राह में उन्हें कपिलवत्थु के खँडहर देखने पड़े। इधर जब वे राजगृह पहुँचे, बिम्बिसार का पुत्र अजातशत्रु वेसाली पर चढ़ाई करने की सोच रहा था।

राजगृह से पाटलीगाम (भावी पाटलिपुत्र = आधुनिक पटना) होते हुए तथागत वेसाली पहुँचे। अम्बपाली गणिका ने सुना कि बुद्धदेव वेसाली आये हैं, और उस की आम की बगीची में ठहरे हैं। उस ने उन के पास जा कर उन्हें भिक्खु-संघ सहित दूसरे दिन के भोजन का न्यौता दिया, जो उन्होंने चुप रह कर स्वीकार किया। लिच्छवि लोग बुद्ध का आना सुन सुन्दर रथों पर सवार हो आम की बगीची की ओर चले,

<sup>१</sup> अन्तिम समय की घटनाओं का वृत्तान्त महापरिनिम्बण सुत्त (दीर्घ ० १६, के आधार पर)।

और जब उन्होंने ने देखा कि अम्बपाली उन के बराबर रथ हाँकते हुए और उन के पहियों से पहिया टकराते हुए लौट रही है, तब उन्होंने ने उससे पूछा—“यह क्या बात है कि तु लिच्छवियों के बराबर अपना रथ हाँक रही है ?”

अम्बपाली ने कहा—“आर्य्यपुत्रो, मैंने भगवान् को भिक्षु-संघ के साथ कल के भोजन के लिए निमन्त्रण जो दे दिया है।” उन्होंने ने कहा—“अम्बपाली, हम से एक लाख ले कर यह भोजन हमें कराने दे।”—“आर्य्यपुत्रो, यदि आप मुझे वेसाली का समूचा राज्य दें तो भी यह जेव-नार नहीं दूंगी।” तब लिच्छवि लोगों ने निराश हो कर कहा, “हमें अम्बका ने हरा दिया, और वे उस की बगीची में पहुँचे।”

लिच्छवियों के संघराज्य को बुद्धदेव बहुत पसन्द करते थे। और उन्होंने ने लिच्छवियों को दूर से आते देख कर भिक्षुओं से कहा—“भिक्षुओं, जिन भिक्षुओं ने तावतिश देवताओं को नहीं देखा है, वे लिच्छवियों की इस परिषद् को ध्यान से देखें, लिच्छवियों की इस परिषद् की आलोचना करें, और लिच्छवियों की इस परिषद् से तावतिश देवताओं की परिषद् का अनुमान करें।” लिच्छवियों ने बुद्ध का उपदेश सुन चुकने पर उन्हें दूसरे दिन के भोजन के लिए निमन्त्रित किया। बुद्ध ने कहा—लिच्छवियो, मैंने कल के लिए अम्बपाली गणिका का न्यूता स्वीकार कर लिया है। तब उन्होंने ने निराश हो कर अपने हाथ पटके, और कहा—हमें अम्बका ने हरा दिया ! और दूसरे दिन भगवान् ने भिक्षु-संघ के साथ अम्बपाली के घर जा कर भोजन किया, और उसे धर्म का उपदेश दिया। तब अम्बपाली ने कहा—भगवन् मैं यह आराम (बगीचा) भिक्षुओं के संघ के लिए जिस के मुखिया बुद्ध हैं देती हूँ। और वह दान स्वीकार किया गया। अम्बपाली उस के बाद थोड़ी हो गई; उस की वाणी थोड़ीगथा में विद्यमान है।

वेसाली के पास बेलुवगाम में बुद्ध ने वर्षाकाल काटा। वहीं उन्हें

बड़ा दर्द उठा और मृत्यु निकट दीखने लगी। आनन्द ने उन से कहा—भगवान् जब तक आप भिक्षु-संघ को ठीक राह पर नहीं डाल देते, तब तक हमें आशा है आप देह न त्यागेंगे।—“आनन्द, भिक्षु-संघ मुझ से क्या आशा करता है ? मैंने धर्म का साफ़ साफ़ उपदेश कर दिया, तथागत के धर्म में कोई गांठ और पहेली (आचरियसुद्धी) तो नहीं है। जिसे यह ख्याल हो कि मैं ही भिक्षु-संघ को चलाऊँगा, संघ मेरा ही मुख देखा करेगा, वह भिक्षु-संघ का रास्ता बनाये। तथागत की तो सो बात नहीं है। मैं तो अब जीर्ण बूढ़ा अस्सी बरस का हो गया हूँ; जैसे जर्जर लकड़ा वैसे मेरा शरीर। इस लिए आनन्द अब तुम अपनी ही ज्योति में चलो, अपनी ही शरण जाओ किसी दूसरे की शरण मत जाओ, धर्म की ज्योति धर्म की शरण में चलो।”

वेलुवगाम से बुद्धदेव मल्लों के अनेक गाँव घूमते हुए पावा पहुँचे। वहाँ चुन्द कम्मरपुत्त (लोहार) ने उन्हें भोजन कराया और उस में सूअर का मांस भी परोस दिया<sup>२</sup>। उस के खाने से उन का दर्द बढ़ गया और रक्तातिसार जारी हो गया, मृत्यु के समय तक उन्हें बड़ी पीड़ा होती रही।

पावा से वे कुसिनार की तरफ़, जो हिरण्यवती (गंडक) नदी के तट पर था, रवाना हुए। रास्ते में ककुधा नदी में स्नान कर एक आम की बगीची में ठहरे, और आनन्द से कहा—“आनन्द, शायद कोई चुन्द कम्मर-पुत्त के मन में यह शंका पैदा कर दे कि तू कैसा अभागा

<sup>१</sup>अत्तदीपा विहरथ अत्तसरणा अनञ्जसरणा धम्मदीपा धम्मसरणा अनञ्जसरणा।

<sup>२</sup>कइयों का कहना है कि चुन्द ने शूकर कन्द परोसा था। वह हो सकता है; पर बुद्ध को मांस से परहेज न था। दे० तेलोवाद जातक (२४६)।



हैं जो तेरी भिक्षा खा कर बुद्ध का परिनिर्वाण हो गया, सो चुन्द की उस शंका को दूर करना । आयुष्मान् चुन्द से कहना मेरे लिए सुजाता का दिया हुआ भोजन और चुन्द का दिया हुआ भोजन एक सामान हैं, क्योंकि एक को पा कर बोध हुआ, और दूसरे को पा कर परिनिर्वाण होता है ।”

इसके बाद वे हिरण्यवती नदी के पार कुसिनार के पड़ोस में मल्लों के साल-वन में गये; और वहाँ आनन्द से कहा कि जोड़े साल के बीच उत्तर की तरफ़ सिर कर के मेरा आसन बिछा दो । साल के पेड़ अपने फूल उन के ऊपर बरसाने लगे । उस के बाद भी आनन्द की और भिक्षुओं कि शंकायें निवृत्त करते रहे । इसी बीच सुभद्र ( सुमद्र ) नाम का एक पंडित उन के पास कुछ संदेह दूर करने आया । आनन्द ने उसे बाहर रोक दिया, पर जब बुद्ध को मालूम हुआ उन्होंने ने अपने पास बुला कर उसे उपदेश दिया ।

अन्त में भिक्षुओं से कहा—भिक्षुओं अब मैं तुम्हें अन्तिम बार बुलाता हूँ; संसार की सब सत्ताओं की अपनी अपनी आयु है, अप्रमाद से काम करते जाओ, यही तथागत की अन्तिम वाणी है । और ऐसा उपदेश करते हुए भगवान् बुद्धदेव ने अस्ती बरस की आयु में भौतिक जीवन को त्याग दिया । यही उन का महापरिनिर्वाण था (५४४ ई० पू०) ।

कुसिनारा के मल्लों ने उन के शरीर का दाह किया । और उन की धातु ( फूल, अस्थि-अवशेष ) को मालों और धनुषों से घेर कर सात दिन तक नाच-गान और माल्य-सुगन्ध से उस का सत्कार किया । महापरिनिर्वाण का समाचार सुन भिन्न भिन्न राष्ट्रों के दूत धातु ( फूलों ) का भाग माँगने के लिए लगे । अन्त में उन के आठ भाग किये गये । मगध के अजातशत्रु ने एक भाग पाया, जिस पर राजगढ़ में एक स्तूप बनवाया गया । वेसाली लिच्छवियों, कपिलवस्तु के शाक्यों, पावा और

कुसिनारा के मल्लों, रामगाम<sup>१</sup> के कोलियों, अल्लकप्प<sup>१</sup> के बुलियों, और वेठीदीप<sup>१</sup> के ब्राह्मणों ने एक एक भाग पाया, और उन पर स्तूप बनवाये। पिप्पलीवन के मोरिय, जिन का एक छोटा सा गणराज्य था, पीछे पहुँचे, और उन्हें चिता की भस्म से सन्तोष करना पड़ा।

## § ९६. बौद्धों की संगतियाँ तथा धार्मिक वाङ्मय

महापरिनिर्वाण के बाद बुद्ध भिक्षु महाकस्सप ने प्रस्ताव किया कि सब लोग मिल कर बुद्ध की शिक्षाओं का एक साथ गान करें। ५०० अर्हत् ( भिक्षु ) इस कार्य के लिए राजगहों में इकट्ठे हुए। उपालि विनय अर्थात् संघ की नियमचर्या के विषय में प्रमाण माना गया, और आनन्द धम्म में। सब ने मिल कर उन का पाठ किया। इसी को बौद्धों की पहली संगीति कहते हैं। एक सौ बरस बाद वेसाली में दूसरी संगीति हुई, और फिर उस के दो शताब्दी बाद अशोक के राज्यकाल में तीसरी। बौद्ध भिक्षुओं और विद्वानों की ये संगतें संगीतियाँ इस लिए कहलाती थीं क्योंकि उन में बुद्ध की शिक्षायें गाई जातीं अर्थात् उन का पाठ किया जाता था। इन्हीं संगीतियों में बौद्धों के धार्मिक वाङ्मय अथवा तिपिटक का विकास हुआ। शुरु में उस वाङ्मय के दो ही विभाग थे—धम्म और विनय; धम्म अर्थात् धर्म के सिद्धान्त, और विनय अर्थात् भिक्षु-संघ के आचरण के नियम। तीसरी संगीति के कुछ अरसा बाद बौद्धों का धार्मिक वाङ्मय त्रिपिटक रूप में पूर्ण हो गया; विनय का विनयपिटक बना, धम्म सुत्तपिटक में रक्खा गया, और अभिधम्म नाम से एक तीसरा पिटक हो गया जिस में दार्शनिक और आध्यात्मिक विवेचना थी। यह सब मूल वाङ्मय उस समय की बोलचाल की परिष्कृत भाषा पालि में

---

<sup>१</sup>इन स्थानों का निर्धारण अभी नहीं हो सका, पर ये निश्चय से मल्लराष्ट्र के नजदीक हिमालय की तराई में थे।

है। बाद में उस के आधार पर संस्कृत में तथा अन्य अनेक देशी विदेशी भाषाओं में एक बड़े वाङ्मय की सृष्टि हुई जो अब तक भारतवर्ष, सिंहल, बरमा, स्याम, चीन, जापान, तिब्बत, मंगोलिया, आदि देशों का और किसी समय अफगानिस्तान, फ़ारिस, कश्मीर, मध्य एशिया आदि का भी पवित्र वाङ्मय था।

### § ६७. भगवान् महावीर

बुद्धदेव अपने समय के अकेले सुधारक न थे। अन्य कई सुधारकों ने भी उन दिनों भारतवर्ष में जन्म लिया था जिन में सब से अधिक प्रसिद्ध वर्धमान महावीर हैं। वे बहुत-कुछ बुद्धदेव के समकालीन थे। वेसालि के निकट कुण्डग्राम में वृजि-गण के ज्ञात्रिक<sup>१</sup> कुल के एक राजा सिद्धार्थ के घर वर्धमान का जन्म हुआ था। उन की माता का नाम त्रिशला था, और वह लिच्छवि राजा चेटक की बहन थी। इसी चेटक की लड़की चेल्लना मगध के राजा बिम्बिसार को व्याही थी, और उस का पुत्र कुणिक अजातशत्रु था। सिद्धार्थ के एक लड़की और दो लड़के थे; जिन में वर्धमान छोटे थे। सिद्धार्थ और त्रिशला तीर्थङ्कर पार्व के अनुयायी थे। वर्धमान का बड़े होने पर यशोदा नामक युवती से विवाह हुआ, जिस से एक लड़की पैदा हुई। माता पिता के देहान्त के बाद तीस बरस के वय में अपने बड़े भाई नन्दिवर्धन से इजाजत ले कर वर्धमान ने घर छोड़ जंगल की राह ली। बारह बरस के भ्रमण और तप के बाद उन्होंने “जृम्भिक ग्राम के बाहर ऋजुपालिका नदी के उत्तर तट पर....” कैवल्य (मोक्ष) प्राप्त किया तब से वे अर्हत् (पूज्य) जिन (विजेता) निग्रन्थ (बन्धनहीन) और महावीर कहलाने लगे, और

<sup>१</sup> ज्ञात्रिक वृजियों का एक प्रसिद्ध कुल था। आजकल बिहार के भूमिहारों में जैथरिया लोग शायद उसी को सूचित करते हैं।

चौबीसवें तीर्थङ्कर माने गये। उन के अनुयायियों को आजकल हम जैन कहते हैं, पर प्राचीन काल में वे निर्ग्रन्थ कहलाते थे।

वर्धमान के भ्रमण और साधना-काल में गोशाल मङ्गलोपुत्र नामक एक व्यक्ति उन का शिष्य बन कर छः बरस तक उनके साथ रहा था। बाद में मतभेद के कारण वह अलग हो गया। गोशाल ने श्रावस्ती में एक कुम्हार स्त्री हालाहला की दुकान को अपना अड्डा बनाया, और अपना एक अलग सम्प्रदाय चलाया, जो आजीवक कहलाता था।

निगण्ठ जातपुत्त ( निर्ग्रन्थ ज्ञात्रिकपुत्र ) अथवा महावीर अर्हत् होने के बाद अपने निर्वाण-काल तक लगातार मगध अंग मिथिला कोशल आदि देशों में भ्रमण और उपदेश करते रहे। राजग्रह के निकट पावापुरी में कार्तिक अमावस की रात उन का निर्वाण हुआ।

पार्श्व ने अहिंसा, सत्य, अस्तेय और अपरिग्रह की शिक्षा दी थी, महावीर ने उन के अतिरिक्त एक पाँचवीं बात—ब्रह्मचर्य—पर भी बहुत बल दिया। बुद्ध और महावीर की शिक्षा में मुख्य भेद यह था कि बुद्ध जहाँ मध्यम मार्ग का उपदेश देते वहाँ महावीर तप और कृच्छ्र तप को जीवन-सुधार का मुख्य उपाय बतलाते थे।

मगध आदि देशों में महावीर की शिक्षाओं का बहुत जल्द प्रचार हो गया। कलिंग देश भी शीघ्र उन का अनुयायी हो गया,<sup>१</sup> और सुदूर पच्छिम भारत में भी<sup>२</sup> उन के निर्वाण के बाद एक दो शताब्दी के अन्दर ही जैन धर्म की बुनियाद जम गई। अनेक उतार-चढ़ावों के बाद आज तक भी उन के अनुयायियों की एक अच्छी संख्या भारतवर्ष में बनी हुई है। अर्धमागधी प्राकृत में, जो आधुनिक अवधी बोली की पूर्वज थी उन का एक विस्तृत वाङ्मय भी है।

<sup>१</sup>ज० वि ओ० रि० सो० १३, पृ० २४६। <sup>२</sup>दे० ४२१।

## ग्रन्थनिर्देश

प्राचीन पालि वाङ्मय में बुद्ध की जीवनी कहीं एक जगह समूची नहीं पाई जाती, प्रसंगवश उस की अनेक घटनाओं का जगह जगह उल्लेख है। पीछे जो जीवनियाँ लिखी गईं, उन में अलौकिक चमत्कारों से बुद्ध का ऐतिहासिक व्यक्तित्व बिलकुल ढक दिया गया है। प्राचीन पालि वाङ्मय में जो जीवनी के निर्देश हैं, उन में भी चमत्कारों का काफ़ी से कहीं अधिक स्थान है। जिन आधुनिक आलोचकों ने भी जीवनियाँ लिखी हैं, उन्हें भी कुछ चमत्कारों का उल्लेख करना ही पड़ता है, क्योंकि बौद्ध धर्म के इतिहास में उन चमत्कार-विषयक विश्वासों का भी स्थान है, और आधुनिक आलोचकों ने प्रायः बौद्ध धर्म का स्वरूप और इतिहास दिखलाने को ही बुद्ध की जीवनियाँ लिखी हैं। ऊपर के पृष्ठों में बुद्ध की जीवनी को दिव्य चमत्कारों से अलग रखते हुए शुद्ध ऐतिहासिक रूप में संक्षेप से कहने का जतन किया गया है। दो-एक रुचिकर कहानियाँ उस में आ जाने दी गई हैं, पर साथ ही स्पष्ट संकेत कर दिया है कि वे कहानियाँ हैं। आधुनिक ग्रन्थों में से कुछ एक का उल्लेख नीचे किया जाता है।

कर्न—मैनुअल ऑव इंडियन बुद्धिज़्म ( भारतीय बौद्ध मत ), स्ट्रासवर्ग

१८९६।

ओल्डनबर्ग—बुद्ध हिब लाइफ़, हिब डौक्ट्रिन, हिब ऑर्डर ( बुद्ध, उन की जीवनी, उन के सिद्धान्त, उन का संघ ), मूल जर्मन ( बर्लिन १९०३ ) का अंग्रेजी अनुवाद, भाग १ ( जीवनी ) तथा विषयान्तर २।

जगन्मोहन वर्मा—बुद्धदेव, ना० प्र० सभा। मूल बौद्ध ग्रन्थों के आधार पर लिखा गया है, पर लेखक का चमत्कारों में विश्वास प्रतीत होता है।



रौकहिल—लाइफ़ ऑव दि बुद्ध (बुद्ध की जीवनी), टूबनर, लंडन १८८४;  
तिब्बती ग्रन्थों के आधार पर ।

विगान्डेट—लाइफ़ आर लिजेन्ड ऑव गौतम ( गौतम की जीवनी अथवा  
ख्याति ) वरमी आधार पर । ३ संस्क०, लंडन १८८० ।

ई० एच० ब्यूस्टार—लाइफ़ ऑव गौतम दि बुद्ध (गौतम बुद्ध की जीवनी)  
टूबनर १९२६ । बहुत अच्छी नई पुस्तक । लेखक अपने मुँह  
से कुछ नहीं कहते, प्रामाणिक बौद्ध ग्रन्थों का अनुवाद देते  
हुए बुद्ध की पूरी जीवनी कह गये हैं । मुझे यह ग्रन्थ यह  
प्रकरण लिख चुकने के बाद मिला ।

श्रीमती सिल्वेयर स्टीवन्सन—दि हार्ट ऑव जैनिज्म् ( जैन धर्म का  
तत्त्व ), आक्सफ़र्ड युनिवर्सिटी प्रेस १९१५ ।

इस के आगे निम्नलिखित शब्द मैंने सन् १९३० में बढ़ाये थे—  
“मेरे विद्वान् मित्र बाबा रामोदर सांकृत्यायन त्रिपिटकाचार्य तथा प्रिय  
शिष्य भिक्षु आनन्द कौसल्यायन मिल कर मूल बौद्ध ग्रन्थों के उन  
अंशों का संग्रह कर रहे हैं जिन में बुद्ध की जीवनी का वृत्तान्त है । उन  
खण्डों को एक क्रम में ला कर उन का ठीक हिन्दी शब्दानुवाद करने का  
उन का विचार है, यह विचार उन का अपना था, मुझ से जब उन्होंने ने  
बात की उन्हें ब्यूस्टार की पुस्तक का पता न था । और उन का संग्रह उस  
की अपेक्षा बड़ा और प्रामाणिक होगा ।

उक्त शब्दों के लिखे जाने और छपने के बीच बाबा रामोदर भिक्षु  
राहुल बन चुके, और उन का ग्रन्थ बुद्धचर्या छप कर प्रसिद्धि पा चुका ।



## परिशिष्ट इ

### बौद्ध धर्म और वाङ्मय के विकास का दिग्दर्शन

#### १. थेरवाद

बौद्ध धर्म का प्राचीनतम वाङ्मय विनय और धम्म था, जो अब विनय-पिटक और सुत्तपिटक के अन्तर्गत है। विनय और धम्म के रूप में वह वाङ्मय बुद्ध के निर्माण के एक शताब्दी पीछे दूसरी संगीति के बाद तक प्रायः पूर्ण हो चुका था। अभिधम्मपिटक उस के बाद भी बनता रहा, उस में का एक ग्रन्थ कथावत्थु अशोक-कालीन तीसरी संगीति के प्रमुख मोग्गलिपुत्त तिसस का लिखा हुआ है, और उस में उस समय बौद्ध धर्म के जो अठारह वाद (सम्प्रदाय) हो गये थे उन सब के मुकाबले में थेरवाद का समर्थन किया गया है। कथावत्थु अभिधम्मपिटक के सब से पीछे लिखे गये अंशों में से है। उस के लिखे जाने के समय तक त्रिपिटक प्रायः पूर्ण हो चुका था, तब तक उस का नाम त्रिपिटक पड़ा हो या न पड़ा हो। यह प्राचीनतम वाङ्मय पालि में है। पालि भारत-वर्ष के किस प्रदेश में उस समय बोली जाती थी, सो अब तक विवाद का विषय है। वह उस समय भारतवर्ष की प्रचलित राष्ट्रभाषा सी थी। थेरवाद का सब वाङ्मय पालि में ही है। उस के विद्यमान तिपिटक का दिग्दर्शन इस प्रकार है—

#### क. विनयपिटक

विनयपिटक का विषय विनय अर्थात् आचार संबन्धी-नियम हैं। उसके तीन भाग हैं (१) विमङ्ग या सुत्तविमङ्ग (२) खन्वक (३) परि-

वार । विभङ्ग के दो भाग हैं ।—महाविभङ्ग (भिक्षुविभङ्ग) और भिक्षु विभंग । उन दोनों में से पहले के फिर सात और दूसरे के छः अंश हैं, जिन में प्रत्येक में एक एक प्रकार के धम्म (नियम) कहे हैं । उन धम्मों में से पाराजिक और पाचिस्सिय मुख्य हैं ।

पाराजिक वे अपराध हैं जिन के करने से भिक्षु या भिक्षुनी पराजित या पतित हो जाते हैं । पाचिस्सियधम्मों में छोटे अपराधों के प्रायश्चित्तों का विधान है । समूचा विभङ्ग इतिहास-वर्णन शैली में है—भगवान् उस समय अमुक दशा में अमुक स्थान में थे, तब ऐसी घटना हुई, तब उन्होंने ने ऐसा नियम बनाया, इत्यादि ।

आजकल हिंसक में, जो थेरवाद का प्रसिद्ध केन्द्र है, सुत्तविभङ्ग दो जिल्दों में छपता है । पहली जिल्द में मुख्य वस्तु भिक्षु-पाराजिक होती है, इस से उसे साधारणतया पाराजिक कहते हैं । दूसरी जिल्द को पाचिस्सिय कहते हैं । उस में भिक्षु-पाचिस्सिय के साथ भिक्षुनी-विभङ्ग सम्मिलित रहता है ।

स्नन्धक के दो पुस्तक हैं—महावग्ग और चुल्लवग्ग । महावग्ग में बड़ी शिक्षायें हैं, जैसे सामनेर (तर्कण श्रमण) और भिक्षु के कर्तव्य आदि । चुल्लवग्ग में छोटी शिक्षायें हैं, जैसे भोजन के बाद हाथ धोना आदि । वैसे उन में भगवान् की जीवनी बुद्धत्व-प्राप्ति के बाद से कही गई है, और उसी में प्रसंगवश सब शिक्षायें आ गयी हैं । चुल्लवग्ग के अन्त में पहली और दूसरी संगीति का वृत्तान्त भी शामिल है ।

परिवार विनय का सार है, उस में विनय-विषयक प्रश्न हैं । वह पीछे की चीज़ है ।

### ख. सुत्तपिटक

धम्म की वास्तविक शिक्षायें सुत्तपिटक में हैं । सुत्त का संस्कृत अनुवाद सूत्र किया जाता है, पर वास्तव में वे सूक्त हैं । ये सब सूक्त निम्नलिखित पाँच निकायों में विभक्त हैं—

- ( १ ) दीघ निकाय, जिस के तीन खन्ध हैं और उन में कुछ ३४ लम्बे सुत्त हैं। सुप्रसिद्ध महापरिनिब्बाण सुत्त इन्हीं में से एक है।
- ( २ ) मज्झिम निकाय, जिस में तीन पख्खासक (पंचाशिका) हैं, और उन में कुल १५२ मध्यम लम्बाई के सुत्त हैं।
- ( ३ ) अंगुत्तर निकाय, जिस में कुल सुत्त वर्णित विषय की बढ़ती संख्या ( १ से ११ तक ) के क्रम से रक्खे गये हैं। नमूना—एकक निपात में उन विषयों का वर्णन जो एक ही हैं, जैसे, एक ही वस्तु सब से बड़ी है और वह धर्म, इत्यादि; फिर दुक निपात में, दो धर्म हैं—एक शुक्ल धर्म दूसरा कृष्ण धर्म, इस प्रकार दो दो वाली वस्तुओं का वर्णन। इसी प्रकार आगे त्रिलक्षण का वर्णन तक निपात में, पञ्च स्कन्ध का पंचक निपात में इत्यादि।
- ( ४ ) संयुत्त निकाय, जिस के सुत्त संयुक्त (सम्बद्ध) समूहों में अर्थात् विषय-वार बाँटे गए हैं, जैसे देवता-संयुक्त में सब देवता-विषयक सुत्त इत्यादि। वह सब निकायों से बड़ा है, और उस के ५६ संयुक्त निम्नलिखित पाँच वर्गों में बँटे हैं—सगाथ-वर्ग, निदानव०, खन्धव०, सळायतनव०, महाव०।
- ( ५ ) खुदक निकाय, जिस में निम्नलिखित १५ छोटे और विविध पुस्तक हैं—खुदकपाठ, धम्मपद, उदान, इत्तिवुत्तक, सुत्तनिपात, विमानवत्थु, पेतवत्थु, थेरगाथा, थेरीगाथा, जातक, निद्देस, पटिसंभिदा, अपदान, बुद्धवंस और चरियापिटक।
- इन में से कुछ-एक बहुत ही प्रसिद्ध हैं। धम्मपद और सुत्तनिपात तो एक तरह से बौद्ध धर्म की गीता है; उन में उस की शिक्षा शुद्ध मूल रूप में पाई जाती है। वे हैं भी तिपिटक के प्राचीनतम अंशों में से। सुत्तनिपात के सुत्त बुद्ध के ५० वरस बाद तक के होंगे, उन सब का एक साथ निपात भले ही कुछ पीछे हुआ हो। उन के उद्धरण खुदक पाठ, धम्म-

पद, उदान, इतिवृत्तक, थेरगाथा आदि में विद्यमान हैं। उस के कुल सुत्त पाँच वर्गों में विभक्त हैं, जिन में से कम से कम अट्ठकवग्ग और पारायण-वग्ग का संकलन भी बहुत पहले हो गया था, क्योंकि उन दोनों का नाम संयुक्त निकाय, अंगुत्तर निकाय, उदान और विनय में पाया जाता है। सुत्तनिपात के अट्ठकवग्ग, पारायण वग्ग और खग्विसाण सुत्त की अट्ठ-कथा (अर्थकथा = भाष्य) ही का नाम निद्देस है, और वह सारिपुत्त की लिखी मानी जाती है। सुत्तनिपात एक छोटी सी पुस्तक है, और उस के विचार और शैली बिल्कुल उपनिषदों की सी है। उपनिषदों और गीता की ही तरह उस के छन्दों में गणों का विचार भी नहीं है, वे वैदिक अनुष्टुप् त्रिष्टुप् जगती आदि हैं। इस से यह स्पष्ट है कि उप-निषदों और सुत्तनिपात के समय में भी परस्पर बहुत अन्तर नहीं है।

उदान उन अर्थ भरी उक्तियों को कहते हैं जो विशेष अवसर पर आप से आप मुँह से निकल पड़ी हों। इतिवृत्तक में बुद्ध की उक्तियों का संग्रह है। थेरगाथा और थेरीगाथा भी तिपिटक के बहुत प्रसिद्ध पुस्तक हैं।

इतिहास की दृष्टि से जातक सब से अधिक महत्त्व की वस्तु है। इस समय करीब साढ़े पाँच सौ कहानियों के जिस संग्रह को सादे तौर पर जातक कह दिया जाता है, उस का ठीक नाम जातकथवण्णना है, और वह आरम्भिक जातकट्टकथा के, जो अब नहीं मिलती, सिंहली अनु-वाद का फिर से किया हुआ पालि अनुवाद है। इस पालि अनुवाद का कर्ता बुद्धगोष को कहा जाता है। मूल जातकट्टकथा में दो वस्तुएँ थीं, एक तो गाथाएँ जिन के लिए पालि या पोत्थक या पालि-पोत्थक शब्द आते हैं, और दूसरे उन की अट्ठकथा। गाथा शब्द वैदिक संस्कृत पालि और अवस्ता वाङ्मय में सदा आख्यायिकामयी गीतियों के लिए प्रयुक्त होता है, उस का अर्थ कथा-कहानी नहीं है। वही गाथाएँ जातकट्टकथा में पालियो अर्थात् पंक्तियाँ कहलाती हैं। पालि भाषा का नाम पालि भी शायद इस कारण पड़ा है कि शुरू में उस में वैसे रचनाएँ ही बहुत

थीं। सिंहली अनुवाद में वे पालियाँ ज्यों की त्यों मूल रूप में बनी रहने दी गई थीं, और पालि पुनरनुवाद में भी फिर वही उद्धृत कर दी गई। वे पालियाँ या गाथायें बुद्ध से भी पहले की हैं। जातकथवर्णना के अब चार अंग हैं, और वही मूल जातकटुकथा के भी रहे होंगे—एक पञ्चुपन्न वत्थु, दूसरे अतीतवत्थु, तीसरे वेय्याकरण, चौथे समोधान। दूसरे अंग को छोड़ कर बाकी तीनों अटुकथा में सम्मिलित हैं। समूची जातकथवर्णना में शुरू में भूमिका-स्वरूप एक लम्बी निदानकथा है, जिस में बुद्ध के पूर्व जन्मों और इस जन्म का बोध होने के कुछ बाद तक का वृत्तान्त है। वह भी पञ्चुपन्नवत्थु ही है। वैसे पञ्चुपन्नवत्थु या प्रत्युत्पन्न वस्तु ( उपस्थित या विद्यमान वस्तु ) से प्रत्येक जातक शुरू होता है। उस में यह कहा होता है कि बुद्ध के जीवन में अमुक अवसर पर इस प्रकार अमुक घटना घटी, जिस से उन्हें अपने पूर्व जन्म की वैसी ही बात याद आ गई। तब बुद्ध एक पुरानी कहानी सुनाते हैं, और वही असल जातक और अतीतवत्थु होती है। उस का कुछ अंश पालियों या गाथाओं में और बाकी गद्य में होता है; वह गद्य भी अटुकथा ही है। जहाँ बीच में पालि आती है, वहाँ उस के बाद उस में गूढ़ शब्दों का अर्थ आदि एक दो पंक्ति में दिया रहता है, और वही वेय्याकरण है। कहानी समाप्त होने पर बुद्ध उस के पात्रों में से इस जन्म में कौन कौन है सो घटा कर बताते हैं, और वही समोधान कहलाता है। क्योंकि अतीतवत्थु का गद्य अंश भी पालियों में पूरी तरह गुँथा हुआ है—उन गद्यात्मक कहानियों के बिना उन पालियों का अर्थ मुश्किल से बनता है—इसी लिए उस गद्य अंश में भी पुरानी सामग्री ज्यों की त्यों सुरक्षित चली आती माननी पड़ती है। दो बार अनुवाद ज़रूर हुआ है, पर अनुवादकों ने प्रायः ठीक शब्दानुवाद किया जान पड़ता है। जातकों की पालियाँ और कहानियाँ वास्तव में बुद्ध से पहले की हैं; उन्हें बुद्ध के जीवन पर घटा कर बुद्ध के पूर्व जन्मों की कहानियाँ बना दिया गया



है, इसी लिये उन्हें जातक कहते हैं। संसार के वाङ्मय में जनसाधारण की कहानियों का वह सब से पुराना बड़ा संग्रह है। मनोरञ्जकता, सुरुचि और शिक्षापूर्णता में उनका मुकाबला नहीं हो सकता; प्राचीन भारतीय जीवन के प्रत्येक पहलू पर वे अनुपम प्रकाश डालती हैं। फ़ौसबोल ने रोमन अक्षरों में छः जिल्दों में तमाम जातकों का सम्पादन किया है, और उन का पूरा अंग्रेज़ी अनुवाद भी हो चुका है।

अपदान = (सं०) अवदान = ऐतिहासिक प्रबन्ध, किसी शिक्षादायक या महत्त्वपूर्ण ऐतिहासिक घटना का वर्णन, जैसे अशोकवदान, कुणालवदान, एवं उन सब का संग्रह दिव्यावदान। लिपिटक के अपदान में थेर-अपदान और थेरी-अपदान सम्मिलित हैं। बुद्धवंस में पहले २४ बोधिसत्त्वों और पचीसवें गौतम बुद्ध के जीवन का संक्षिप्त वृत्तान्त है।

पहले चार निकायों में वर्णन की शैली सब जगह एक सी है। एवं मया सुतं—‘ऐसा मैंने सुना है’—से कहानी शुरू होती है, और उस समय भगवान् वहाँ थे, तब ऐसी घटना घटी, तब असुक आदमी ने यह बात पूछी, और उन्होंने ने यह उत्तर दिया, इस प्रकार अन्त में बुद्ध का संवाद (वार्तालाप) आ जाता है। वही असल सुत्त होता है। कहीं-कहीं बुद्ध के बजाय सारिपुत्त, महाकस्सप आदि के भी उपदेश हैं, और निर्वाण के बाद की घटनायें भी। खुदक में सब जगह यह शैली नहीं है। उस के अनेक अंश तो पहले चार निकायों की तरह, बल्कि उन से भी अधिक प्राचीन हैं, किन्तु कुछ में अशोक के समय तक की बातें आ गई हैं। तीसरी शताब्दी ई० पू० के अभिलेखों में पञ्चनेकायिक, पेट्की आदि शब्द पाये जाते हैं,<sup>१</sup> जिस से उस समय पाँचों निकायों का बन चुकना तथा पिटकों का भी किसी रूप में होना सिद्ध होता है।

<sup>१</sup> एपि० इ० २, ६३; बु० इ० ५० १६७।



## ग. अभिधम्मपिटक

अभिधम्मपिटक में धम्म का दार्शनिक विवेचन और अध्यात्मशास्त्र है। उस में निम्न लिखित सात ग्रन्थ हैं—( १ ) धम्मसंगनि, ( २ ) विभंग, ( ३ ) धातुकथा ( ४ ) पुग्गलपञ्चति ( ५ ) कथावत्थु ( ६ ) यमक ( ७ ) पट्ठान ।

थेरवाद का पालि तिपिटक यही कुछ है। यह अशोक के कुछ काल बाद पूरा हो गया था। तिपिटक के पीछे के पालि ग्रन्थों में मिलिन्दपञ्चो प्रसिद्ध है। ५ वीं शताब्दी ई० के शुरू में मगध में बुद्धघोष आचार्य हुआ। उस ने सिंहल जा कर अशोक के पुत्र महिन्द द्वारा मूल पालि से अनुवादित जो सिंहली अट्ठकथायें वहाँ थीं, उन के आधार पर फिर पालि अट्ठकथायें लिखीं। उस के बचे हुए काम को फिर बुद्धदत्त, धम्मपाल, महानामा, नव मोगलान और चुल्ल बुद्धघोष ने पूरा किया। आजकल थेरवाद सिंहल बरमा और स्याम में प्रचलित है। उन तीनों देशों में पालि तिपिटक का अध्ययन-अध्यापन भली भाँति चलता है। सिंहल में अशोक के समय में ही बौद्ध धर्म गया था। बरमा और स्याम की अनुश्रुति के अनुसार वहाँ बुद्धघोष ही लंका से तिपिटक ले गया था। आधुनिक विद्वान् उस बात को पूर्ण सत्य नहीं मानते।

सिंहली भाषा आर्य है ( दे० ऊपर §§ ११, १६, तथा नीचे § ११० ), किन्तु बरमी और स्यामी का भारतीय भाषाओं से मूलतः कोई सम्बन्ध नहीं है। किन्तु अब तीनों की वर्णमालायें और लिपियाँ भारतीय हैं ( दे० ऊपर § २३ )। इसी कारण तीनों देशों की अपनी अपनी लिपियों में पालि बड़ी सरलता और शुद्धता से लिखी जाती है। उन तीनों भाषाओं पर भी पालि का यथेष्ट प्रभाव हुआ है। और वे अब तक अपने पारिभाषिक शब्द बहुत-कुछ पालि से लेती हैं। पालि तिपिटक इन तीनों लिपियों में छपता है। लण्डन की पालि टेक्स्ट सोसाइटी ने उसे

रोमन अक्षरों में भी समूचा छाप डाला है। बरमी और स्यामी में भी वह समूचा छप चुका है, पर सिंहली में अभी तक पूरा एक साथ कहीं छपा। दुर्भाग्य से नागरी अक्षरों में दो-एक विरले ग्रन्थों के सिवाय अभी तक वह नहीं छपा। धम्मपद के कई नागरी संस्करण हो चुके हैं। मज्झिम-निकाय का मूल-पर्यासक १९१९ में तथा सुत्तनिपात १९२४ ई० में पूना से प्रकाशित हुआ है।

यद्यपि नागरी या अन्य कोई भारतीय लिपि पढ़ने लिखने वाले व्यक्ति के लिए सिंहली बरमी या स्यामी लिपि सीखना कुछ घंटों का ही काम होता है, तो भी समूचे त्रिपिटक का नागरी लिपि में प्रकाशित होना अत्यन्त आवश्यक है।

## २. सर्वास्तिवाद आदि

बुद्ध का आदेश था कि उन के अनुयायी उन की शिक्षाओं को अपनी अपनी भाषा में ही कहें सुनें। इसी कारण प्रत्येक वाद का वाङ्मय उस प्रदेश की भाषा में रहा होगा जो उस का मुख्य केन्द्र रहा होगा। किन्तु उन वादों के वाङ्मय अब प्रायः नष्ट हो चुके हैं, और उन में से अब कोई कोई ग्रन्थ मिलते हैं।

सर्वास्तिवाद एक प्रसिद्ध सम्प्रदाय था। असल में तीन सर्वास्तिवाद थे—

( क ) मगध का सब से पहला सर्वास्तिवाद जिस के ग्रन्थ मागधी भाषा में रहे होंगे।

( ख ) आर्य-सर्वास्तिवाद मौर्य साम्राज्य के पतन-काल में मथुरा में था। उन के ग्रन्थ संस्कृत में थे। अशोकावदान उन्हीं की पुस्तक है।

( ग ) मूल-सर्वास्तिवाद जो कनिष्क के समय ( पहली शताब्दी ई० अन्त ) गान्धार और कश्मीर में प्रचलित था। आजकल जब सर्वास्तिवाद का उल्लेख किया जाता है, तब मूल-सर्वास्तिवादियों के इस

सम्प्रदाय से ही अभिप्राय होता है। कश्मीर और गान्धार के सर्वास्तिवादियों का पारस्परिक मतभेद मिटाने के लिए कनिष्क ने चौथी संगीति बुलाई थी, और उस में महाविभाषा नामक त्रिपिटक का एक बड़ा भाष्य तैयार हुआ था। वह समूचा ताम्रपत्रों पर खुदवा कर एक स्तूप की बुनियाद में रख दिया गया था, और कश्मीर में खोजने पर कभी न कभी कहीं न कहीं गड़ा हुआ जरूर मिलना चाहिए। महाविभाषा के हिस्सों को विनयविभाषा, सुत्तविभाषा, अभिधम्मविभाषा कहते हैं। इस ग्रन्थ के कारण मूल-सर्वास्तिवादियों को वैभाषिक भी कहा जाता है। सौत्रान्तिक और वैभाषिक सम्प्रदायों में थोड़ा ही भेद है।

वैभाषिकों का वाङ्मय संस्कृत में था, और भारत में वह प्रायः सब नष्ट हो चुका था; किन्तु चीन मध्य एशिया तिब्बत आदि में उस के अनेक ग्रन्थ अब मूल या अनुवाद रूप में मिल गये हैं। उन का विनय विनयवस्तु कहलाता है, और उस में जातक भी सम्मिलित हैं। साधारणतः सर्वास्तिवादियों का विनय और सुत्त थेरवाद के उक्त दोनों पिटकों से मिलता है, पर अभिधम्म दोनों का भिन्न है। महावस्तु नामक एक बड़ा ग्रन्थ अब उपलब्ध है जो महासांघिक सम्प्रदाय का विनय है, किन्तु उस में विभंग और खंघक का भेद नहीं है। उस की भाषा भी प्राकृत-मिश्रित विचित्र संस्कृत है। अन्य प्राचीन सम्प्रदायों के ग्रन्थों में से किसी किसी के अनुवाद उपलब्ध हैं; जैसे सौत्रान्तिकों के सत्यसिद्धिशास्त्र का चीनी अनुवाद।

### ३. महायान

महायान का विकास वैभाषिक संप्रदाय से ही हुआ है। बुद्धत्व-प्राप्ति के तीन मार्ग बतलाये गये थे। एक अर्हत्त-यान, दूसरे पञ्चेक (प्रत्यक्) बुद्ध-यान, तीसरे सम्मासम्बुद्ध (सम्यक् सम्बुद्ध)-यान। पहला स्वल्पकष्टसाध्य है। पञ्चेकबुद्ध का अर्थ है जिसे केवल अपने

लिए बोध हो, और सम्मासम्बुद्ध वह जिसे सब को देने के लिए बोध हो। महायान नाम का उदय यों हुआ कि कनिष्क-कालीन आचार्य नागार्जुन ने पहले दोनों यानों को हीन कह के तीसरे सम्मासम्बुद्ध-यान की विशेष प्रशंसा की, और उसे महायान कहा। और उस महायान की प्रशंसा में नये 'सुत्त' बनाये गये जो सब संस्कृत में हैं। महायान वाङ्मय भी अब त्रिपिटक में बाँट दिया जाता है, पर वास्तव में उस में विनय और अभिधम्म नहीं हैं, सब सुत्त ही हैं। उन सुत्तों में से कुछ बहुत प्रसिद्ध हैं, जैसे, रत्नकूट सुत्त जो तिब्बती अनुवाद में पाये जाते हैं, नेपाल में पाये गये वैपुल्य (बेथुल्ल)-सूत्र जैसे ललितविस्तर (बुद्ध की जीवनी) सद्धर्म पुण्डरीक करुणा पुण्डरीक आदि, प्रज्ञापारमिता सूत्र, सूखावतीव्यूह, इत्यादि। आर्यशूर ने आठवीं शताब्दी ई० में संस्कृत जातकमाला का संग्रह किया, किन्तु उस में उस ने केवल ३४, ३५ जातक रक्खे हैं।

यों जब महायान वाङ्मय का त्रिपिटक में विभाग किया जाता है, तो बुद्ध-जीवनी-सम्बन्धी ग्रन्थों (जैसे ललितविस्तर या अश्वघोष-कृत बुद्ध-चरित, आदि) को, एवं जातक तथा अवदान-ग्रंथों (जैसे अवदानशतक, अशोकावदान आदि) को विनय में गिना जाता है। सुत्तों में अवतंसक-गन्धव्यूह, सद्धर्मपुण्डरीक, सुखावती-व्यूह, प्रज्ञापारमितासूत्र (माध्यमिक वाद का), विमलकीर्त्तिनिर्देशसूत्र, लङ्कावतार-सन्धिनिर्माण तथा सुवर्णप्रव्हाश (योगाचार सम्प्रदाय) की गिनती होती है। इन सब में वही सुत्तों की शैली—एवं मया श्रुतम्—पायी जाती है। अभिधर्म में कुछ ग्रन्थ माध्यमिकों के तथा कुछ योगाचारों के सम्मिलित हैं। पहली कोटि में नागार्जुन-कृत प्रज्ञापारमितासूत्र-शास्त्र, द्वादशनिकाय-शास्त्र और माध्यमिक-शास्त्र, आर्यदेव-कृत शतशास्त्र तथा शान्तिदेव-कृत बोधिचर्यावतार नामक ग्रन्थ हैं। दूसरी कोटि में मुख्यतः मैत्रेय की योगाचारभूमि, तथा आसंग और वसुबन्धु के ग्रन्थ सम्मिलित हैं। वसुबन्धु और आसंग नामक दो विद्वान् साई ५ वीं शताब्दी ई० में पेशावर में हुए थे। वसुबन्धु ने

जब अभिधर्मकोष लिखा, वह सर्वास्तिवादी था; बाद आसंग ने उसे योगाचार-महायान सम्प्रदाय का बना लिया। उन दोनों भाइयों के समय तक महायान वाङ्मय पूर्ण होता रहा। वसुबन्धु की त्रिंशिका पर विज्ञप्तिमात्रता सिद्धि नाम का भाष्य लिखा गया, जिस का चीनी अनुवाद य्वान च्वाङ ने किया। मूल अब नहीं मिलता। आसंग और वसुबन्धु हमारे देश के सब से बड़े दार्शनिकों में से थे। उन की दार्शनिक पद्धति पर ही शंकर का अद्वैतवाद निर्भर है।

उन के बाद दिङ्नाग के समय से बौद्ध तार्किक होने लगे, जिन के मूल ग्रन्थ अब नष्ट हो चुके हैं।

महायान अब चीन, कोरिया और जापान में रह गया है। किसी समय समूचे उत्तर पच्छिम भारत, अफ़ग़ानिस्तान, पूर्वी ईरान, मध्य एशिया आदि में भी वह पूरी तरह फैला हुआ था। मध्य एशिया की कूची<sup>१</sup> तुखारी<sup>१</sup> तुर्की आदि भाषाओं में, एवं इरानी की एक शाखा सुगधी<sup>२</sup> में भी महायान ग्रन्थों के अनुवाद पाये गये हैं। आज के तरुण तुर्क विद्वान् अरबी के प्रभाव से अपनी भाषा को मुक्त करने की चेष्टा में अपने उसी प्राचीन वाङ्मय की फिर शरण लेने लगे हैं।

### ४. वज्रयान

वज्रयान तान्त्रिक बौद्ध मत या बौद्ध वाम मार्ग का नाम है, जो आजकल तिब्बत और मंगोलिया में प्रचलित है, और मध्य काल में भारतवर्ष, पहले हिन्द और मलायु दीपावली में बड़े ज़ोरों पर था। तिब्बत के बौद्ध मत को पाश्चात्य विद्वान् लामा-पन्थ कहते हैं, किन्तु स्वयं तिब्बती अपने पन्थ को दोर्जेथेप्पा कहते हैं, जो वज्रयान का ठीक शब्दानुवाद है; दोर्जे = वज्र, थेप्पा = यान, मार्ग।

<sup>१</sup>दे० नीचे §§ १६१, १७५, १८८ अ, २०८; ❀ २८।

<sup>२</sup>दे० नीचे §§ १०४ अ, ११८।



वाम मार्ग बौद्ध मत में कैसे आ गया। उस का बीज शुरू से मौजूद था। वैदिक काल में भी ऊँची श्रेणियों का धर्म भले ही प्रकृति-देवताओं की पूजा थी, किन्तु साधारण जनता का जड़-पत्थर देवताओं भूत-प्रेत जादू-टोना कृत्या-अभिचार आदि पर विश्वास था ही। वह जनता का धर्म अथर्व-वेद में संकलित है,—आथर्वण मन्त्र-तन्त्र भारत-वर्ष में सदा से प्रसिद्ध रहे हैं<sup>१</sup>। टिलक ने अथर्ववेद को काव्दी वेद कहा है, और पार्जोटर ने श्रुग्वेद १०—८६ की इन्द्र वृषाकपि और इन्द्राणी की कुछ भद्दी सी कहानी में गोदावरी-काँठे की द्राविड देव-कथाओं की झलक सिद्ध की है<sup>२</sup>। इस प्रकार यह प्रतीत होता है, और दूसरे बहुत से विद्वानों का रुझान भी यही मानने का है, कि भारत-वर्ष की जड़-पूजा जन्तु-पूजा और अश्लील-पूजा अनार्य-मूलक है। समाज के निचले अंश में वह सदा से प्रचलित थी, और ऊँचे धर्म और उस धर्म में सदा परस्पर प्रभाव और आदान-प्रदान भी होता रहता था। उस मन्त्रयान या जादू-अभिचार-मार्ग से कई अच्छी वस्तुओं का जन्म भी हुआ है। वैद्यक-शास्त्र का आरम्भ न केवल भारतवर्ष में प्रत्युत संसार में सभी जगह उसी से हुआ है। आरम्भ में मन्त्र-प्रयोगों में कुछ औषधियों की सहायता ली जाती थी, तजरबा करते करते औषधियों के प्रभावों का ज्ञान अधिक निश्चित हो गया, और उसी से आयुर्वेद का जन्म हुआ। रसायन-शास्त्र का जन्म भी सब जगह इसी प्रकार हुआ है। फलित ज्योतिष तो इस मार्ग की उपज है ही, यद्यपि उसकी अच्छी वस्तुओं में गिनती नहीं हो सकती। प्रकृति-देवता-पूजा से एक-देवता-पूजा पैदा हुई, और उस ने बुद्ध के आचार संयम-मार्ग को जन्म दिया। संयम के अभ्यास के लिए मन को एकाग्र करने, चित्त-

<sup>१</sup>दे० अर्थ १, ६।

<sup>२</sup>ज० २।० पृ० सो०, १६११ पृ० ८०३-८०६।



वृत्तियों के निरोध और ध्यान का मार्ग चला था, जिसे योग कहते हैं। इधर मन्त्र-अभिचार-मार्ग में भी बाह्य क्रियाओं की सहायता से मनुष्य ने अपने अन्दर शक्ति केन्द्रित करने के अभ्यास किये, और उन से हठयोग आदि की उत्पत्ति हुई। हठयोग जहाँ तक शरीर की शुद्धि और नियन्त्रण सिखाता था वहाँ तक दक्षिण मार्ग का योग भी उस की क्रियाओं को अपना सहायक मान सकता था, यद्यपि अलौकिक जादूभरी सिद्धियाँ पाने के अभ्यास दक्षिण मार्ग की प्रवृत्ति के प्रतिकूल थे। इस प्रकार दक्षिण और वाम मार्ग में परस्पर प्रभाव और आदान-प्रदान होना स्वाभाविक था; दोनों की ठीक ठीक सीमायें निश्चित करना भी बहुत बार कठिन हो जाता है। वाम मार्ग में अच्छाई का यह अंश मिला रहने के कारण ही उस का जीवन इतने दीर्घ काल तक बना रहा है, और कभी कभी उस का प्रभाव समूचे समाज पर फैल जाता रहा है।

बुद्ध से पहले और उनके समय भी वह अनेक रूप से जनता में विद्यमान था। और यद्यपि बुद्ध अन्य विश्वासों और रहस्यपूर्ण बातों के घोर विरोधी थे, यद्यपि उन के मार्ग में कोई आचरियमुठ्ठी न थी, तो भी उन का मार्ग साधारण जनता के लिए था, और उस जनता में से वाम प्रवृत्तियाँ निकाल देना लगभग असम्भव था।

जिस सम्यक् समाधि से बुद्ध को बोध हुआ था, उसी मन को एकाग्र और ध्यान को केन्द्रित करने के अभ्यास के बहुत निकट वाम योग के इलाके की सीमा पहुँचती थी। इसी से मुद्रा, मन्त्र-जप, धारणी (सुक्तों के संक्षेप जिनका जादू-मन्त्र की तरह प्रभाव के लिए पाठ किया जाता था) आदि का बहुत जल्द बौद्ध मार्ग में चलन हो गया।

बौद्ध मत में तान्त्रिक यान के पैदा हो जाने का मैं एक और कारण भी समझता हूँ, और क्योंकि मेरे उस विचार का न केवल बौद्ध मत के इतिहास और भारतीय इतिहास की व्याख्या से प्रत्युत मानव मनो-विज्ञान और समाजशास्त्र की विस्तृत विचारधारा से भी सम्बन्ध है, इस

लिए मैं उसे खुली और बारीक आलोचना के लिए विद्वानों के सामने रखता हूँ। बुद्ध के विहारों और प्राचीन ऋषियों के आश्रमों में एक भारी और बुनियादी भेद था। उन आश्रमों में स्त्रियाँ और पुरुष एक कुल या परिवार की तरह साथ साथ रहते थे, जब कि बौद्ध विहारों में वे क्रौञ्ची छावनियों की तरह अलग अलग रखे जाते, और बौद्ध मार्ग में युवकों और युवतियों को भी बहुत आसानी से प्रव्रज्या मिल जाती थी। साधारण मनुष्यों के समाज में स्त्री और पुरुष को इस प्रकार एक दूसरे से अलग करना बहुत कुछ प्रकृति के नियमों के प्रतिकूल था, और मानव प्रकृति पर इस प्रकार दबाव डालने से उस की आवश्यक प्रतिक्रिया हुई। बुद्ध जैसे महापुरुष के स्थापित किए हुए पूर्ण ब्रह्मचर्य के ऊँचे दीख पड़ने वाले आदर्श के विरुद्ध खुल्लमखुल्ला मुँह खोलने का उन के किसी अनुयायी ने साहस न किया, पर मानव प्रवृत्ति भी दबी न रह सकती थी, उस ने ढोंग की शरण ली, और रहस्यपूर्ण शब्द-जाल के द्वारा सम्यक्सम्बुद्ध के आदर्श में ही वज्र-गुरु का आदर्श मिला दिया। इस प्रकार प्रकृति ने ऐसा बदला चुकाया कि संसार के सब से शुद्ध आचार-मूलक धर्म के बड़े आदर्शों की परिभाषाओं के खोल में बीभत्स गुह्य पाप आ छिपा !

मध्य काल में तिब्बत और नेपाल से जावा सुमात्रा तक समूचे बृहत्तर भारत में बौद्ध और अबौद्ध सभी मार्गों में वाम पहलू के इतने प्रभावशाली हो उठने और जाति के राजनैतिक जीवन पर उस का प्रभाव प्रकट होने लगने का मुझे यही कारण प्रतीत होता है। यह भूलना न चाहिए कि उस में कुछ अच्छा—शक्ति-उपार्जन का—अंश भी था, और उसी के कारण उस का जीवन बना रह सका। जाति के जीवन और विचार में प्रवाह और गति बन्द हो जाने की दशा उस के फूलने-फलने के लिये बहुत ही अनुकूल थी।

तान्त्रिक बौद्ध मत का पहला ग्रन्थ आर्य-मंजुश्री-मूलकल्प<sup>१</sup> है, जिस की वैपुल्य सूत्रों में गिनती है। वैपुल्य सूत्र ४थी-५वीं शताब्दी ई० तक पूरे हो चुके थे। इस प्रकार वाम प्रवृत्ति महायान में ही शुरू हो गई थी। वह ग्रन्थ दूसरी तीसरी शताब्दी का होगा। फिर गुह्यसमाज या तथागत-गुह्यक या अष्टादशपटल नामक ग्रन्थ बना, जिस में पहले-पहल वज्रयान का नाम है। उसके बाद सातवीं-आठवीं-नौवीं शताब्दी ई० में ८४ सिद्ध हुए जो सब इसी यान के यात्री थे। उन के संबंध में पूरी जानकारी हरप्रसाद शास्त्री-कृत बौद्ध गान ओ दोहा में है। उनमें गुह्यसिद्धि के लेखक पद्म-वज्र या सरोरुहवज्र, उस के समकालीन ललितवज्र, कम्बलपा, कक्कुरिपा आदि, पद्मवज्र के शिष्य अनंगवज्र, उस के शिष्य उड्डीयान या ओडियान के राजा इन्द्रभूति तथा उस की शिष्या और बहन लक्ष्मीङ्करा देवी, और इन्द्रभूति के पुत्र गुरु पद्मसंभव तथा उस के साथी शान्तरक्षित के नाम तिब्बती वाङ्मय में प्रसिद्ध हैं। पद्मसंभव और शान्तरक्षित ने तिब्बत जा कर ( ७४७-७४९ ई० में ) वहाँ साम्ये विहार बनवाया था, इसी लिए उन का समय सातवीं शताब्दी ई० का पिछला अंश है। अनंग-वज्र आदि का नाम तिब्बती तंजूर में है, और उन के ग्रन्थों के तिब्बती अनुवाद भी हैं। अब उन के मूल संस्कृत ग्रन्थ भी मिले हैं और गायक-वाड़ ओरियंटल सीरीज में छपे हैं—अनंगवज्र-कृत प्रज्ञोपायविनिश्चयसिद्धि, इन्द्रभूति-कृत ज्ञानसिद्धि<sup>२</sup> तथा संग्रह-ग्रन्थ साधनमाला। उत्तर भारत की जनता में योगी गोरखनाथ का नाम बहुत प्रसिद्ध है, वह भी वज्रयान के ८४ सिद्धों में से एक था। तिब्बत में जब भारतवर्ष से बौद्ध मत गया उस से पहले यहाँ वज्रयान का उदय हो चुका था; यही कारण था कि

<sup>१</sup> गणपति शास्त्री सम्पादित, त्रिवेन्द्रम् संस्कृत सीरीज में।

<sup>२</sup> वज्रयान-वाङ्मय का उक्त इतिहास इन्हीं ग्रन्थों की विनयतोष भट्टाचार्य-लिखित भूमिका के आधार पर है।

त्रिपिटक के साथ साथ वहाँ वज्रयान भी पहुँचा। कुछ ही पहले वहाँ भारतीय लिपि भी पहुँची थी। तिब्बत की वणमाला तब से भारतीय (ब्राह्मी) चली आती है। कुछ उच्चारण अधिक हैं जिन के लिए नये चिह्न बना लिए गये थे। नमूने के लिए उक्त दोनो शब्द में ओकार ह्रस्व है; तेलुगु में भी ह्रस्व और दीर्घ दोनों ओकार होते हैं। तिब्बती शब्दों को आधुनिक नागरी लिपि में लिखने के लिए उन विशेष उच्चारणों के लिए नये संकेत विद्वानों को निश्चित कर लेने चाहिए।

तिब्बती भाषा का आर्य भाषाओं से कोई सम्बन्ध नहीं। तिब्बती-बर्मी भाषाओं का एक अलग ही परिवार है (ऊपर §§ १८, २०—२२)। उसी परिवार की बर्मी भाषा में भरपूर पालि शब्द आ गये हैं, और अब तक लिये जाते हैं। किन्तु तिब्बती में, यद्यपि उस का समूचा वाङ्मय संस्कृत से अनुवादित है, संस्कृत शब्द बहुत नहीं हैं। उस में व्यक्तियों और स्थानों के संस्कृत नामों का भी हूबहू शब्दानुवाद कर दिया जाता है।

त्रिपिटक का पूरा तिब्बती अनुवाद है जो कंज्यूर कहलाता है। कं=शास्त्र, ज्यूर=अनुवाद। उस के साथ दूसरा संग्रह तंज्यूर है, जिस में उस की व्याख्या, अनुवादकों का वृत्तान्त आदि है। समूचे कंज्यूर का तिब्बती से मंगोल भाषा में अनुवाद भी हुआ है। मंगोल भाषा की लिपि अलग है। तो भी उस में बौद्ध वाङ्मय के साथ संस्कृत शब्दों का अच्छा प्रवेश हो गया था। मंगोल लोगों ने बौद्ध धर्म के पारिभाषिक शब्द संस्कृत से ले लिये हैं। उन शब्दों का उच्चारण मंगोल मुखों में कुछ बदल गया है, और बहुत से शब्दों का अपभ्रंश हो गया है। उदाहरण के लिए, (संस्कृत) विहार=(मंगोल) बोखारा; मध्य एशिया का प्रसिद्ध नगर बोखारा यही शब्द है। इस प्रकार भारतवर्ष के विहार प्रान्त और मध्य एशिया के बोखारा प्रान्त के नामों का मूल एक ही है।

## बारहवाँ प्रकरण

### मगध का पहला साम्राज्य

( लगभग ५६० ई० पू०—३७४ ई० पू० )

#### § ६८. अवन्ति कोशल और मगध की होड़

हम देख चुके हैं ( § ८३ ) कि कोशल मगध अवन्ति और वत्स ये चार बड़े एकराज्य छठी शताब्दी ई० पू० के आरम्भ में भारतवर्ष के केन्द्र-भाग में थे । उस ज़माने में जब कि बुद्धदेव ने अपना धर्म-चक्र चला कर चातुर्दिश ( चारों दिशाओं के अन्त तक पहुँचने वाले, सार्वभौम ) धर्म-संघ की नींव डाली थी, भारतवर्ष के राज्यों में भी अपने को चातुरन्त सार्वभौम ( समूचे भारत का ) राज्य बनाने की होड़ चलती थी । सार्वभौम आदर्श उस समय भारतवर्ष के महापुरुषों के दिमागों में समाया हुआ था । उक्त राज्यों में से विशेष कर पहले तीन—अर्थात् अवन्ति कोशल और मगध—अपनी अपनी शक्ति बढ़ाने और एक दूसरे को पछाड़ने की होड़ में लगे थे ।

#### § ६९. अवन्तिराज प्रद्योत और वत्सराज उदयन

सब से पहले अवन्ति ने अपने हाथ बढ़ाना शुरू किया । राजा प्रद्योत से उस के सब पड़ोसी डरते और उस के आगे झुकते थे । भारत-वर्ष के राजवंशों का उदय और अस्त करना उस के हाथ में था<sup>१</sup> ।

<sup>१</sup> भास—स्वभवासवदत्तम् ( त्रिवेन्द्रम्, ) पृ० ६७ ।



निश्चित रूप से नहीं कह सकते, पर ऐसा प्रतीत होता है कि प्रद्योत ने उत्तर की तरफ मथुरा को विजय कर लिया था, और वहाँ का शासन अवन्ति के एक राजपुत्र (अवन्तिपुत्र) को दे दिया था। प्राचीन युगों में मथुरा की वही सामरिक और भौगोलिक स्थिति थी जो आज दिल्ली की है। मथुरा और दिल्ली एक ही इलाके में हैं; वह इलाका पञ्जाब मध्यदेश राजपूताना और मालवा के बीच पड़ता, तथा पञ्जाब से मध्यदेश राजपूताना एवं मालवा के, और मध्यदेश से पंजाब राजपूताना और मालवा के रास्तों को काबू करता है। दिल्ली को अथवा मथुरा को लेने का अर्थ उस इलाके को लेना ही होता है। प्राचीन युगों में जब दिल्ली नहीं थी, तब मथुरा को लेने का वही अर्थ होता था जो आज दिल्ली को लेने का होता है।

अवन्ति की राजधानी उज्जैनि (उज्जैयिनी) एक बड़े महत्त्व की नगरी थी। पच्छिम समुद्र के तीर्थों (बन्दरगाहों) और उत्तर भारत के बीच जो व्यापार होता वह सभी उज्जैनि हो कर गुज़रता था। उज्जैनि से पच्छिमी मध्यदेश तथा पञ्जाब के सार्थ (काफ़ले) मथुरा चले जाते, एवं पूरबी मध्यप्रदेश (कोशल) और मगध के कोसम्बि (कौशाम्बी)। मथुरा से पञ्जाब और पच्छिमी मध्यदेश (गङ्गा-जमना दोआब के उत्तरी भाग) के रास्ते अलग होते; उसी प्रकार कोसम्बि से कोशल और मगध के रास्ते फटते थे। अवन्ति के राज्य को फैलाने के लिए एक तरफ़ मथुरा का मार्ग था तो दूसरी तरफ़ कोसम्बि का।

मगध और कोशल जैसे समृद्ध देशों के व्यापार-मार्ग पर रहने के कारण कौशाम्बी बड़ी समृद्ध नगरी थी। वह वत्स देश की राजधानी थी जहाँ उस समय भारत वंश का राजा उदयन राज्य करता था। आर्यावर्त्त के उस समय के सब राजवंशों में भारत वंश सब से प्राचीन और कुलीन था। उस समय के लोग यह अनुभव करते थे कि वही



वह वंश था जिस के राजर्षियों की कीर्ति वेदों में भी गाई गई है<sup>१</sup>। कुलीन होने के अतिरिक्त उदयन बड़ा ही प्रजानुरक्त वीर रसिक और सुन्दर जवान था उस के साहस और प्रेम की गाथायें शताब्दियों पीछे तक जनसाधारण में गाई जाती रहीं<sup>२</sup>।

कहते हैं<sup>३</sup> उसे हथिकन्त सिप्प ( हस्तिकान्त शिल्प ) आता था; एक मन्त्र का प्रयोग कर और हथिकन्त वीणा को बजा कर वह किसी भी हाथी को पकड़ सकता था। उज्जैनि के राजा चण्डपञ्जोत ने अपने अमात्यों से सलाह कर एक षड्यन्त्र रचा, और दोनों देशों की सीमा के घने जंगल में, जहाँ उदेन शिकार के लिए आया हुआ था, एक काठ का वनावटी हाथी, जिस पर चीथड़े लपेट कर रंग किया हुआ था, छोड़वा दिया। खबर पा कर उदेन उसे पकड़ने पहुँचा; मन्त्र चलाया, वीणा बजाना शुरू किया, पर हाथी मानो वीणा सुनता ही न था और उलटी तरफ दौड़ पड़ा ! घोड़े पर चढ़ कर उदेन उस के पीछे दौड़ा, उस के साथी पीछे रह गये, और हाथी के और जंगल के अन्दर छिपे पञ्जोत के पुरुषों ने उसे पकड़ लिया। पञ्जोत ने उसे एक चौर-गेह में बन्द करवा दिया, और तीन दिन बड़ी खुशियाँ मनाईं<sup>४</sup>। उदेन ने तीसरे दिन आर-बिखकों से पूछा—तुम्हारा राजा कहाँ है ?

“दुरमन पकड़ा गया है इस लिए हमारा राजा जय-पान पीता है।”

“क्या यह औरतों की सी बात तुम्हारा राजा करता है ! शत्रु राजा को पकड़ा है तो या तो उसे छोड़ना चाहिए या मारना चाहिए।”

<sup>१</sup>प्रकाशराजर्षिनाममेधेयो वेदाक्षरसमवायप्रविष्टो भारतो वंशः—  
प्रतिज्ञायौगन्धरायणम् ( त्रिवेन्द्रम् ) पृ० ३४।

<sup>२</sup>कालीदास—मेघदूत १, ३१।

<sup>३</sup>धम्मपदत्थकथा—अप्पमादवग्ग, उदेनवत्थु के अन्तर्गत वासुलदत्ताय वत्थु। यही कथा थोड़े अन्तर से प्रतिज्ञायौगन्धरायण में है।

उन लोगों ने जा कर पज्जोत से वह बात कही । पज्जोत ने आकर उदेन से कहा—बात तो तुम ठीक कहते हो, मैं तुम्हें छोड़ दूँगा; पर तुम्हें ऐसा मन्त्र आता है, वह मुझे सिखा दो ।

“सिखा दूँगा, पर क्या तुम मुझे ( गुरु बना कर ) अभिवादन करोगे ?”

“क्या ! मैं तुम्हें अभिवादन करूँगा ? कभी न करूँगा ।”

“मैं भी न सिखाऊँगा ।”

“तब तो ज़रूर तुम्हें ( छोड़ कर तुम्हारा ) राज्य दे दूँगा !”

“जो जी में आये करो; मेरे शरीर के तुम मालिक हो, चित्त के तो नहीं ।”

पज्जोत ने देखा, यों तो उदेन काबू न आयेगा; उसे एक उपाय सूझा । उस ने उदेन से पूछा—दूसरा तुम्हें कोई अभिवादन करे तो उसे सिखा दोगे ? उदेन के हाँ करने पर उस ने कहा—हमारे घर की एक कुबड़ी तुम से सीखेगी, वह चिक के अन्दर बैठा करेगी, तुम बाहर बैठ कर मन्त्र सिखाया करना । उधर पज्जोत ने अपनी बेटी वासुलदत्ता ( वासवदत्ता ) से कहा—एक कोढ़ी एक अनमोल मन्त्र जानता है, तुम्हीं उस से सीख सकती हो, तुम चिक के अन्दर बैठा करना, वह बाहर से सिखाया करेगा ।

इस तरह वासुलदत्ता मन्त्र सीखने लगी । लेकिन वह पाठ ठीक न दोहराती, और एक दिन उदेन गुस्से में चीख उठा—अरी कुबड़ी, बड़े मोटे तेरे होठ और जबड़े हैं ! ऐसे बोल !

—क्या बकता है वे दुष्ट कोढ़ी ! मेरे ऐसी कुबड़ी होती हैं ?

उदेन ने चिक को एक किनारे से हटा कर देखा और सब भेद खुल गया ! उस दिन मन्त्र और शिल्प की और पढ़ाई न हुई और वह बाहर भी न बैठा रहा । रोज़ वही कुछ होने लगा । राजा बेटी से नित्य पूछता—शिल्प सीख रही है न ? वह कहती, सीख रही हूँ । कुछ दिन

बाद युवक और युवती एक षड्यन्त्र रच कर उज्जैनि से भाग निकले। जो हुआ, अच्छा ही हुआ। कैदी उदेन की अपेक्षा दामाद उदेन पञ्जोत की महत्वाकांक्षा पूरी करने में अधिक सहायक हो सकता था।

### § १००. कोशल-मगध युद्ध, शाक्यों का संहार

उधर इसी बीच कोशल और मगध में युद्ध जारी था। राजा बिम्बिसार के बाद उस का बेटा अजातशत्रु (अजातशत्रु) मगध की गद्दी पर बैठा। उस के गद्दी पर बैठते ही कोशल और मगध में किसी कारण अनबन हो गई, और राजा महाकोशल ने अजातशत्रु की विमाता के दहेज में काशी का जो गाँव दिया था उसे पसेनदि ने ज़ब्त कर लिया। अजातशत्रु ने युद्ध-घोषणा कर दी। 'वह तरुण और समर्थ था जब कि पसेनदि बूढ़ा था।' पसेनदि तीन लड़ाइयों में हारा, किन्तु चौथी बार उस ने अजातशत्रु को कैद कर लिया। जब अजातशत्रु ने काशी के गाँव पर अपना दावा छोड़ दिया, तब पसेनदि ने न केवल उसे छोड़ दिया प्रत्युत अपनी लड़की वजिरा से उस का विवाह भी कर दिया, और दहेज में फिर वही काशी-ग्राम दे दिया।

तीन बरस पीछे पसेनदि शाक्य-राष्ट्र की सीमा पर गया हुआ था जब उस के बेटे विडूडभ (विडूरथ) को सेनापति दीघ कारायण ने राजा बना दिया। पसेनदि अपने दामाद के पास मदद लेने की आशा में राजगह गया, पर नगर के बारह ही उसका देहान्त हो गया। अजातशत्रु ने बड़े आदर से उसका शरीर-कृत्य किया। पिछले युद्ध में बार बार जीतने और अन्त में फिर अजातशत्रु से छूट जाने से मगध की शक्ति बढ़ ही गई होगी।

विडूडभ अपने एक और कारनामों के लिए भी प्रसिद्ध है। उसने अपने पड़ोसी शाक्यों के गण को जड़ से उखाड़ देने का निश्चय कर रखा था। उस समय की कहानियों के अनुसार इसका एक व्यक्तिगत

कारण था। कहते हैं राजा पसेनदि ने शाक्यों की लड़की से विवाह करने की इच्छा प्रकट की, और उस का प्रस्ताव आने पर शाक्य अपने सान्थागार में उस पर विचार करने को जुटे। उन्हें अपने कुल का इतना अभिमान था कि राजा पसेनदि को कोई शाक्य कन्या देने से उन के विचार में उन का कुल-वंश टूट जाता ! महानामा शाक्य ने कहा—मेरी सोलह वर्ष की लड़की वासभखत्तिया है जो एक दासी से पैदा हुई थी, वही भेज दी जाय। राजा पसेनदि का उसी से विवाह हो गया; वह दासी की लड़की थी यह बात छिपा रखी गई। उसी का बेटा विडूडभ था। सोलह वर्ष की उम्र में वह अपनी माँ के साथ कपिलवस्तु गया। जब वहाँ से लौटता था, तब जिस चौकी पर वह बैठा था उसे एक दासी दूध-पानी (खीरोदक) से धोने लगी कि दासी-पुत्र इस पर बैठ गया है ! विडूडभ को वह बात मालूम हो गई। कहते हैं, उस ने उसी समय कहा कि ये लोग इस चौकी को दूध-पानी से धोते हैं, मैं राजा होने पर इसी को इन के लहू से धोऊँगा !

राजा पसेनदि को बात मालूम हुई तो उस ने बुद्ध से शाक्यों की शिकायत की। बुद्ध ने कहा—“शाक्यों ने अच्छा नहीं किया, उन्हें अपनी समजातिक लड़की देनी चाहिए थी, किन्तु वासभखत्तिया एक राजा की बेटी है, और क्षत्रिय राजा के घर उसका अभिषेक हुआ है... माता के गोत्र से क्या होता है ? पिता का गोत्र ही प्रमाण माना जाता है, सो पुराने परिदत्तों ने कहा है...।” उस समय वह बात टल गई, पर विडूडभ के मन का संकल्प तो न टला था। राज पाने के बाद तीन बार उसने शाक्यों पर चढ़ाई करनी चाही, पर बुद्ध के समझाने से प्रत्येक बार रुक जाता रहा। चौथी बार वह न रुका। बुद्ध ने कहा—शाक्यों को अपने किये का फल मिलेगा ही ! और विडूडभ ने उन पर चढ़ाई कर, कहते हैं, उन के दूध-पीते बच्चों को भी क्रतल करने से न छोड़ा<sup>१</sup> !

<sup>१</sup>महसाल जातक (४६५) पञ्चुपन्नवस्तु ।

## § १०१ मगध-अवन्ति की होड़, वृजि-संघ का अन्त

कोशल ने जब से स्वतन्त्र काशी-राज्य की समाप्ति कर दी थी (§ ८३), तब से वत्स और मगध की सीमायें परस्पर मिलती थीं। वत्स और अवन्ति के मिल जाने के बाद से अब मगध की सीमा अवन्ति से छूने लगी। साथ ही कोशल के हार के बाद से मगध और अवन्ति ये दो ही भारतवर्ष के बड़े राज्य रह गये। अवन्ति का राजा चण्ड प्रद्योत और मगध का अजातशत्रु दोनों ही महत्वाकांक्षी और साम्राज्य के भूखे थे। पड़ोस के कारण दोनों की प्रतिद्वन्द्विता और बढ़ गई। अजातशत्रु ने प्रद्योत के डर से राजगृह की नये सिरे से किलाबन्दी शुरू कराई। प्रद्योत की मृत्यु (५४५ ई० पू०)<sup>१</sup> से उस प्रतिद्वन्द्विता का अन्त हुआ।

जिस रात भगवान् महावीर का निर्वाण हुआ, कहते हैं कि ठीक उसी रात अथवा अजातशत्रु के राज्य के छठे बरस में<sup>१</sup> चण्ड प्रद्योत के बाद पालक उज्जयिनी की गद्दी पर बैठा, और उस ने २४ बरस राज्य किया। पालक से अजातशत्रु को वैसा डर न था। उधर से निश्चिन्त हो उस ने घर के नज़दीक अपनी शक्ति संगठित करने की ओर ध्यान लगाया।

अजातशत्रु की आँख अपने पड़ोसी वृजि-संघ पर लगी थी। वृजि-संघ उस समय भारतवर्ष के समृद्ध सम्पन्न और स्वतन्त्र राष्ट्रों में प्रमुख था। राजा प्रसेनजित् के समय एक बार कोशल की सेनाओं ने उस पर चढ़ाई की थी। समकालीन दन्तकथाओं ने उस के लिए भी एक मनोरञ्जक व्यक्ति-गत कारण ढूँढ़ निकाला था ! कहते हैं, प्रसेनजित् का सेनापति बन्धुल मल्ल था। उस की स्त्री मल्लिका के पहले तो

<sup>१</sup>रूपरेखा में आरज्जी तौर से स्वीकार किये तिथिक्रम के अनुसार।

देर तक गर्भ ही न रहता था, बाद जब एक दफ़ा रहा तो उस का जी अजब बातों के लिए करने लगा। उस ने पति से कहा, तो पति ने पूछा—क्या जी करता है ?—‘मेरा जी करता है, वेसालि नगर में गण-राज-कुलों की जो अभिसेक-मंगल-पोखरनी है उस में उतर कर नहाऊँ और पानी पिऊँ !’—वह एक गज़ब की स्त्री थी ! किसी बाहरी आदमी के लिए वेसाली की उस पोखरनी में उतरना मौत से खेलना था। लेकिन बन्धुल अपनी स्त्री की बात को कैसे टाल सकता था ? और जब उस प्रसंग में उसे लिच्छवियों से लड़ना पड़ा, मल्लिका उस के रथ की बागें थामे हुए सारथी का काम करती रही ! और वे दोनों लिच्छवियों की पोखरनी में नहा कर ही लौटे ।

मल्लिका की उमंग पूरा करने के लिए हो अथवा कोशल राजा की महत्वाकांक्षा पूरा करने के लिये, कोशल की सेनाओं ने राजा प्रसेनजित् के समय एक बार वृजि-गण पर आक्रमण किया था, सो निश्चित है। बाद, राजा प्रसेनजित् ने अपने इस विश्वस्त सेनापति और उस के सब लड़कों को ईर्ष्या के मारे धोखे से मरवा दिया, और उस के भानजे दीघ कारायण को सेनापति बनाया। उसी दीघ कारायण की सहायता से विडूडभ ने राजा के विरुद्ध विद्रोह किया था<sup>१</sup> ।

कोशल के बाद अब मगध की नज़र वृजि-संघ पर लगी थी। विडू-रथ ने जैसे शाक्य-गण को उखाड़ डाला था, अजातशत्रु उसी तरह वृजि-संघ का अन्त कर देना चाहता था। वह कहता—‘चाहे ये वजि बड़े समृद्ध (महिद्धिके) हैं, चाहे इन का बड़ा प्रभाव है (महानुभावे), तो भी मैं इन्हें उखाड़ डालूँगा, नष्ट कर डालूँगा, अनीति-मार्ग में फँसा दूँगा।’ और जब बुद्धदेव अन्तिम बार राजगृह के बाहर गिञ्ज-कूट (गृध्रकूट) में ठहरे थे, अजातशत्रु के अमात्य सुनीध और वस्स-

<sup>१</sup> भद्रसाल जातक ( ४६५ ), पच्चुपन्नवत्थु ।



कार नये सिरे से राजगृह की किलाबन्दी करवा रहे थे। अजातसत्तु ने भगध-महामात्र वस्सकार ब्राह्मण को बुला कर कहा—भगवान् के पास जा कर उन का कुशल-क्षेम पूछ कर उन्हें मेरी इच्छा का समाचार कह दो, और देखो वे उस पर क्या कहते हैं; जो कुछ कहें मुझे लौट कर बताना।

जब वस्सकार वहाँ पहुँचा, और उस ने वह चर्चा की, बुद्धदेव ने आनन्द से पूछा—क्यों आनन्द तुम ने क्या सुना है, क्या वज्जियों के जुटाव ( सन्निपात ) बार बार और भरपूर होते हैं ( अर्थात् उन में बहुत लोग जमा होते हैं ) ?

—ओमन्, मैंने ऐसा ही सुना है कि वज्जी बार बार इकट्ठे होते, और उन के जुटाव भरपूर होते हैं।

—जब तक आनन्द, वज्जियों के जुटाव बार बार और भरपूर होते हैं, तब तक आनन्द, उन की बढ़ती की ही आशा करनी चाहिए न कि परिहासि की।

इसी प्रकार बुद्ध ने आनन्द से निम्नलिखित प्रश्न और पूछे—क्यों आनन्द, तुम ने क्या सुना है, क्या वज्जि इकट्ठे जुटते, इकट्ठे उठते ( उद्यम करते ), और इकट्ठे वज्जीकरणीयों ( अपने राष्ट्रीय कर्त्तव्यों ) को करते हैं ? क्या वज्जी ( समा द्वारा ) बाकायदा कानून बनाये बिना कोई आज्ञा जारी नहीं करते, बने हुये नियम का उच्छेद नहीं करते, और नियम से चले हुए पुराने वज्जीधम्म ( राष्ट्रीय कानून और संस्थाओं ) के अनुसार मिल कर वर्त्तते हैं ? क्या वज्जी वज्जियों के जो बुद्ध-बुद्ध्युग हैं उन का आदर-सत्कार करते, उन्हें मानते-पूजते और उन की सुनने लायक बातों को मानते हैं ? क्या वज्जी जो उन की कुल-स्त्रियों और कुलकुमारियाँ हैं उन पर झोर ज़बर्दस्ती तो नहीं करते ? क्या वज्जी जो उन वज्जियों के अन्दरले और बाहरले वज्जी-चैत्य ( जातीय मन्दिर—अरहतों की समाधे ) हैं, उन का आदर-सत्कार

करते और उन के पहले दिये हुए धार्मिक बलि को नहीं छीनते ? क्या वज्जियों में अरहतों की रक्षा करने का भाव भली प्रकार है ? क्या बाहर के अरहत उन के राज्य ( विजित ) में आ सकते हैं ? और आये हुए सुगमता से विचर सकते हैं ?<sup>१</sup>

इन सातों प्रश्नों का उत्तर बुद्धदेव को वज्जियों के पक्ष में मिला, और इस लिए उन्होंने ने प्रत्येक उत्तर सुन कर उन के अभ्युदय और वृद्धि की ही आशा प्रकट की । बुद्धदेव जब वज्जि-रट्ट में थे, तब स्वयं उन्होंने ने वज्जियों को ये सत्त अपरिहाणि-धम्म अर्थात् अवनति होने की सात शतें समझाई थीं ।

अजातशत्रु ने समझ लिया, इस दशा में वृजि-गण जीता नहीं जा सकता; और इस लिए उस ने वस्सकार को प्रेरित किया कि अपने गुप्त-चरों और रिश्वत द्वारा वृजि-संघ में फूट का बीज बोवे, और उन्हें अपने कर्त्तव्य से ढिगा दे । बुद्ध के निर्वाण के चार बरस बाद ( ५४० ई० पू० )<sup>२</sup> उसे वैशाली का विजय करने में सफलता हुई ।

## § १०२. अवन्ति में फिर विप्लव, गान्धार-राज्य का अन्त

अवन्ति का राजा पालक प्रजापीडक था । अपने भाई गोपाल-दारक को उस ने कैद कर रक्खा था । उस के पीडन से तंग आ कर उज्जयिनी की जनता ने उसे गद्दी से उतार दिया, और उस के स्थान में गोपालदारक को कैद से छुड़ा कर गद्दी पर बैठाया । सम्भवतः गोपाल-दारक ( या गोपाल-बालक ) का ही दूसरा नाम विशाखयूप था, जिस ने पचास बरस उज्जयिनी में राज किया ।

मगध में इसी समय अजातशत्रु का उत्तराधिकारी राजा दर्शक था,

<sup>१</sup>दे० ॐ २३ ।

<sup>२</sup>रूपरेखा में स्वीकृत तिथिक्रम के अनुसार ।

जिस का राज्य-काल अन्दाज़न ५१८-४८३ ई० पू० कृता गया है। मगध और अवन्ति के राज्यों की, अथवा भारतवर्ष के केन्द्र-भाग की, इस समय की कोई विशेष घटना प्रसिद्ध नहीं हैं। किन्तु छठी शताब्दी ई० पू० के अन्त (लग० ५०५ ई० पू०) में पारस के सम्राट् दारयवउ<sup>१</sup> ने भारतवर्ष का उत्तर-पच्छिमी छोर जीत कर गान्धार-राज्य को स्वतन्त्रता का अन्त कर दिया। इस घटना का पूरा वृत्तान्त जानने के लिए, तथा भारतवर्ष के इतिहास का पारस और मध्य एशिया के इतिहास के साथ जो सदा सम्पर्क बना रहा है उसे भी ठीक ठीक समझने के लिए प्राचीन पारस तथा उस के साम्राज्य के विषय में कुछ जान लेना आवश्यक है।

### १०३. पच्छिमी जगत् की आर्य जातियाँ और राज्य

दजला-फ़रात काँठों और उन के पच्छिम की प्राचीन सभ्य जातियों का और उन के साथ भारतीय आर्यों के सम्पर्क का उल्लेख पीछे (§§६८ उ, ८४ उ) किया जा चुका है। उन सामी (सेमेटिक) जातियों के पच्छिम और पूरब दोनों तरफ़—आधुनिक लघु एशिया और फ़ारिस में—अढ़ाई हजार ई० पू० के करीब से आर्य जातियाँ आ पहुँची थीं। पच्छिम तरफ़ लघु एशिया में खत्ती या हत्ती नाम की आर्य जाति आई, और पूरब तरफ़ ईरानी आर्य। वे कहाँ से आये, यह प्रश्न बड़े विवाद का है, और उसे यहाँ छोड़ना अभीष्ट नहीं है। ईरानी आर्यों का ईरान में उत्तरपच्छिम पंजाब से जाना रूपरेखा में माना गया है (ऊपर §§१७, ३३; §§५, १२)। १२०० ई० पू० के करीब हत्ती के राज्य को पच्छिम से आने वाली एक और आर्य जाति ने छीन लिया। वे लोग यूनान के उत्तरपूरब थेस और फ़ुजिया के रहने वाले

<sup>१</sup> आधुनिक फ़ारसी रूप—दारा, अंग्रेज़ी—Darius.

थे, इसी कारण उस शाखा को थेस-फुजी कहा जाता है। हमें उन के इतिहास से विशेष मतलब नहीं है। उन से अधिक वास्ता यूनान से पड़ेगा। यूनान में भी उसी प्राचीन काल से, अर्थात् लगभग २५०० ई० पू० से, एक और प्रतिभाशाली आर्य जाति बस रही थी। वह जाति अपने देश को हेलास तथा अपने को हेलेन कहती थी। हेलास का ही एक पूर्वी प्रदेश इओनिया था, और उसी के नाम से पारसी योन और हमारे योन, यवन तथा यूनान शब्द निकले हैं।

किन्तु यूनान से भी अधिक प्रयोजन हमें ईरान से है। ईरान का मूल रूप है ऐरान, जिस का अर्थ है ऐयों अर्थात् आर्यों की भूमि। शुरू में ऐरान भारतवर्ष के पच्छिम हिन्दूकुश के ठीक साथ लगते प्रदेश का ही नाम था, किन्तु बाद में ऐरान की जातियाँ दजला-फ़रात के सामी राज्यों की सीमा तक और आधुनिक कास्पियन सागर तक फैल गईं, और वह समूचा देश ऐरान हो गया।

इन सब आर्य जातियों की अपने पड़ोसी सभ्य हामी और सामी राज्यों के साथ लगातार मुड़भेड़ मेल-जोल और चढ़ाउपरी जारी थी। इस पारस्परिक सम्पर्क से आर्य और अनार्य दोनों ने एक दूसरे से बहुत कुछ सीखा। आध्यात्मिक विचार धर्म और संस्कृति में सामी जातियाँ भले ही आर्यों से पीछे रही हों, भौतिक सभ्यता में वे बड़ी-चढ़ी थीं। फ़रात के उत्तरी काँठे में पदन अरम नाम का एक प्रान्त था, जिसे अब मेसोपोटामिया<sup>१</sup> कहते हैं। ईरानी आर्यों की प्राचीन लिपि, जिस में उन के साधारण कारोबार की लिखत-पढ़त चलती थी, उसी अरम की अर-मइक लिपि से निकली थी।

इसी प्रकार यूनानी आर्यों ने कानान के नाविक लोगों से नौ-विद्या, व्यापार करना तथा लिखना सीखा था। प्राचीन यूनानी लिपि जिस से

<sup>१</sup>मेसोपोटामिया का शब्दार्थ है मध्य, दोआब।

आज-कल की सब युरोपी लिपियाँ निकली हैं, कानानी अक्षरों से ही पैदा हुई थी।

आर्यावर्त्त ऐर्यान और हेलास आदि के आर्य भाषा धर्म-कर्म रीति-रिवाज आदि में एक दूसरे से बहुत मिलते-जुलते थे। उन के देवी-देवता भी बहुत कुछ एक से थे। ईरानी आर्य अग्नि और सूर्य की पूजा करते, यज्ञ करते, और यज्ञों में सोम का हवन करते थे। सोम को वे लोग होम कहते, क्योंकि वैदिक स प्राचीन ईरानी भाषा में ह बन जाता था। छठी शताब्दी ई० पू० में या उस से पहले ज़रथुस्त्र नाम के एक बड़े महात्मा धर्मसुधारक ईरान में हुए जिन्होंने वहाँ के धार्मिक जीवन में भारी संशोधन किया। उन की शिक्षाओं विषयक गाथाएँ अवस्ता नामक पवित्र पुस्तक में संकलित हैं।

## § १०४. प्राचीन ईरान और उस के पड़ोसी

### अ. प्राचीन ईरान

ऐर्यान की नदियों, पर्वतों, प्रदेशों के नाम भी बहुत कुछ आर्यावर्त्त के नामों की तरह थे। उन की विभिन्न जातियों के नामों से ऐर्यान के प्रदेशों के नाम बन गये। मदी<sup>१</sup>, पार्स, पार्थव ( या पढ़व ) आदि उन की प्रसिद्ध जातियाँ थीं। मदी या मन्दी का प्रदेश आधुनिक ईरान के उत्तरपच्छिम भाग में अशशुरों के राज्य से लगता और पहले बहुत समय तक उनकी अधीनता में था। पार्सों का प्रदेश मदी के दक्खिन फ़ारिस की खाड़ी पर था, वही आधुनिक फ़ार्स प्रान्त है, उसी के कारण, जब पार्सों की प्रधानता हुई, समूचा देश पारस कहलाने लगा। पार्थव या पढ़व प्रदेश को आधुनिक खुरासान<sup>२</sup> सूचित करता है।

<sup>१</sup>अंग्रेजी रूप Medes.

<sup>२</sup>खुरासान का शब्दार्थ—पहाड़ी प्रदेश।

पार्थव देश के पच्छिम, जिसे यूरोपियन लोग कास्पियन सागर तथा अरब लोग दरिया ए-कुलजुम कहते हैं, उस के दक्खिन तट पर, एल-बुर्ज पर्वतशृंखला के उत्तर की मैदान की पट्टी में जिसे अब मज़न्देरान कहा जाता है, वर्कान या वेहूर्कान नाम की ईरानी जाति रहती थी,—वेहूर्कान उन के नाम का पार्थव रूप था, और वर्कान पारसी<sup>१</sup>। इसी कारण ईरानी लोग उस समुद्र को भी वर्कान समुद्र कहते थे।

किन्तु प्राचीन ऐरान आजकल के ईरान से बहुत बड़ा और उत्तर तरफ दूर तक फैला हुआ था। हिन्दूकुश और आधुनिक ईरान के उत्तर आमू और सीर नदियों के उपजाऊ काँटे हैं। वे दोनों नदियाँ अराल 'सागर' में गिरती हैं,—जिस के पच्छिम उस्त उर्त्त की मरुभूमि और फिर कास्पियन सागर है। कास्पियन पुराने ज़माने में उथले पानी और दल-दलों के बड़ाव द्वारा अराल तक फैला हुआ था, उस्त उर्त्त तब नहीं था। आमू का भारतीय नाम वंजु था (औक्सु उसी का रूपान्तर है)। सीर का मूल आर्य नाम रसा या रंहा था। आमू और सीर के काँटे तथा उन के पच्छिम मर्व और खीवा का वर्कान सागर तक फैला प्रदेश आजकल तुर्किस्तान कहलाता है, जिस की दक्खिनी सीमा अब फ़ारिस का खुरासान प्रान्त तथा बन्दे-बाबा पर्वत हैं,—उस पर्वतशृङ्खला के उत्तर का बलख प्रान्त भी अब अफ़ग़ानी तुर्किस्तान कहलाता है। पामीरों के पठार के पूरब, दरदिस्तान और तिब्बत के उत्तर, तथा चीन के कानसू प्रदेश के पच्छिम चीन साम्राज्य का सिम् कियांग प्रान्त है; उसे भी हम लोग चीनी तुर्किस्तान कहते हैं। इस प्रकार आजकल समूचा मध्य एशिया तुर्किस्तान है, और वह रूस अफ़ग़ानिस्तान और चीन तीन शासनों में बँटा हुआ है। तुर्क और हूण तातारी जातियाँ हैं। उन का मूल घर

<sup>१</sup>संस्कृत ग्रन्थों के बोक्कण भी शायद वही हैं। यूनान रूप—हुर्कान (Hyrcaenae)।



इतिश नदी और अल्ताई पर्वत के पूरब आमूर नदी तक था। प्राचीन काल में वे वहीं रहते थे।

आधुनिक तुर्किस्तान का बड़ा भाग उस समय ऐरान में सम्मिलित था। बलख का भारतीय नाम बाह्लीक और पारसी नाम बाख्थी और बाख्त्री थे। वह भारत और ईरान का साम्ना प्रदेश था। बाह्लीक नाम का एक जन शायद भारत-युद्ध के समय तक मद्र के साथ पंजाब में भी था<sup>१</sup>। बलख के उत्तर सीर नदी तक बोखारा-समरकन्द का इलाका है; उस का पुराना नाम सुगुद या सुग्ध<sup>२</sup> था, और वह ऐरान का एकदम उत्तरपूर्वी प्रदेश था। भारतवर्ष का कम्बोज देश सुग्ध के ठीक दक्खिन-पूरब लगता था। सुग्ध के पच्छिम मर्गु और उवरज्मिय (आधुनिक ख्वारिज़्म<sup>३</sup>) भी ईरानी प्रदेश थे जिन्हें अब मर्व और खीवा सूचित करते हैं।

हिन्दूकुश के दक्खिनपच्छिम अरगन्दाब नदी का काँठा है, जिस में कन्दहार शहर है। अरगन्दाब का मूल रूप सरस्वती और उस का प्राचीन ईरानी रूप हरह्वैती या हरकैती था, जिसे यूनानी लोग अरखुती बोलते, जिस से अन्त में अरगन्द-आब या अरगन्दाब हो गया। उस के प्रदेशों को भी हरह्वैती या हरउअती कहते, और वह भारतीय प्रदेश था। हरउअती नदी हप्तुमन्त (सेतुमन्त, आधुनिक हेलमन्द) की एक धारा है। हप्तुमन्त के निचले काँठे का प्रदेश ज़रक<sup>४</sup> ऐरान का सब से

<sup>१</sup> प्रा० भा० ऐ० अ०, पृ० २६३।

<sup>२</sup> यूनानी रूप—सुग्दियान (Sogdiana)।

<sup>३</sup> यूनानी रूप खोरस्मी (Chorasmii), चौथी शताब्दी ई० का संस्कृत रूपान्तर—खरश्मि।

<sup>४</sup> यूनानी रूप द्रंगियान (Drangiana)।

पूर्वी प्रदेश था । बाज में आठवीं शताब्दी में ई० पू० में वहाँ शक लोगों के बस जाने से वह शकस्थान (आधुनिक सीस्तान) भी कहलाने लगा ।

### इ. दाह और शक

इन प्रदेशों के उत्तर कुछ और ईरानी जातियाँ रहती थीं जो फिरन्दर और लुटेरी थीं, और एर्यान् के कृषकों को सताया करती थीं । मर्गु और उवरङ्गिमय के उत्तर जहाँ आजकल रूसी तुर्किस्तान के बार (Steppes<sup>१</sup>) हैं, तुर या तूरान प्रदेश था । वहाँ के लोग भी बहुत सम्भवतः ईरानी ही थे । कोहे-काफ़ या काकेशस पर्वत के उत्तर दक्खिनी रूस में भी फिरन्दर ईरानी जातियाँ फैली हुई थीं । इधर सुग्ध के पूरब थियेन शान पर्वत तक तथा उस के दक्खिन समूचे आधुनिक चीनी तुर्किस्तान में भी वैसी ही जातियाँ थीं ।

इन फिरन्दर जातियों में मुख्य शक थे, और साधारणतः सभी को शक कहा जाता है । फिरन्दर होने के कारण उन के देश का ठीक निश्चय नहीं किया जा सकता । चीन के पड़ोस से यूनान के उत्तर तक वे फैले हुए थे, और यूनानी ईरानी तथा भारतीय सभी उन्हें जानते थे । प्राचीन यूनानी उस समूचे देश को शकों का देश (Skythia) कहते थे । प्राचीन ईरानियों की शकों की तीन बस्तियों से विशेष वास्ता पड़ता था । एक को वे कहते थे सका त्रिप्रखौदा अर्थात् नुकीली टोपी वाले शक; वे लोग पामीर के नीचे सीर के काँठे पर रहते थे । दूसरे थे सका होम्बर्का; वे ज़रंग प्रदेश में रहते थे, जो उन के कारण शकस्थान या

---

<sup>१</sup>वे Steppes पंजाब के बारों के केवल बड़े संस्करण हैं; दोनों की रचना एक सी है—सूखी ऊँची धूलि-धूसर ज़मीन जिन के सपाट मैदान पर दूर तक छोटी छोटी विरल झाड़ियों के सिवाय कोई हरियावल नहीं दीखती । इसी लिए Steppe के अर्थ में बार शब्द का प्रयोग मैंने शुरू किया है । दे० भारतभूमि पृ० ३३-३४ ।

सिजिस्तान ( आधुनिक सीस्तान ) कहलाने लगा । तीसरे थे सका तरदरया या समुद्र-तीर के शक; वे बर्कान सागर से काले सागर तक और उस के उत्तर फैले हुए थे । इन शकों को उवरज़िमय ( खीवा ) और पार्थव ( खुरासान ) प्रदेश के ईरानी कृषक दाह ( दास, दस्यु ) विशेषण से भी पुकारते थे । तूरान इन्हीं दाहों का घर था । ये तीनों शक बस्तियाँ ८वीं शताब्दी ई० पू० से निश्चय विद्यमान थीं ।

भारतवर्ष के इतिहास में हमें सीर काँठे के तथा शकस्थान के शकों से ही विशेष वास्ता पड़ेगा । शकों की बोली भी आर्य थी<sup>१</sup> ।

<sup>१</sup> ईरान-प्रवासी यूनानी वैद्य हिरोदोट ( ५ वीं शताब्दी ई० पू० ) ने शकों और उन के देवताओं के जो नाम लिखे हैं, प्रथमतः उसी से यह परिणाम निकाला जाता है । किन्तु विदेशी भाषा में उद्धृत शब्दों का मूल रूप पहचानना बहुत कठिन है; इसी लिये किसी किसी का मत है कि वे लोग फ़िन-उग्रो थे । रूस के उत्तर-पच्छिमी छोर पर फ़िन-लैंड के निवासी जिस नस्ल के हैं वह फ़िन-उग्रो कहलाती है; और वह तातारी वंश की एक शाखा है, जिस की दूसरी शाखायें तुर्क हूण आदि हैं । कद्यों के मत में शक लोग मिश्रित जाति के थे । अवस्ता में हूनु शब्द है, जिस का अर्थ मनु अर्थात् पुत्र किया जाता रहा है । परन्तु डा० जीवनजी जमशेदजी मोदी का कहना है कि बहुत जगह उस का अर्थ हूण है, और अवस्ता के अनुसार हूनु या हूण लोग तूरान के निवासी थे ( मं० स्मा० पृ० ६४ प्र ) । किन्तु साथ ही वे कहते हैं कि ईरानियों और तूरानियों के पूर्वज एक ही थे, दोनों का धर्म भी लगभग एक था ( वहीं पृ० ७६-७७ ) । इस दशा में अवस्ता के तूरानी हूनुओं और चीनी लेखकों के हियंगनू को ( दे० नीचे § १६० ), जिन्हें बाद के इतिहास में हूण कहा गया है, दो भिन्न भिन्न जातियाँ मानना होगा । दोनों में सम्पर्क और मिश्रण होते रहने की सम्भावना है, और यह भी असम्भव नहीं कि एक

थियेन शान पर्वत चीनी तुर्किस्तान के ठीक उत्तर है। थियेन शान चीनी शब्द है, जिसका अर्थ है देवताओं का पर्वत। भारतीय आर्यों को शकों के उस प्रदेश का बहुत धुंधला परिचय था, जिस में कल्पना और गप्प खूब मिली हुई थी। विद्वानों ने पता निकाला है कि हमारे वाङ्मय में जिस उत्तर कुरु देश का नाम मिलता है, वह इसी थियेन शान के आँचल में था<sup>१</sup>; और उस के पूरव हूणों का देश था<sup>१</sup> जिस का हमारे पूर्वजों को शायद पता न था।

## § १०५. हखामनी साम्राज्य तथा उत्तरपच्छिम भारत में पारसी सत्ता

ईरान के आर्यों में पहले तो मदों की बड़ी सत्ता रही, फिर पार्स आगे बढ़े। ७ वीं शताब्दी ई० पू० में पार्स में हखामनि नामक व्यक्ति ने एक राजवंश स्थापित किया जो आगे चल कर सम्राटों का वंश बन गया। इसी वंश में दिग्विजयी सम्राट कुरु<sup>२</sup> हुआ (५५९—५२९ ई० पू०), जिस के समय समूचा ऐरान हखामनियों की सत्ता में आ गया। पच्छिम तरफ उस ने बाबेर से मिस्र तक तथा एशिया की अन्तिम यूनानी बस्तियों तक सब प्रदेश जीत कर अपने साम्राज्य में मिला लिये। हेलस

का नाम दूसरे पर उस मिश्रण के कारण जा चिपका हो। किन्तु हम जब हूण शब्द का प्रयोग करते हैं हमारा अभिप्राय चीन के हियंगनू या पिछले वाङ्मय के हूणों से ही होता है। शकों के विषय में अब तो यह निश्चित ही है कि वे आर्य वंश के थे; दे० नीचे § १६१ तथा ८२८।

<sup>१</sup> ई० आ० १६१६, पृ० ६२ प्र।

<sup>२</sup> कुरुष (Cyrus) में जो अन्तिम ष है वह कर्तृ-कारक (प्रथमा विभक्ति) एकवचन का प्रत्यय है, जैसे संस्कृत कुरुस् या कुरुः में स् या विसर्ग।

की बस्तियाँ उस समय ईजियन सागर के दोनों तरफ थीं, और उन में से पूरबी अष या आष ( एशिया ) और पच्छिमी युरोप कहलाती थीं । अष या आष का अर्थ उदय, और युरोप का अस्त था । ये दोनों शब्द उस समय और बहुत ज़माना बाद तक उन्हीं बस्तियों के लिए परिमित थे, महाद्वीपों के नाम न थे ।

कुरु के वे विजय विश्व के इतिहास में एक नये युग के आरम्भ को सूचित करते हैं । प्राचीन हामी और सामी साम्राज्यों की शक्ति आर्य जातियों के हाथ में चली जाना एक महान् घटना थी, जिस के कारण छठी शताब्दी ई० पू० को मानव इतिहास में एक युगान्तर का समय माना जाता है ।

पूरब तरफ कुरु ने बाख्त्री, शकों और मकों, तथा पक्थों और थतगु<sup>१</sup> लोगों के भारतीय प्रदेशों को भी जीत लिया । शकों का प्रदेश शकस्थान ( आधुनिक सीस्तान ) और मकों का मकरान था । पक्थ आधुनिक पठानों के पूर्वज थे । थतगु कौन थे उस का ठीक निश्चय नहीं हो सका, पर वे पक्थों के ही पड़ौसी कोई अफ़ग़ान कबीला थे<sup>२</sup> । हिन्दू-कुश पर्वत और काबुल ( कुभा ) नदी के बीच कपिश देश में दो भारतीय जातियाँ रहती थीं जिन के नाम आष्टक या अश्वक<sup>३</sup> कुल ऐसे थे । उन की राजधानी कापिशी थी । कुरु ने कापिशी नगरी को नष्ट कर उन दोनों जातियों को भी अपने अधीन किया । सीर-काँठे के उत्तरी शक भी पारसी साम्राज्य के अधीन हो गये । मकरान के रास्ते कुरु ने आगे आधुनिक सिन्ध प्रान्त पर भी चढ़ाई करनी चाही, पर उस में उस की बुरी हार हुई, और वह केवल सात साथियों के साथ बच कर भागा ।

<sup>१</sup>यूनानी रूप—सत्तगुदी ( Sattagydae )

<sup>२</sup>वे आजकल के खटकों के पूर्वज तो न थे ?

<sup>३</sup>दे० नीचे § ११३ ।

कुरु के बाद इस वंश का प्रसिद्ध राजा विशतास्प का पुत्र दारयवहु ( ५२१—४८५ ई० पू० ) हुआ। उस ने अपने एक जलसेनापति स्कुलाक्स को ( ५१६ ई० पू० के बाद कभी ) भारतवर्ष की तरफ सिन्ध नदी का रास्ता जाँचने के लिए भेजा। पक्थों के प्रदेश में काबुल नदी में अपना बेड़ा डाल कर वहाँ से बहते हुए सारी सिन्ध नदी की यात्रा कर स्कुलाक्स समुद्र के किनारे किनारे मिस्र देश के तट तक पहुँचा गया। उस के बाद दारयवहु ने कम्बोज ( कम्बुजिय ), गान्धार का पच्छिमी भाग, और सिन्धु प्रदेश<sup>१</sup> जिसे पारसी लोग हिंदु ( हिन्दु ) कहते थे, जीत लिया।

तक्षशिला की उस समय से अवनति हो गई। अपने शिलालेखों में दारयवहु अपने आप को बड़े अभिमान से ऐर्य ऐर्यपुत्र कहता है। उस के साम्राज्य के २३ प्रान्त थे और उन प्रान्तों के शासक क्षत्रपावन् या क्षत्रप कहलाते थे। गान्धार कम्बोज और सिन्धु भी उन प्रान्तों में से थे, और साम्राज्य के सब प्रान्तों से अधिक आमदनी सिन्धु प्रान्त से ही होती थी।

<sup>१</sup> पारसी हखामनी साम्राज्य का हिंदु आजकल का सिन्ध प्रान्त नहीं, प्राचीन सिन्धु ही होना चाहिए। सिन्धु के विषय में दे० ऊपर §§ ३४, ४४, ८२, ८४ उ। डा० हेमचन्द्र रायचौधुरी स्वयं यह मान कर कि सिन्धु आजकल का सिन्ध न था, पारसी प्रकरण में हिंदु का अर्थ सिन्ध प्रान्त करते हैं, क्योंकि यूनानी लेखकों के अनुसार उस के पूरब मरुभूमि थी। किन्तु वह मरुभूमि सिन्ध के पूरब का थर न हो कर सिन्धसागर दो-आब का थल थी। थल के विषय में दे० भारतभूमि, पृ० ३४। मकरान की तरफ से जब कुरु हार कर लौट गया था, तब सिन्ध पारसियों के हाथ में हो ही कैसे सकता था? सिन्धु सिन्ध न था, इस के पक्ष में यह एक और प्रमाण है। किन्तु भारतीय इतिहास के प्रायः सभी लेखकों ने हिंदु को आधुनिक सिन्ध मानने की गलती की है।



दारयवहु का उत्तराधिकारी सम्राट् ख्शयार्श ( Xerxes ) था ( ४८५—४६५ ई० पू० ) । उसने यूनान की पच्छिमी ( युरोप वाली ) बस्तियों पर भी चढ़ाई की ( ४८० ई० पू० ) ; उस समय उस की सेना में गान्धार और सिन्धु के सैनिक, तथा पंजाब के एक और हिस्से के भाड़े के सैनिक भी थे । पारसी साम्राज्य ने उत्तर भारत को पच्छिमी एशिया मिस्र यूनान आदि देशों के साथ पूरी तरह जोड़ दिया । साम्राज्य की सुरक्षा में व्यापार अधिक सरलता से चलने लगा । भारतवर्ष और यूनान का पहला सम्पर्क शायद पारसी साम्राज्य द्वारा ही हुआ । भारत-वर्ष की कपास और सूती कपड़े का परिचय यूनानियों को इसी युग में हुआ । कपास को देख वे बहुत चकित हुए, और पहले पहल उस पौदे को ऊन का पेड़ कहते थे ।

पाँचवीं शताब्दी ई० पू० के अन्तिम भाग में ( लगभग ४२५ ई० पू० ) भारत का उत्तरपच्छिमी आँचल हखामनी साम्राज्य से निश्चित रूप से स्वतन्त्र हो गया । किन्तु उस के बाद भी उस का एक चिह्न लगभग सात आठ सौ बरस तक बना रह गया । वह चिन्ह था खरोष्ठी या खरोष्ठी लिपि । पीछे ( § २३ ) कह चुके हैं कि भारतवर्ष में आज-कल जितनी लिपियाँ चलती हैं, सब की वर्णमाला एक ही है, और वह बहुत पुरानी है ( § ७३ इ ) । केवल लिपि या वर्णों के निशानों में धीरे धीरे परिवर्तन होता रहा है । उस वर्णमाला का पुराना नाम ब्राह्मी है । उस की प्राचीनतम लिपि को भी हम ब्राह्मी ही कहते हैं । वह हमारी आजकल की लिपियों की तरह बायें से दाहिने लिखी जाती थी । खरोष्ठी जो उत्तरपच्छिम भारत में चलती थी उस से उलटी—दाहिने से बायें लिखी जाती थी । वह कैसे पैदा हुई, ठीक नहीं कहा जा सकता । दो चीनी ग्रन्थों में उस के उद्भव का वृत्तान्त दो तरह से दिया है । एक तो यह कि वह खरोष्ठ नामक आचार्य ने चलाई; दूसरे यह कि वह भारत के पड़ोस के खरोष्ट्र नामक देश की

लिपि थी। आधुनिक विद्वानों का अन्दाज़ है कि शायद प्राचीन पारसी की अरमइक लिपि से वह बनी। किन्तु है यह उत्तरपच्छिम भारत ही की लिपि; वह केवल वहीं पर पाई जाती है, और उस में केवल वहीं की भाषायें—प्राकृत और संस्कृत—ही लिखी पाई गई हैं, कोई विदेशी भाषा नहीं। उस की वर्णमाला भी विदेशी नहीं, ब्राह्मी ही है। केवल उस में इतनी कमी है कि ह्रस्व-दीर्घ का भेद नहीं किया जाता, और संयुक्त अक्षर का विवेचन ठीक नहीं होता, जैसे धर्म और भ्रम एक ही तरह लिखे जाते हैं। इन अपूर्णताओं और दाहिने तरफ से लिखे जाने के सिवा उस की और ब्राह्मी की पद्धति में कोई अन्तर नहीं है।

## § १०६. मगध-सम्राट् अज उदयी, पाटलिपुत्र की स्थापना, अवन्ति मगध-साम्राज्य में सम्मिलित

इधर केन्द्र भारत में पौन शताब्दी की शान्ति के बाद ५वीं शताब्दी ई० पू० की दूसरी चौथाई में मगध और अवन्ति की पुरानी कशमकश फिर से ताज़ा हो उठी। राजा दर्शक का बेटा और उत्तराधिकारी अज उदयी अपने दादा की तरह विजेता और साम्राज्य-कामी था। उस का राज्य-काल ४८३—४६७ ई० पू० अन्दाज़ किया गया है। उस ने गङ्गा और सोन के ठीक संगम पर बड़े मौके से पाटलिपुत्र नगर बसा कर राज-गृह से अपनी राजधानी वहीं बदल दी। पाटलिपुत्र आधुनिक पटना का प्राचीन नाम है; पर सोन की धारा अब आठ मील पच्छिम खसक गई है, जिस से पटना अब ठीक संगम पर नहीं रहा है।

ऐसा प्रतीत होता है कि अपने राज्यकाल के शायद दूसरे ही बरस में उदयी ने अवन्ति-राज्य को जीत कर राजा विशाखयूप को अपने अधीन कर लिया। दस बरस बाद विशाखयूप की मृत्यु हुई; तब अज उदयी अवन्ति का सीधा राजा हो गया। किन्तु मगध और अवन्ति के

शासनों को उस ने अलग अलग रक्खा । अवन्ति का मगध-साम्राज्य में सम्मिलित होना इस युग की सब से बड़ी घटना थी । अब पूरबी समुद्र से पच्छिमी समुद्र तक मगध का एकच्छत्र साम्राज्य हो गया, और केन्द्र भारत में उस का कोई प्रतिद्वन्द्वी न रह गया । शिशुनाक और बिम्बिसार के समय से वह संगठित होने लगा था, सवा सौ बरस की कशम-कश के बाद उस के सब प्रतिद्वन्द्वी परास्त हुए । बिम्बिसार के समय तक अंग देश जीता जा चुका था; अजात शत्रु ने कोशल का पराभाव किया, अवन्ति का सुकाबला किया, और वृजिसंघ को अपने राज्य में मिलाया; अन्त में अज उदयी ने अवन्ति को जीत कर उसे केन्द्र भारत की एकमात्र प्रमुख शक्ति बना दिया । उस के वंशज नन्दिवर्धन और महानन्दी के समय अगले एक सौ बरस में मगध का यह पहला चातु-रन्त राज्य अपने अन्तिम उत्कर्ष पर पहुँच गया ।

### § १०७. मगध साम्राज्य का चरम उत्कर्ष, पहले नन्द राजा—नन्दिवर्धन और महानन्दी

अज उदयी के वंशज शैशुनाक राजा अनुश्रुति में नन्द राजा कहाते हैं; जैन अनुश्रुति तो उदयी को भी नन्दों में गिनती है । अन्तिम शैशुनाक नन्द के कामज बेटे महापद्म ने बाद में एक तरह से एक नया राजवंश शुरू किया । क्योंकि वह भी नन्द वंश कहलाया, इस कारण पहले नन्दों से भेद करने के लिए उन्हें नव नन्द ( नये नन्द ) कहा गया । उन नव नन्दों के सुकाबले में हम पहले ( शैशुनाक ) नन्दों को पूर्व नन्द कहते हैं ।

अज उदयी के शायद तीन बेटे—अनुरुद्ध, मुण्ड और नन्दी—राजगद्दी पर बैठे । इन में से एक ने नन्दी से पहले नौ बरस तथा दूसरे ने शायद नन्दी के बाद आठ बरस राज्य किया । नन्दी या नन्दिवर्धन का राज्यकाल चालीस बरस का था । उस का बेटा महानन्दी या महा-

नन्द था, जिस का राज्यकाल ३५ बरस, तथा उस के बाद उस के बेटों का राज्यकाल केवल आठ बरस का अन्दाज़ किया गया है ।

नन्दिवर्धन और महानन्दी प्रतापी सम्राट् थे । वर्धन उपाधि नन्दी के बड़प्पन की ही सूचक है । अवन्ति का राज्य निश्चय से नन्दिवर्धन के अधीन था । ऐसा प्रतीत होता है कि पहले कुछ बरस तक उस ने अपने पिता की तरह अवन्ति राज्य की पृथक् सत्ता बनाये रखी, किन्तु बाद में उसे मगध साम्राज्य का केवल एक प्रान्त बना दिया । अनुश्रुति में राजा नन्द के नाम से जो बातें प्रसिद्ध हैं, उन में से बहुत सी में नन्दिवर्धन की स्मृति सुरक्षित है । बौद्ध धर्म के इतिहास-विषयक प्राचीन ग्रन्थों में इस युग में मगध के एक राजा कालाशोक या कामाशोक का उल्लेख है । वह भी नन्दिवर्धन का ही दूसरा नाम प्रतीत होता है ।

नन्द ( नन्दि )-वर्धन अथवा कालाशोक एक दिग्विजयी सम्राट् था । मगध के दक्खिनपूरव समुद्र-तट पर कलिंग देश को जीत कर उस ने अपने साम्राज्य में मिला लिया । कलिंग या उड़ीसा उस युग में जैन धर्म का अनुयायी हो चुका था । नन्द राजा वहाँ से विजय के चिन्ह-रूप में जिन की प्रतिमाएँ ले आया । पच्छिमी सागर तक उस का साम्राज्य था ही । उत्तर तरफ़ कालाशोक ने कश्मीर तक दिग्विजय किया । यह निश्चित बात है कि गान्धार से पारसी सत्ता इस समय (लगभग ४२५ ई० पू० ) उठ गई, और इस बात की बड़ी सम्भावना है कि नन्दिवर्धन ने ही उसे उठा दिया । किन्तु कालाशोक ने पञ्जाब और कश्मीर को अपने साम्राज्य का स्थायी भाग न बनाया था ।

राजा नन्द अथवा कालाशोक ने पाटलिपुत्र के अलावा वैशाली को भी अपनी दूसरी राजधानी बनाया था । उसी के राज्य-काल में बुद्ध के निर्वाण के अन्दाज़न सौ बरस पीछे वैशाली में बौद्धों की दूसरी संगीति हुई । पाटलिपुत्र में भी तब विद्वान् शास्त्रकारों की सभा जुटा करती थी । सुप्रसिद्ध आचार्य पाणिनि नन्द राजा की उस सभा में आये

थे<sup>१</sup>। पाणिनि सिन्धु पार पच्छिम गान्धार ( आधुनिक यूसुफज़ई ) प्रदेश के रहने वाले थे। उत्तरापथ के दिग्विजय के कारण नन्दिवर्धन की सत्ता उस प्रदेश तक पहुँच चुकी थी।

नन्द राजा ने एक संवत् चलाया था, ऐसी एक प्राचीन अनुश्रुति भी चली आती है। उस नन्द-संवत् के चलन के कई एक चिन्ह भी मिले हैं। नन्द-संवत् यदि कोई था तो वह इसी राजा नन्दिवर्धन का चलाया हुआ था; और उस के अभिषेक से, ४५८ ई० पू० में, शुरु हुआ था।

नन्दिवर्धन का बेटा महानन्द या महानन्दी भी उसी की तरह प्रतापी था। वह अपनी राजनीति-कुशलता के लिए प्रसिद्ध था। उस के समय ( अन्दाज़न ४०९-३७४ ई० पू० ) मगध-साम्राज्य का उत्कर्ष ज्यों का त्यों बना रहा। राजा नन्द-विषयक अनुश्रुति के कई अंश महानन्दी से सम्बन्ध रखते होंगे।

महानन्दी की सन्तान अच्छी न थी। उस के लड़कों ने आठ बरस के लिए केवल नाम का राज्य किया, जब कि वास्तविक शासन उन के अभिभावक महापद्म के हाथ में था।

### § १०८. पूर्व-नन्द-युग में वाहीक (पञ्जाब-सिंध, और सुराष्ट्र के संघ-राष्ट्र

पञ्जाब और सिन्धु राष्ट्रों का सिलसिलेवार वृत्तान्त प्रायः हमारे इतिहास में नहीं आता; तो भी उन की भाँकी बीच बीच में हमें मिल जाती है। उस का एक विशेष कारण भी है। यौधेय मद्र केकय गान्धार शिवि अम्बष्ठ सिन्धु सौवीर आदि राष्ट्र किस प्रकार स्थापित हुए, तथा समय समय पर भारतीय इतिहास में क्या कुछ भाग लेते रहे सो हम ने

<sup>१</sup> राजशेखर—काव्यमीमांसा पृ० ५५।

देखा है। आरम्भ में ये जन थे, धीरे धीरे एक आन्तरिक परिवर्तन द्वारा जनपद बनते गये (§ ८०)। इतिहास और कहानियों में इस के अनेक दृष्टान्त पाये जाते हैं कि केकय गान्धार शिवि और मद्र आदि देशों की स्त्रियों को ब्याहने में मध्यदेश के राजा और कुलीन लोग बड़ा गौरव मानते थे<sup>१</sup>। इस का कारण यह था कि उस समय पञ्जाब के लोग अपने सौन्दर्य और अपनी स्वतन्त्रता शिक्षा तथा संस्कृति के लिए बहुत प्रसिद्ध थे। ब्रह्मवादी जनकों के समय में कठ मद्र केकय और गान्धार के विद्वानों के पास भारतवर्ष के सुदूर प्रदेशों के विद्यार्थी शिक्षा पाने जाते थे, सो हम देख चुके हैं। महाजनपद-युग में भी तक्षशिला में पढ़ने के लिए हज़ारों कोस चल कर राजा और रंक सभी की सन्तान पहुँचा करती थी, और गान्धार तथा मध्य देश के बीच का रास्ता खूब सुरक्षित रूप से चलता था। पारसी सत्ता में चले जाने से गान्धार और सिन्ध की अवनति ज़रूर हुई, परन्तु वह दशा भी देर तक जारी न रही। पूर्व-नन्द युग में व्याकरण के सुप्रसिद्ध आचार्य पाणिनि मुनि पच्छिमी गान्धार में प्रकट हुए। पुष्करावती प्रान्त में सुवास्तु (स्वात) नदी के काँठे में शालातुर<sup>२</sup> नामी स्थान पाणिनि की जन्मभूमि था। उन के ग्रन्थ अष्टाध्यायी से हमें पञ्जाब और सिन्ध की तत्कालीन राजनैतिक दशा की एक झलक मिलती है।

सिन्ध नदी के दाहिने तट पर गान्धार (पुष्करावती) और वरुण<sup>३</sup>

<sup>१</sup>हरिश्चन्द्र की रानी शैब्या, दशरथ की कैकेयी, धृतराष्ट्र की गान्धारी और पाण्डु की माद्री के दृष्टान्त प्रसिद्ध हैं। बिम्बिसार की रानी चेमा भी माद्री थी। पौराणिक और पालि वाङ्मय में वैसे और दृष्टान्त अनेक हैं। सर्वाङ्गसुन्दर युवतियों की तलाश में उस समय के भारतवासियों की कहानियों को भी मद्र राष्ट्र का ही रास्ता सूझता था; दे० कुसजातक (२३१)।

<sup>२</sup>श्वान च्वाङ् १, पृ० २२३; आ० स० रि० २, पृ० ६२।

<sup>३</sup>अष्टाध्यायी ४, २, १०३; ४, ३, ६३।



( आधुनिक बन् ) से ले कर सतलज के काँटे तक तथा उन छहों नदियों के प्रवाह के साथ साथ समुद्र-तट तक के देश को, अर्थात् आधुनिक पंजाब और सिन्ध प्रान्तों को, उन दिनों वाहीकाः अर्थात् वाहीक देश कहते थे। पुष्करावती के पच्छिम कपिश की राजधानी कापिशी थी<sup>१</sup>। वाहीकों में अनेक छोटे छोटे राष्ट्र थे, और प्रायः वे सभी संघ या गण-राज्य थे। यौधेय त्रिगर्त्त मद्रक आदि वाहीक-राष्ट्रों का हम पीछे जिक्र कर चुके हैं। या तो वे शुरू से ही संघ-राज्य रहे हों, या बीच में किसी समय उन में एक-राज्य की समाप्ति हो कर संघ-राज्य की स्थापना हो गई हो, किन्तु इस समय वे सब निश्चय से संघ थे। इन में से बहुत से आयुधजीवि-संघ थे, अर्थात् उन में प्रत्येक प्रजा को शस्त्रों का अभ्यास करना पड़ता और सदा युद्ध के लिए तैयार रहना पड़ता था। उन की कोई खड़ी भृत सेना न होती, आवश्यकता पड़ने पर सारी प्रजा ही सेना हो जाती, और सेनापति चुन लिए जाते। यौधेय क्षुद्रक मालव और त्रिगर्त्त आदि में ऐसी प्रथा थी। त्रिगर्त्त राष्ट्र, जिस का प्रदेश आधुनिक कांगड़ा हुशियारपुर और जालन्धर था, उस युग में त्रिगर्त्तषष्ठ कहलाता; वह छः जातियों का संयुक्त राष्ट्र था। इन राष्ट्रों के अतिरिक्त वृक दामनि पश्व आदि अनेक छोटे छोटे आयुधजीवि-संघ पाणिनि के समय वहीकों में थे, किन्तु उन के स्थान का ठीक निश्चय अभी तक नहीं हो सका।

मद्रक आदि संघ दूसरे किस्म के थे, वे आयुधजीवी न थे।

वाहीकों के दक्खिन आधुनिक सुराष्ट्र ( काठियावाड़ ) में प्रसिद्ध अन्धक-वृष्णि-संघ था जो सात्वत लोगों ( § ८० ) का था। उस में एक साथ दो राजन्य या मुखिया चुनने की प्रथा थी, और प्रत्येक राजन्य एक एक वर्ग का प्रतिनिधि होता। उन के अतिरिक्त मध्यदेश के वृजि

<sup>१</sup> अष्टाध्यायी ४, २, ६६।

मग<sup>१</sup> आदि संघों का नाम भी हम अध्यायी में पाते हैं, किन्तु ये सब अब मगध-साम्राज्य के अधीन या उस में सम्मिलित हो चुके थे। उस साम्राज्य को पच्छिमी तट पर पञ्जाब से सुराष्ट्र और शायद विदर्भ तक स्वतन्त्र संघ-राज्यों का आँचल घेरे हुए था।

## १०६. पाण्ड्य चोल केरल राष्ट्रों की स्थापना

( लगभग ४०० ई० पू० )

महाजनपद-युग में ही मूलक अशमक और अन्ध-राष्ट्रों के दक्खिन दामिल-रट्ट या तामिल राष्ट्र में तथा सिंहल के तट तक आर्य तापसों और व्यापारियों का जाना आना शुरू हो गया था सो देख चुके हैं। पाणिनि के समय के अर्थात् नन्दिवर्धन के राज्यकाल के ठीक बाद पाण्डु नाम की एक आर्य जाति ने उत्तर भारत से सुदूर दक्खिन जा कर पाण्ड्य राष्ट्र बसाया। बाद के यूनानी लेखकों के लेखों से पाया जाता है कि पाण्डु जाति का मूल स्थान या तो पञ्जाब और या शूरसेन प्रदेश था। मेगास्थनी ने कहानी लिखी है कि हिरेकल ( कृष्ण ) को भारतवर्ष में पाण्ड्या नाम की एक लड़की पैदा हुई, जिसे उस ने भारत के सुदूर दक्खिन का राज्य दिया; उस के राज्य में ३६५ गाँव थे, और ऐसा प्रबन्ध था कि रोज़ एक गाँव अपना कर लाता। दूसरी शताब्दी ई० के रोमन भूगोल-लेखक तोलमाय (Ptolemaios) के अनुसार पाण्डु जाति पंजाब में रहती थी।

प्राचीन पाण्ड्य राष्ट्र आजकल के मदुरा और तिरुनेवली जिलों में था; कृतमाला, ताम्पारणी और वैगै उस की पवित्र नदियाँ थीं। उस की राजधानी मधुरा थी जिस का नाम स्पष्टतः उत्तरी मधुरा या मथुरा नगरी के नाम पर रक्खा गया था। वह अब तक मदुरा कहलाती है।

<sup>१</sup>कोसम्बी के नज़दीक ही सुंसुमारगिरि के मगों का उल्लेख बौद्ध वाङ्मय में भी है। वे वत्स-राज्य के अधीन थे।

पाण्ड्य राष्ट्र में काली मिरच और मसाले होते तथा उस के तट पर समुद्र से मोती निकलते, जिन के व्यापार के कारण वह बहुत जल्द एक समृद्ध राष्ट्र बन गया ।

पाण्ड्य के उत्तर चोल तथा उस के पच्छिम-चेर या केरल राष्ट्र की स्थापना भी इसी समय के लगभग हुई । चोल राष्ट्र पूर्वी तट पर था । केरल मलबार का पुराना नाम है; त्रावंकोर और कोच्चि<sup>१</sup> भी उस में सम्मिलित हैं ।

इतिहास में तामिल दामिल या द्राविड देश के चोल पाण्ड्य और केरल यही तीन सब से पुराने राष्ट्र थे, अर्थात् इन की स्थापना के बाद ही उस प्रान्त का इतिहास शुरू होता है । इन में से पाण्ड्य राष्ट्र की स्थापना उत्तर से आर्य प्रवासियों ने आ कर की, सो हम जानते हैं । किन्तु चोल और केरल की स्थापना कैसे हुई, सो अभी तक ठीक नहीं कहा जा सकता ।

### § ११०. सिंहल में आर्य राज्य, विजय का उपाख्यान

लगभग इसी समय सिंहल द्वीप में भी एक आर्य जाति जा बसी और उस ने वहाँ एक प्रसिद्ध राष्ट्र की नींव डाली<sup>२</sup> । सिंहल का नाम सिंहल भी उसी जाति के नाम से हुआ । अरबी शब्द सरन्दीब, पुर्तगाली सिलौओ, अंग्रेजी सीलोन सब उसी के रूपान्तर हैं । सिंहल की दन्तकथा है कि पहले वहाँ नाग लोग रहते थे; उन्होंने ने उत्तर और पच्छिम के भाग से पहले निवासियों को निकाल दिया था । लङ्का के उत्तरपच्छिमी भाग का नाम बहुत देर तक नाग-द्वीप या नाग-दीप था भी । वहाँ पर

१ पुर्तगाली लोग कोच्चि को कोच्चि बोलते, जिससे अंगरेजी कोचीन बन गया है ।

२ दे० ❀ २४ ।

आर्यों के पहुँचने का वृत्तान्त भी सिंहली दन्तकथा तथा बौद्ध धर्म की अनुश्रुति में सुरक्षित है। कल्पना ने उस पर रंग चढ़ा कर उसे खूब मनोरञ्जक बना दिया है।

कहते हैं, कलिंग देश की एक राजकुमारी वंग के राजा को ब्याही थी। उन के एक कन्या हुई जो अत्यन्त रूपवती और कमनीय थी। वह निर्लज्ज और निडर भी थी युवती होने पर वह स्वैरचार और सुख की अभिलाषा से घर से अकेली निकल भागी, और मगध जाने वाले एक सार्थ के साथ हो ली। रास्ते में लाळ रट्ट<sup>१</sup> (राठ देश = पच्छिमी बंगाल) के जंगल में एक सिंह ने उस सार्थ को तोड़ दिया। सब लोग जहाँ तहाँ भाग गये, वह कन्या सिंह के साथ चल दी। सिंह उसे अपनी गुफा में उठा ले गया। उस से उस के जोड़ा बेटा-बेटी हुए, जिन के नाम सिंहबाहु और सिंहवल्ली रक्खे गये। बड़ा होने पर सिंहबाहु अपनी माँ और बहन के साथ ननिहाल चला आया। उस का बाप सिंह उस की तालाश में वंग के प्रत्यन्त (सीमान्त) गाँवों को उजाड़ने लगा। राजा के आदेश से सिंहबाहु ने उसे मार डाला। इधर राजा की मृत्यु हो गई। तब सिंहबाहु

<sup>१</sup> लाळ रट्ट या तो लाट (दक्खिनी गुजरात) होना चाहिए, या राठ। लाळ से बही हुई नावें सुप्पारक पहुँचीं, इस से तो स्पष्ट लाट सिद्ध होता है, पर कहानी के पहले अंश से वह राठ प्रतीत होता है। यह कहानी दीपवंस ६ तथा महावंस ६ में है। पहला अंश—सार्थ का सीमान्त जंगल में से गुजरना आदि—केवल महावंस में है। दीपवंस की कहानी की व्याख्या तो यह भी हो सकती है कि वंग-राजा की कन्या घर से निकल कर पहले ही लाट जा पहुँची। पर महावंस की कहानी में सामञ्जस्य एकमात्र इस कल्पना से हो सकता है कि विजय का जहाज दिशामूढ हो कर भारतीय समुद्र में भटकता रहा। किन्तु असामञ्जस्य स्पष्ट है, और कहना पड़ता है कि ये निरी कहानियाँ हैं।

वंग का राजा चुना गया। किन्तु वंग को छोड़ वह अपने लाल राष्ट्र में वापिस चला आया, जहाँ उस ने सिंहपुर बसा कर उसे अपनी राजधानी बनाया। उस का बेटा विजय बड़ा उच्छृङ्खल था, और प्रजा को सताता था। राजा ने प्रजा के कहने से उसे उस के दुष्ट साथियों और उन की स्त्रियों के साथ नावों में बैठा कर देशनिकाला दे दिया। विजय और उसके साथी सुप्पारक ( सोपारा, कोंकड़ में ) पहुँचे। वहाँ की जनता ने पहले तो उन का स्वागत किया, पर फिर उन के बर्ताव से तंग आ उन्हें निकाल दिया। वे लंका पहुँचे, जहाँ उस समय यक्षों का राज्य था। विजय ने यक्ष राजपुत्री कुवर्णा या कुवेणी से व्याह किया, किन्तु पीछे उसे त्याग दिया। तब उस ने मदुरा के पाण्ड्य राजा की कन्या को व्याहा, और सिंहल द्वीप में तम्बपत्नी नगरी बसा कर अड़तीस बरस तक धर्म से राज्य किया। उस के साथियों ने अनुराधपुर, उपतिस्सगाम, विजितगाम, उरुवेला, उज्जेनी आदि नगरियाँ बसायीं।

इस कहानी में इतिहास का अंश कल्पना में बुरी तरह उलझ गया है। तो भी यह बात निश्चित प्रतीत होती है कि सिंहल में जो आर्यों का प्रवाह पहुँचा उस में एक स्रोत वंग-कलिंग का था; किन्तु मुख्य धारा जो सुप्पारक से गई महाराष्ट्र-कोंकण की थी; और उस में एक पाण्ड्य लहर भी मिल गई थी। निश्चय से वह प्रवाह बहुत प्रबल था, क्योंकि सिंहली भाषा शुद्ध आर्य है और वैदिक संस्कृत के बहुत निकट। यह भी स्पष्ट है कि आधुनिक तामिलनाडु और सिंहल में आर्यों का आना जाना पहले व्यापार द्वारा हुआ (§ ८४ उ ), और उसी से बाद में वहाँ उन की बस्तियाँ और राज्य स्थापित हुए। विजय जिस सामुद्रिक मार्ग से लंका गया, वह व्यापारियों का ही मार्ग था।

### § १११. दक्खिनी राष्ट्रों का सिंहावलोकन

पाण्ड्य चोल केरल और सिंहल राष्ट्रों की स्थापना से आर्य और द्राविड का वह समन्वय पूरा हो चला जिस का आरम्भ वैदिक काल से

या और पहले से हुआ था और जिस से भारतवर्ष एक देश बना और उस का एक इतिहास हुआ है ।

विन्ध्यमेखला के दक्खिन आर्यों का प्रवेश कैसे हुआ, और किस प्रकार वहाँ विभिन्न राष्ट्रों की क्रम से स्थापना हुई, इस पर एक सरसरी दृष्टि डालना यहाँ सुविधाजनक होगा । उस मेखला का पूरबी भाग अधिक विकट है, पच्छिम तरफ नर्मदा तापी की दूनें उस में रास्ते खोले हुए हैं । आर्यों ने पहले-पहल विन्ध्य के पच्छिमी छोर को पार किया, फिर वे क्रमशः पूरब बढ़ते गये । विन्ध्य के दक्खिन उन की सब से पहली बस्ती माहिष्मती थी, जो विन्ध्य और सातपुड़ा के बीच है ( § ३२ ) । वहाँ से धीरे धीरे शूर्पारक प्रदेश या कोंकड़ की तरफ जाने लगे ( § ३७ ) । उस के एक अरसा पीछे आर्यों की एक दूसरी और प्रबल विजय की लहर ने विदर्भ और मेकल राष्ट्रों की स्थापना की ( § ३९ ), जिस से विन्ध्य-मेखला का पश्चिमार्ध पूरी तरह उन के काबू में आ गया, और विदर्भ द्वारा गोदावरी काँटे से उन का सम्बन्ध हो गया । उधर लगभग उसी समय पूरबी विहार ( अंग देश ) से आर्यों की एक दूसरी लहर बंगाल होते हुए कलिंग—उड़ीसा के तट—तक जा पहुँची ( § ४१ ) । विहार से जो लहर चली उस का यों घूम कर जाना स्वाभाविक था, क्योंकि उस मैदान के रास्ते के थोड़े से चक्कर से पहाड़ और जंगल का रास्ता बच जाता है । मेकल और कलिंग के बीच विन्ध्याचल के पूरबी भाग भाङ्गखण्ड में पुरानी जातियाँ ज्यों की त्यों बनी रहीं ।

उस के बाद दक्षिण कोशल की बारी आई ( § ५१ ) । वह प्रदेश एकाएक नहीं जीता गया; उत्तर तरफ चेदि देश से धीरे धीरे उस में आर्यों का प्रवाह भरता रहा । चेदि, दक्षिण कोशल, कलिंग, अंग और मगध ( §§ ३५, ५९ ) के बीच चारों तरफ से घिरी हुई पुरानी जातियाँ बनी रहीं । उन की भौगोलिक स्थिति ने ही उन्हें सम्यता के संसर्ग से बचाये रखा ।



उधर गोदवरी-कांठे के साथ आर्यों की बस्तियाँ आगे बढ़ने लगीं । मूलक अश्मक के आर्य राज्यों का उल्लेख कर चुके हैं ( § ७५ ) । बाद में अश्मक और कलिंग के बीच छोटा सा मूतिब या मूषिक राष्ट्र, तथा अश्मक के दक्खिन-पूरव आन्ध्र-राष्ट्र उठ खड़ा हुआ । इन राष्ट्रों में आर्य अंश अपेक्षया कम था, तो भी आर्यों का सम्पर्क और सन्निध्य इन जातियों के राष्ट्र बन खड़े होने का कारण था । सह्याद्रि की दूनों के रास्ते आर्यों का प्रवाह धीरे धीरे महाराष्ट्र से आधुनिक कर्णाटक तक पहुँच गया । साहसी तापस और व्यापारी वहाँ से दामिल-रट्ट और तम्बपन्नो-दीप तक जाने आने लगे ।

अन्त में दो नई लहरों ने चोल पाण्ड्य और केरल राष्ट्रों की तथा सिंहाल की स्थापना की । पाँचवीं शताब्दी ई० पू० के अन्त में यह लहर एक तरह से अपनी अन्तिम सीमाओं तक पहुँच गई;<sup>१</sup> उस के बाद भी नई लहरें आ कर पहली बस्तियों को पुष्ट करती रहीं । विन्ध्यमेखला के पूरबी भाग और उस के दक्खिन गोदावरी-तट तक के पहाड़ों के बीच जो पहाड़ी दुर्गम प्रदेश नदी की बाढ़ में दियारों की तरह बचे रहे, उन में रहने वाली जातियाँ सभ्यता के संसर्ग से बहुत कुछ बची रहीं । उन की बस्तियाँ ऋवी या जंगल के राज्य कहलाने लगीं ।

—०—

## ग्रन्थनिर्देश

पुराणपाठ, सम्बद्ध अंश ।

बु० इ०, अ० १ ।

जायसवाल—शैशुनाक और मौर्य कालगणना, ज० वि० ओ० रि० सो०  
१, पृ० ६७-११६ ।

अ० हि०, अ० २ ।

का० व्या० १, २ । पाण्ड्य-राष्ट्र की स्थापना-विषयक पूरी विवेचना इसी  
में मिलेगी, किन्तु दे ॐ २४ ।

रा० इ० पृ० ११२-१३६, १४२-१४७ । का० व्या० तथा इस में मगध-  
अवन्ति का इतिहास सिंहली बौद्ध अनुश्रुति के अनुसार है ।  
उस के विषय में दे० ॐ २२ ।

कै० इ०—अ० १३, १४ ( पारस ), २५ ( सिंहल )

हि० रा०—§§ २१, २३, अ० २ ।

प्राचीन पारस और पच्छिमी एशिया के विषय में—

हाल—एन्ड्रयेंट हिस्टरी ऑव दि नियर ईस्ट ( पच्छिम एशिया का प्राचीन  
इतिहास ) ।

इन्साइक्लोपीडिया ब्रिटानिका, १३ संस्क०, में पर्शिया ( फ़ारिस ) विषयक  
लेख का इतिहास प्रकरण । किन्तु शक मंगोल-मूलक हैं, यह बात अब  
नहीं मानी जा सकती । प्राचीन मध्य एशिया, शकों तथा हूणों के  
विषय में—

जोवनजी ज० मोदी—अर्ली हिस्टरी ऑव दि हन्स ( हूणों का प्राचीन  
इतिहास ), ज० ब० रा० ए० सो०, सं० ७० ( जि० २४ की  
सं० ३, —१६१६-१७ );—अवस्ता में हूण, मं० स्मा०  
पृ० ६२ प्र ।

सिल्वर्या लेवी—सेंट्रल एशियन स्टडीज़ ( मध्य एशिया-विषयक विमर्श ),  
ज० रा० सो० १९१४, पृ० ६५३ प्र ।

स्टेन कोनौ—खोतन स्टडीज़ ( खोतन-विषयक विमर्श ), वहीं, पृ० ३३६  
प्र;—औन दि इंडोसिथियन डिनेस्टीज़ पेंड देयर प्लेस इन दि  
हिस्टरी ऑव सिविलिजेशन ( भारतीय शक राजवंश और उन  
का सभ्यता के इतिहास में स्थान ), मॉडर्न रिव्यू, अप्रैल  
१९२१ ।

कृष्णस्वामी ऐयंगर—भारतीय इतिहास में हूण-समस्या, इ० आ०  
१९१६, पृ० ६३ प्र० ।

मोदी के सिवाय अन्य सब लेखकों का यही मत है कि प्राचीन काल  
में हूण और तातार अल्ताई पर्वत के पूर्वोत्तर ही रहते थे ।

मथुरा-दिल्ली-प्रदेश के सामरिक महत्त्व तथा विन्ध्य और दक्खिन के  
रास्तों के विषय में—

भारतभूमि, पृ० ५१-५४, §§ ६, १२ ।

तेरहवा प्रकरण

## पूर्व-नन्द-युग का जीवन और संस्कृति

### § ११२. पूर्व-नन्द-युग का वाङ्मय

न केवल राजनैतिक जीवन में प्रत्युत विचार और वाङ्मय के क्षेत्र में भी पाँचवीं शताब्दी ई० पू० के भारतीय आर्यों ने अपने प्रक्रम मौलिकता और सचेष्टता का भरपूर परिचय दिया।

#### अ. सूत्र-ग्रन्थ

उत्तर वैदिक वाङ्मय के वेदाङ्गों का परिचय पीछे ( § ७८ ) दिया जा चुका है। इस समय उस वाङ्मय में एक नई और अद्भुत शैली चली जिसे सूत्रशैली कहते हैं। सूत्र का अर्थ है अत्यन्त संक्षिप्त वाक्य जिस में बहुत सा अर्थ समाया हो। यह शैली उस समय न केवल वेदाङ्गों में प्रत्युत सभी विषयों की रचनाओं में चल पड़ी थी। पाणिनि के ग्रन्थ<sup>१</sup> में पाराशर्य के बनाये भित्तुसूत्र तथा शिलालि के नटसूत्रों का उल्लेख है, जिस से पता चलता है कि नाट्यकला, जैसे विषय भी सूत्रबद्ध होने लगे थे। स्वयं पाणिनि की अष्टाध्यायी में सूत्र-शैली की पूर्णता की पराकाष्ठा है। थोड़े से थोड़े और अत्यन्त सुनिश्चित परिमित शब्दों बल्कि अक्षरों में अधिक से अधिक अर्थ रखने का जो नमूना उस में है, वह एकदम अद्वितीय है। अर्थ बिगाड़े बिना उस में से आधी मात्रा भी कम नहीं की जा सकती। पाणिनि के मुकाबले का वैयाकरण शायद संसार के इतिहास में दूसरा

<sup>१</sup> अष्टाध्यायी ४, ३, ११०।

नहीं हुआ। संस्कृत भाषा जैसी पूर्ण है, वैसा ही उन का व्याकरण भी। किन्तु यह भली भाँति समझ लेना चाहिए कि अष्टाध्यायी की पूर्णता केवल पाणिनि की व्यक्तिगत योग्यता को सिद्ध नहीं करती। वे एक ऐसा ग्रन्थ लिख सके इस का अर्थ यह है कि अनेक पीढ़ियों से उस विषय के अध्ययन का क्रम-विकास होता आता था—वाक्यों और शब्दों की बनावट का जाँच (व्युत्पत्ति) कर मूल शब्द और मूल धातु छाँटे गये थे, फिर उन के परिवर्तनों का ध्यान से निरीक्षण कर तथा उस निरीक्षण के आधार पर उन शब्दों और धातुओं का वर्गीकरण कर उनके गण बनाये गये थे, इत्यादि। इस प्रकार पाणिनि की अष्टाध्यायी अनेक पीढ़ियों की क्रमिक और सामूहिक चेष्टा का परिणाम है, अनेक विद्वानों के प्रारम्भिक प्रयत्नों के बाद पाणिनि अन्त में एक पूर्ण वस्तु तैयार कर सके।

किन्तु पाणिनि का व्याकरण वेदाङ्ग में सम्मिलित नहीं है, वह एक स्वतन्त्र ग्रन्थ है। वेद की अथवा छन्दस् की भाषा के नियम वह अपवाद रूप से देता है; छन्दस् की भाषा की अपेक्षा लौकिक भाषा की ओर उस का अधिक ध्यान रहता है। यों कहना चाहिये कि व्याकरण का आरम्भ एक वेदाङ्ग के रूप में हुआ था, किन्तु अब वह एक स्वतन्त्र शास्त्र बन गया था। यही दशा अन्य बहुत से शास्त्रों की थी।

किन्तु सूत्र-ग्रन्थ कहने से हमारा विशेष ध्यान जिन ग्रन्थों की ओर जाता है वे वेदाङ्गों में के कल्प-सूत्र और उन में से भी विशेषतः धर्म-सूत्र हैं। पीछे (§ ७८) कह चुके हैं कि उन (कल्पसूत्रों) में आर्यों के व्यक्तिगत पारिवारिक और सामाजिक जीवन तथा विशेषतः अनुष्ठान के नियम हैं। पहले धर्मसूत्र सब चरणों और शाखाओं की उपज थे। अष्टाध्यायी में किसी चरण के नाम से उस के धर्मसूत्र का नाम बनाने का नियम दिया है<sup>१</sup>। उस के उदाहरण में महामास्य-कार पतञ्जलि ने (लग० १७०

<sup>१</sup> चरणेभ्यो धर्मवत्,—४, २, २६।

ई० पू० में, दे० नीचे § १५० काठक, कालापक, मौदक, पैप्पलादक, और आथर्वण धर्मसूत्रों के नाम दिये हैं। इन सबको पतञ्जलि ने धर्मशास्त्र भी कहा है। आज इन में से कोई भी उपलब्ध नहीं है। इस परिगणन में सब से पहले कठ शाखा के धर्मसूत्र का नाम है जो शायद सब से पुराना रहा होगा। कठ जाति का प्रदेश पञ्जाब के आधुनिक माझा में था<sup>१</sup>। इस समय प्रकाशित धर्मसूत्रों में से वैखानस धर्म-पक्ष (नारायण-पूजा-परक पीछे प्रक्षिप्त अंश को छोड़ कर) सब से पुराना है और वही एक ऐसा है जो अपने कल्प में सम्मिलित है। बाकी सब स्वतन्त्र हैं। उन का समय प्रायः पाँचवीं शताब्दी ई० पू० तथा उस के आगे-पीछे है। श्रौत सूत्र उस से कुछ पहले के हैं, धर्म-सूत्र बाद के।

बाद के संस्कृत वाङ्मय में मनुस्मृति विष्णुस्मृति आदि जो स्मृति-ग्रन्थ पाये जाते हैं, वे साधारण रूप से धर्मसूत्रों पर निर्भर हैं, यद्यपि उन में एक और धारा भी आ मिली है, जैसा कि हम आगे (§ १९०) देखेंगे। स्मृतियों का हमारे देश के जीवन में बहुत ही अधिक महत्व है—उन में उन कानूनों का संकलन है जिन के अनुसार हमारे समाज का जीवन शताब्दियों से नियमित होता आया है। इसी लिए उन के एक मुख्य स्रोत-रूप धर्म-सूत्रों के विषय से हमें परिचित होना चाहिए।

धर्मसूत्रों के समूचे चिन्तन की बुनियाद में यह विचार है कि मनुष्य का जीवन चार आश्रमों में बँटता है; उन में से प्रत्येक में मनुष्य का धार्मिक अनुष्ठान और जीवन का संचालन किस प्रकार होना चाहिए, इसी का वे विवेचन करते हैं। इस विवेचन में वे यह भी नहीं भूलते कि समाज के सब मनुष्य एक ही दर्जे के नहीं हैं, सब की जीवनयात्रा का मार्ग एक ही नहीं हो सकता। और इस लिए वे समाज के मोटे तौर पर वर्गों में बाँट कर धार्मिक अनुष्ठानों और कर्त्तव्यों की विवेचना वर्ण-वार करते

<sup>१</sup>दे० ऊपर § ७७ अ तथा नीचे § १२१।



हैं। उसी प्रसङ्ग में वर्णों के परस्पर-सम्बन्धों का विचार आ जाता है। जीवन-यात्रा का अन्तिम अनुष्ठान अन्त्येष्टि और श्राद्ध होता है, जिसे मनुष्य के उत्तराधिकारी करते हैं; इस प्रसङ्ग में यह विवेचना आ जाती है कि कौन ठीक उत्तराधिकारी या दायद होता है, और उसे दाय-भाग किन नियमों से मिलना चाहिये। क्षत्रिय वर्ण के धर्मों का विचार करते हुए राजा नामक विशेष क्षत्रिय का प्रसङ्ग आ जाता है, और उस के लिए कुछ आदेश दिये जाते हैं। वैखानस धर्म-प्रश्न में वैसा प्रसङ्ग नहीं है, पर पिछले सब धर्मसूत्रों में है। धर्म का उल्लंघन होने पर ये धर्मशास्त्र प्रायश्चित्त की व्यवस्था करते हैं, पर कहीं प्रायश्चित्त की मदद के लिए राज-दण्ड की भी ज़रूरत उन्हें दीखती है। तमाम राजनियम उन के विचार-क्षेत्र में नहीं आ पाते; उन के राजधर्म में वही बातें रहती हैं जिन का धर्म की दृष्टि से राजा के ध्यान में लाना अवश्यक है—जैसे नमूने के लिए, कि आर्यों के युद्ध में विपैले वाण चलाना या निःशस्त्रों और शरणागतों को मारना वर्जित है, राजा को द्यूत और समाह्वय ( जानवरों की लड़ाई का तमाशा और उन पर बाजी लगाना<sup>१</sup> ) पर नियन्त्रण रखना चाहिए, सन्देह रहने पर अभियुक्त को दण्ड न देना चाहिये, राजा को प्रजा से निश्चित और नियमित बलि-भाग ही लेना चाहिये जो कि प्रजा के रक्षण-रूप सेवा के बदले में ली हुई उस की भृति है, इत्यादि इत्यादि।

धर्मसूत्रों और स्मृति-ग्रन्थों का कालनिर्णय करने का जतन बहुत से विद्वानों ने किया है। कुछ बरस पहले तक उन में से डा० जौली का मत अन्तिम मान लिया गया था; किन्तु श्रीयुत काशीप्रशाद जायसवाल ने अपने कलकत्ता युनिवर्सिटी के टागोर व्याख्यानो में उस विवेचना को और आगे बढ़ाया है; और वह विवेचना हमें बहुत से पुराने विचार छोड़ने

<sup>१</sup>दे० नीचे §§ १३४, १६४ अ, १६५ अ।

को बाधित करती है। डा० जौली के मत से, उपलब्ध धर्मसूत्रों में से गौतम अन्दाज़न छठी या पाचवीं शताब्दी ई० पू० का है, बौधायन उस के बाद का, फिर आपस्तम्ब ५वीं या ४थी शताब्दी ई० पू० का, और वासिष्ठ उस से भी पीछे का है। जायसवाल आपस्तम्ब के विषय में जौली से सहमत हैं; उसे वे अन्दाज़न ४५० ई० पू० का मानते हैं; किन्तु गौतम को वे उस से पुराना नहीं स्वीकार करते। वह उन के मत में ३५०—३०० ई० पू० का है, और २०० ई० पू० के करीब उस का फिर एक संस्करण हुआ है। मूल बौधायन अन्दाज़न ५०० ई० पू० का—आपस्तम्ब से पहले का—था, किन्तु उस का भी विद्यमान रूप दूसरी शताब्दी ई० पू० का है। वासिष्ठ १०० ई० पू० से पहले का नहीं है। इस प्रकार १०० ई० पू० तक धर्मसूत्रों का निर्माण या संस्करण-सम्पदान होता रहा। उन का आरम्भ ७वीं शताब्दी ई० पू० से हुआ था। पूर्व-नन्द-युग को हम उन का केन्द्रिक काल कह सकते हैं। सूत्र-ग्रन्थ उत्तर वैदिक वाङ्मय का अन्तिम अंश हैं।

### इ. सुत्तों का निकाय

जहाँ वैदिक वाङ्मय इस युग में अपनी अन्तिम सीमा पर पहुँच रहा था, वहाँ पालि बौद्ध वाङ्मय का भी यही नययौवन-काल था। बौद्धों की दूसरी संगीति निर्वाण के सौ बरस बाद वैशाली में हुई। बौद्ध सुत्तों के निकाय (समूह संहिता) इसी समय संकलित हो रहे थे। विद्यमान-धर्म-सूत्र निकायों के कुछ अंश में समकालीन और कुछ अंश में पीछे के हैं।

### उ. अर्थशास्त्र

किन्तु वैदिक और बौद्ध धार्मिक वाङ्मय के अतिरिक्त बहुत से लौकिक वाङ्मय का भी इस युग तक उदय हो चुका था। धर्म के वाङ्मय की तरह अर्थ के वाङ्मय का भी अपना स्वतन्त्र और विस्तृत क्षेत्र था। जातकों

में धर्म और अर्थ में निपुण अमात्यों का उल्लेख है; उसी प्रकार आप-स्तम्ब धर्मसूत्र में धर्म और अर्थ में कुशल राज-पुरोहित का<sup>१</sup>। इस से यह सिद्ध है कि आपस्तम्ब के समय तक अर्थशास्त्र एक स्वतन्त्र विद्या के रूप में धर्मशास्त्र के बराबर स्थापित हो चुका था। चौथी शताब्दी ई० पू० के अन्तिम भाग में कौटिल्य ने अपने अर्थशास्त्र में अर्थ का लक्षण यों किया है—मनुष्यों की वृत्ति ( जीविका या जीवनचर्या ) ही अर्थ है, यानी मनुष्य-सहित भूमि ( मनुष्यों की जीविका और उस जीविका के साधन ); उस पृथिवी ( अर्थात् मनुष्यों के जीविका-साधनों ) के लाभ और पालन का उपाय-रूप शास्त्र ( ज्ञान ) अर्थशास्त्र है<sup>२</sup>।

फलतः मनुष्यों के लौकिक कल्याण-विषयक तमाम ज्ञान अर्थशास्त्र के अन्तर्गत गिने जाते थे। कौटिल्य के पहले—महाजनपद-युग से पूर्व-नन्द-युग तक—भी अर्थशास्त्र के कम से कम १८ आचार्य और सम्प्रदाय ( वैदिक चरणों के सदृश ) हो चुके थे, जिन के उद्धरण कौटिलीय अर्थशास्त्र में पाये जाते हैं। इतने विभिन्न सम्प्रदायों के उदय और विकास के लिए चार शताब्दियों का समय कूता जाता है। उस हिसाब से अर्थशास्त्र का उदय कम से कम ७०० ई० पू० से हुआ होगा। उस शास्त्र के आचार्यों के मानसिक क्षितिज में अपने समकालीन ज्ञान का कुल कितना विस्तार था, सो कौटिल्य की निम्नलिखित विवेचना से प्रकट होता है—

आन्वीक्षिकी त्रयी वार्त्ता और दण्डनीति ये विद्यायें हैं। मानवों (मानव सम्प्रदाय के अर्थशास्त्रियों) का कहना है कि त्रयी वार्त्ता और दण्डनीति ही,—आन्वीक्षिकी त्रयी का ही विशेष है। बार्हस्पत्यों का मत है कि

<sup>१</sup> आप २. ५. १०. १४।

<sup>२</sup> अर्थ १५. १।

वार्त्ता और दण्डनीति,—लोकयात्रा को जानने वाले के लिए त्रयी केवल बाहरी खेल है । औशनसों का मत है कि दण्डनीति ही एक विद्या है—उसी में सब विद्याओं की जड़ जमी है । कौटिल्य के मत में चार ही विद्यायें हैं । उन से धर्म और अर्थ का ज्ञान पाय ( विद्यात् ) यही विद्याओं का विद्यापन है ।

सांख्य योग और लोकायात यह आन्वीक्षिकी ( = दर्शन, जिससे देखा जाय, तर्कशास्त्र ) है । त्रयी में धर्म और अधर्म ( का विचार होता है ), वार्त्ता ( धनविज्ञान ) में अर्थ और अनर्थ ( का ), दण्डनीति ( = राजनीति, अर्थशास्त्र ) में नय ( नीति ) और अनय तथा बल और अबल ( का ) । इन सब का हेतुओं से अन्वीक्षण ( = निरीक्षण, दर्शन ) करती है ..... सो सब विद्याओं का प्रदीप ..... आन्वीक्षिकी मानी गई है ।<sup>१</sup>

इस विवेचना से स्पष्ट है कि उस समय वैदिक वाङ्मय ( त्रयी ) के अतिरिक्त दर्शन ( तर्कशास्त्र ) तथा अनेक लौकिक ज्ञानों का उदय हो चुका था । दर्शन अभी तक तीन ही थे—सांख्य, योग और लोकायात ( = चार्वाक, पूर्ण नास्तिक ) किन्तु बुद्धदेव और महावीरस्वामी आदि ने आर्यावर्त्त के विचारों में जो खलबली पैदा कर दी थी, उस से इस से अगले युगों में स्पष्ट और विशद दार्शनिक विचार को बड़ी उत्तेजना मिली । बार्हस्पत्य और औशनस जैसे विचारक-सम्प्रदायों की दृष्टि में त्रयी या वैदिक वाङ्मय की कुछ भी कीमत न थी, उन की दृष्टि एकदम लौकिक थी । कौटिलीय अर्थशास्त्र के विषयों को पढ़ताल से जाना जाता है कि व्यवहार अर्थात् व्यवहारिक कानून अर्थशास्त्रियों की विवेचना का एक विशेष विषय था । धर्मशास्त्र में भी कुछ कानून था, किन्तु केवल प्रायश्चित्तीय कानून—केवल धार्मिक अनुष्ठान-सम्बन्धी

वे विधि नियम प्रतिषेध जिन के उल्लंघन का दण्ड प्रायश्चित्त होते थे । समाज के आर्थिक और राजनैतिक व्यवहार—अर्थात् दीवानी और फौजदारी कानून—सब अर्थशास्त्र के विषय थे ।

### ऋ. इतिहास-पुराण

इतिहास की गणना किस वर्ग में होती थी सो उक्त वर्गीकरण से प्रकट नहीं होता । किन्तु आगे कौटिल्य कहता है—

साम ऋक् और यजुः तीन वेद त्रयी हैं । अथर्ववेद और इतिहास-वेद ये सब वेद हैं । शीक्षा कल्प व्याकरण निरुक्त छन्द-चयन और ज्योतिष ये अङ्ग हैं ।

यह त्रयीधर्म चारों वर्गों और आश्रमों ( तमाम मनुष्य-समाज ) को अपने धर्म में स्थापित करने से उपयोगी है । ( अर्थ० १. ३ ) ।

इस से प्रतीत होता है कि इतिहास की गणना त्रयी के परिशिष्ट-रूप में थी । किन्तु दूसरी जगह कहा है—पुराण इतिवृत्त ( घटनाओं का वृत्तान्त ) आख्यायिका उदाहरण ( दृष्टान्तरूप कहानी ) धर्मशास्त्र और अर्थशास्त्र यह इतिहास है ( वहीं १. ५ ) । इस से पाया जाता है कि न केवल धर्मशास्त्र का प्रत्युत अर्थशास्त्र का भी मूल इतिहास में था, दोनों उसी के फल समझे जाते थे ।

और इतिहास-विषयक वाङ्मय भी ५ वीं शताब्दी ई० पू० में विद्यमान था, इस के निश्चित प्रमाण हैं । आपस्तम्ब पुराण से और विशेष कर भविष्यत् पुराण से उद्धरण देता है<sup>१</sup> । वे उद्धरण मत्स्य वायु ब्राह्मण्ड पद्म और हरिवंश पुराणों में खोज निकाले गये हैं, और विद्यमान भविष्य-पुराण में वे नहीं हैं<sup>२</sup> । इस से एक तो यह सूचित होता है कि

<sup>१</sup> आप० १, ६, १६, १३; १, १०, २६, ७; २, ६, २३, ३-४; २, ६, २४, ३-६ ।

<sup>२</sup> पूरी विवेचना के लिए दे० प्रा० अ०, पृ० ४३-४२ ।

इन पुराणों के विशेष अंश, एक या भिन्न भिन्न रूपों में, आपस्तम्ब से पहले उपस्थित थे। दूसरे, कि सम्प्रदाय-भेद से कई पुराण हो चुके थे, और उन में से एक भविष्यत् भी था;—पुराण एक व्यक्तिवाचक के बजाय जातिवाचक नाम बन चुका था। तीसरे, पुराण का मूल अर्थ था कोई पुराना वृत्तान्त; पुराण और भविष्यत् परस्पर-विरोधी शब्द है; इस लिए पुराण का विशेषण भविष्यत् तभी हो सकता था जब पुराण शब्द का मूल अर्थ उस में से गुम हो चुका हो। फलतः इस समय तक पुराण शब्द इतिहास-ग्रन्थ के अर्थ में यांगरूढ़ि हो चुका था, जिस से यह परिणाम निकलता है कि आपस्तम्ब के कम से कम दो एक शताब्दी पहले से अलग अलग पुराण-ग्रन्थ बन चुके थे। पहले पुराणों में जहाँ भारत-युद्ध तक का या अधिसीमकृष्ण तक का वृत्तान्त था, वहाँ भविष्यत् में बाद का। आजकल सभी पुराणों में वह भविष्य अंश है, और स्वयं भविष्य-पुराण मिलावट के कारण सर्वथा भ्रष्ट हो चुका है। किन्तु दूसरे पुराणों ने भविष्यत्-पुराण से भविष्य अंश पूर्व-नन्द-युग के बाद उद्धृत किया है, उस युग तक उन में वह अंश न था, तथा भविष्यत् एक अलग पुराण था।

### लृ. रामायण और भारत

वाल्मीकि मुनि की रची हुई राम की प्राचीन ख्यात के आधार पर रामायण का काव्य रूप में पहले-पहल संस्करण भी ५ वीं शताब्दी ई० पू० में ही हुआ माना जाता है। बाद में दूसरी शताब्दी ई० पू० में उस का पुनः-संस्करण हुआ, जो अन्तिम संस्करण कि अब हमें मिलता है। किन्तु उस पिछले संस्करण से उस के रूप में विशेष भेद नहीं हुआ; उस का मुख्य अंश अब भी ५ वीं शताब्दी ई० पू० वाले काव्य को बहुत कुछ ज्यों का त्यों उपस्थित करता है। उस की ख्यात—अर्थात् उस में की घटनाओं के वृत्तान्त-विषयक अनुश्रुति—पुरानी है; उस में जिन विभिन्न



देशों और द्वीपों आदि के भौगोलिक नाम और निर्देश हैं वे दूसरी शताब्दी ई० पू० तक के हैं; कुछ धार्मिक अंश भी उस में उसी पिछले युग के हैं—जैसे राम के अवतार होने का विचार जो कि रामायण के प्रधान अंश में नहीं है; किन्तु रामायण का बड़ा अंश—विशेष कर उस का समाज-चित्रण—५वीं शताब्दी ई० पू० का है। उस में हमें ५ वीं शताब्दी ई० पू० के भारतीय समाज के आर्थिक राजनैतिक सामाजिक और धार्मिक जीवन का अच्छा चित्र मिलता है।

महाभारत का—या ठीक ठीक कहें तो भारत काव्य का—भी एक आरम्भिक संस्करण इस युग में हो गया था, जिस का कि आश्वलायन गृह्य सूत्र में उल्लेख है<sup>१</sup>। बाद के संस्करणों में उस का रंग-रूप छिप गया है।

### ए. भगवद्गीता

भगवद् गीता के विषय में भी तेलंग, टिल्क और रामकृष्ण गोपाल भंडारकर जैसे प्रामाणिक आचार्यों का मत है कि वह इसी युग की उपज है। उन का कहना है कि उस के विचारों की बुनियाद एक तरफ़ उपनिषदों में और दूसरी तरफ़ सुत्तनिपात जैसी बौद्ध रचनाओं में दीख पड़ती है; विस्तृत अनेकमार्गी दार्शनिक विचार का उस के समय तक विकास नहीं हुआ था। दूसरी तरफ़ बौद्ध दर्शन के क्रम-विकास का अध्ययन करने वाले विद्वानों का कहना है कि तीसरी-चौथी सताब्दी ई० तक बौद्ध दार्शनिकों को गीता का कहीं पता नहीं है, इस लिए उस का समय पहली-दूसरी शताब्दी ई० होना चाहिए। जायसवाल गीता को शुंग-युग की उपज मानते हैं, उस में उन्हें स्पष्ट शुंग-युग के विचार दीखते हैं<sup>२</sup>। रूपरेखा में मैंने भी पहले दोनों पक्षों के समझौते के तौर

<sup>१</sup>आश्व० ३. ४. ४। <sup>२</sup>नीचे § १२४।

पर उसे शुंग-युग का मान लिया था; किन्तु इस विषय की फिर से पड़ताल करने के बाद मुझे स्वर्गीय रामकृष्ण भण्डारकर के मत के आगे सिर झुकाना पड़ता है। गीता के समय तक अनेक-मार्गी दार्शनिक विचार (षड्-दर्शन-पद्धति) का विकास न हुआ था, तेलंग और टिलक की इस युक्ति के उत्तर में पहले मैंने यह लिखा था कि “गीता के विचार खूब परिपक्व हैं, यदि उस में अनेक दार्शनिक सम्प्रदायों का भेद-प्रभेद नहीं दिखाया गया तो इस कारण कि वह एक काव्य है जिस में एक दर्शन-ग्रन्थ की तरह अनेक मतों की विवेचना न हो सकती थी।”

अपने इस तर्क के विषय में जहाँ अब मुझे यह कहना पड़ता है कि केवल “दिल के खुश करने को...यह ख्याल अच्छा” था, वहाँ भण्डारकर की युक्ति परम्परा अकाट्य प्रतीत होती है। भगवद्गीता का वासुदेव के पूजा-परक धर्म से विशेष सम्बन्ध हैं; वह पूजा चौथी शताब्दी ई० पू० में प्रचलित थी सो खुद्गनिकाय के अन्तर्गत निवेस नामक ग्रन्थ से सिद्ध होता है। तीसरी दूसरी और पहली शताब्दी ई० पू० तथा पहली शताब्दी ई० के अभिलेखों और वाङ्मय से भी भारतवर्ष में उस पूजा का प्रचलित होना सिद्ध होता है<sup>१</sup>। इस पिछले वाङ्मय में वासुदेव को नारायण तथा विष्णु का अवतार कहा गया है, और उस के चार व्यूह अर्थात् मूर्त्त रूप माने गये हैं। चौथी तीसरी और दूसरी शताब्दी ई० पू० के उक्त प्रमाणों से भी उस समय दो व्यूहों की कल्पना का रहना सिद्ध होता है। गीता में न तो उन व्यूहों की कल्पना है, और न वासुदेव के नारायण होने या विष्णु का अवतार होने की। वासुदेव जब अर्जुन को अपना विराट् रूप दिखलाता है, तब उस के तेज के कारण उसे विष्णु अवश्य कहा गया है; किन्तु वहाँ विष्णु का नाम आदित्यों में से

<sup>१</sup> नीचे §§ १४६, १६६।

प्रथम आदित्य के रूप में हो आया है। इस प्रकार गीता का काल अवतार और व्यूह-कल्पना से पहले का तथा उस युग का होना चाहिए जब कि विष्णु का सूर्य-देवता रूप अर्थात् अपना पुराना वैदिक रूप बना हुआ था।<sup>१</sup>

अभिलेखों और वाङ्मय के इन निश्चित विध्यात्मक प्रमाणों के मुकाबले में बौद्ध दर्शन-ग्रन्थों की निषेधात्मक युक्ति का विशेष मूल्य नहीं दीखता। उपनिषदों के विचारों की गीता पर इतनी स्पष्ट छाप है कि उन के अनेक वाक्यों का गीता में सीधा रूपान्तर पाया जाता है। सर राम-कृष्ण भण्डारकर के मतानुसार श्वेताश्वतर उपनिषद् गीता से ठीक पहले की है।

पूर्व-नन्द-युग की वाङ्मयिक उपज में भगवद्गीता शायद सब से कीमती रतन है। उस के लेखक ने उसे बड़े मौजूं ढंग से कौरव-पाण्डव युद्ध की घटना के साथ जोड़ कर कृष्ण के मुँह से कहला दिया है। कोई आधुनिक लेखक वैसी ही वस्तु लिखता तो गुरु गोविन्दसिंह के मुँह से बन्दा वैरागी को दिये उपदेश के रूप में उसे पेश कर सकता था।

### § ११३. धर्म और दर्शन

बुद्ध महावीर और उन के समकालीन सुधारकों ने छठी शताब्दी ई० पू० में सुधार की जो नई लहरें चलाई थीं, उन की धारायें इस युग में और पुष्ट होती गईं। उन के अतिरिक्त अन्य कई धर्म पूजायें और अन्ध विश्वास भी पाँचवीं-चौथी शताब्दी ई० पू० में प्रचलित थे। पाणिनि की अष्टाध्यायी ( ५, ३, १९ ) से सूचित होता है कि देवताओं की छोटी-मोटी मूर्तियाँ उस युग में चल चुकी थीं, और उन से अपनी

जीविका चलाने वाले पुजारी भी थे। खुदक-निकाय के अन्तर्गत निद्देस नामक पुस्तक में उस युग की अनेक पूजाओं का यों वर्णन है<sup>१</sup>—

“बहुत से श्रमण और ब्राह्मण ऐसे हैं जो व्रतों से शुद्धि मानते हैं। वे हाथी का व्रत करते हैं, या घोड़े का, या गाय का, या कुत्ते का, या कौए का, या वासुदेव का, या बलदेव का, या पूर्णभद्र का, या मणिभद्र का, या अग्नि का, या नागों का, या सुपर्ण ( गरुड़ ) का, या यज्ञों का, या असुरों का, या गन्धर्वों का, या महाराज का, या चन्द्र का, या सूर्य का, या इन्द्र का, या ब्रह्म का, या देवों का, या दिशाओं का।”

इस परिगणन में एक तो अग्नि सूर्य चन्द्र इन्द्र आदि वैदिक प्रकृति-देवताओं के नाम हैं, दूसरे यज्ञों असुरों गन्धर्वों आदि कल्पित बुरी आत्माओं और हाथी घोड़े कौए कुत्ते आदि जन्तुओं के, तथा तीसरे वासुदेव बलदेव इन ऐतिहासिक महापुरुषों के। एक बौद्ध लेखक के लिए इन सब की पूजायें एक ही लेखे की थीं। किन्तु हमें उन तीन धाराओं में विवेक करना चाहिए।

महाभारत और अन्य पिछले वाङ्मय से जाना जाता है<sup>२</sup> कि वासुदेव कृष्ण और बलदेव का नाम सुधार की उस लहर के साथ जुड़ा हुआ था जो पहले-पहल वसु चैद्योपरिचर के समय यज्ञों की हिंसा कर्म-काण्ड और सूखे तप के विरुद्ध उठी थी<sup>३</sup>, भक्ति और अहिंसा जिस के मुख्य सिद्धान्त थे, उपनिषदों ने जिसे सामान्य रूप से पुष्ट किया, और जिस के धर्म का भगवद्गीता में उपदेश है। उस सुधार की साधारण

<sup>१</sup>महानिद्देस पृ० ८६ ( सु० नि० ७९० पर )। स्व० रा० गो० भण्डारकर ने वै० शै० पृ० ३ पर इसका जो अनुवाद दिया है, उस में न जाने कहाँ से शुरू में तीन-चार नाम अधिक बढ़ा दिये हैं।

<sup>२</sup>नीचे § १६६। <sup>३</sup>ऊपर § ७०।

लहर में से एक पन्थ पैदा हो गया था; उस पन्थ के अनुयायियों के लिए गीता के समय तक वासुदेव ही परम पुरुष बन चुका था, और निवेस के समय उस के साथ बलदेव की पूजा भी चल चुकी थी। बौद्ध सुधार-मार्ग में और इस एकान्तिक धर्म में यह समानता थी कि दोनों कर्मकाण्ड और देह-शोषणात्मक तप के तथा हिंसा के विरोधी थे; किन्तु दोनों में बड़ा भेद यह था कि एकान्तिक धर्म भक्तिप्रधान आस्तिकवाद था जब कि बौद्ध धर्म सदाचार-प्रधान अनीश्वरवाद। इस एकान्तिक धर्म का, जिस की बुनियाद भगवद्गीता में है, बाद में बहुत प्रचार हुआ। भगवद्गीता का भारतवर्ष के समूचे जीवन पर बड़ा प्रभाव हुआ है। इस लिए यहाँ उस के विचारों का संक्षेप से उल्लेख करना अनुचित न होगा। भारतीय विचार और दर्शन के क्रमविकास को समझने के लिए भी गीता का बड़ा महत्व है, वशसे कि उस की तिथि के विषय में कोई सन्देह न हो।

गीता के उपदेश का आरम्भ इस कथन से होता है कि आत्मा नित्य और अनश्वर है, न्याय्य युद्ध करना क्षत्रिय का धर्म है, उसकी हिंसा से उसे कोई पाप नहीं लगता। सुख-दुःख लाभालाभ और जया-जय का विचार न कर कर्त्तव्य कर्म में जुटना चाहिए। इसे सांख्य का मत कहा गया है; और इस के बाद योग का मत यों बतलाया है कि मन को कामनाओं-वासनाओं से हटा कर फल की अकांक्षा न करते हुए कर्त्तव्य कर्म करना चाहिए; उस से स्थितप्रज्ञता होती है; और स्थितप्रज्ञ पुरुष ब्रह्म की दशा को पा लेता है। किन्तु स्थितप्रज्ञ होने के लिए मन और इन्द्रियों का संयम आवश्यक है। सांख्यों का मार्ग ज्ञानयोग का है, और योगियों का कर्मयोग का। यदि कर्म स्वार्थ के लिए न किया जाय, प्रत्युत यज्ञ के लिए, तो वह बाँधता नहीं है। इस प्रसंग में आलंकारिक यज्ञों का वर्णन किया गया है—इन्द्रियों और विषयों का संयम की आग में हवन करना ही यज्ञ है; तपोयज्ञ स्वाध्याय-यज्ञ ज्ञान-यज्ञ आदि ही

वास्तविक यज्ञ हैं। कर्मकाण्ड वाले यज्ञों से स्वर्ग की प्राप्ति जरूर होती है, पर वह सुख नश्वर होता है। सांख्य का मार्ग सन्यास-मार्ग—ज्ञान-यज्ञ का मार्ग—है; योग का मार्ग कर्म-योग का है; दोनों मार्ग वास्तव में एक हैं। ज्ञानपूर्वक और सन्यास अर्थात् त्याग की बुद्धि से जो निष्काम कर्म किया जाता है, उस से मनुष्य लित नहीं होता। इस प्रकार फलों की अकांक्षा न कर कर्म करने वाला सन्यासी भी है और योगी भी; वह अपने मन को एकाग्र कर आत्मा में स्थित करता है; वह ब्रह्म-रूप हो जाता है, सब जगह भगवान् को ही देखता है।

यज्ञों के विषय में गीता के उपर्युक्त विचार बिलकुल उपनिषदों के से हैं; निष्काम कर्म विषयक विचार महाजनपद-युग में साधारण जनता तक भी पहुँच चुके थे<sup>१</sup>।

इन्द्रियों और मन के निग्रह और सन्यास अर्थात् त्याग-भाव के द्वारा निष्काम बुद्धि को पाना, ज्ञान द्वारा कर्त्तव्य को पहचानना, और कर्म योग—यह सब एक शुद्ध कर्त्तव्य-मार्ग या सदाचार-मार्ग हैं जिस में ईश्वर की कोई आवश्यकता नहीं पड़ती। इसी लिए छठे अध्याय के अन्त में जहाँ इस मार्ग की विवेचना समाप्त होने को आती है उसे उक्त शब्दों से एक आस्तिकवाद में ढाल दिया गया है—सांख्य और योग के सिद्धान्तों को अनीश्वरवाद में जाने से यत्नपूर्वक बचाया गया है। आगे छः अध्यायों में भक्ति या उपासना-मार्ग का विवेचन है। उस का सार यह कि अपने को भगवान् के अर्पित करने और भगवान् में लीन कर देने से निष्काम कर्म की भावना सहज ही में जाग उठती है। भगवान् संसार में सर्वोत्तम है। भगवान् में ध्यान लगाने से स्त्रियाँ वैश्य और शूद्र भी मुक्ति पाते हैं, भगवान् का ध्यान करते हुए देह त्यागने वाला भगवान् को पा लेता है। अक्षर ब्रह्म की ध्यानयोग द्वारा प्राप्ति

<sup>१</sup> ऊपर § ८६ उ।



मुंडक उपनिषद्<sup>१</sup> में भी कही गई है, श्वेताश्वतर<sup>२</sup> में वही अक्षर ब्रह्म देव कहलाया है। और गीता में उस अव्यक्त ब्रह्म को भगवान् कृष्ण कह कर एक स्पष्ट व्यक्तिव दे दिया गया है। ध्यानयोग का पर्यवसान भी इस प्रकार ईश्वरवाद में होता है।

इसी प्रसंग में भगवान् के स्वरूप और सृष्टि से सम्बन्ध पर विचार किया गया है। भगवान् की प्रकृति अष्टविध है—पञ्च भूत, मन, बुद्धि और अहङ्कार; जीव इन सब से अलग है। देह क्षेत्र है, और जीव क्षेत्रज्ञ; भगवान् भी सब क्षेत्रों का क्षेत्रज्ञ है। यह क्षेत्र और क्षेत्रज्ञ का विचार अनेक ऋषियों ने किया है, और ब्रह्मसूत्रों में भी किया गया है। आगे क्षेत्र के ३१ तत्व गिनाये हैं। उन में से २४—पञ्च भूत, अहंकार बुद्धि, अव्यक्त ( प्रकृति ), ग्यारह इन्द्रिय, पाँच विषय—वही हैं जिन का उस दर्शन-पद्धति में वर्णन है जिसे अब हम सांख्य कहते हैं; बाकी सात—इच्छा द्वेष आदि—वे हैं जो प्रचलित वैशेषिक दर्शन के अनुसार आत्मा के गुण हैं। किन्तु गीता में यहाँ सांख्य और वैशेषिक नाम नहीं दिये। वेसे गीता का पुरुष और प्रकृति-विवेचन बिल्कुल सांख्य का सा है; सब कर्म प्रकृति करती है, और आत्मा निश्चेष्ट साक्षी मात्र है, यह भी सांख्य दर्शन का ही सिद्धान्त है। किन्तु जीव के साथ परमात्मा को भी सत्ता कही गई है जो सांख्य में नहीं है। ब्रह्मसूत्रों से गीता का क्या अभिप्राय है, ठीक नहीं कहा जा सकता। सत्व रज तम—प्रकृति के इन तीन गुणों का वर्णन भी गीता में सांख्य की तरह है।

इस प्रकार गीता की सब धर्मविवेचना या तो उपनिषदों के विचारों पर, या सृष्टित्व और कर्त्तव्यतत्त्व का विचार करने वाले कुछ पुराने दर्शनग्रन्थों पर निर्भर है। बौद्ध धर्म के उदय से पहले के धार्मिक और दार्शनिक विचारों का उस में परिपाक है। सांख्य शब्द उस में ज्ञानमार्ग

<sup>१</sup>मुण्डक उप० २. २. ३। <sup>२</sup>श्वेता० उप० १. १४।

के अर्थ में और योग शब्द कर्ममार्ग के अर्थ में बर्ता गया है। इन दोनों मार्गों के सिद्धान्तों का गीता से पहले उदय हो चुका था। यह तो स्पष्ट ही है कि गीता के लिखे जाने से पहले वासुदेव कृष्ण को देवता की हैसियत मिल चुकी थी।

दूसरे पन्थों की तरफ गीता का भाव अत्यन्त उदारता का है, क्योंकि उस की दृष्टि में सभी प्रकार की पूजायें परम्परा से भगवान् की ही पूजायें हैं।

“मुझे जो जिस प्रकार से भजते हैं, मैं उन्हें उसी प्रकार प्राप्त होता हूँ।” “जो दूसरे देवताओं के भक्त भी श्रद्धायुक्त हो कर यजन करते हैं, वे भी चाहे अविधि-पूर्वक करें तो भी मेरा ही यजन करते हैं।... जो करते हो, जो खाते हो, जो हवन करते हो, जो देते हो, जो तप करते हो, सब मेरे अर्पण कर के करो।”

इसी दृष्टि के कारण बाद का हिन्दू धर्म अनेक प्रकार के पन्थों और पूजाओं को अपने में जड़ कर लेने में सफल हुआ।

उपनिषदों और गीता ने एवं बौद्ध और जैन सुधारों ने वैदिक यज्ञों के कर्मकाण्ड-मार्ग को भले ही कमजोर कर दिया, तो भी वह मर न गया था। खास कर गृह्य संस्कारों और अनुष्ठानों के रूप में उस की जो विधियाँ इस युग में स्थिर हुईं, वे हमारे समाज के जीवन में आज तक बहुत कुछ चली आती हैं। थोड़े बहुत अनुष्ठान के बिना किसी समाज के जीवन में व्यवस्था नहीं रह सकती। चाहे वह मूढ़ विश्वासों पर निर्भर हो चाहे सुन्दर आदर्शों पर, कुछ न कुछ अनुष्ठान प्रत्येक समाज के नियमित जीवन के लिए आवश्यक है। किन्तु वैदिक देवताओं की गहियों में भी इस युग तक बहुत कुछ उलटफेर हो चुका था। गृह्य सूत्रों में विष्णु और शिव ही प्रधान देवता हो गये हैं; घरेलू संस्कारों में

भी उन से बहुत वास्ता पड़ता है। हिरण्यकेशी और पारस्कर<sup>१</sup> गृह्य सूत्रों के अनुसार विवाह में सप्तपदी के समय विष्णु की ही प्रार्थना की जाती है, यद्यपि आपस्तम्ब और आश्वलायन में उस का नाम नहीं है।

रुद्र-शिव को श्वेताश्वर उपनिषद् ने चाहे पर-ब्रह्म का रूप दिया था, तो भी गृह्य सूत्रों में वह वही पुराना डरावना देव है। आश्वलायन, हिरण्यकेशी और पारस्कर के अनुसार डंगरों की बीमारी से बचाव करने के लिए गाँव के बाहर शूलगव नाम का यज्ञ किया जाता है<sup>२</sup>, जिसमें रुद्र को बैल की बलि दी जाती है। उस यज्ञ का शेष गाँव में नहीं लाया जाता, और वपा से रुद्र के बारह नामों को आहुतियाँ दी जाती हैं। यह होम गो-वज्र में किया जाता है। पथ चतुष्पथ नदी का तीर्थ (घाट) वन गिरि श्मशान गोष्ठ आदि लाँघते समय, साँप घूर पुराना बड़ा पेड़ या कोई अन्य भयानक वस्तु दीखने पर विशेष मन्त्रों से रुद्र का अग्नि-मन्त्रण किया जाता है<sup>३</sup>। रुद्र भव आदि देवताओं की स्त्री रुद्राणी भवानी आदि के नाम गृह्य सूत्रों में हैं; पर शक्ति या किसी स्वतन्त्र देवी का नहीं। विनायक का अर्थ बुरी आत्मा है—भूत की तरह। मानव गृह्य सूत्र में चार विनायकों का नाम है; वे जिस मनुष्य को पकड़ लें वही निकम्मा हो जाय।

सूर्य की मन्त्र से दैनिक पूजा का भी विधान है, और उपनयन आदि

<sup>१</sup>हि० गृ० सू० १. २१. १; २, पा० गृ० सू० १. ८. २। पारस्कर एक देश का नाम था, उसी के नाम से इस सूत्र-ग्रन्थ का नाम पड़ा है। वह देश पच्छिम में था, सिन्ध के थर-पारस्कर जिले में शायद वही नाम विद्यमान है।

<sup>२</sup>आश्व० ४. ६, हि० २. ८, पा० ३. ८।

<sup>३</sup>पा० गृ० सू० ३. १५. ७—१६; मानव गृ० सू० १. १३. ६—१४; आप० १. ११. ३१. २१।

संस्कारों में उस की विशेष उपासना का भी<sup>१</sup> । रामायण ( १. ३७ ) में स्कन्द देवता का उल्लेख है; वह अग्नि और गंगा का पुत्र था, और कृत्तिका तारों ने उसे पाला था इस लिए उस का नाम कर्त्तिकेय हुआ । स्कन्द की पूजा अगले जमाने में हम बहुत देखेंगे<sup>२</sup> । अग्नि का शिव का रूप मानने से बाद में उसे शिव का बेटा माना गया ।

## § ११४. आर्थिक जीवन और राजसंस्था का विकास

अ. मौलिक निकाय<sup>३</sup> वर्ग या समूह—ग्राम श्रेणि निगम  
पूग गण आदि

पीछे ( §§ ८४-८५ ) हम श्रेणि निगम आदि संस्थाओं का उल्लेख कर चुके हैं । वे मूलतः आर्थिक संस्थायें थीं; किन्तु वे भारतीय समाज और राज्य के समूचे ढाँचे का आधार थीं । जनमूलक ग्राम-संस्था उन सब का भी आरम्भिक नमूना थी । हमारे प्राचीन वाङ्मय में इन की जातिवाचक संज्ञा संस्था नहीं, प्रत्युत निकाय समूह और वर्ग थीं । न केवल महाजनपद-युग में प्रत्युत उस के बाद जब तक भारतीय समाज और राजसंस्था जीवित रहीं, उन के जीवन के आधार यही मौलिक समूह या निकाय ही रहे । इन निकायों का और इन के कार्यों और शक्तियों का विकास भारतीय राज्यसंस्था और समाज के विकास की भित्ति है ।

पूर्व-नन्द-युग के ठीक अन्त में हमें उन मौलिक निकायों या समूहों के विषय में एक ऐसी बात का पता मिलता है जिस से उन का पहले से अधिक परिपक्व दशा में होना स्पष्ट निश्चित होता है । श्रेणि और निगम

<sup>१</sup> आश्व० ३. ७. ४—६; १. २. ६ ।

<sup>२</sup> नीचे §§ १८४, १६६ ।

<sup>३</sup> निकाय शब्द के लिए दे० अष्टाध्यायी ३. ३. ४२, ८६ ।

पिछले युग की संस्थायें थीं। एक जगह रहने वाले शिल्पियों ( कारुओं ) की श्रेणियाँ बन जाना बहुत ही स्वाभाविक था; किन्तु इस युग में हम उन के अतिरिक्त कृषक वणिक् पशुपालक कुसीदी ( साहुकार, रुपया उधार देने वाले )—सभी की श्रेणियाँ संगठित पाते हैं<sup>१</sup>। बिखर कर रहने वाले कृषकों का श्रेणियों में संगठित होना सामूहिक जीवन की उत्कट सचेष्टता का सूचक है।

श्रेणि और निगम आर्थिक समूह थे। अपने अन्दर के समूचे सामूहिक जीवन का सञ्चालन भी वे कर सकते थे। किन्तु एक बस्ती वा नगरी में जहाँ अनेक श्रेणियों के कारु ( शिल्पी ) वणिज् और अन्य लोग रहते थे, उस बस्ती या नगरी के सामूहिक कार्यों के निर्वाह के लिए भी किसी समूह का होना आवश्यक था। हम ने देखा है कि महाजनपद-युग में नगर का प्रबन्ध चलाने वाला निकाय या समूह भी निगम ही कहलाता था, जिस का यह अर्थ है कि वह वणिज्-निगम का ही बड़ाव था। पूर्वनन्द-युग में इस कार्य के लिए स्पष्ट रूप से नये निकायों या समूहों का उदय हो गया था जिन्हें पूग या गण कहते थे। श्रेणि में अनेक कुलों के किन्तु एक ही जीविका वाले व्यक्ति रहते थे, पूग<sup>२</sup> विभिन्न कुलों के और विविध जीविका वाले ( अनियतवृत्ति ) लोगों के समूह थे। इस प्रकार एक पूग में अनेक श्रेणियाँ रह सकती थीं। श्रेणि का दायरा आर्थिक था, पूग का प्रादेशिक। गण शब्द का कई बार पूग के अर्थ में भी प्रयोग होता था, और पुराना नाम निगम भी

<sup>१</sup> गौत० ११. २१।

<sup>२</sup> नानाजातीया अनियतवृत्तयोऽर्थकामप्रधानाः संधाः पूगाः—काशिका-वृत्ति, अष्टाध्यायी ४. ३. ११२ पर। जाति शब्द काशिका के ज़माने का है, प्रस्तुत काल तक जातियाँ अर्थात् जातें पैदा न हुई थीं, न उन का विचार ही था; इस लिए पूग के लक्षण में विभिन्न कुल कहना ही ठीक है।

उस अर्थ में जारी था<sup>१</sup>। जायसवाल का मत है कि राष्ट्र की मुख्य नगरी या राजधानी का प्रबन्ध करने वाला निकाय पौर कहलाता था।

कह चुके हैं कि श्रेणि निगम आदि समूहों को अपने आन्तरिक प्रबन्ध में यथेष्ट स्वाधीनता थी। उस के अतिरिक्त देश की राज्य-संस्था में उन के स्पष्ट और सुनिश्चित अधिकार और कार्य थे। वे कार्य शासन-सम्बन्धी, न्याय-सम्बन्धी तथा नियम-स्थापना-सम्बन्धी (legislative) थे। न केवल अपने आन्तरिक शासन में प्रत्युत देश के अनु-शासन में भी उन का हाथ किस प्रकार था, सो एक दृष्टान्त से मालूम होता है। यदि कोई स्त्री जो चोरी का अपराध कर चुकी है भिक्खुनी होना चाहे तो वह राजा के, संघ के, गण के, पूग के और श्रेणि के अनुशासन के बिना न हो सकती थी। अर्थात् जिस श्रेणि जिस पूग जिस राजा के अधिकारक्षेत्र में वह हो उन की अनुमति पाये बिना भिक्खुनी नहीं बनाया जा सकता था।

अपने अन्दर के सब मामलों का फैसला तो विभिन्न समूहों की समायें या न्यायालय स्वयं करते ही थे—यहाँ तक कि श्रेणि के एक सदस्य और उस की स्त्री के बीच भी श्रेणि के मध्यस्थता करने का उदाहरण है। किन्तु राजकीय न्यायालयों ( विनिचचयों, विनिच्छयों<sup>२</sup> या विनिचचयद्वानों ) में भी न्यायाधीश ( विनिचचयिक या बोहारिक = व्यावहारिक ) के साथ विचार करने के लिए एक सभा या उब्बहिका ( उद्वाहिका = जूरी ) बैठती थी, और उस उब्बहिका में प्रत्येक वर्ग के अपने ही वर्ग के व्यक्तियों के बैठने का नियम था।

किन्तु इन समूहों या वर्गों का सब से महत्त्व का अधिकार यह था

<sup>१</sup> आप १. ३. ६. ४ में निगम का वही अर्थ कहना चाहिए न कि रास्ता।

<sup>२</sup> जातक २, ३८०; ४, १२०। ये उस समय के खूब प्रचलित शब्द थे।



कि वे अपने लिए स्वयं कानून बना सकते थे । उन के ठहरावों ( समय, संवित् ) की हैसियत अपने अपने दायरे में कानून ( धर्म या व्यवहार ) की होती, और राजा उन के समय-धर्म को चरितार्थ करने के लिए बाधित होता जब तक कि उन के समय देश के मूल धर्मों और व्यवहारों ( कानून ) के विरुद्ध न हों । कोई वर्गी अपने वर्ग के समय को तोड़ने से दण्ड पाता था ।

हम देखते हैं कि इस युग के बौद्ध संघों के अन्दर विचार करने की परिपाटी खूब परिष्कृत थी । सदस्यों को सभा में तरतीबवार बैठाने के लिए एक विशेष अधिकारी—आसन-पञ्जपाक होता था । निश्चित कोरम की उपस्थित ( गणपूर्ति ) में कार्य होता था । [ जिस संघ में पाँच का कोरम होने से कार्य हो सके वह पञ्चवग्ग संघ कहलाता, इसी प्रकार दस के कोरम वाला दसवग्ग संघ, इत्यादि । विभिन्न कार्यों के लिए नियमानुसार विभिन्न-संख्यक वर्गों की आवश्यकता होती थी । ] प्रस्ताव रखने ( कम्मवाचा = कर्मवचन ) की निश्चित विधि थी । प्रत्येक प्रस्ताव ( प्रतिज्ञा ) की शप्ति ( जप्ति, सूचना ) विशेष निश्चित ढंग से—एक बार ( जप्तिदुतीय कम्म में ) या तीन बार ( जप्तिचतुथ कम्म में )—दी जाती, और वैसा न करने से वह प्रस्ताव गैरकानूनी ( अघम्म ) होता । फिर विधिवत् सम्मति ( छन्द ) लेने की प्रथा थी । मतभेद की दशा में बहुमत से फैसला करने ( ये-मुख्यसिकम् = ये-मुख्यसिकम् ) की रीति थी । सम्मति प्रकट ( विवट्कम् ) रूप से, कान में फुसफुसा कर ( सकण्ण-जप्पकम् ), तथा गुप्त ( गुळ्हकम् ) रूप से दी जा सकती । गुप्त सम्मति ( गुळ्हक छन्द ) लेने के लिए रंगीन शलाकार्ये होतीं, और सम्मति गिनने वाला ( सलाका-गाहापक = शलाका-ग्राहक ) एक अधिकारी होता । अन्त में अधिक विवादग्रस्त विषयों को उब्बहिका के सुपुर्द करने की पद्धति भी थी । बौद्ध संघ ने यह सब परिपाटियाँ प्रायः अपने सम-कालीन आर्थिक और राजनैतिक समूहों और संघों की सभाओं से ही

ली थीं; और इसी लिए हम इन से उक्त समूहों और संघों की कार्य-प्रणाली को समझ सकते हैं।

इसी से हम इस परिणाम पर पहुँचते हैं कि श्रेणि निगम पूग आदि समूहों के समय या संवित् विधिवत् विचार के बाद निश्चित किये हुए स्पष्ट ठहराव होते थे न कि खाली रिवाज-मात्र। और उन के समय-धर्म ( ठहराव-कानून ) की हैसियत राज-धर्म के बराबर थी।

उक्त सब बातें हमें इस युग के वाङ्मय से मालूम हुई हैं। प्राचीन स्थानों की खुदाई से जो ठोस परिणाम मिले हैं, उन से इन परिणामों की पुष्टि हुई है। गोरखपुर से १४ मील दक्खिन-दक्खिन पूरव-रास्ती के दाहिने किनारे पर सोहगौरा नाम की प्राचीन बस्ती से एक छोटी सी ताँबे की पत्री पाई गई है, जिस पर वहाँ के दो कोठालालों ( कोष्ठागारों, अनाज के भण्डारों ) के विषय में एक सासन ( शासन, आदेश ) खुदा है। वे कोष्ठागार वहाँ तीन महामार्गों के संगम पर तियवनि ( त्रिवेणी घाट ? ) मथुरा और चंचु ( गाज़ीपुर ? ) इन तीन नगरों से आने वाले बोझों को शरण देने के लिए, और विशेष आवश्यकता के समय ( अतियायिकाय ) सार्थों के काम आने के लिए बनवाये गये थे। उस शासन के एक किनारे पर उन तीनों नगरों के अपने अपने निशानों ( लाञ्छनों या अङ्कों ) की मोहरें हैं। लिपि भाषा और लेखशैली से सिद्ध होता है कि वह ताँबे की पत्री मौर्य युग से पहले की है। वह भारतवर्ष के सब से पुराने लेखों में से एक है<sup>१</sup>। उस से यह सिद्ध है कि पूर्व-नन्द-युग के भारतीय नगर-निकायों का अपना अपना व्यक्तित्व था, उन के हाथ में शासनशक्ति थी, उन के अपने निशान थे, और कि दूर दूर के नगर परस्पर मिल कर भी अनेक कार्य करते थे।

<sup>१</sup> उस की पूरी विवेचना के लिए दे० ज० रा० ए० सी० ११०७, २०१ प्र।

इसी प्रकार इलाहाबाद जिले के एक भीटे की खुदाई से एक प्राचीन विशाल नगरी में की एक बड़ी भव्य इमारत की बुनियाद और ढाँचा प्रकट हुआ है, और उस के दबे खँडहरों के ढेर में एक मोहर पाई गई है जिस पर लेख है—सहिजितिदिये निगमश । वे खँडहरों के ढेर भूमि के जिस स्तर में से निकाले हैं वह अन्दाज़न मौर्य युग का है, या कुछ पहले का हो सकता है, और उसी प्रकार उस मुद्रा पर की लिपि भी । खुदाई के संचालक सर जान मार्शल ने निगम का अनुवाद शिल्पियों का निकाय (guild) किया है<sup>१</sup> । वास्तव में उस अर्थ में हमारे वाङ्मय में श्रेणि शब्द है न कि निगम, और बिना कारण दोनों के प्रयोग में गोलमाल हुआ मानना उचित नहीं है । दूसरे मार्शल ने यह भी नहीं पहचाना कि सहिजिति उस नगरी का नाम था । सहजाति नगरी बौद्ध वाङ्मय में बहुत प्रसिद्ध है । बौद्धों की दूसरी संगीति के प्रमुख पात्र स्थविर रेवत से पक्ष-विपक्ष के भिक्षु वहीं पर मिले थे । रेवत अपने निवास-स्थान सोरेय्य ( सोरों ज़ी० एटा ) से चल कर संकाश्य ( संकीसा, ज़ि० फ़रुखाबाद ) कनौज और दो और पड़ाव तय कर के सहजाति पहुँचे थे; और वहीं वैशाली के भिक्षु नाव द्वारा उन के पास उपस्थित हुए थे<sup>२</sup> । इस वर्णन से सहजाति या सहिजिति का स्थान ठीक वहीं सूचित होता है जहाँ उक्त भीटा अब है । भीटा आजकल भी उस जगह का व्यक्तिवाचक नाम नहीं है; भीटा का शब्दार्थ है खेड़ा—पुराने खँडहरों की ढेरी । जमना-तट के उस भीटे को सहिजिति या सहजाति का भीटा ही कहना चाहिए । फलतः वह मोहर भी वाणिज्यों के किसी निगम की नहीं, प्रत्युत सहिजिति नगरी के निगम की थी, और वह भव्य शाला उस निगम का संस्थागार ।

<sup>१</sup>पूरे व्योरे के लिए दे० आ० स० ई० १९११-१२ पृ० ३० प्र ।

<sup>२</sup>जु० व० १२ । देखो राहुल सांकृत्यायनवृत्त बुद्धचर्या (काशी, १९८८) पृ० २५१ प्र । जहाँ कि ये शिनाइते पहले-पहल की गई हैं ।

### इ. जनपद या राष्ट्र का केन्द्रिक अनुशासन

उक्त छोटे छोटे सुसंगठित निकाय समूह या वर्ग राष्ट्र की बुनियाद थे। राष्ट्र की आर्थिक और सामरिक शक्ति उन्हीं पर निर्भर थी। इसी कारण राष्ट्र के शासन में उन का बहुत दखल था। युवराज के अभिषेक और अन्य राष्ट्रीय संस्कारों में श्रेणिमुख्यों निगमजेट्टकों आदि को विशेष स्थान दिया जाता था।

यह सर्वसम्मत बात है कि राज्य के प्रधान अधिकारी जो राजा की परिषद् अर्थात् मन्त्रपरिषद् में सम्मिलित होते थे, विद्वान् ब्राह्मणों श्रेणिमुख्यों आदि में से ही चुने जाते थे। वे भले ही राजा द्वारा नियुक्त होते तो भी वे जनता के भिन्न भिन्न वर्गों के प्रतिनिधि होते। और परिषद् प्राचीन समिति के राजकृतः की ही उत्तराधिकारिणी थी। इसी कारण परिषद् प्रजा की तरफ से राजा पर कुछ नियन्त्रण अवश्य रखती थी।

जायसवाल का मत है कि श्रेणि निगम पूग आदि निकाय जिस प्रकार अपने अपने दायरे में स्थानीय शासन करते थे, उसी प्रकार राजधानी या पुरी का निकाय पौर कहलाता, और राजधानी के सिवाय बाकी समूचे जनपद का निकाय जानपद कहलाता, और पौर-जानपद मिल कर राष्ट्र का शासन करने वाला सब से बड़ा निकाय था, जो प्राचीन समिति का स्थानापन्न था। पौर-जानपद में धर्म और अर्थ को जानने वाले विद्वान् ब्राह्मणों के, क्षत्रिय गृहपतियों ( कृषक-भूस्वामियों ) के, और कारुओं व्यापारियों और श्रमियों की श्रेणियों और निगमों के प्रतिनिधि, विशेषतः धनाढ्य लोग, रहते थे। यह विषय अत्यन्त विवाद-ग्रस्त है। दूसरे विद्वान् पौरजानपदः से केवल 'नगर तथा जनपद के लोग' का अर्थ लेते हैं, और पौर-जानपद को कोई संगठित संस्था नहीं मानते। किन्तु एक तो इस कारण कि पौर-जानपद को समूह ( निकाय ) कहा गया है, तथा दूसरे उस से भी बड़ कर इस कारण कि पौर के तथा जनपद-संघ के समय तथा संवत् ( ठहरावों ) का उल्लेख है, और उसे ही जानपद

धर्म कहा गया है, मुझे जायसवाल जी का मत निराधार नहीं प्रतीत होता<sup>१</sup>।

राजा प्रजा से जो उस की कमाई का अंश लेता है वह सेवा के बदले में राजा की भूति है, यह विचार आर्य राज्यसंस्था में शुरू से था। इस युग में हम इसका यह मनोरञ्जक रूप पाते हैं कि प्रजा के धर्माधर्म की कमाई का भी अंश राजा को मिलता है<sup>२</sup>।

### उ. सार्वभौम आदर्श की साधना

सार्वभौम आदर्श पूर्व-नन्द-युग की विशेष साध थी। इस नये परिवर्तित काल में जब कि नये व्यावसायिक और राजनैतिक निकाय बन रहे थे, जब एक नये धर्म का चातुर्दिश संघ अपने चक्र को समूची भूमि पर चलाने के स्वप्न ले रहा था, राजनैतिक विचारकों के मन में भी सार्वभौम धुन समाई हुई थी। पुराने छोटे छोटे क्षेत्रों वाले राजवंश ( § ७५ ) इस नये शक्ति-युग में उन्हें तुच्छ और निरर्थक दीख पड़ने लगे थे। वे अब क्यों बने रहें, इस का कोई प्रयोजन प्रतीत न होता था। ऐसे कई निर्घृण अर्थोपदेशक पैदा हो गये थे जिनका कहना था कि निकम्मे और निर्बल राजवंशों को बल से वा हल से जैसे बने मिटा देना चाहिए। कणिष्क भारद्वाज वैसा एक आचार्य था, जिस के मतों का उल्लेख कौटिल्य ने किया है। इस युग ( ६००—४०० ई० पू० ) में सार्वभौम आदर्श को वस्तुतः वैसी सफलता मिली जैसी पहले कभी न मिली थी, और मगध का पहला स्थायी साम्राज्य पुराने राजवंशों को दबा कर खड़ा हुआ, सो हम देख चुके हैं।

सार्वभौम आदर्श की साधना में छोटे निकायों की स्वतन्त्रता बाधक और सहायक दोनों हो सकती थी। विभिन्न जनपदों नगरियों निगमों और श्रेणियों के निकाय जैसे अपने छोटे राजा के अधीन रह सकते थे

वैसे ही एक बड़े साम्राज्य के भी । किन्तु श्रेणियों और निगमों के आर्थिक संगठन ही साम्राज्य-शक्ति की बुनियाद थे, और उन्हीं के बल पर इस युग का साम्राज्य खड़ा हुआ था ।

## § ११५. 'धर्म' और 'व्यवहार' (कानून) की उत्पत्ति और स्थापना

छोटे बड़े निकायों वगैरें या समूहों के समर्थों की जो विवेचना ऊपर की गई है, वह हमें एक बड़े महत्व के प्रश्न पर पहुँचा देती है । हम देख चुके हैं कि पूर्व-नन्द युग धर्म और अर्थ (राजनीति, अर्थनीति) की विवेचना का युग था । उसी युग में पहले-पहल धर्म और व्यवहार अर्थात् पारलौकिक और लौकिक अथवा धार्मिक और व्यवहारिक कानून सूत्रबद्ध किया गया । किन्तु इसी युग में कानून क्यों सूत्रबद्ध होने लगे ? और उन का उद्भव और आधार क्या था ? ये महत्वपूर्ण प्रश्न हैं जिन की विवेचना हमें करनी होगी । उस विवेचना में समूहों या वगैरें के समर्थों का विशेष स्थान है । किन्तु इस विवेचना से पहले धर्म और व्यवहार का ठीक ठीक अर्थ तथा दोनों का परस्पर-सम्बन्ध स्पष्ट समझना चाहिए ।

मनुस्मृति याज्ञवल्क्य-स्मृति आदि स्मृति-ग्रन्थों या धर्मशास्त्रों का कानून हिन्दू समाज में व्यक्तिगत कानून के रूप में आज तक चलता है । ये स्मृतियाँ श्लोकबद्ध हैं; और कुछ बरस पहले तक यह विचार प्रचलित था कि इन श्लोकबद्ध स्मृति-ग्रन्थों का ही नाम धर्मशास्त्र था । इन स्मृतियों के कानून का उद्भव क्या था ? इस सम्बन्ध में यह सिद्धान्त मान लिया गया था कि प्रत्येक स्मृति एक निश्चित धर्मसूत्र पर न केवल निर्भर है, प्रत्युत उस का रूपान्तर मात्र है; इस लिए प्रत्येक स्मृति का परोक्ष रूप से किसी न किसी वैदिक शाखा से सम्बन्ध है; और उन वैदिक



शाखाओं या चरणों में ही भारतवर्ष के प्राचीन कानूनों का विकास हुआ। विष्णुस्मृति अंशतः काठक धर्मसूत्र पर निर्भर है, इस पर कोई विवाद नहीं है। इसी प्रकार मनुस्मृति या मानव धर्मशास्त्र के विषय में यह मान लिया गया था कि वह एक मानव धर्मसूत्र का पुनःसंस्करण मात्र है; और कि वह मानव धर्मसूत्र आजकल उपलब्ध मानव गृह्यसूत्र के साथ एक मानव कल्य-सूत्र का अंश रहा होगा। यह मत एक तरह से सर्वसम्मत सिद्धान्त बन चुका था; कौटिलीय अर्थशास्त्र पाया जाने पर पहले-पहल श्रीयुत काशीप्रसाद जायसवाल ने इस का विरोध किया, और फिर अपने टागोर व्याख्यान में उन्होंने इस का पूरा पूरा प्रत्याख्यान किया। उन्होंने दिखलाया है कि धर्मशास्त्र शब्द का प्रयोग पतञ्जलि ने धर्मसूत्रों के लिए भी किया है, कि स्मृतियों के विषय-क्षेत्र में धर्मसूत्रों के विषय-क्षेत्र के अतिरिक्त अर्थशास्त्र की धारा भी आ मिली है, और कि मानव धर्मसूत्र की कल्पना निराधार है; स्मृतियों का वैदिक चरणों से कोई सीधा सम्बन्ध नहीं है। फिर उन्होंने दिखलाया है कि धर्मसूत्रों में जो राजधर्म हैं, वे केवल पाँच सात उपदेश या आदेश हैं<sup>१</sup>, जिन में देश के समूचे दीवानी और फौजदारी विधान किसी तरह नहीं समा सकते। लेन-देन, क्रय-विक्रय, रेहन, धरोहर, ऋण और ऋण-शोध, भृति और दासत्व, सम्पत्ति का स्वरूपपरिवर्तन आदि विषयक असल दीवानी कानून एवं अनेक अपराधों से सम्बन्ध रखने वाला फौजदारी कानून उन में भी नहीं है।

उस प्रकार के कानून कौटिलीय अर्थशास्त्र के धर्मस्थीय और कष्टक-शोधन अधिकरणों में हैं, जो क्रमशः धर्मस्थो अर्थात् दीवानी मामलों के न्यायाधीशों और कष्टकशोधको अर्थात् फौजदारों न्यायाधीशों की राह-नुमाई के लिए हैं। कौटिल्य से पहले भी अर्थशास्त्र के सम्प्रदायों में

उन विषयों का विचार होता चला आता होगा। अर्थशास्त्र का वह सब लौकिक कानून व्यवहार कहलाता था। यों व्यवहार का मुख्य अर्थ इकरार (contract) सम्बन्धी कानून था; किन्तु लौकिक कानून में क्यों कि वही मुख्य होता है, इसी कारण समूचे कानून का नाम व्यवहार पड़ गया। महाजनपद-युग में हम पहले-पहल बोहारिक अमरच (व्यवहारिक अमात्य) नामक न्यायाधीशों की सत्ता देखते हैं<sup>१</sup>—शायद व्यवहार का उदय पहले-पहल उसी युग में हुआ था। धर्म प्रायश्चित्तीय थे, उन के टूटने पर प्रायश्चित्त करने से दोष दूर हो सकता था; व्यवहार का उल्लंघन होने पर राजदण्ड मिलता था। कई प्रश्न ऐसे थे जो धर्म और व्यवहार दोनों के शास्त्रों के विचार में आ जाते थे। किन्तु दोनों की दृष्टि में थोड़ा भेद था। अर्थ जिस प्रश्न पर केवल भौतिक लाभालाभ की दृष्टि से विचार करता, धर्म उसी को सदाचार की—उचितानुचित की—दृष्टि से भी देखता था। अर्थ के विचारकों में से बार्हस्पत्य जैसे कुछ सम्प्रदाय भी थे जो धर्म की दृष्टि को बिल्कुल फ़ालतू समझते थे; और आशिनस सम्प्रदाय के विचारक तो यह देख कर कि भौतिक लाभालाभ का मूल भी शक्ति है केवल राजनीति को ही एकमात्र शास्त्र कहते थे। किन्तु सयाने विचारक धर्म और अर्थ की दृष्टि में समतुलन रखते थे।<sup>२</sup>

कानून के विभिन्न स्रोतों की आपेक्षिक हैसियत गौतम धर्मसूत्र के राजधर्म-प्रकरण के निम्नलिखित सूत्रों से विदित होती है—

तस्य च व्यवहारो वेदो धर्मशास्त्राग्र्यङ्गान्युपवेदाः पुराणम् ।

देशजातिकुलधर्माश्चाभ्यायैरविरुद्धाः प्रमाणम् ।

कर्षकवणिकपशुपालकुसीदिकारवश्च स्वे स्वे वर्गे ।

११, ११—२१ ।

<sup>१</sup>दे० ऊपर § ११२ । <sup>२</sup>ऊपर § ११२ उ ।

“उस ( राजा ) के लिए व्यवहार, वेद, धर्मशास्त्र, अङ्ग, उपवेद, पुराण,—और देश जाति कुल के धर्म जो आममनायों के विरुद्ध न हों, प्रमाण हैं। और किसान वणिज् पशुपालक महाजन और शिल्पी अपने अपने वर्ग में।”

इस गिनती में व्यवहार का पहला स्थान है; वेद उस के पीछे है।

धर्मशास्त्र अंगों से अलग हैं—अर्थात् धर्मसूत्र वेदाङ्गों से स्वतन्त्र हो चुके थे। पुराण अर्थात् प्राचीन इतिहास से भी कर्तव्याकर्तव्य जाना जाता था; आपस्तम्ब में भी पुराण के तीन उद्धरण हैं सो पीछे ( § ११२ ऋ ) कह चुके हैं। देश जाति और कुल के धर्मों की भी वही हैसियत थी; कृषक कारु आदि की श्रेणियों की व्यवस्थायें अपने अपने वर्ग पर लागू होती थीं। देश के धर्म यानी जानपद धर्म। जाति और कुल का अर्थ सम्भवतः जन और उन के फिरके हैं, क्योंकि इस युग तक भी भारतीय समाज के कई अंश जनमूलक रहे होंगे।

किन्तु देश के और भिन्न भिन्न वर्गियों के धर्म क्या थे? क्या खाली उन के रिवाज? और धर्मशास्त्रों में जो धर्म और अर्थशास्त्रों या व्यवहारशास्त्रों में जो व्यवहार सूचित किया गया था, उस का भी आधार क्या था? क्या वे ग्रन्थ स्वतः प्रमाण थे? अर्थात् क्या एक लेखक के ग्रन्थ में लिख देने से ही कोई बात कानून हो जाती थी? या उन लेखकों को किसी विशेष शक्ति से अधिकार मिला था? या उन ग्रन्थों में पुराने रिवाजों का संग्रह और विवेचन था, और वैसा होने के कारण ही उन की प्रामाणिकता मानी जाती थी? दूसरे शब्दों में क्या रिवाज ही कानून था?

इस प्रकार हम अपने पहले प्रश्न पर लौट आते हैं। यह कहने से कि रिवाज ही कानून था, असल प्रश्न सुलभता नहीं है। क्योंकि रिवाज का अर्थ है पुरानी प्रथा या पद्धति; और पिछले युगों में जो प्रथा या पद्धति प्राचीन दीखने लगी, पहले किसी युग में उसी का

आरम्भ हुआ था; और हम यहाँ ठीक उसी युग की बात कह रहे हैं जब कि धर्म और व्यवहार पहले-पहल सूत्रबद्ध होने लगा था। क्या उन्हें सूत्रित करने वाले शास्त्र उस युग में भी केवल पुरानी प्रथाओं और पद्धतियों का संग्रह करते हैं, या किसी अंश तक नया धर्म और व्यवहार बनने की—या धर्म और व्यवहार में परिवर्तन होने की—भी गुञ्जाइश रखते हैं? और जिस अंश तक वे पुरानी पद्धति का संकलन करते हैं, उस का भी मूल वे क्या बतलाते हैं?

हम ने देखा कि गौतम धर्मसूत्र देश जाति और कुल के धर्मों को तथा कृषक कारुओं आदि के वर्गों के निश्चयों को राजा के लिए प्रमाण बतलाता और उन की व्यवहार और वेद के समान हैसियत कहता है। राजा और उस के मन्त्री के विषय में गौतम कहता है कि उन्हें लोक और वेद जानना चाहिए, सामयाचारिक धर्मों में शिक्षित होना चाहिए<sup>१</sup>। लोक का अर्थ टीकाकार करता है—लोकव्यवहारसिद्ध जनपदादि के धर्म। सामयाचारिक का अर्थ स्पष्ट है—समय से सिद्ध आचार का। प्रश्न यह है कि वे वर्गों की व्यवस्थायें और देश या जनपद आदि के धर्म क्या खाली रिवाज थे या सोच विचार कर किये हुए ठहराव इस प्रश्न पर सामयाचारिक शब्द प्रकाश डालता है। उपलब्ध धर्मसूत्रों में से सब से प्राचीन का लेखक आपस्तम्ब न केवल लौकिक व्यवहार को प्रत्युत अपने समूचे प्रायश्चित्तीय धर्मों को भी सामयाचारिक कहता है। वह अपने ग्रन्थ का आरम्भ ही यों करता है—


अब हम सामयाचारिक धर्मों की व्याख्या करेंगे ॥१॥

धर्मज्ञों का समय प्रमाण है ॥२॥

और वेद भी ॥३॥<sup>२</sup>

<sup>१</sup> गौत० न. ५, ११।

<sup>२</sup> आप० १. १. १, १—३।



आगे भी जगह-व-जगह आपस्तम्ब अपनी व्यवस्था की पक्ष-पुष्टि के लिए कहता है—यही सामयाचारिक है, यह आयों का समय है<sup>१</sup>, इत्यादि। समय का अर्थ पिछले टीकाकार प्रायः करते हैं—पौरुषेयी व्यवस्था, पुरुषों की की हुई व्यवस्था। किन्तु वह व्यवस्था कैसे की जाती थी, इस पर वे प्रकाश नहीं डालते। समय शब्द स्वयं उस प्रश्न को हल करता है। उस का यौगिक और आरम्भिक अर्थ है—मिल कर, संगत हो कर, किया हुआ ठहराव (सम्-अय; अय का मूल धातु इ) उस शब्द का वही अर्थ उन ग्रन्थों में सदा घटता है<sup>२</sup>। पिछली स्मृतियों में भी हम समय का वही अर्थ देखेंगे<sup>३</sup>। फलतः आपस्तम्ब के अनुसार सब धर्मों का मूल समय अर्थात् ठहराव ही थे। आरम्भ में सभी धर्म सामयाचारिक—ठहराव-मूलक थे; धर्मज्ञों का—जिन्हें धर्म या कानून बनाने का अधिकार था उन का—समय या मिल कर किया हुआ ठहराव ही धर्म के विषय में प्रमाण था। पुराने ठहरावों की धीरे धीरे एक पद्धति बनती गई; पर अनिश्चित धर्मों का निश्चय आपस्तम्ब के युग में भी परिषदों द्वारा होता था<sup>४</sup>। गौतम धर्म के क्षेत्र में वेद की प्रामाणिकता को पहला स्थान देता है, और परिषद् की सदस्यता सीमित कर के उस का कार्य केवल सन्दिग्ध अर्थों के निश्चय करने तक परिमित कर देता है<sup>५</sup>। ज्यों ज्यों प्रथायें और पद्धतियाँ स्थिर होती गईं, धर्म के शास्त्र

<sup>१</sup>वहीं १. २. ७. ३१; १. ४. १२. ६ आदि।

<sup>२</sup>उदाहरण के लिए आप० १. ४. १३. १० में टीकाकार समय का अर्थ करता है—शुश्रूषा। एक जगह व्यवस्था, दूसरी जगह शुश्रूषा, दोनों में परस्पर कोई सम्बन्ध नहीं देखता। पर ठहराव या इकरार का अर्थ इस दूसरे प्रसंग में भी ठीक घटता है। इसी प्रकार गौत० १८. १० तथा आश्व १. ६. १. में भी। <sup>३</sup>दे० नीचे §§ १४१, १६४ आदि।

<sup>४</sup>आप० १. ३. ११. ३८। <sup>५</sup>गौत० १. १—४; २८. ४६—४८।

या ग्रन्थ बनते गये, उन ग्रन्थों का प्रभाव इसी प्रकार उत्तरोत्तर बढ़ता गया। आपस्तम्ब के समय तक विभिन्न जनपदों के आर्यों का एक वृत्त या आचार-पद्धति भी बन चुकी थी। वह बड़े रुचिकर ढंग से कहता है—जिस काम को करने से आर्य प्रशंसा करें वह धर्म है, जिस की गद्दी करें वह अधर्म<sup>१</sup>।

पूर्व-नन्द-युग का कोई अर्थशास्त्र उपलब्ध नहीं है; पर कौटिल्य के अर्थशास्त्रों से भी उक्त बातों की पुष्टि होती है (दे० नीचे § १४१)। हम ने यह भी देखा है कि इस युग के निकायों या समूहों के ठहराव एक परिष्कृत परिपाटी से विचार करने के बाद मिल कर किये हुए निश्चय होते थे, न कि आरम्भिक जत्थों या ग्रामों के घरेलू क्रैसले।

हम ने देखा कि इस युग में जो आचार प्रथा या पद्धति बन चुके थे, वे भी आरम्भ में बहुत कुछ समय-मूलक ठहराव ही थे। किन्तु पुराने काल में श्रेणि निगम पूग संघ गण आदि समूह न थे, केवल जनमूलक ग्राम और जन की समिति तथा सभा थी। जन और ग्राम एक तरह के पारिवारिक जत्थे थे, न कि विचारपूर्वक बने हुए निकाय। उन जत्थों की ठहराव करने की परिपाटी भी उतनी परिष्कृत और पूर्ण न रही होगी। तो भी जो कुछ प्राचीन धर्म था वह प्रायः उन्हीं के समयों अर्थात् ठहरावों की उपज था; और श्रुति भी तो उसी समाज के विचारों का प्रकाश था।

क्या कारण था कि वे प्राचीन धर्म और व्यवहार पहले संकलित नहीं किये गये, और अब महाजनपद-युग या पूर्व-नन्द-युग में ही सूत्र-बद्ध किये जाने लगे? उन के सुस्पष्ट सूत्रबद्ध किये जाने में मूल प्रेरणा क्या थी? वास्तव में जिस प्रेरणा ने इस युग में नये व्यावसायिक राज-नैतिक और धार्मिक निकायों को जन्म दिया था, और जिस ने उन

<sup>१</sup> आप० १. ७. २०. ७-८।



निकायों और संघों की विचार-परिपाटी को उतना परिष्कृत बना दिया था, उसी में धर्मों और व्यवहारों को सूत्रित करने की प्रवृत्ति को भी जगाया था। समाज का जीवन अब परिपक्वता की एक विशेष अवस्था पर पहुँच रहा था, जिस में प्रत्येक व्यक्ति और वर्ग के अधिकारों और कर्तव्यों को स्पष्ट समझने और सूत्रित करने की आवश्यकता अनुभव की जाने लगी। इसी परिपक्वता के कारण विभिन्न धन्दे करने वाले विविध श्रेणि-समूहों का पृथक् पृथक् उदय हो गया था, इसी के कारण उन की सभाओं में बाकायदा विचार करने की परिपाटी चली, और इसी के कारण कानून को विविधवत् सूत्रित करने का आरम्भ हुआ।

ध्यान रहे कि यदि देश में कोई पौर-संघ और समूचे देश का जान-पद-संघ भी था, और उस के भी समय होते थे तो इस का यह अर्थ होगा कि न केवल स्थानीय प्रत्युत केन्द्रक शासन भी बहुत कुछ विधिवत् किये हुए ठहरावों से चलता था, न कि केवल रिवाज या राजा की स्वेच्छाचारी आज्ञाओं से।

धर्मशास्त्र और अर्थशास्त्र के दृष्टि-भेद के विषय में पीछे कुछ कहा गया है। वैदिक चरण और अर्थ के सम्प्रदाय दोनों अपनी अपनी दृष्टि से राष्ट्र के जीवन पर विचार करते और धर्म की मर्यादा तथा राज्य की नीति की व्याख्या करते थे। ऐसा प्रतीत होता है कि धर्म के विचारक समूहों और वर्गों को स्वतन्त्रता तथा उन के समयों की रक्षा पर अधिक बल देते थे; अर्थ के कई उपदेशक तो एकराज्य या साम्राज्य की सुविधा के अनुसार छोटे निकायों को दबाने या नष्ट करने की और स्वेच्छाचार की नीति में भी संकोच न करते थे।

## § ११६. सामाजिक जीवन

सामाजिक ऊँचनीच सदा समाज के व्यावसायिक और राजनैतिक जीवन के अनुसार ही होती है। महाजनपद-युग में हम जो अवस्था

देख आये हैं ( § ८६ अ ), उस से पूर्व-नन्द-युग की अवस्थाओं में केवल कुछ अधिक परिपक्वता आ गई थी, और विशेष अन्तर नहीं था। विनयपिटक के एक सन्दर्भ<sup>१</sup> में हम इस युग की ऊँचनीच का ठीक चित्र पाते हैं—

“जातियाँ दो हैं—हीन जाति और उत्कृष्ट जाति। हीन जाति कौन सी?—चाण्डाल जाति वेणु जाति नेषाद जाति रथकार जाति पुक्कस जाति यह हीन जाति हैं। उत्कृष्ट जाति कौन सी?—क्षत्रिय जाति ब्राह्मण जाति यह उत्कृष्ट जाति है।……

शिल्प दो हैं—हीन शिल्प और उत्कृष्ट शिल्प। हीन शिल्प जैसे नळकार ( चटाई बुनने का )-शिल्प, कुम्हार का शिल्प, हरकारे का शिल्प, चमार का शिल्प, नाई का शिल्प, और जो उन उन जनपदों में……अवज्ञात……परिभूत हो ( हीन समझा जाता हो )। उत्कृष्ट शिल्प जैसे मुद्रागणना लेख अथवा उन उन जनपदों में……( जो ऊँचा गिना जाता हो )।……हीन कर्म जैसे कोठा बनाने का काम, ( मन्दिरों से सूखे ) फूल बटोरने का काम; उत्कृष्ट कर्म जैसे कृषि, वाणिज्य, गोरक्षा,।”

इस से स्पष्ट है कि कृषक कुनबी ( कुटुम्बी—गृहपति ), बनिया, ग्वाला, हरकारा, सराफ, नाई, कुम्हार, चमार आदि सब भिन्न भिन्न जनपदों की स्थिति के अनुसार ऊँचे-नीचे काम और शिल्प थे; ये सब जातें नहीं थीं। चाण्डाल वेणु निषाद आदि के भी विशेष कार्य और पेशे थे, किन्तु ये वास्तव में अनार्य जातियाँ या नस्लें थीं, इसी कारण उन्हें यदि हीन गिना जाता था तो उन के नस्ल-भेद के कारण। शूद्र यद्यपि आर्यों के समाज का एक दर्जा बन गये थे, तो भी वे भिन्न जाति के थे; उन में और आर्यों में इस युग तक भी रंग का स्पष्ट भेद चला

<sup>१</sup>सुत्तविमंग, पाचिस्सीय, २, २; सा० जी० पृ० ३७८ पर उद्धृत।

आता था; वे कृष्ण-वर्ण थे<sup>१</sup>। आर्य जाति की शुद्धता के पक्षपाती आर्यों के साथ शूद्रों का सम्प्रयोग ( मिलना-जुलना ) भरसक रोकने की चेष्टा करते थे—उन का आदेश था कि आर्य शूद्र का भोजन ही ग्रहण न करें, यद्यपि विशेष अवस्थाओं में उन्हें इस निषेध का अपवाद करना पड़ता था<sup>२</sup>। तो भी व्यवहार में वह सम्प्रयोग रोक न जा सकता था; इस का स्पष्ट प्रमाण यह है कि आर्य स्त्री का शूद्र-गमन बहुत से धर्मशास्त्रियों के अनुसार निषिद्ध मांस खाने की तरह केवल एक अशुचिकर कर्म था, कुछ ही लोग उसे पतनीय ( पतित करने वाला ) मानते थे<sup>३</sup>।

हम ने देखा था कि महाजनपद-युग में पुराने कुलीन क्षत्रियों में अपने कुल की उच्चता का विशेष भाव ( गोत्तपटिसारियो ) था। वह भाव अब बढ़ कर इतना परिपक्व हो चुका था कि क्षत्रिय अपने को एक जाति कहने लगे थे, और ब्राह्मण भी उन्हीं के नमूने पर अपने को एक जाति गिनना चाहते थे<sup>४</sup>। क्षत्रियों और ब्राह्मणों में अपनी जाति की या जन्म की पवित्रता के भाव का उदय हो गया था। किन्तु वास्तव में क्षत्रिय जाति और ब्राह्मण जाति कल्पित जातियाँ थीं; वे दूसरे आर्य कृषकों शिल्पियों और व्यापारियों से भिन्न जातियाँ न थीं। और ब्राह्मणों को एक जाति मानने की बात अभी तक विवादग्रस्त थी। बहुत से ब्राह्मण स्पष्ट यह कहते थे कि ब्राह्मणपन का जन्म से कोई सम्बन्ध नहीं, व्रत और शील से है<sup>५</sup>—

न जच्चा ब्राह्मणो होति न जच्चा होति अब्राह्मणो ।

कम्मना ब्राह्मणो होति कम्मना होति अब्राह्मणो ॥

<sup>१</sup>आप० १. ६. २७. ११। <sup>२</sup>वहीं १. ६. १८. १४। <sup>३</sup>वहीं १. ७. २१. १३. १६। <sup>४</sup>दे० ८२०। <sup>५</sup>मु० नि०, वासेट्टसुत्त (३२) वत्थु-कथा, तथा ६२०।

यह कहना भी गलत होगा कि कर्म के अनुसार समाज का ब्राह्मण क्षत्रिय वैश्य शूद्र इन चार वर्णों में बँटवारा हो गया था। चाहे जन्म से चाहे कर्म से चार वर्णों में समाज को बाँटने का विचार केवल वैदिक विचारकों का था; और वे भी कभी स्पष्ट रूप से अपने समाज को चार वर्णों में न बाँट पाते थे; उन्हें मिश्रित वर्णों की कल्पना करनी पड़ती थी<sup>१</sup>, जो वस्तुतः निरर्थक थी<sup>२</sup>। उस युग के साधारण लोग जब अपने भारतीय समाज का कर्म के अनुसार बँटवारा करते तब कस्सक (कृषक), सिप्पक (शिल्पी या कारु), वाणिज, पेस्सिक (प्रेष्य, जिसे भेजा जाय, सन्देशहर, हरकारा) चोर, योधाजीव (भाड़े का सिपाही) याजक (पुरोहित), राजा इत्यादि ढंग से करते थे<sup>३</sup>। और जब वे अपने समाज की जातियाँ गिनते तब क्षत्रिय जाति तो प्रायः एक गिनी ही जाति थी, ब्राह्मण को भी कोई जाति गिनते और कोई न गिनते थे; पर उन के मुकाबले में वैश्य और शूद्र नाम की कोई जातियाँ न थीं, प्रत्युत चारण्डाल वेण निषाद पुक्कस आदि जातियाँ थीं, जो वस्तुतः जातियाँ थीं। क्षत्रिय और ब्राह्मण नाम की कल्पित जातियों का उदय इस युग की नवीनता थी।

इसी युग में जब कि धर्म और व्यवहार पहले-पहले सूत्रित किये गये, हम विवाह-प्रकारों का वर्गीकरण करने के सर्व-प्रथम प्रयत्न होते देखते हैं। मानव गृह्य सूत्र के अनुसार विवाह दो प्रकार के हैं—एक ब्राह्म दूसरे शौल्क<sup>४</sup>—एक में संस्कार मुख्य बात थी, दूसरे में शुल्क। हिरण्यकेशी, पारस्कर आदि गृह्य सूत्रों में विवाह के भेदों का कहीं नाम नहीं है, पर आश्वलायन में हम पहले-पहल आठ भेदों का उल्लेख पाते हैं<sup>५</sup>; और फिर धर्म-सूत्रों में उसी बात को दोहराया देखते हैं<sup>६</sup>।

<sup>१</sup> नमूने के लिये गौत० ४. १४-१५। <sup>२</sup> दे० नीचे § १६५ अ।

<sup>३</sup> सु० नि० ६१२—१६, ६२०—२२। <sup>४</sup> मानव गृ० सू० १. ७. ११।

<sup>५</sup> आश्व०. १. ६. १। <sup>६</sup> गौत० ४. ४—११।

विधवा-विवाह और नियोग इस युग में भी खूब प्रचलित थे, किन्तु उन्हें सीमित करने की एक हलकी सी चेष्टा धर्मसूत्रों में दीख पड़ती है<sup>१</sup> ।

आर्यों का खाना-पीना पहले की अपेक्षा परिष्कृत होता जाता था । कई प्रकार के माँस—जैसे एक खुर वाले जानवरों, ऊँट, ग्राम्य सूकर आदि के—अभक्ष्य गिने जाने लगे थे । तो भी गोमांस इस युग तक भक्ष्य था; और अतिथि के आने पर, विवाह में तथा श्राद्ध में वह आवश्यक गिना जाता था<sup>२</sup> ।

—०—

<sup>१</sup>वर्ही १८, ४ प्र ।

<sup>२</sup>आप० १. ५. १७. २३-२१; आपस्तम्ब गृ० सू० १. ३. ६ ।

## ग्रन्थनिर्देश

वाङ्मय के विषय में—

प्र० अ० पृ० ४३—५१ ( पुराण ) ।

बु० इ० अ० १० ( बौद्ध वाङ्मय ) ।

हिं० रा० पृ० ४ टि० ४ ( अर्थ-वाङ्मय ) ।

तैलंग—भगवद्गीता का अंग्रेज़ी अनुवाद, सैक्रेड बुक्स आव दि ईस्ट  
( प्राच्य-धर्म-ग्रन्थ-माला ) जि० ८, भूमिका ।

टिळक—भगवद्गीता रहस्य, गीता का बहिरंग परीक्षा ।

पाणिनि की तिथि के विषय में दे० ॐ २४ ।

रामायण का तिथि-निर्णय याकोबी ने अपने डास रामायण में किया है ।

आर्थिक, राजनैतिक, सामाजिक और धार्मिक जीवन के विषय में—

हिं० रा० § ४३; अ० ११-१२; अ० २७-२८ में विशेष कर §§ २४६—  
५३, २५८-५९, २६१, २६४-६५, २७४—८२, २८३ ख,  
२८५, २८७ क, §§ २६४, २६६, ३०१, ३०३, ३१७,  
३३६, ३६४ ।

सा० जी०, पृ० २४-२५, १०७—६, १२६, १३८-३६, १४२, ३५१—  
५४, ३७८—८० ।

मनु और याज्ञ०, व्याख्यान १; तथा परिशिष्ट अ ( पृ० ५३-५४ ) जिस  
में धर्मसूत्रों की तिथिविवेचना है ।

वै० शै०, सम्बद्ध अंश ।





## परिशिष्ट उ

### घटनावली की तालिकायें और तिथियाँ

सभी तिथियाँ ईसवी पूर्व की हैं, तथा जो तिथियाँ काले पाइका टाइप में छापी गई हैं उन के सिवाय सभी लगभग हैं। विभिन्न मतों के विषय में दे ॐ २२।

[ १. ! शैशुनाकों से पहले की घटनायें ]

घटना	तिथि जायसवाल के अनुसार	अन्य विद्वानों का मत
वेदों की रचना		१२००—८०० (मैक्स मुइलर)
वसु चैत्रोपरिचर, मगध के ब्राह्म- द्रथ वंश का संस्थापक—	१७२७	
भारत-युद्ध, वैदिक काल की समाप्ति, उत्तर वैदिक (ब्राह्मण- उपनिषद्) काल का आरम्भ—	१४२४	१४७१ (ओम्हा) ९५० (पार्जीटर) ८०० (मै० मु०)
पश्चिमी एशिया में बोगाज़क्योई का लेख जिस में वैदिक देवताओं का उल्लेख है—		१४०० (सर्वसम्मत्)
परीक्षित का अभिषेक, कलियुग का आरम्भ—	१३८८	
हस्तिनापुर का राजा अश्विनीम- कुण्ड जिस के समय पुराण पहले-पहल संकलित हुआ—	११६७—११३२	८५० (पार्जीटर)
हस्तिनापुर का बहना (अश्विनी० के बेटे के समय), कुरु लोगों का कौशाम्बी में बसना—		८२० (पार्जीटर)
ब्राह्मण-ग्रन्थों तथा उपनिषदों की रचना—		८००—६०० (मैक्स मुइलर)

## [ २ ] शैशुनाक तथा नन्द-वंश-कालीन घटनायें

घटना	तिथि जायसवाल के अनुसार	तिथि मुनि कल्याण- विजय के अनुसार	तिथि अ० हि० (३ संस्क) के अनुसार	तिथि अ० हि० (४ संस्क) के अनुसार
मगध में ब्राह्मद्रथ वंश समाप्त कर शिशुनाक ने राज्य लिया [अव- न्ति में वीतिहोत्र वंश जारी ]	७२७		६०२	६४२
कोशल द्वारा काशी पर पहली चढ़ाई	६७५			
महावीर का जन्म	६२६	६०१		
राजा महाकोशल द्वारा काशी का विजय	६२५			
बुद्ध का जन्म	६२४	६२४	५६७	६२४
अंग मगध में सम्मि- लित विम्बिसार मगध का राजा	६०१-५५२	६०१-५५२	५३०-५०२	५८२-५५४
[कोशल में प्रसेनजित्] अवन्ति में वीतिहोत्र वंश का अन्त कर प्रद्योत गद्दी पर बैठा अज्ञातशत्रु मगध का राजा	५६८			
[कौशाम्बी में उदयन] नये राजगृह की स्थापना	५५२-५१८	५५२-५१८	५०२-४७५	५५४-५२७
	५५२			

घटना	तिथि जायसवाल के अनुसार	तिथि मुनि कल्याण- विजय के अनुसार	तिथि अ० हि० (३ संस्क) के अनुसार	तिथि अ० हि० (४ संस्क) के अनुसार
मगध-कोशल-युद्ध	५५१			
वत्स-अवन्ति का मेल	५५०			
प्रद्योत की मृत्यु,				
पालक अवन्ति का				
राजा बना	१४१			
महावीर का निर्वाण	१४१	१२८		
बुद्ध का निर्वाण	१४४	१४४	४८७	१४४
अजातशत्रु ने वैशाली				
जीती	१४०			

घटना	तिथि जायसवाल के अनुसार	तिथि अ० हि० (३ संस्क) के अनुसार	तिथि अ० हि० (४ संस्क) के अनुसार
पारस के कुरु ने बावेर जीता	१३८	(सर्वसम्मत)	
कुरु की मृत्यु	१२८	(सर्वसम्मत)	
दारयवहु पारस की गद्दी पर			
आया	१२१	(सर्वसम्मत)	
पालक का अवन्ति की गद्दी			
से उतारा जाना, गोपालबालक			
उर्फ विशालयूप का गद्दी पर			
बैठना	५२१		
दर्शक मगध का राजा	५१८—४८३	४७५—४५१	५६७—५०३
दारयवहु ने पञ्जाब का उत्तर-			
पच्छिम आंचल जीता	५०५	(सर्वसम्मत)	
दारयवहु की मृत्यु, खशयार्श			
पारस का सम्राट् हुआ	४८१	(सर्वसम्मत)	

घटना	तिथि जायसवाल के अनुसार	तिथि अ० हि० (३रे संस्क०) के अनुसार	तिथि अ० हि० (४थे संस्क०) के अनुसार
अज उदयी मगध का राजा	४८३—४६७	४५१—४१८	५०३—४७०
उदयी अवन्ति का अधिपति			
बना	४८१		
पाटलिपुत्र की स्थापना			
विशाखयूप का अन्त	४७१		
अनुरुद्ध मगध का राजा	४६७—४५८		
नन्दिवर्धन मगध का सम्राट्	४५८—४१८	४१८—	४७०—
नन्द-संवत् का आरम्भ	४५८		
कलिग मगध साम्राज्य में सम्मिलित बौद्धों की दूसरी संगीति	४४०		
उत्तरपच्छिम पञ्जाब से पारसी सत्ता उठी	४२५		
अवन्ति मगध-साम्राज्य का प्रान्त बनाया गया			
मुण्ड मगध का सम्राट्	४१८—४१०		
महानन्दी मगध का सम्राट्	४०९—३७४		
महानन्दी के दो बेटे मगध की गद्दी पर	३७४—३६६		
नव नन्द वंश			
महापद्म नन्द मगध का सम्राट्	३६६—३३८	३७०—	४१३—
धन नन्द " "	३३८—३२६		
सिकन्दर पञ्जाब में	३२६	(सर्वसम्मत)	
मौर्य वंश			
चन्द्रगुप्त मगध की गद्दी पर	३२६-२५ —३०२	३२२—	

## टिप्पणियाँ

### \* १५. नाग आक्रमण तथा कुरु राष्ट्र का विनाश

भारत युद्ध के बाद की अवस्था का पार्जॉटर ने इस प्रकार वर्णन किया है—“युद्ध में जो क्षत्रियों का भारी संहार हुआ उस से राज्यों में अस्थिरता और निर्बलता आ गई होगी, विशेष कर उत्तरपच्छिम के राज्यों में जिन का सीमान्त की विरोधी जातियों से सामना था। फलतः इस में कुछ आश्चर्य नहीं कि उस समय के वृत्तान्त विशृङ्खलता (disorganisation) सूचित करते हैं। नागों ने तक्षशिला पर अधिकार कर लिया, और हस्तिनापुर पर हमला किया। इस से सूचित होता है कि पञ्जाब के राज्य जिन्होंने युद्ध में प्रमुख भाग लिया था गिर चुके थे; और निश्चय से उन के विषय में फिर बहुत कम सुनाई देता है। नागों ने परीक्षित को मार डाला, पर उस के बेटे जनमेजय ने उन्हें हटा दिया और शान्ति हुई। तो भी उत्तर पच्छिम में वे बने रहे। इन्द्र-प्रस्थ का राज्य तथा सरस्वती-तट के राज्य लुप्त हो गये, और उत्तर भारत के हिन्दू राज्यों का अन्तिम थाना हस्तिनापुर रह गया।

कुछ समय तक यही दशा रही, पर जनमेजय के चौथे उत्तराधिकारी ने हस्तिनापुर छोड़ दिया, और कौशाम्बी को राजधानी बनाया, क्योंकि (कहा जाता है) हस्तिनापुर को गङ्गा बहा ले गई थी। यह व्याख्या अपर्याप्त है, क्योंकि यदि यही पूरी सच्चाई होती तो वह नज़दीक के किसी नगर को नई राजधानी बना सकता था, और दक्षिण पञ्चाल को लॉच कर ३०० मील से अधिक परे कौशाम्बी तक जाने की आवश्यकता न थी। स्पष्टतः वह गङ्गा-जमना दोआब का सारा उत्तरी भाग छोड़ने

को बाधित हुआ था, और इस में सन्देह नहीं कि पञ्जाब की तरफ से दबाव पड़ने के कारण ही बाधित हुआ था।” ( प्र० आ० पृ० २८५ )।

इस व्याख्या से मेरी पूरी असहमति है। उन दिनों उत्तरपच्छिम के राज्यों को कौन सी सीमान्त की विरोधी जातियों से सामना था ? नाग लोग तो वहाँ के स्थानीय मूल निवासी ही थे, न कि सीमा पार के आक्रान्ता। आधुनिक युग की अवस्थाओं को विद्वान् लेखक ने अकारण ही प्राचीन काल पर मढ़ दिया है। भारत युद्ध केवल १८ दिन की “संक्षिप्त लड़ाई”<sup>१</sup> थी, उस में बहुत भयंकर जनसंहार हुआ हो सो नहीं हो सकता। दूसरे, यदि हुआ भी हो तो यह बात निश्चय से गलत है कि पञ्जाब के राज्यों के विषय में “फिर बहुत कम सुनाई देता है”। ठीक उल्टी बात है। सिकन्दर के समय हम पञ्जाब में उन्हीं आर्य्य राष्ट्रों—अभिसार लुद्रक-मालव शिवि आदि—को फलता फूलता पाते हैं। सिकन्दर के समय क्यों, भारत युद्ध के कुछ ही काल पीछे उपनिषदों के समय में और उस के ठीक बाद जातक कहानियों के समय में हम पञ्जाब के राष्ट्रों—गान्धार केकय मद्र आदि—की समृद्धि और सभ्यता के विषय में इतना सुनते हैं जितना पहले कभी नहीं सुन पाते।

पारसियों द्वारा गान्धार जीते जाने तक वह प्रदेश विद्या और संस्कृति का केन्द्र था। फलतः पञ्जाब के राष्ट्रों की निर्बलता क्षणिक थी, और तक्षशिला में नागों का उत्थान भी क्षणिक। यह कहना ठीक नहीं है कि जनमेजय ने नागों को हरा दिया तो भी उत्तरपच्छिम में वे बने रहे। अनुश्रुति का कहना है कि जनमेजय ने तक्षशिला पर चढ़ाई कर उन की सत्ता का मूलोच्छेद कर दिया। इस कथन को न मानने का कोई कारण नहीं है।

फलतः कुरु राजा जब ‘गङ्गा-जमुना दोआब’ का सारा उत्तरी भाग

<sup>१</sup> प्र० आ० पृ० २८३ ।



छोड़ने को बाधित हुआ था' तब 'पञ्जाब की तरफ से दबाव पड़ने' का कोई प्रश्न ही न था। छान्दोग्य उपनिषद् में मटची ( लाल टिड्डी ) के लगातार उपद्रव से कुरु देश में घोर दुर्भिक्ष पड़ने का उल्लेख है—

मटचीहतेषु कुरुष्वाटिक्या सह जाययोपस्तिहं चाक्रायण इभ्यग्रामे प्रद्राणक उवास ॥१॥ स हैभ्यं कुरुमाषान् खादन्तं बिभिचे तं होवाच । नेतोऽन्ये विद्यन्ते यच्च य म इम उपविहिता इति ॥२॥ ( छा० उप० १.१० )

हत शब्द से दुर्भिक्ष की भयंकरता सूचित होती है। हस्तिनापुर को बहा ले जाने वाली गङ्गा की बाढ़ भी अकेली असम्भव घटना न रही होगी, उस का कारण भारी अतिवृष्टि हुई होगी जिस ने गाँवों और फसलों को बहा कर दुर्भिक्ष को और भयंकर बना दिया होगा। इसी कारण न केवल हस्तिनापुर को प्रत्युत समूचे उत्तरी दोआब को छोड़ना पड़ा होगा। ( मिलाइए रा० ३० पृ० २३ )।

### ✽ १६. उत्तर वैदिक काल में भारतवर्ष का व्यक्तित्व-प्रकाश

यह कहना ठीक होगा कि भारतवर्ष का व्यक्तित्व पहले-पहल उत्तर वैदिक काल में प्रकट होता है, भारतीय सभ्यता और संस्कृति की मूल स्थापना इसी काल में होती है, इसी में उन का स्वरूप निश्चित होता है;—भारतीय जाति में, उस की संस्कृति में, विचार-और व्यवहार-पद्धति में और दृष्टि में जो विशेष भारतीयपन है, जो उन्हें दूसरी जातियों से और संस्कृतियों से पृथक् करता है, जो उन के व्यक्तित्व का निचोड़ है, वह इसी काल में स्थापित और प्रकट होता है। यों तो भारतीय संस्कृति का मूल प्राग्वैदिक और वैदिक कालों में है, किन्तु उन युगों में अभी वह तरल-द्रव-रूप प्रतीत होती है, इस युग में उस की ठोस बुनियाद पड़ती है, उस का व्यक्तित्व मूर्त्त रूप धारण करता है। गौतम बुद्ध के समय तक हम भारतीय जाति के जीवन में अनेक प्रथाओं संस्थाओं और व्यवस्थाओं (constitutions) एवं पद्धतियों और परिपाटियों को स्थापित

और बद्धमूल हुआ पाते हैं, उन के समय तक एक धम्मो सनातनो जड़ पकड़ चुका और खड़ा हो चुका था। वे पौराणिक पंडितों और पौराण ब्राह्मणों की बातों को आदरपूर्वक उद्धृत करते हैं<sup>१</sup>।

वैदिक और प्राग्वैदिक काल का जीवन इतिहास विचार और कल्पनायें वे उपादान हैं जिन्हें हाथ में लेकर उत्तर वैदिक काल का शिल्पी एक उस्ताद कारीगर की तरह गढ़ता ढालता और शकल देता है, और इस प्रकार भारतवर्ष के उस व्यक्तित्व को जन्म देता है जिस का स्वरूप जिस की शिक्षा-दीक्षा और जिस के संस्कार शताब्दियों के आंधी-पानी में मिटने नहीं पाते, और जो जातियों और सभ्यताओं के अनेक सम्मर्दों और कशमकशों को भेल कर अपनी विशेषता को खोता नहीं दीखता।

वैदिक आर्यों के जीवन के लिए कोई बंधे हुए नियम न थे। वह एक तरुण स्वाधीन प्रतिभाशाली जाति थी जो अपनी सहज बुद्धि से जीवन के अछूते क्षेत्र में अपनी राह आप खोजती और बनाती थी। उस की जीवनचर्या ने उस के वंशजों के लिये प्रथायें और संस्थायें बना दीं। जैसे वे बोले वैसे मन्त्र बनते गये, जैसे वे चले वही पद्धति हो गई, जो उन्होंने किया वही अनुष्ठान बन गया। वेद स्वतः प्रमाण है। उत्तर वैदिक काल में पहले-पहल भारतीय जीवन की प्रथाओं का संकलन और वर्गीकरण, छानबीन और काटछाँट होती है। यहाँ आकर पहले पहल प्रथायें और परिपाटियाँ कानून (धर्म-व्यवहार) संस्कार और संस्था का रूप धारण करती हैं। किन्तु उत्तर वैदिक काल का शिल्पी एक गुलाम अन्ध अनुयायी की तरह बने बनाये नमूनों पर पकी पकाई ईंटें नहीं रखता जाता। वह एक स्वतन्त्र उस्ताद कारीगर की तरह काटता तराशता और ढालता है, और स्वयं नई रचना भी करता

<sup>१</sup> जातक ४, १४८; सु० नि० ब्राह्मणधम्मिक सुत्त (१६) की वत्थुगाथा; इत्यादि।

है। उस के लिए वैदिक आर्य जीवन एक द्रव उपादान है जिसे वह स्वतन्त्रतापूर्वक ढालता है। वह स्वतन्त्र रचनाशक्ति न केवल उत्तर वैदिक काल में प्रयुक्त प्राचीन काल के अन्त—छठी शताब्दी ई० के आरम्भ—तक स्पष्ट बनी रहती है। उत्तर वैदिक काल में भारतवर्ष का व्यक्तित्व स्पष्ट प्रकट हो जाता है, इस में सन्देह नहीं। विशिष्ट भारतीय विचार-व्यवहार और समाज-संस्थान का आरम्भ तो इस युग में स्पष्ट है ही; भारतवर्ष की वे प्रादेशिक राज्यसंस्थाएँ भी, जो ५०० ई० तक लगातार जारी रहती हैं, पहले-पहल इसी युग में प्रकट होती हैं।

### \* १७. कम्बोज देश

कम्बोज देश की ठीक शिनाख्त करना प्राचीन भारतीय इतिहास की अनेक गुंथियाँ सुलझाने के लिए, विशेष कर आर्यावर्त्त ईरान और मध्य एशिया के पारस्परिक सम्बन्धों के इतिहास को स्पष्ट करने के लिए अत्यन्त आवश्यक है; किन्तु अभी तक पुरातत्त्ववेत्ताओं को उस में सफलता न हुई थी। वि० स्मिथ एक नोट में लिखते हैं<sup>१</sup> कि फूशे (Foucher) ने नेपाली अनुश्रुति के अनुसार उसे तिब्बत में कहीं माना है—आइकनोग्राफी बूधी (बौद्ध प्रतिमा-कला) पृ० १३४; किन्तु कम्बोज लोग तिब्बती न थे, वे एक ईरानी बोली बोलते थे। यह ईरानी बोली की बात स्मिथ ने डा० ग्रियर्सन की टिप्पणी, ज० रा० पृ० १९११ पृ० ८०२, का प्रमाण देकर दर्ज की है। डा० ग्रियर्सन ने उस टिप्पणी में यास्क मुनि के शवतिर्गतिकर्मा कम्बोजेष्वेव भाष्यते विकारौस्त्वस्य आर्या भाषन्ते (निरुक्त २. १. ३. ४.)—इस निर्देश की ओर ध्यान दिलाया है, और यह दिखलाया है कि शवति या शुदन धातु चलने के अर्थ में अब फारसी में वर्त्ता जाता है। यास्क का समय

<sup>१</sup>अ० हि० पृ० १३३।

पाणिनि से पहले है, और उस के कुछ ही शताब्दियाँ पहले वंश-ब्राह्मण में कम्बोजों का नाम पहले-पहल सुना जाता है ।

यास्क के उक्त निर्देश की ओर ग्रियर्सन से भी सात बरस पहले, दस्तूर पेशोतनजी बहरामजी संजाना-स्मारक ग्रन्थ ( लाइपज़िग १९०४ ) में जर्मन विद्वान् कुहन ने ध्यान दिलाया था । उस के अतिरिक्त उन्होंने वहाँ जातक ( ६, पृ० २१० ) की निम्नलिखित गाथा भी उद्धृत की थी—

कीटा पतंगा उरगा च भेका

हन्वा किमि सुउम्फति मखिका च ।

एते हि धम्मा अनरियरूपा

कम्बोजकानं वितथा बहुन्नन् ॥

और इस के आधार पर उन्होंने दिखलाया था कि कम्बोज लोग प्राचीन ईरानी विश्वास के अनुसार 'ज़हरीले—अहरमनी—जन्तुओं को मारना अपने धर्म का अंश मानते थे ।

कुहन के लेख की तरफ नरिमान ने ज० रा० ए० सो० की दूसरी जिल्द ( १९१२, पृ० २५५ ) में ध्यान दिला दिया था । किन्तु सन् १९०४ अथवा सन् १९११-१२ के बाद अब तक किसी ने निश्चय करने का जतन नहीं किया कि ईरानी भाषा के ठीक किस प्रदेश का नाम कम्बोज था । अधिकतर विद्वान् इस बीच कम्बोज का अर्थ गोल-माल तरीके से पूरबी अफ़ग़ानिस्तान कर देते रहे हैं । किन्तु पूर्वी अफ़ग़ानिस्तान का कौन प्रदेश ? काफ़िरिस्तान ? वह तो पुराना कपिश—चनियों का कि-पिन्—है । तब लमग़ान ? वह लम्पाक है । तब निग्रहार ? वह नगरहार है । तब अफ़रीदी-तीराह से सुलेमान तक का कोई प्रदेश ? नहीं, वह भी प्राचीन पक्थ है । तब चितराल ? लेकिन वह अफ़ग़ानिस्तान में नहीं है । उसी प्रकार यागिस्तान भी उस से बाहर है, और वह प्राचीन उर्जुयान और पुष्करावती है । तब बर्खा ? किन्तु वह तो

उत्तर-पूर्वी न कि पूरबी अफ़ग़ानिस्तान है, और ठेठ अफ़ग़ानिस्तान में नहीं है। जब हम अफ़ग़ानिस्तान के एक एक प्रदेश को कम्बोज की शिनाख़्त करने के लिए टटोलते हैं तब कम्बोज मृगमरीचिका की तरह आगे आगे भागता जाता है।

इस गोलमाल को डा० हेमचन्द्र रायचौधुरी ने दूर कर दिया है। महाभारत द्रोणपर्व ४.५ में कहा है—

कर्ण राजपुरं गत्वा काम्बोजा निर्जितास्त्वया ।

इस के आधार पर उनका कहना है कि राजपुरी (= कश्मीर के दक्खिन आधुनिक राजौरी) के चौर्गिंद प्रदेश ही कम्बोज महाजदपद था (रा० ६० पृ० ९४-९५)। प्रो० भंडारकर ने भी इस शिनाख़्त को स्वीकार कर लिया है (अशोक पृ० ३१); उन का कहना है कि दारयवहु का जीता हुआ कम्बुजिय और अशोक के अभिलेखों का कम्बोज वही है।

दोनों विद्वानों ने महाभारत की एक अस्पष्ट उक्ति की अनिश्चित व्याख्या के आधार पर तथा और सब प्रमाणों की पूरी उपेक्षा कर के यह मनमाना फ़ैसला कर डाला है। अशोक से ठीक पहले सिकन्दर के समय राजौरी-पुँच-भिम्बर की उपत्यका अभिसार कहलाती थी<sup>१</sup>, और पौन शताब्दी में उस का नाम बदल जाने का कोई कारण न था। अभिसार देश के राजा के भारत-युद्ध में भी पाण्डवों की तरफ़ से लड़ने का महाभारत में उल्लेख है (§ ६४), इस लिए महाभारत में उस का दूसरा नाम हो सो नहीं कहा जा सकता। समूचे संस्कृत वाङ्मय में राजौरी प्रदेश का नाम लगातार अभिसार पाया जाता है, और वह कोई गुमनाम नहीं ख़ूब प्रसिद्ध देश है। अभिसार और कम्बोज कभी समानार्थक शब्द रहे हों, इस के लिए रत्ती भर प्रमाण नहीं है, न कभी

<sup>१</sup> नीचे § १२०।

मिल सकेगा । कम्बोज देश सदा भारतवर्ष की अन्तिम सीमा पर माना जाता रहा है, किन्तु ये दोनों प्रसिद्ध विद्वान् उसे जेहलम नदी के पूरब और कश्मीर के दक्खिन ठेठ पञ्जाब में उतार लाये हैं ! अर्थात् पूर्वी गान्धार के भी पूरब और केकय के ठीक उत्तर ! फिर बिलकुल मनमाने ढंग से वे कहते हैं कि जेहलम और सिन्ध के बीच का प्रदेश भी कम्बोज में सम्मिलित था, जिस से उस की सीमा गान्धार से लगती थी । किन्तु व्यथ और सिन्ध के बीच का प्रदेश सदा से उरशा कहलाता रहा है । महाभारत समापर्व अ० २८ में अर्जुन के दिग्विजय-प्रकरण में दार्व अभिसारी उरशा ( गलत पाठ उरगा ) कम्बोज सब का अलग अलग उल्लेख है । यदि कम्बोज हिमालय की उपत्यका में हो तो रघुवंश सर्ग ४ में रघु के कम्बोज जीतने के बाद हिमालय पर चढ़ने ( श्लोक ७१ ) और फिर किरातों किन्नरों को जीत कर भारतवर्ष में उतरने ( श्लोक ८० ) की बात कैसे चरितार्थ होगी ? यदि रघु दक्खिन से हिमालय चढ़ा होता तो बजाय भारत के चीनी तुर्किस्तान जा उतरता ! डा० रायचौधुरी ने स्वयं यह सिद्ध किया है कि सोलह महाजनपदों के युग में कश्मीर भी गान्धार महाजनपद के अधीन था<sup>१</sup> । किन्तु यदि कश्मीर के दक्खिन और पच्छिम का छिभाल और हज़ारा प्रदेश—जिसे वे कम्बोज कहते हैं—स्वतन्त्र रहा हो, तो गान्धार का राज्य उस कम्बोज देश को अधीन किये बिना कश्मीर तक किस रास्ते पहुँच सकता था, यह असंगति उन्हें नहीं दीख पड़ी ।

सब से बड़ कर कश्मीर के किसी प्रदेश की शिनाख्त करते समय कल्हण की गवाही तो सुननी चाहिए थी । राजतरंगिणी तरंग ४ में राजा मुक्तापीड ललितादित्य के दिग्विजय-प्रकरण में कम्बोजों का उल्लेख है

<sup>१</sup> ऊपर § ८२ ।



( श्लोक १६५ ), किन्तु कल्हण ने उन्हें कश्मीर के उत्तर ( १६३ ) रक्खा है, जब कि ये विद्वान् कश्मीर के ठीक दक्खिन उतार लाये हैं ! राजौरा का प्रदेश ललितादित्य के दादा कर्कौट-वंश-स्थापक दुर्लभवर्धन के समय से कश्मीर के अधीन था; यदि वही कम्बोज होता तो उसे जीतने की ललितादित्य को कोई ज़रूरत न होती ।

मैंने कम्बोज देश की तलाश राजतरंगिणी के उस प्रकरण के ही सहारे की है । वहाँ कम्बोज के ठीक बाद तु + खार या तुखार देश का नाम है ( १६५ ), फिर मुम्मुनि नामक तुर्क राजा का । डाक्टर स्टायन ने वहाँ कम्बोज का अर्थ वही पूर्वी अफ़ग़ानिस्तान किया है । किन्तु पूर्वी अफ़ग़ानिस्तान कश्मीर के उत्तर कैसे गिना जा सकता है ? कश्मीर के ठीक उत्तर दरद लोग हैं; और पच्छिम, क्रम से उरशा, पश्चिम गान्धार ( पुष्करावती ) तथा कपिश । दरदों का उक्त प्रसंग में अलग उल्लेख है ( १६९ ) । कश्मीर के पड़ोस के सब प्रदेशों में से एक चितराल का ही पुराना नाम अज्ञात था, और वह है भी कश्मीर के उत्तरपच्छिम, तथा तुखार देश ( वदख़्शां ) से ठीक लगा हुआ । इस लिए सन् १९२८ ई० में रूपरेखा की कम्बोज-विषयक टिप्पणी में मैंने कम्बोज को चितराल मानने का प्रस्ताव कुछ भिन्न के साथ किया था । भिन्न इस कारण कि चितराल के निवासी मूलतः दरद थे यद्यपि अब उन में थोड़ा मिश्रण है । भारतवर्ष की जातीय भूमियों का अध्ययन करते हुए मैं यह सिद्धान्त स्थापित कर चुका था कि प्राचीन प्रदेश आधुनिक बोलियों के क्षेत्रों से प्रायः मिलते हैं<sup>१</sup> । इसी से, चितराल यदि कम्बोज होता, तो वह दरद-देश का एक अंश माना जाता; पर वैसी बात नहीं है । चितराल की बोली खोवार में और वहाँ के निवासी खो लोगों में दरद के अतिरिक्त गुल्वा मिश्रण है । गुल्वा बोलियों और जाति को पहले मैं भारत की सीमा के बाहर समझता था ।

किन्तु सन् १९३० में जब मैं रुपरेखा के लिए भारतवर्ष की जातीय भूमियों की विवेचना करने लगा, तब मुझे यह सूझा कि कहीं गल्चा प्रदेश ही तो प्राचीन कम्बोज नहीं है। गल्चा प्रदेश कश्मीर के सीधा उत्तर है; और तुखार देश जहाँ चितराल की केवल एक नोक को छूता है, वहाँ वह गल्चा-क्षेत्र की समूची पच्छिमी सीमा के साथ साथ चला गया है।

रघुवंश में रघु के उत्तर-दिग्विजय में भी कम्बोज देश का उल्लेख है। ललितादित्य के उत्तर-दिग्विजय की विवेचना से मुझे कम्बोज का जो अर्थ सूझा था, रघु के दिग्विजय की पड़ताल ने उसे पूरी तरह पुष्ट और पक्का कर दिया। यही नहीं; गल्चा-क्षेत्र को कम्बोज मानने से यह विकट पहेली भी सुलभ गई कि कालिदास ने क्यों कम्बोज के ठीक दक्खिन-पूरव गङ्गा का उल्लेख किया है (रघुवंश ४, ७३)। गल्चा-क्षेत्र की पूर्वी सीमा सीता (यारकन्द) नदी है। प्राचीन भारतीय विश्वास के अनुसार सीता और गंगा का स्रोत एक ही था—अनवतप्त सर। सीता उस के उत्तर तरफ से निकलती थी, और गंगा पूरव तरफ से<sup>१</sup>। इस प्रकार उस सर के उत्तर से पूरव परिक्रमा करने से रघु की सेना कम्बोज-देश के ठीक बाद गंगा के स्रोत पर पहुँच सकती थी। कालिदास का अभिप्राय कश्मीर के उत्तर की किशन-गंगा (कृष्ण), उत्तर-गंगा (व्यथ की शाखा सिन्ध) या उत्तरगंगा की एक शाखा के स्रोत गंगा-सर से नहीं हो सकता; क्योंकि वे सब हिमालय की गर्भ-शृङ्खला के नीचे हैं, किन्तु कालिदास के वर्णन के अनुसार रघु की सेना कम्बोज के बाद हिमालय चढ़ी और किन्नरों को जीतने के बाद उस पर से उतरी थी। स्पष्ट है कि हिमालय से अभिप्राय वहाँ गर्भ-शृङ्खला से कारकोरम शृङ्खला तक के पहाड़ों से है।

<sup>१</sup>वसुबन्धु—अभिधर्म-कोष (राहुल सांकृत्यायन-सम्पा०, काशी १९८८), ३, ५७, खान च्वाङ १, पृ० ३२-३५।

प्रसंगवश यहाँ यह कह दिया जाय कि अनवतप्त-सर-सम्बन्धी विश्वास भी निरी गप्प और अन्ध विश्वास नहीं प्रतीत होता। उस विश्वास की कुछ बुनियाद दीख पड़ती है, और अनवतप्त सर को हम आधुनिक नक्शे पर अन्दाज़न अंकित कर सकते हैं। सिन्धु उस सर के दक्खिन उतरती मानी जाती थी, और सीता उत्तर। यदि श्योक को सिन्धु की मुख्य धारा मान लें तो कारकोरम जोत के पास के गलों (glaciers) पर उक्त बात ठीक घटती है—सिन्धु उन के दक्खिन और सीता उत्तर उतरती है। किन्तु वंजु और गंगा का स्रोत वहाँ कैसे माना जा सकता था ? इस सम्बन्ध में हमें आधुनिक भूगोलशास्त्रियों के इस मत पर ध्यान रखना चाहिए कि पामीर और कारकोरम की अनेक नदियों के प्रसवण-क्षेत्र गलों के रास्तों के पथरीली रचनाओं (moraine formations) में परिवर्तन होते रहने के कारण ऐतिहासिक युगों में बदलते रहे हैं। यह असम्भव नहीं है कि कभी पामीर की ज़ोरकुल (विक्टोरिया) भील का पानी पूरब और चकमकतिन का पच्छिम—आजकल से ठीक उलटा—बहता रहा हो<sup>१</sup>। इस दशा में क्या यह सम्भव नहीं कि कारकोरम के गलों से पूरब तरफ़ प्राचीन काल में कोई धारा बहती रही हो जिस के विषय में यह भ्रम रहा हो कि वह गंगा की उपरली धारा है ? वैसे भ्रम को हम अन्ध विश्वास नहीं कह सकते;—सन् १८८०-८३ में भारतीय पहाड़ी भूगोल-खोजी किन्थुक के ब्रह्मपुत्र दून का समूचा रास्ता टटोल न लेने तक आधुनिक भूगोलवेत्ता यह निश्चय से न जानते थे कि तिब्बत की चाङ्पो ब्रह्मपुत्र की उपरली धारा है या इरावती या साल्वीन की। यह भी याद रहे कि हम अनवतप्त सर को जहाँ पर अंकित कर रहे हैं, वह प्रदेश संसार के उन इने-गिने भागों में से है जिस की पूरी भौगोलिक पड़ताल अभी तक

<sup>१</sup> ब्रिटिश विश्वकोश, १३ संस्क०, जि० २०, पृ० ६२७।

नहीं हो पाई। भविष्य की पड़ताल से क्या मालूम हमें प्राचीन भारतीयों के उक्त विश्वास का स्पष्ट युक्तिसंगत कारण उसी रूप में मिल जाय जिस का ऊपर निर्देश किया गया है ?

कम्बोज से ठीक पहले कालिदास ने हूणों का उल्लेख किया है। हूणों का प्रदेश तब वल्लु की दो धाराओं—वक्षाव ( आधुनिक वक्ष ) और अक्साव ( आधुनिक अक्सू या मुर्गाव )—के बीच का दोआब—पारसी लेखकों का हैतल, और अरबों का खुत्तल प्रदेश—था, सो विद्वान् लोग निश्चित कर चुके हैं<sup>१</sup>। आजकल भी गल्चा प्रदेश की उत्तरी सीमा उसी अक्सू नदी के करीब करीब साथ कही जा सकती है। इस प्रकार समूचा गल्चा क्षेत्र ही कम्बोज था, सो ठीक निश्चित होता है।

किन्तु यास्क मुनि ने २५०० बरस पहले कम्बोजों की बोली के विषय में जो बात लिखी है, कहीं उस का भी कोई निशान क्या आज मिल सकता है ? चितराल की खोवार बोली में वह मुझे कहीं न मिला। किन्तु गल्चा-क्षेत्र के कम्बोज देश होने में मुझे रत्ती भर भी सन्देह न रहा, जब मैंने देखा कि डा० ग्रियर्सन ने उस की जितनी बोलियों के नमूने भा० भा० ५० की जि० १० में दिये हैं, उन में से वली के सिवाय अन्य सब के उन छोटे छोटे नमूनों में भी शक्ति धातु आज भी गति के अर्थ में मौजूद है ! शिग्नी या खुग्नी में सुत=गया ( पृ० ४६८ ), सरीकोली में सेत=जाना ( ४७३ ), स्थूत=गया, सोम=जाऊंगा ( ४७६ ), जेवाकी या इश्कामिशी में शुद=गया ( ५०० ), मुंजानी या मुंगी में शिआ=जाना ( ५११ ), और युइद्गा में शुई=गया ( ५२४ )।

<sup>१</sup>कृष्णस्वामी एयंगर—भारतीय इतिहास में हूण समस्या, इ० आ० १९१६, पृ० ६५ प्र।

बदरूशाँ लोग भी उसी ताजिक जाति के हैं जिस के रास्ता; और ग्रियर्सन का कहना है कि उन की भाषा भी शायद पहले वही थी<sup>१</sup>। हम ने देखा है कि आधुनिक भाषाओं के क्षेत्र प्रायः प्राचीन जनपदों को सूचित करते हैं। तब बदरूशाँ भी कम्बोज में सम्मिलित था ? किन्तु बदरूशाँ का नाम तुखार-देश प्रसिद्ध है, और कल्हण ने उक्त सन्दर्भ में उसे कम्बोज से अलग गिनाया है। तो भी इस से कोई कठिनाई नहीं होती, क्योंकि हम यह जानते हैं कि तुखार जाति बलख बदरूशाँ और पामीर में दूसरी शताब्दी ई० पू० में आई थी<sup>२</sup>, और तभी से वे देश तुखार-देश कहलाने लगे। उस से पहले बलख का नाम वाह्लीक था, और पामीर का कम्बोज—तो हम ने अभी देखा; किन्तु बदरूशाँ का नाम तब क्या था ? पामीर और बदरूशाँ की भाषा और जाति तब एक थी, इसे देखते हुए हम इस परिणाम पर पहुँचते हैं कि कम्बोज में बदरूशाँ भी सम्मिलित था,—क्योंकि कम्बोज एक जातीय नाम ही था। हमारी यह स्थापना महाभारत से पुष्ट होती है, क्योंकि उस में कई जगह ( जैसे ६. ७५. १७ और २. २८. २२-२३ में ) कम्बोजवाह्लीकाः का नाम इकट्ठा एक द्वन्द्व में आता है; कम्बोज में यदि बदरूशाँ सम्मिलित रहा हो तो उस की सीमा वाह्लीक से लगती थी। तुखार जाति के कम्बोज में आ बसने से उस जनपद का तुखार नाम पड़ गया। धीरे धीरे तुखारों का राज्य खण्डित हो जाने पर तुखार नाम केवल बदरूशाँ का—जहाँ तुखारों की राजधानी थी—रह गया, और पूरबी भाग—पामीर—के लिए फिर कम्बोज नाम जाग उठा। मध्ययुगीन कम्बोज भी वही है। उसी की ठीक स्थिति मध्य युग में भी भूली न गई थी सो निम्नलिखित प्रसिद्ध फ़ारसी पद्य से सूचित होता है—

<sup>१</sup>वहीं, पृ० ४५६।

<sup>२</sup>नीचे § १६२।

अगर् कहत-उर रिज्ञाल् उप्तद् जे आँकस् उन्स कम गोरी—

यके अफगाँ, दोयम कम्बोह, सोयम बदजात कश्मीरी !

जे अफगाँ हीलाँ मीआयद्, जे कम्बोह कीना मिआयद्,

जे कश्मीरी नमी आयद् बजुज् अन्दोहो दिलगोरी !<sup>१</sup>

अपने पहाड़ी पड़ोसियों के विषय में फ़ारिस के कवि ने जो भाव प्रकट किये हैं, उन से सहमत हुए बिना भी यह कहा जा सकता है कि उन पड़ोसियों का भौगोलिक क्रम उसे ठीक मालूम था ।

नेपाली अनुश्रुति कम्बोज को क्यों तिब्बत में समझती है उस का कारण भी इस पहचान से स्पष्ट हो जाता है । पामीर प्रदेश तिब्बत के ठीक पच्छिम लगा है और नेपाल से देखने वालों को तिब्बत का बढ़ाव प्रतीत हो सकता है । महाभारत ७.४.५ का जो प्रतीक डा० राय-चौधुरी ने उद्धृत किया है, उस का या तो यह अर्थ है कि कम्बोज का रास्ता राजपुरी होकर जाता था, या वहाँ राजपुर का अर्थ है राज-गृह । य्वान् च्वाङ् के समय भी बलख की राजधानी छोटा राजगृह कहलाती थी<sup>२</sup>, और वह कभी समूचे कम्बोज देश की राजधानी रही हो सकती है । ध्यान रहे कि भारतवर्ष में पहला राजगृह-गिरिब्रज मगध का नहीं प्रत्युत केकय देश का था<sup>३</sup>, और उस के प्रवासियों ने बलख में एक राजगृह स्थापित किया हो सो बहुत सम्भव है ।

डा० रायचौधुरी के प्रतीक के विषय में उक्त बात मैंने सन् १९३० के अन्त में लिखी थी । दूसरे बरस नेपाल के श्री ६ मान्यवर राजगुरु हेमराज पण्डित ज्यू को नेवार लिपि में ताळपत्रों पर लिखी महाभारत की एक प्रति

<sup>१</sup> इस पद्य के लिए मैं काशी के पं० रामकुमार चौबे, एम्० ए०, एल्० टी० का अनुगृहीत हूँ ।

<sup>२</sup> य्वान् च्वाङ् १, पृ० १०८ ।

<sup>३</sup> दे० ऊपर § ५४ ।



मिली जो अन्दाज़न ८-९ सौ बरस पुरानी है। सन् १६३२ के आरम्भ में नेपाल जाने पर मुझे राजगुरु महोदय की कृपा से उस के विषय में सब जानकारी प्राप्त हुई। विद्यमान प्रतियों के बहुत से पाठदोषों से वह प्रति मुक्त है। कर्ण का दिग्विजय उस में है ही नहीं, जिस से प्रतीत होता है कि वह प्रसंग पीछे जोड़ा गया है।

कम्बोज की इस पहचान के बाद इस के सहारे रघु के उत्तर-दिग्विजय के बाकी अज्ञात प्रदेश और जातियाँ—उत्सव-संकेत और किन्नर—भी पहचाने गये, और फिर जब मैंने महाभारत में अर्जुन के उत्तर-दिग्विजय की इसी अभिप्राय से जाँच की कि देखूं मेरा किया हुआ कम्बोज का अर्थ वहाँ घटता है कि नहीं, तब उससे भी न केवल मेरी शिनाख्त को पूरा समर्थन ही मिला, प्रत्युत एक और प्रसिद्ध जाति का खोया हुआ नाम पाया गया<sup>१</sup>।

प्राचीन उत्तरापथ का भूगोल कम्बोज की उक्त पहचान से उत्तरोत्तर अधिक स्पष्ट होता जा रहा है।

प्रो० तोमास्चेक का मत था कि ईरानी परिवार की सब भाषाओं में से गुल्चा मुंजानी बोली अवस्ता की भाषा के सब से अधिक नज़दीक है<sup>२</sup>। यदि यह बात ठीक हो तो अवस्ता की भाषा को प्राचीन कम्बोज भाषा कहना चाहिए। कम्बोज जनपद का उदय हमारे वाङ्मय के अनुसार पहले-पहल नौवीं-आठवीं शताब्दी ई० पू० में हुआ। उसी समय या उस के कुछ ही पीछे महात्मा ज़रथुस्त्र प्रकट हुए। कम्बोज उस युग में आर्यावर्त्त और ईरानी के बीच साम्ना देश था। हम देख चुके हैं कि प्रो० कुहन ने जातक की गाथा के आधार पर कम्बोजों को प्राचीन ईरानी धर्म का अनुयायी सिद्ध किया था। यदि ज़रथुस्त्र का कार्यक्षेत्र कम्बोज ही रहा हो तो अवस्ता वाङ्मय में आर्यावर्त्त और

<sup>१</sup>दे० नीचे ॥ २८। <sup>२</sup>मा० मा० ५०, १०, पृ० २०६।

ईरान के सम्बन्ध-सूचक जो अनेक निर्देश हैं, उन की भी सुन्दर व्याख्या हो सकेगी। और तब जरथुस्त्री धर्म के उद्भव और विकास का हमें एक नई दृष्टि से देखना होगा।

## \* १८. प्रागुद्ध भारत का पच्छिमी जगत् से सम्पर्क

वैदिक काल में भी भारतवर्ष का पच्छिमी जगत् से व्यापारिक और अन्य सम्पर्क रहने के अनेक चिन्ह हैं, जिन की विवेचना ऊपर (६१२) कर चुके हैं। उत्तर वैदिक काल और सोलह महाजनपद-युग में वैसे चिन्ह और अधिक पाये जाते हैं, और अन्त में ८वीं-७वीं शताब्दी ई० पू० से तो भारतवर्ष का बाबुल कानान आदि पच्छिमी देशों से व्यापार चलते रहने की बात सर्वसम्मत है।

बावेरु-जातक ( ३३९ ) में यह कहानी है कि भारतवर्ष के कोई व्यापारी एक कौए को पकड़ कर बावेरु-रट्ट ( बाबुल देश ) में ले गये। उस समय बावेरु में पंछी न होते थे ( तस्मिं किर काले बावेरु-रट्टे सकुना नाम नऽत्थि )। वह देसावर का कौआ ( दिसाकाक ) सौ कहापन ( कार्षापण ) में बिका ! तब दूसरी बार वे व्यापारी एक मोर ले गये जो एक हज़ार कहापन में बिका। इस कहानी की जड़ में कुछ सचाई जरूर है, इस का प्रमाण यह है कि बाबुली भाषा में मोर का वाचक शब्द तुकी था जो तामिल तोगै का रूपान्तर है। इसी प्रकार चावल के लिए वहाँ जो शब्द था वह तामिल ही था, और अन्य कई वस्तुओं के लिए भी। इस से यह भी सिद्ध है कि ये वस्तुएँ वहाँ द्राविड भारत से जाती थीं।

किन्तु आर्यावर्त के साथ भी पच्छिम के सामी राज्यों का व्यापार सम्पर्क होने के निश्चित प्रमाण हैं। शतपथ ब्राह्मण में जलत्यावन की कथा है; वह कथा बहुत देशों के वाङ्मय में पायी जाती है, पर मूलतः वह बाबुली है। फिर उसी ब्राह्मण ( ३. २. १. २३-२४ ) में सब से पहले म्लेच्छ शब्द का प्रयोग असुरों के लिए हुआ है। संस्कृत वैयाकरणों

के अनुसार म्लेच्छ का अर्थ अव्यक्त बोली बोलना है, और उस धातु की निरुक्ति कइयों ने म्लै ( म्लान होना, मुरझाना ) धातु से की है। जायसवाल का कहना है कि यह निरुक्ति वैसी ही कल्पित है जैसी यह व्याख्या कि यवन लोग क्षत्रियों और शूद्रों के संकर से पैदा हुई जाति हैं; वास्तव में म्लेच्छ धातु में एक विदेशी शब्द छिपा है; वह उस सामी ( सेमेटिक ) शब्द का रूपान्तर है जो हिब्रू ( यहूदियों की भाषा जिस में मूल बाइबल लिखी गई है ) में मेलेखें बोला जाता है। संस्कृत में उस का म्लेच्छ बन गया है, पर पालि और अर्धमागधी में वह मलिकख और मिलक्खु ही रहा है। सामी मेलेखें शब्द का अर्थ है राजा। शतपथ के उक्त सन्दर्भ में कहा है कि असुर म्लेच्छ लोग हेलवो हेलवा बोलते थे। जायसवाल का कहना है कि ये शब्द अश्शुर भाषा के ह-पेलोवाः ( परमात्मा ) का रूपान्तर हैं<sup>१</sup>। इस प्रकार असुर शब्द शुरू में स्पष्टतः अश्शुर लोगों का और म्लेच्छ उन के राजाओं का वाचक था; बाद में वे शब्द विस्तृत अर्थों में बँटने लगे जैसे अब यवन शब्द बँटा जाता है। जायसवाल के इस मत को भण्डारकर ने भी स्वीकार किया है<sup>२</sup>।

अश्शुरों के साथ आर्यावर्त्त के सम्पर्क का एक बड़ा प्रमाण दोनों देशों के ज्योतिषशास्त्र की तुलना से मिलता है। वेंकटेश बापूजी केतकर का मत है कि भारतवासियों ने दैव ( फलित ज्योतिष ) भले ही यूनानियों से सीखा हो, ज्योतिष उन से नहीं सीखा; प्रत्युत भारतीय और यूनानी दोनों ने अश्शुरों से सीखा। किन्तु वह बात तो दूसरी तीसरी शताब्दी ई० की है। उस से पहले भी दोनों देशों की कालगणना और ज्योतिष में अनेक प्रकार का पारस्परिक सम्बन्ध केतकर ने सिद्ध किया है। सूर्यसिद्धान्त ( १. २—४ ) में लिखा है कि कृतयुग के अन्त में

<sup>१</sup> जाइटशिफ्ट, ६८ ( १९१४ ), पृ० ७१६-२० ।

<sup>२</sup> का० व्या० पृ० १४५ ।

मय नामक असुर ने बड़ा तप किया जिस से प्रसन्न हो कर सूर्य भगवान् ने उसे ग्रहों का चरित बतलाया । उसी मयासुर के तप के विषय में शाकल्योक्त ब्रह्मसिद्धान्त में लिखा है—

भूकिकक्षाद्वादशेऽब्दे लंकायाः प्राक् च शात्मले ।

मयाप्र प्रथमे प्रश्ने सूर्यवाक्यमिदं भवेत् ॥

( १. १६८ )

अर्थात् मय ने शात्मय द्वीप में तप किया था जहाँ से लंका की देशान्तर-रेखा भूमिपरिधि की  $\frac{1}{4}$  अर्थात्  $30^{\circ}$  पूरब है । आजकल बाबुल और लंका का अन्तर  $31^{\circ} 15'$  है, पर काल्दी और अश्वुर लोगों के पुराने तुलांशमान के अनुसार वह  $30^{\circ}$  था । इस प्रकार केतकर ने सिद्ध किया है कि शात्मलद्वीप बाबुल देश का नाम था । ८५४ ई० पू० में उसे काल्दी लोगों के राजा शात्मनेसर ने जीत कर अश्वुर साम्राज्य की नींव डाली थी; केतकर का अन्दाज़ है कि शात्मनेसर के ही नाम से हमारे देश में बाबुल देश शात्मल कहलाने लगा । सूर्यसिद्धान्त के अश्वुर-मूलक होने के अन्य अनेक प्रमाण भी उन्होंने ने दिये हैं<sup>१</sup> । उन की विवेचना से यह स्पष्ट है कि सिद्धान्तग्रन्थों की रचना के समय ( तीसरी—छठी शताब्दी ई० ) मयासुर को एक अश्वुर महापुरुष माना जाता था न कि भूत-प्रेत के समान एक अमानुष योनि का जीव । महाभारत में पाण्डवों की राजधानी इन्द्रप्रस्थ भी उसी मयासुर की बनाई कही गई है । अश्वुर लोग न केवल ज्योतिष में प्रत्युत वास्तुविद्या ( स्थापत्य, भवननिर्माण-कला ) में भी बड़े प्रवीण थे, और भारतीय आर्यों ने उक्त दोनों विषयों में उन से बहुत कुछ सीखा था, यह इस से

<sup>१</sup> इंडियन पेन्ड फ़ौरिन क्रौनोलोजी ( भारतीय और विदेशी कालगणना )

ज० ब० रा० ५० सो०, सं० ७५ अ ( अतिरिक्त अंक ), १९२३, पृ०

१५६-६२ ।

प्रतीत होता है। सिद्धान्त-ग्रन्थों के समय मयासुर को कृत-युग के अन्त में हुआ माना जाता था, किन्तु वास्तव में वह कब हुआ था सो जानने के लिए अभी तक कोई साधन नहीं है। शात्मल नाम से केवल यह सिद्ध होता है कि ब्रह्म सिद्धान्त के समय वह देश शात्मल कहलाता था, किन्तु मयासुर के समय भी उस के वैसा कहलाने का कोई प्रमाण नहीं है। इस प्रकार मयासुर-विषयक अनुश्रुति जहाँ दोनों देशों का प्राचीन पारस्परिक सम्बन्ध प्रकट करती है, वहाँ उस का समय निश्चित करने में कोई सहायता नहीं देती।

किन्तु केतकर ने यह सम्भावना भी दिखलाई है कि भारतवासियों ने उन्नत ज्योतिष जैसे अशुरों से सीखा था, वैसे ही आरम्भिक काल में पहले काल्दी लोगों ने भारतवासियों से ज्योतिष का ज्ञान पाया था। आर्यावर्त्त का सब से पहला पञ्चाङ्ग वैदिक पञ्चाङ्ग था। उस के बाद हमारे देश में आर्य पञ्चाङ्ग चला जो ११९३ ई० पू० से २९१ ई० तक चलता रहा। केतकर का कहना है कि काल्दी और मिस्र में ८ वीं शताब्दी ई० पू० से चलने वाला नबोनस्सर का पञ्चाङ्ग ठीक वही है<sup>१</sup>। यूनानी ज्योतिषी सोलमाय की गणना उसी नबोनस्सर-पञ्चाङ्ग के अनुसार थी। और क्योंकि वह आर्यावर्त्त में काल्दी और मिस्र की अपेक्षा चार शताब्दी पहले से उपस्थित था, इसलिए आर्यावर्त्त से ही उन देशों में गया।

ज्योतिष-शास्त्र से बिलकुल अनभिज्ञ होने के कारण मैं केतकर की खोज के विषय में अपनी कोई सम्मति प्रकट नहीं कर सकता हूँ; साधारण रूप से उन की बातें बहुत युक्ति-संगत जान पड़ती हैं।

जायसवाल ने सुप्पारक जातक ( ४६३ ) के भौगोलिक ज्ञान से भी वही बात सिद्ध करने की चेष्टा की है। उस जातक की अतीतवस्तु यह

<sup>१</sup>वहीं, पृ० १०७-११४, १२८।

है कि भरुकच्छ के कई सौ व्यापारी एक जहाज़ ले कर और सुप्पारक नामी एक आदमी को अपना निग्यामक नियुक्त कर महासमुद्र की यात्रा को चले। सात दिन की अच्छी यात्रा के बाद उन्हें अकालवात का सामना पड़ा जिस ने उन की नाव को प्रकृतिसमुद्र ( अछूते महासागर ) के तल पर चार महीने विचरा कर एक समुद्र में पहुँचा दिया जहाँ खुर ( उस्तरे ) की सी नाक वाली आदम-कद मछलियाँ डुब्बियाँ लगाती थीं। सुप्पारक ने बतलाया कि वह खुरमाल समुद्र है। उस समुद्र में वज्र पैदा होता था। उस के बाद वे अग्निमाल समुद्र में पहुँचे जो जलती आग या दोपहर के सूरज की तरह चमकता था। उस में सोना पाया जाता था। फिर दधिमाल समुद्र आया जिस का पानी दूध या दही की तरह झलकता था, और जिस में चाँदी पाई जाती थी। फिर कुसमाली समुद्र आया जिस का रंग नीली ( हरी ) कुशा के खेत की तरह था, और जिस में से नीलम निकाला जाता था। उस के आगे वे नळमाल समुद्र में पहुँचे जो नळ के वन या मूँगे की तरह लाल था; उस में मूँगा उपजता था। अन्त में वे एक समुद्र में पहुँचे जहाँ टीलों की तरह लहरें ऊपर उठतीं और घोर शब्द करती हुई गिरतीं थीं। सुप्पारक ने बताया वह वल्लभामुख समुद्र है, जिस में पड़ कर लौटना असम्भव है। उस नाव पर सात सौ आदमी थे, जो सब यह सुन कर चिल्ला उठे। किन्तु सुप्पारक स्वयं बोधिसत्त्व था, और अपनी सच्चकिरिय ( सत्य-क्रिया ) से उस ने नाव को वापिस किया।

यह तो स्पष्ट है कि इन सब समुद्रों के नाम मूलतः और और कारणों से पड़े होंगे, और उक्त व्याख्यायें बाद में कहानीकारों और लालबुझकड़ों ने बना लीं। जायसवाल उन नामों की व्याख्या यों करते हैं। खुरमाली समुद्र आधुनिक फ़ारिस-खाड़ी का नाम था, क्योंकि उस के तट पर रहने वाले बाबुली लोग मत्स्य-मानुष को अपनी सम्यता का विधाता मानते और पूजते थे, और खुर भी एक बाबुली देवता था जिस



का नाम राजा खम्मुराबी ( लग० २२०० ई० पू० ) के अभिलेखों में पाया गया है। दधिमाल आधुनिक लाल सागर है, जिस में दही सी मोटी मोटी गाढ़ी चीज तैरती है, जिस के रङ्ग के कारण आजकल उस का नाम लाल सागर हुआ है। अग्निमाल उन दोनों के बीच अदन के पास सोमाली तट का समुद्र रहा होगा। चौथा समुद्र कुशमाली जातक के अनुसार नील कुसतिन के समान था; उस से नील नदी के निकास के देश और कुशद्वीप के तट-समुद्र का अभिप्राय है। पुराणों में कुशद्वीप में नील नदी की उत्पत्ति मानी गई है, इस प्रकार आधुनिक नूबिया को कुशद्वीप मानना चाहिए। पुराणों के कुशद्वीप के वर्णन का अनुसरण कर के ही कप्तान स्पीक ने नील के निकास को टटोल निकाला था। नूबिया का नाम कुशद्वीप वहाँ कुश लोगों के राज्यकाल के समय से ही पड़ सकता था; कुशों का राज्य वहाँ २२००—१८०० ई० पू० में था। वहाँ के अभिलेखों से सिद्ध हो चुका है। लळमाल समुद्र का अर्थ जायसवाल करते हैं नहर की परम्परा। आधुनिक स्वेज नहर की तरह प्राचीन काल में भी एक नहर थी जो लाल सागर को नील नदी से मिला देती थी, और इस प्रकार 'भू'-मध्यसागर और लाल सागर को नील नदी द्वारा जोड़ देती थी। वह नहर १३९० ई० पू० में जरूर थी, पर ई० पू० की पहली सहस्राब्दी में—६०९ ई० पू० तक—न रही थी। बलामसुख समुद्र का अर्थ स्पष्ट ही ज्वालामुखी-समुद्र है, और जायसवाल के अनुसार उस का अर्थ 'भू'-मध्यसागर का पूरबी भाग है<sup>१</sup>।

अन्त में भारतीय और शेबाई लिपियों में परस्पर जो समानता है ( ऊपर ॥ १४ उ ) उस के आधार पर जायसवाल दोनों देशों का प्राचीन काल में सम्पर्क मानते हैं। लिपि का वह सम्बन्ध उलटे रूप में दूसरे बहुत से विद्वान् भी मानते हैं। कनिंगहाम का कहना था कि

<sup>१</sup> ज० वि० ओ० रि० सी० १६२०, पृ० १६३ पृ।

शेबाई लिपि भारतीय लिपि से निकली है, और भारतवासी जिस प्रकार सोलह सौ मील पूरब जावा में अपनी लिपि ले गये, उसी प्रकार पच्छिम तरफ भी<sup>१</sup> । मिश्र और शेबा का परस्पर सम्बन्ध २३०० ई० पू० से तथा भारतवर्ष और शेबा का १००० ई० पू० से निश्चित रूप से माना जाता है<sup>२</sup> ।

### \* १६. पौर-जानपद

जायसवाल का कहना है कि महाजनपद-युग से आर्यावर्त के राज्यों में पौरजानपद नाम की जनता की एक केन्द्रिक संस्था थी<sup>३</sup> । उन की युक्तियों में से एक यह भी है कि रामायण ( लग० ५०० ई० पू० ) आदि में पौरजानपदः या पौरः और जानपदः शब्दों का एक वचन में प्रयोग है, और इस लिए उन का अर्थ शहर के लोग और देहात के लोग करने के बजाय शहर की संस्था और देश भर की संस्था करना चाहिए । खारवेल ( नीचे §§ १५१, १५३ ) के अभिलेख में भी राजा के पौर-जानपद को अनुग्रह या कानूनी रियायतें देने का उल्लेख है ।

दूसरे विद्वानों को प्रायः इस से तसल्ली नहीं हुई । प्रो० विनय-कुमार सरकार का कहना है कि पौरजानपद को एक संस्था मानना गलत है, रामायण आदि के उल्लेखों में केवल जातवेकवचनम् है, और वे उल्लेख तथा खारवेल वाला उल्लेख भी केवल हिन्दुओं के राज-नैतिक चिन्तन का सामान्य प्रजासत्तापरक दृष्टान्त सूचित करते हैं,

<sup>१</sup> कौइन्स ऑव एन्श्रेंट इन्डिया ( प्राचीन भारत के सिक्के ), पृ० ३६-४१ ।

<sup>२</sup> टेलर—आल्फाबेट ( वर्णमाला ), जि० २, पृ० ३१५ ।

<sup>३</sup> हिं० रा० अ० २७-२८ ।

अधिक कुछ नहीं<sup>१</sup>। जहाँ तक उक्त युक्तियों से वास्ता है, प्रो० सर-कार की आलोचना ठीक है; किन्तु जायसवाल की स्थापना कुछ और बातों पर भी निर्भर है, जिन्हें आसानी से नहीं उड़ाया जा सकता।

उन में से भी सब से स्पष्ट बात याज्ञवल्क्य-स्मृति की मध्यकालीन टीका मित्र मिश्र-कृत वीरमित्रोदय की विवेचना में है। मित्र मिश्र ने बृहस्पति का यह श्लोक उद्धृत किया है—

ग्रामो देशश्च यत्कुर्यात्सत्यलेख्यं परस्परम् ।

राजाविरोधिधर्मार्थं संवित्पत्रं वदन्ति तत् ॥

अर्थात्, ग्राम और देश परस्पर मिल कर राजा के अतिरुद्ध जो धर्म-विषयक सच्ची तहरीर करें उसे संवित्पत्र कहते हैं। इस से सिद्ध है कि समूचा देश ( जनपद ) मिल कर तहरीरी ठहराव कर सकता था।

उसी लेखक का फिर कहना है कि पौरः पुरवासिना समूहः—पौर पुरवासियों के समूह को कहते हैं—, और समूह शब्द हिन्दू कानून की परिभाषा में एक संगठित संस्था ( निकाय ) के अर्थ में आता है, न कि जमघट ( निचय ) के अर्थ में। इस के लिए जायसवाल ने यथेष्ट प्रमाण दिये हैं। चण्डेश्वर के विवादरत्नाकर में कात्यायन और बृहस्पति के मत उद्धृत हैं, जिन में गण पाषण्ड पूग व्रात श्रेणि आदि समूहस्थ वर्गों का, वणिज आदि के समूह पूग का, समूहों के धर्म ( कानून ) का और समूह और उस के मुखिया के बीच मुकद्दमा होने का उल्लेख है। समूहस्था वर्गः का अर्थ चण्डेश्वर ने किया है मिलितः। फिर वीर-मित्रोदय में कहा है कि ग्राम, पौर, गण और श्रेणि के लोग सब वर्गी होते हैं। इस प्रकार इन मध्यकालीन टीकाकारों के मत में पौर एक

<sup>१</sup>पोलिटिकल इन्स्टीट्यूशन्स पेन्ड थियरीज ऑव दि हिन्दूज ( हिन्दुओं की राजनैतिक संस्थाएँ और स्थापनाएँ ) लाइपज़िग १९२२, पृ० ७१-७२।

समूह या वर्ग था, सो स्पष्ट है। अमरकोष ( २. ८. १८ ) में प्रकृति शब्द के दो अर्थ दिये हैं—( १ ) स्वामी अमात्य आदि राज्य के सात अंग, ( २ ) पौरों की श्रेणियाँ। उस की टीका में क्षीरस्वामी उसी कात्यायन का वचन उद्धृत करता है, जिस के अनुसार प्रकृति के दो अर्थ हैं—अमात्य और पौर। अर्थात् जिस अर्थ में कात्यायन पौराः कहता है, उसी अर्थ में अमर ने पौराणां श्रेण्यः कहा है। इस प्रकार पौराः की व्याख्या पुरनिवासियों का साधारण निचय नहीं, प्रत्युत श्रेणिवद्ध पौर अर्थात् समूहस्थ पौर—यानी पौर निकाय है।

टीकाकारों की इन व्याख्याओं को ध्यान में रख कर हमें धर्मशास्त्रों की गवाही पर विचार करना चाहिए। उसी वीरमित्रोदय में बृहस्पति का एक और उद्धरण है—

देशस्थित्यानुमानेन नैगमानुमतेन वा ।

क्रियते निर्णयस्तत्र व्यवहारस्तु बाध्यते ॥

इस में देश ( जनपद ) की स्थिति ( ठहराव ) का उल्लेख है; किन्तु स्थिति का अर्थ रिवाज करने का रिवाज चल पड़ा है, इस लिए इसे सन्दिग्ध बात कहा जा सकता है। किन्तु मनुस्मृति के इस श्लोक में तो सन्देह की कोई गुंजाइश ही नहीं है—

यो ग्रामदेशसंधानां कृत्वा सत्येन संविदम् ।

विसंवदेन्नरो लोभात्तं राष्ट्राद्विप्रवासयेत् ।

( ८. २१६ )

—“ग्राम और देश के संघों की सचाई के साथ संविद् कर के जो मनुष्य लोभ से उसका विसंवाद करे, उसे राष्ट्र से निर्वासित कर दे ।”

यहाँ देश ( जनपद ) के संघ और उस संघ की संवित् ( ठहराव ) का स्पष्ट उल्लेख है; इस से अधिक क्या चाहिये? इसे ध्यान में रखते हुए अब मनुस्मृति की दूसरी व्यवस्था देखिये—

जातिजानपदान् धर्मान् श्रेणिधर्मांश्च धर्मवित् ।

समीच्य कुलधर्मांश्च स्वधर्मं प्रतिपादयेत् ॥

( ८, ४१ )

जानपद धर्म क्या जनपद के ठहराव नहीं हैं ? देश के रिवाज अर्थ करना ठीक नहीं है, क्योंकि एक तो साथ ही श्रेणी-धर्मों का उल्लेख है, दूसरे देश-संघ की संवित् होती थी यह मनुस्मृति के ही उपरले उद्धरण से निश्चित हो चुका है । और समूचा जनपद किसी संस्था में संगठित हुए बिना कैसे ठहराव कर सकता था ?

धर्मशास्त्रों से और पहले की अर्थशास्त्र की गवाही है । कौटिल्य देश-जाति-कुल-संघानां समयस्यानपाकर्म ( देश जाति कुल के संघों के समय का न बिगड़ने देना ) ( पृ० १७३ ) की विवेचना करता, और फिर ग्राम-संघ आदि के साथ देश-संघ का भी उल्लेख करता है ( पृ० ४०७ ) । जाति कुल और ग्राम के संघों से उन की संस्थायें ही समझी जाती हैं, और उन के समय से उन संस्थाओं में स्वीकृत ठहराव; तब देश के संघ और उस के समय से क्या देश का संस्थात्व निश्चित नहीं होता ?

कौटिल्य से भी पहले की फिर गौतम धर्मसूत्र की गवाही है । अभिवादन और सत्कार के नियमों में वहाँ लिखा है कि ससुर चचा मामा आदि यदि अपने से वय में छोटे हों तो उन के आने पर प्रणाम करने के बजाय उठ खड़े होना चाहिये, आर्य वय में छोटा भी हो तो शूद्र को उस के आने पर उसी प्रकार उठना चाहिये, शूद्र भले ही अस्सी बरस से छोटा हो किन्तु यदि वह भूत-पूर्व पौर हो तो उस के आने पर भी उसी प्रकार सत्कार करना चाहिये ( ६, ९—११ ) । यहाँ पूर्व पौर का अर्थ क्या 'भूतपूर्व शहराती' हो सकता है ? अस्सी बरस से बड़े शूद्र के सामने उम्र में छोटा आर्य उठे यह बात समझ में आ सकती है, किन्तु उम्र में भी छोटे शूद्र के सामने जब आर्य को उठने को कहा

जाता है तब उस शूद्र में कुछ विशेषता होनी चाहिए । क्या केवल शहराती होना इतनी बड़ी विशेषता हो सकती थी जिस से वह ऐसा सत्कार-भाजन बन जाता ? पौर संस्था के सदस्य के सिवाय यहाँ पौर का और कोई अर्थ नहीं हो सकता ।

इन सब बातों पर ध्यान देते हुए मेरा केवल यह कहना है कि वैदिक और उत्तरवैदिक काल की समिति की उत्तराधिकारिणी कोई न कोई संस्था जरूर थी; उस का ठीक ठीक रूप अभी तक हम नहीं जान पाये । बिम्बिसार का गामिक-सन्निपात क्या वही जानपद संस्था न थी ? उस जुटाव के लिए सन्निपतन और उपसंक्रमण शब्द बँट गये हैं, जो पालि वाङ्मय में हमेशा सुसंगठित संस्थाओं के जुटाव के लिए प्रयुक्त होते हैं (जैसे जातक, ४. १४५, १४७ पर शाक्यों का सन्थागार में सन्निपतन) ।

समय स्थिति और संवित् शब्द हमारे वाङ्मय और इतिहास में ठहराव-मूलक कानून के वाची हैं । जायसवाल ने यह विवेक करने का यत्न किया है कि संवित् केवल पौर जानपद के ही ठहराव का नाम था ( हिं० रा० २, पृ० १०६-७ ) । किन्तु इस अंश में वे सफल नहीं हुए । इन शब्दों में यदि कुछ भेद रहा हो तो अभी तक हम उसे नहीं जानते ।

जायसवाल जी ने पहले-पहल पौर-जानपद संस्था की सत्ता में विश्वास वाङ्मय के उक्त प्रमाणों के आधार पर ही किया था । अब नालन्दा से मिली एक मिट्टी की मोहर ने उन के मत की आश्चर्यजनक पुष्टि की है । वह मोहर सन् १९२०-२१ की खुदाई में निकली थी, और उस पर गुप्त-युग की लिपि में लिखा है—पुरिकाग्रामजानपदस्य—पुरिका के ग्रामों के जानपद की । ग्रान्धों के पतन के बाद पुरिका नाम के एक जनपद के उत्थान का उल्लेख पुराणों में है । ( इं० आ० १९२९, पृ० १३९-४० ) । इस मोहर के आविष्कार के बाद अब जायसवाल जी की स्थापनाओं को सिद्धान्त मानना होगा ।

मेरा जायसवाल जी से इस विषय में केवल एक बात पर मतभेद है



जो कि नीचे §§ १४२ अ-१४३ अ में प्रकट होगा। मेरे प्रस्तावित संशोधन के साथ उन के मत को मान लेना दूसरे विद्वानों के लिए भी कठिन न होना चाहिए।

### \* २०. क्षत्रियों और ब्राह्मणों का संघर्ष ?

हिन्दुओं की जात-पाँत सनातन नहीं है। इतिहास की अन्य सब मानव संस्थाओं की तरह वह भी विकास की उपज है। किन्तु जात-भेद का विचार हिन्दुत्व के साथ ऐसा चपक गया है कि उस की बहुत सी दूसरी संस्थाओं को भी मुफ्त में ही जात और बहुत से दूसरे विचारों को भी मुफ्त में ही जात-भेद का विचार मान लेना बहुत स्वाभाविक हो गया है। जहाँ ब्राह्मण क्षत्रिय कुटुम्बी या कुम्भकार आदि शब्द हों, उन का अर्थ बिना विचारे और बिना प्रसंग देखे ब्राह्मण जात क्षत्रिय जात कुनबी जात कुम्हार जात आदि न कर देना चाहिए। किन्तु बड़े बड़े विद्वान् भी ऐसी गलतियाँ करते हैं। नमूने के तौर पर धोनसख जातक ( ३५३ ) की यह अतीतवस्थु है कि बनारस में जब ब्रह्मदत्त राज्य करता था तब तक्षसिला में बोधिसत्त एक दिसापामोक्ख आचरिय ( जगत्प्रसिद्ध आचार्य ) के रूप में प्रकट हुए; जम्बुद्वीप के अनेक खत्तिय माणव और ब्राह्मण माणव उन के पास जा कर शिल्प ग्रहण करते थे ( जि० ३, पृ० १५८ ) माणव शब्द वहाँ स्पष्ट ही संस्कृत माणवक ( पंजाबी मुण्डा ) अर्थात् कुमार के अर्थ में है; किन्तु अंग्रेजी अनुवादकों ने वहाँ मुक्त में ही क्षत्रिय जात और ब्राह्मण जात बना डाली है ! इसी प्रचलित भ्रम के कारण आधुनिक विद्वानों में से भी बहुतों ने जात-पाँत को बहुत प्राचीन मान लिया है।

जात-पाँत के बीज और अंकुर के क्रमविकास की अवस्थाओं का सब से अधिक युक्तिसंगत और संक्षिप्त विवेचन जो मेरी नज़र में पड़ा

है, डा० रमेशचन्द्र मजूमदार के सामूहिक जीवन के अन्तिम अध्याय में है। मैंने प्रायः सभी जगह उन्हीं का अनुसरण किया है; किन्तु मुझे ऐसा जान पड़ता है कि एक आध जगह डा० मजूमदार भी प्रचलित भ्रम में पड़ कर सामाजिक ऊँचनीच के कुछ स्वाभाविक विचारों को जात-भेद के विचार मान बैठे हैं। उन का कहना है कि जात-पाँत का अंकुर जब पहले-पहल महाजनपद-युग में फूटने लगा, तब क्षत्रियों और ब्राह्मणों में परस्पर संघर्ष रहा, ब्राह्मण अपने को सब से बड़ा कहते पर क्षत्रिय उन्हें अपने से बड़ा न मानते; उस समय तक साधारण समाज में क्षत्रिय ब्राह्मणों से बड़े माने जाते, किन्तु बाद में ब्राह्मण अपनी चतुराई और धूर्तता से बड़े बन बैठे। उन्होंने ने इस बात के जितने उदाहरण दिये हैं, उन में से एक में भी मुझे वैसा संघर्ष नहीं दीख पड़ा; बल्कि समूचे प्राचीन इतिहास में कहीं खोजने पर भी नहीं मिला। यदि वैसा संघर्ष होता तो ब्राह्मणों के पास ऐसा कौन सा साधन था जिस से वे क्षत्रियों को पछाड़ सकते ? डा० मजूमदार राजशक्ति का उल्लेख करते हैं, पर क्षत्रियों की राजशक्ति से ब्राह्मण दूसरों को दबा सकते थे, या स्वयं क्षत्रियों को भी ? डा० मजूमदार ने ऐसे उदाहरण दिये हैं कि क्षत्रिय ब्राह्मण की बेटी को नहीं लेते, वे क्षत्रिय और ब्राह्मणी या ब्राह्मण और क्षत्रिया की सन्तान को अपने में नहीं गिनते, किन्तु ब्राह्मण क्षत्रियों की बेटी को आदर-पूर्वक लेते और वैसी मिश्रित सन्तान को अपने में आदर पूर्वक शामिल करते हैं। मेरी विनम्र सम्मति में ऐसे उदाहरणों से ब्राह्मणों का नीची जात होना या क्षत्रियों ब्राह्मणों का संघर्ष कुछ सिद्ध नहीं होता। उन से केवल एक बात सिद्ध होती है जो रूपरेखा में लिखी गई है। और वह यह कि क्षत्रियों में अपनी कुलीनता और गोत्र-शुद्धि का भाव ब्राह्मणों से पहले उपजा, और ब्राह्मणों ने वह भाव उन को नकल कर के लिया, बहुत देर तक ब्राह्मणों में परस्पर इस पर विवाद रहा, और इसी लिए यह भाव उन में एक जमाने तक पक्का न हो सका। ऐसा

होना सर्वथा स्वाभाविक था, क्योंकि क्षत्रिय एक स्वाभाविक ऊँची श्रेणी थे, जब कि ब्राह्मणों की श्रेणी कृत्रिम थी।

### \* २१. बडली का अभिलेख और पच्छिम भारत में जैन धर्म के प्रचार की प्राचीनता

राजपूताना-म्यूज़ियम अजमेर में बडली-गाँव से उपलब्ध एक टूटे सफ़ेद चिकने पत्थर पर स्पष्ट बड़े बड़े ब्राह्मी अक्षरों में निम्नलिखित खण्डित लेख है—

वी रा य भ ग व त  
च तु र सी ति व से  
मा ऋ मि के.....

अर्थात् “भगवान् वीर के लिए... ८४ वें बरस में... मध्यमिका के...।”  
अद्वेय ओम्भा जी ने मेरा ब्राह्मी लिपि की शिक्षा का आरम्भ इसी लेख से कराया था। प्रा० लि० मा० पृ० २-३ पर भी उन्होंने उस का उल्लेख किया है। विद्वानों का ध्यान अभी तक उस की ओर नहीं गया; किन्तु वह छोटा सा लेख बड़े महत्त्व का है। एक तो वह भारतवर्ष के प्राचीनतम उपलब्ध शिलालेखों में से एक है। दूसरे, वह प्राचीन काल में पच्छिम भारत में एक वाकायदा संवत् की सत्ता सिद्ध करता है। उस युग में दो ही संवत्तों के रहने की सम्भावना है—वीर संवत् या नन्द संवत्। यदि ८४ वां बरस वीर संवत् का हो तो महावीर के बाद की पहली ही शताब्दी में, और यदि नन्द संवत् ( दे० नीचे १२ औ ) का हो तो वीर-निर्माण की दूसरी शताब्दी में मध्यमिका ( जिसे चित्तौड़ के पास आधुनिक नगरी के खंडहर सूचित करते हैं ) अर्थात् दक्खिन-पूरब राजपूताना में जैन श्रावकों की सत्ता सिद्ध होती है। यह उस लेख से पायी जाने वाली तीसरी महत्त्व की बात है।

उस लेख का सम्पादन एफिआफ्रिया इंडिका में हो जाना अभीष्ट है<sup>१</sup>।

## \* २२ शैशुनाक और नन्द इतिहास की समस्यायें

भगवान् बुद्ध के समय से पौराणिक अनुश्रुति के अतिरिक्त बौद्ध और जैन अनुश्रुति भी हमारे इतिहास के मार्ग पर प्रकाश डालने लगती है। स्व० श्रीयुत पार्जिटर ने पुराणों की विभिन्न प्राचीन प्रतियों के तुलनात्मक अध्ययन से भारत-युद्ध के बाद के राजवंशों विषयक पौराणिक वृत्तान्तों का सम्भावित मूल पाठ तैयार किया, और पुराण टेक्स्ट ऑव दि डिनैस्टीज ऑव दि कलि एज ( कलियुग के वंशों विषयक पुराण-पाठ ) नामक पोथी में प्रकाशित किया था ( आक्सफर्ड, १९१३ )। जायसवाल जी ने उस कार्य को और आगे बढ़ा कर पौराणिक के साथ बौद्ध और जैन अनुश्रुति के तथा अन्य सामग्री के तुलनात्मक अध्ययन से शैशुनाक और नन्दकालीन राजनैतिक इतिहास का एक मोटा सा ढाँचा खड़ा किया ( ज० बि० ओ० रि० सो० १, पृ० ६७—११५ )। उन्होंने ने उस युग के तीन राजाओं की प्रतिमाओं और उन पर के समकालीन छोटे छोटे अभिलेखों का भी उद्धार किया ( वहीं, जि० ५, पृ० ८८ प्र, ५५०-५१; जि० ६, पृ० १७३ प्र )। तो भी अभी तक उस इतिहास में बहुत कुछ अस्पष्टता धुंधलापन और विवाद बाकी है, अनेक समस्यायें हल की जाने को हैं। भारतीय इतिहास के नवीन संशोधकों का जो सम्प्रदाय पौराणिक अनुश्रुति की उपेक्षा और अवहेलना करता, और इन युगों का इतिहास केवल दक्खिनी ( सिंहली ) बौद्ध अनुश्रुति के आधार पर बनाना चाहता है, वह जायसवाल के बहुत से परिणामों

---

<sup>१</sup> यह लिखने के बाद मैंने जायसवाल जी का ध्यान इस लेख की तरफ़ दिखाया, और उन्होंने ने ओम्मा जी से लेख की छाप मँगा कर ज० बि० ओ० रि० सो०, १९३०, में उस का सम्पादन कर दिया है।

को स्वीकार नहीं करता। शैशुनाक राजाओं की प्रतिमाओं के विषय में भी बड़ा विवाद है। रूपरेखा में मैंने जायसवाल जी का अनुसरण कर इस काल का राजनैतिक वृत्तान्त लिखा है; किन्तु मैंने उन की स्थापनाओं को आरजी तौर से ही माना है। कई विवादग्रस्त प्रश्नों के विषय में मेरी तसल्ली नहीं हो पाई। इस इतिहास के धुँधलेपन अस्पष्टता और विवाद को दूर करने का तथा इस काल के राजनैतिक इतिहास को ठोस बुनियादों पर खड़ा करने का उपाय मेरे विचार में यह है कि पार्जोटर ने जिस शैली से आदिम काल के इतिहास की छानबीन की है, उसी शैली का प्रयोग परीक्षत्-नन्द काल के लिए भी किया जाय। इस युग के लिए पहले युगों से कहीं अधिक उपादान हैं; ब्रह्मवादी जनकों के युग के लिए उत्तर वैदिक तथा बाद के युगों के लिए बौद्ध-जैन वाङ्मय की सामग्री पौराणिक सामग्री के अतिरिक्त मौजूद है। किन्तु जब तक कोई विद्वान् इस काम को हाथ नहीं लगाते, तब तक हमारा इस काल का कामचलाऊ वृत्तान्त क्रमशः किन स्थापनाओं पर आश्रित है, और उन में से प्रत्येक स्थापना कहाँ तक निर्विवाद या विवादग्रस्त है, सो संक्षेप में स्पष्ट करने का यत्न यहाँ किया जाता है। नीचे के पृष्ठों में जहाँ ग्रन्थ का नाम लिये बिना जिल्द का उल्लेख किया गया है, वहाँ ज० बि० ओ० रि० सो० की जिल्दों से अभिप्राय है।

#### अ. प्रद्योत वंश का वृत्तान्त पादटिप्पणी के रूप में

पुराणों के उपस्थित पाठ की साधारण व्याख्या के अनुसार मगध में ब्राह्मद्रथ वंश के बाद प्रद्योत वंश और उस के बाद शैशुनाक वंश ने राज्य किया। किन्तु प्रद्योत वंश अवन्ति में राज्य करता था, और शैशुनाकों का समकालीन था। जायसवाल यह व्याख्या करते हैं कि मगध ने जब अवन्ति का विजय किया, तब अवन्ति का वृत्तान्त प्रसंग-वश मगध के इतिहास में आया, वह वृत्तान्त मूल पाठ में एक कोष्ठक

में या पाद-टिप्पणी के रूप में पढ़ा जाता था। उस के अन्त में यह पाठ था—

.....स ( त ? ) त्सुतो नन्दिवर्धनः ।

हत्वा तेषां यशः कृत्स्नं शिशुनाको भविष्यति ।

यहाँ शिशुनाक का अर्थ था शैशुनाक ( शिशुनाक-वंशज ), और वह नन्दिवर्धन का विशेषण था। किन्तु बाद में पिछले लेखकों और प्रतिलिपिकारों ने यह न समझ कर कि इसे कोष्ठक में पढ़ना चाहिए, और नन्दिवर्धन को प्रद्योत वंश का अन्तिम राजा तथा शिशुनाक का अर्थ पहला शिशुनाक राजा समझ कर, प्रद्योत वंश को मगध में शिशुनाकों का पूर्ववर्त्ती मान लिया, और उन के वृत्तान्त को बार्हद्रथों और शैशुनाकों के बीच रख दिया।

पार्जोटर ने भी इस स्पष्ट गलती को सुधार कर प्रद्योतों के वृत्तान्त को पुराण-पाठ में मगध के वृत्तान्त से अलग रख दिया है। इस सुलझाने पर कोई आपत्ति नहीं की जा सकती। यहाँ तक यह विषय निर्विवाद है।

इ. दर्शक = नागदासक ?

सिंहल की बौद्ध अनुश्रुति के दो ग्रन्थ बहुत प्रसिद्ध हैं—दीपवंस (= द्वीपवंश अर्थात् सिंहली द्वीप के राजवंश) और महावंस। दीपवंस का संकलन अंदाज़न चौथी शताब्दी ई० में और महावंस का ६ ठी शताब्दी ई० में हुआ माना जाता है। उन दोनों के वृत्तान्त का आरम्भ बुद्ध-कालीन मगध के इतिहास से होता है। मगध से बौद्ध धर्म के साथ बौद्ध अनुश्रुति भी सिंहल गई थी; इसी प्रकार सिंहल से बरमा।

विद्यमान दक्खिनी बौद्ध (सिंहली और बरमी) अनुश्रुति में अजातशत्रु के ठीक बाद उदयी का राज्य बताया है। दीपवंस में उदयी के ठीक बाद नागदासक है, किन्तु महावंस और बरमी अनुश्रुति में उदयी



के बाद अनुरुद्ध और मुंड, और तब नागदासक है। उत्तरी बौद्ध अनुश्रुति के ग्रन्थ दिव्यावदान में मुण्ड के बाद काकवर्णि का नाम है। पुराणों में अजातशत्रु और उदयी के बीच दर्शक हैं। जायसवाल का कहना है कि नागदासक = दर्शक शिशुनाग (= शैशुनाक), जिस में शिशुनाग खाली विशेषण है। यह विशेषण लगाने की उस समय विशेष जरूरत थी, क्योंकि उस के समकालीन विनय-पामोक्ख (बौद्ध संघ के चुने हुए मुखिया) का नाम भी दर्शक था। काकवर्णि भी दर्शक का ही विशेषण है; पुराणों के अनुसार शिशुनाक का बेटा काकवर्ण था, इस लिए उस का कोई भी वंशज काकवर्णि कहला सकता है। यदि नागदासक = दर्शक = काकवर्णि, तो यह कहना होगा कि बौद्ध अनुश्रुति उसे गलती से उदयी के पीछे ले गई है; क्योंकि भास के नाटक स्वप्न-सवदत्तम् से दर्शक का कौशाम्बी के राजा उदयन का समकालीन होना निश्चित है। प्रा० देवदत्त रा० भण्डारकर भी नागदासक और दर्शक को एक ही मानते हैं, किन्तु भास की बात की प्रामाणिकता उन्हें स्वीकृत नहीं है। उन्होंने सिद्ध किया है कि दर्शक को यदि अजातशत्रु का बेटा माना जाय तो उस के गद्दी बैठने के समय उदयन कम से कम ५६ बरस का रहा होगा; इस दशा में ५७ बरस के वय में उसका दर्शक की बहन पद्मावती को ब्याहना सर्वथा असंगत है, और भास ने अपने समय की गलत अनुश्रुति का अनुसरण किया है (का० व्या० पृ० ६९-७०)। किन्तु वैसे ब्याह में असंगति भले ही रही हो, कठिनाई तो कुछ न थी। उसी ज़माने में अजातशत्रु से हार या जीत कर आये बूढ़े राजा प्रसेनजित् के साथ हम श्रावस्ती के मालाकार-सेट्ठी की सोलह बरस की बेटी मल्लिका को अपनी खुशी से ब्याह करता देखते हैं (जातक ३. ४०५-६)।

बौद्ध अनुश्रुति में अजातशत्रु को पितृघाती कहा है, महावंस में लिखा है कि फिर उदयी ने अपने पिता अजातशत्रु को मारा, और

नागदासक तक यही पितृघातकता का क्रम चलता गया। सभी आधुनिक ऐतिहासिक अब अजातशत्रु पर लगाये गये इस इलजाम को झूठा मानते हैं, वह कई अंशों में बुद्ध के प्रतिद्वन्दी देवदत्त को सहारा देता था, इसी कारण उस पर यह इलजाम लगाया गया होगा।

उस के वंशजों के पितृघात की बात स्पष्ट अत्युक्ति है। उदयी को गर्गसंहिता में, जो एक ज्योतिष का स्वतंत्र ग्रन्थ है, उलटा धर्मात्मा कहा है।

### उ. अनुरुद्ध और मुण्ड की सत्ता

महावंस तथा बरमी अनुश्रुति में उदयी के बाद अनुरुद्ध और मुण्ड राजाओं के नाम हैं। दिव्यावदान में भी मुण्ड का नाम है। तिब्बती अनुश्रुति ( लामा तारानाथ की पुस्तक जो १६०८ ई० में पुरानी सामग्री के आधार पर तिब्बती भाषा में लिखी गई ) में अजातशत्रु के बाद के सभी राजाओं के नाम भिन्न हैं, किन्तु उन की संख्या सूचित करती है कि उस में दर्शक अनुरुद्ध और मुण्ड तीनों गिने गये हैं। मुण्ड की सत्ता अंगुत्तर निकाय, ५. ५० से, जहाँ उसे पाटलिपुत्र में राज्य करता लिखा है, सिद्ध है। पुराणों में कुल दस शैशुनाकों का होना लिखा है, किन्तु एक प्राचीन प्रति में दश वै के बजाय दश द्वौ पाठ है। पुराणों की यह रीति है कि गौण नामों को छोड़ देते हैं, विशेष कर जहाँ वे एक ही पीढ़ी के सूचक हों—अर्थात् कई भाइयों ने एक के बाद दूसरे राज्य किया हो—, और उन का राज्य-काल मुख्य नामों में मिला देते हैं। पुराणों में उदयी का राज्य-काल ३३ वर्ष है, जब कि बौद्ध अनुश्रुति में केवल १६। फलतः उदयी के राज्य-काल में अनुरुद्ध और मुण्ड के ९ तथा ८ वर्ष सम्मिलित हैं।

ऋ. शिशुनाक बिम्बिसार का पूर्वज या नागदासक का अमात्य ?

सब से अधिक विवाद का प्रश्न यही है। बौद्ध अनुश्रुति बिम्बिसार

से शुरू होती है, उस के पूर्वजों से उसे कुछ मतलब नहीं। दक्खिनी बौद्ध अनुश्रुति में उलटा एक सुसुनाग को नागदासक का अमात्य और कालाशोक का पिता कहा है। उस के अनुसार पाँच पितृघातियों के पापों से तंग आ कर प्रजा ने सुसुनाग को गद्दी पर बैठाया। पहले शिशुनाक को बार्हद्रथों के राज्य की समाप्ति पर प्रजा ने गद्दी पर बैठाया था, यह बात पुराणों में भी है। जायसवाल का कहना है कि बौद्ध अनुश्रुति का सुसुनाग वास्तव में किसी राजा (दर्शक) का विशेषण था, जो बाद में एक पृथक् राजा बन गया, और पहले शिशुनाक की बातें उस पर लग गईं। प्रद्योत वंश का अन्त करने वाले शिशुनाक की जो व्याख्या की गई थी, वही व्याख्या इस सुसुनाग की भी वे करते हैं। कालाशोक सुसुनाग का पुत्र था, इस का अर्थ केवल यह है कि वह शिशुनाक-वंश का था। शिशुनाग बिम्बिसार का पूर्वज था, इस का सब से निश्चित प्रमाण यह है कि ज्योतिष के ग्रन्थ गर्गसंहिता के युग-पुराण नामक अध्याय में उदयी को शिशुनाग-वंशज कहा है। उत्तरी बौद्ध अनुश्रुति ( दिव्यावदान, तारानाथ आदि ) में भी सुसुनाग का कहीं नाम नहीं है।

परखम गाँव से पाई गई मथुरा अद्भुतालथ वाली प्रतिमा पर के अभिलेख का उद्धार कर जायसवाल ने उसे अजातशत्रु की प्रतिमा सिद्ध किया है, जिस से यह भी सिद्ध होता है कि शिशुनाक या शिशुनाग शब्द प्राकृत शेवासिनाग का संस्कृत बनाया हुआ रूप है। पालि अनुश्रुति का अनुसरण करने वाले प्रो० देवदत्त रा० भण्डारकर बिम्बिसार को ही वंशस्थापक मानते हैं। डा० रायचौधुरी ने उस के वंश का नाम हर्यङ्क कुल दूँड़ निकाला है ( इ० हि० का०-१. १ )।

लू. अचन्ति का अज और नन्दिवर्धन = मगध का अज उदयी  
और नन्दिवर्धन

पुराणों के प्रद्योत-वंश-विषयक सन्दर्भ को मगध के वृत्तान्त से

अलग कर के कोष्ठक या टिप्पणी के रूप में पढ़ने से यह स्पष्ट हो जाता है कि दोनों वंश नन्दिवर्धन पर आ कर समाप्त होते हैं। और दोनों वंशों की कालगणना करने पर अवन्ति का नन्दिवर्धन और मगध का नन्दिवर्धन समकालीन निकलते हैं। अन्त में स्पष्ट रूप से अवन्ति के नन्दिवर्धन को शैशुनाक कहा ही है। फलतः न केवल दोनों समकालीन हैं, प्रत्युत एक ही हैं। मगध द्वारा अवन्ति का विजय तो निश्चित है ही। इसी से सन् १११५ में जायसवाल ने यह परिणाम निकाला था कि मगध के राजाओं में से नन्दिवर्धन ने ही अवन्ति को जीता। जैन ग्रन्थों के अनुसार अवन्ति में पालक के वंश के बाद नन्द वंश ने राज्य किया। नन्दिवर्धन नन्द कहलाता था, सो आगे देखेंगे। पुराण के एक पाठ में उस का नाम वर्त्तिवर्धन भी है।

अवन्ति के वंश में पुराण के अनुसार प्रद्योत का उत्तराधिकारी पालक और उस का विशाखयूप है। विशाखयूप के बाद और एक राजा का नाम अजक है, किसी किसी प्रति में उसे विशाखयूप से पहले रख दिया है। कथासरित्सागर के अनुसार पालक का भाई गोपाल-वालक था, और मृच्छकटिक के अनुसार पालक को गद्दी से उतार कर प्रजा ने गोपालदारक को आर्यक नाम से राजा बनाया था। उक्त लेख लिखते समय जायसवाल का ख्याल था कि अजक आर्यक का ही प्राकृत रूप होगा, विशाखयूप आर्यक का बेटा रहा होगा, और कई प्रतियों में जो अजक का नाम विशाखयूप के बाद है वह गलती से होगा। उधर मगध के वंश में उदयी के बजाय श्री मदभागवत पुराण में अजय (अज का अपपाठ) लिखा है, और नन्दिवर्धन को अजय लिखा है, जिस से उदयी का नाम अज सिद्ध हो सकता था; किन्तु उस समय जायसवाल को यह नहीं सूझा। सन् १९१९ में उन्होंने ने कलकत्ता अद्भुतालय में पड़ी पटना वाली मूर्तियों का उद्धार किया; उन में से एक राजा अज की ओर दूसरी वर्त्तनन्दी की निकली। तब यह जानने पर कि पटना

में भी कोई राजा अज था, स्पष्ट हुआ कि अज और उदयी एक ही हैं, तथा अवन्ति का अजक भी वही है। अवन्ति के विजय का श्रेय भी तब नन्दिवर्धन के बजाय अज उदयी को दिया गया, और नन्दी के दूसरे नाम वर्त्तिवर्धन का अर्थ समझा गया (ज० वि० ओ० रि० सो० १९१९, पृ० ९६-९७, ५२२—२६)। यह स्पष्ट है कि मूर्तियों की शिनाख्त से अवन्ति और मगध के अज उदयी की एकता प्रकट हुई है, किन्तु मूर्तियों की शिनाख्त पर वह स्थापना निर्भर नहीं है, वह अब स्वतन्त्र रूप से भी सिद्ध हो सकती है।

### ए. शैशुनाक प्रतिमायें

पटना की बस्ती अगम कुआँ से सन् १८१२ में दो आदमकद मूर्तियाँ मिली थीं, जो अब कलकत्ता अद्भुतालथ में हैं। पिछली शताब्दी में जनरल कनिंघहाम ने उन की पीठ पर खुदे अभिलेखों को पढ़ कर उन्हें यक्षों की मूर्तियाँ कहा। सन् १९१९ में जायसवाल ने उन लेखों को ध्यान से पढ़ कर उन की असलीयत का आविष्कार किया। जायसवाल के अनुसार सिर वाली प्रतिमा पर पाठ है—

भगे अचो छोनीघोशे

—भगवान् अजः क्षोण्यधीशः, अर्थात् श्रीमान् अज पृथ्वीपति; और बेसिर वाली पर

सपखते वटनन्दी

—सर्वक्षेत्रो वर्त्तनन्दी—सम्पूर्ण साम्राज्य वाला वर्त्तनन्दी। इस विषय पर भारी विवाद हुआ। पहले ये मूर्तियाँ पहली दूसरी, शताब्दी ईसवी की यक्ष-मूर्तियाँ मानी जाती थीं। यदि ये ५ वीं शताब्दी ई० पू० के भारतीय राजाओं की समकालीन प्रतिमायें हैं, तो भारतवर्ष में अशोक से पहले भी प्रतिमा-निर्माण-कला विद्यमान थी; पहले अनेक विद्वानों का यह मत था कि वह कला भारत में पारस से मौर्य काल में आई

थी। उन मूर्तियों पर मौर्य ज़िलत्र ( पालिश ) है; वह भी पहले पारस से सीखी वस्तु मानी जाती थी। तीसरे, प्राचीन भारत में देवमूर्तियों के अलावा पुरुष-प्रतिमायें बनना भी सिद्ध हुआ। चौथे, इन पर के लेखों की लिपि पहली-दूसरी शतब्दी ई० की मानी जाती थी। यदि ये लेख उक्त प्रकार से पढ़े जाय, और इन अक्षरों को मौर्य माना जाय तो बुइलर की इस कल्पना को धक्का लगता है कि भारतीय ब्राह्मी लिपि पन्डितों की लिपियों से निकली है, क्योंकि उक्त कल्पना के अनुसार अशोक से पहले की लिपियों का सामी लिपि से अधिक सादृश्य होना चाहिये, जब कि इन लेखों से उलटी बात सिद्ध होती है ( ऊपर \* १४ उ )।

इसी विवाद में एक विद्वान ने परखम-मूर्ति की पटना-मूर्तियों से सदृशता की ओर ध्यान दिलाया; और जायसवाल ने जब उस पर के अभिलेख को पढ़ा तो वह भी कुणिक शेवासिनाग मगधों के राजा अजातशत्रु की प्रतिमा निकली ! पहले वह भी यक्ष-मूर्ति मानी जाती थी, अब एक ऐतिहासिक व्यक्ति की प्रतिमा बनी। इन प्रतिमाओं के उद्धार से पौराणिक इतिहास की भी पुष्टि हुई, सो तो स्पष्ट ही है। फलतः भारतीय इतिहास के नवीन संशोधकों के अनेक सनातनी विश्वासों की जड़ पर इन आविष्कारों से चोट लगी।

यहां संक्षेप से विभिन्न विद्वानों के इस विषय पर के मतों का उल्लेख मात्र किया जाता है। श्रीयुत राखालदास बैनर्जी ने उन्हें शैशुनाक राजाओं की समकालीन प्रतिमायें मान लिया, किन्तु पहले लेख पर छोनीवीशे के बजाय छोनीवीको पढ़ा, जिस से कुछ अर्थ नहीं बनता, और दूसरे लेख पर सप के बजाय सब पढ़ा, जिस से अर्थ में कोई भेद नहीं होता। उन का कहना था कि राजाओं के नामों—अचो और वटनन्दी—के पाठ के विषय में दो मत हो ही नहीं सकते। उन का मुख्य मतभेद यह था कि वे अभिलेखों की लिपि को पीछे का, और इस लिए अभिलेखों के बाद का



खुदा हुआ मानते थे ( वहीँ, पृ० २१०-१४ ) । लंडन में इस विषय पर जो विवाद हुआ उस में डा० विन्सेंट स्मिथ ने मोटे तौर पर जायसवाल का मत स्वीकार किया, यद्यपि आग्रह-पूर्वक इस विषय पर कुछ न कहना चाहा । किन्तु डा० बार्नेट ने कहा कि अभिलेख मूर्तिर्था बनने के पीछे के हैं, और बुइलर के मत का अनुसरण करते हुए उन्होंने उन की लिपि को २०० ई० पू० के बाद का माना, जायसवाल के पाठों को प्राकृत व्याकरण से असंगत बतलाया, और स्वयं दोनों लेखों को इस प्रकार पढ़ा (क) भगे अच छनीवीके (ख) यखत वटनन्दी । अपने पाठों का कुछ अर्थ उन्होंने ने न बताया, अच और वटनन्दी को व्यक्तिगत नाम तो माना, किन्तु शैशुनाक राजाओं का नाम स्वीकार नहीं किया ।

प्रो० रमाप्रसाद चन्द और और डा० रमेशचन्द्र मजूमदार को भी जायसवाल का मत पसन्द नहीं आया । केवल यही दो विद्वान् हैं जिन्होंने ने अभिलेखों के दूसरे सार्थक पाठ उपस्थित किये । प्रो० चन्द के मत में पाठ क्रमशः यों हैं—(क) भग अचछनीवीक (= भगवान् अक्षयनीवीकः = कुबेर) (ख) यख सर्वट नन्दी (= यक्ष...नन्दी) । डा० मजूमदार के पाठ यों हैं—(क) गते [ यखे ] लेच्छई [ वि ] ४०, ४ ( लिच्छवियों का सं० ४४ बीतने पर ), (ख) यखे सं वजिनं ७० ( यक्ष, सं० वजियों का ७० ) । डा० मजूमदार ने लिखा है कि पुराण में उदयी का दूसरा नाम अज नहीं अजय है, और अजय से भी अज का अनुमान नहीं हो सकता क्योंकि उस का अर्थ अजय का बेटा है । ये दोनों विद्वान् बुइलर के अनुयायी होने के कारण अभिलेखों की लिपि को उतना प्राचीन नहीं मानना चाहते, यही उन के मतभेद का मूल है ।

जायसवाल ने बार्नेट के एक एक आक्षेप का पूरा पूरा उत्तर दिया । उन का कहना था कि कोई जिम्मेदार विद्वान् नहीं कह सकता कि कला की दृष्टि से प्रतिमायें मौर्य काल के पीछे की हैं; उन पर ज़िलअ ( पोलिश ) भी मौर्यकालीन है । तो भी उन के अभिलेखों की लिपि

बुइलर की कल्पना के आधार पर पीछे की मानी जाती है, और इस कारण वे अभिलेखों भी पीछे के। किन्तु प्रतिमाओं की पीठ पर दुपट्टे की सलवटों की धारियाँ लेखों के अक्षरों को इस प्रकार बचा बचा कर खोदी गई प्रतीत होती हैं, जिस से निश्चित रूप से सिद्ध होता है कि लेख मूर्ति बनाते समय ही धारियों से पहले खोदे गये थे। इस विषय पर कलकत्ते के एक युरोपियन मूर्तितक्षक मि० ग्रीन की सम्मति ली गई, जिन्हें इस विवाद के अभिप्राय का कुछ पता न था। मि० ग्रीन ने प्रतिमाओं की जाँच कर कहा कि लेख धारियों से पहले के हैं ! प्राचीन कला के विशेषज्ञ अध्यापक अरुण सेन ने कला की दृष्टि से प्रतिमाओं को आग्रहपूर्वक प्राङ्मौर्य-कालीन कहा। किन्तु दूसरे कलाविशेषज्ञ श्री-युत अर्धेन्दुकुमार गांगुलि ने यक्ष-वाद को इस प्रकार बचाना चाहा कि यदि प्रतिमायें प्राङ्मौर्य हों तो भी वे यक्ष-मूर्तियाँ ही हैं, और उन पर के लेखों का पाठ ठीक वही हो जो जायसवाल ने पढ़ा है तो भी वे कहेंगे कि बाद में जब लोग भूल गये कि वे यक्ष-मूर्तियाँ हैं तब उन्होंने ने राजाओं के नाम खोद डाले !

प्रो० चन्द और डा० मजूमदार की आपत्तियों के विषय में जायसवाल ने कहा कि कोई संस्कृत प्राकृत जानने वाला क्षण भर के लिए भी न मानेगा कि अच्छ = अक्षय, और 'अजय का बेटा = आजय' वही कहेगा जिसे व्याकरण की यह आरम्भिक बात भी न मालूम हो कि तद्धित प्रत्यय विशेषणों के साथ नहीं लगा करते।

इस के बाद तीसरी शैशुनाक प्रतिमा—अजातशत्रु वाली—का उद्धार हुआ। महामहोपाध्याय हरप्रसाद शास्त्री ने जायसवाल से अपनी पूरी सहमति प्रकट की, केवल वट नन्दी का अर्थ ब्राह्म्य नन्दी किया। समूचा विवाद ज० बि० ओ० रि० सो० जि ५, पृ० ५१२—५६५ में है। प्रो० चन्द और डा० मजूमदार के लेख इ० आ० १९१९ पृ० २५—३६ पर हैं; तथा श्रीयुत गांगुलि का मौडर्न रिव्यू में। बाद में पं० गौरी-

शंकर हीराचन्द ओझा और पं० चन्द्रधर गुलेरी ने जायसवाल जी से अपनी पूरी सहमति प्रकट की ( ना० प्र० पृ० १ पृ० ७९ ), और डा० मजूमदार ने लेखों के अन्त में जो संवत् पढ़े थे, ओझा जी ने उन पाठों को दुःसाहस कहा । हरप्रसाद शास्त्री, ओझा और बैनर्जी जैसे प्राचीन-लिपि-विशेषज्ञ तथा गुलेरी जैसे संस्कृत-प्राकृत-भाषाविज्ञ की सम्मतियों की बड़ी कीमत है । कला की दृष्टि से स्मिथ और अरुण सेन की सहमति होना उस से कम कीमती नहीं है । दूसरे वर्ष जायसवाल ने अज्ञातशत्रु की प्रतिमा का पाठ फिर से प्रकाशित किया, और उस आधार पर बुइलर की स्थापना की आमूल आलोचना की ( वहीं जि० ६, पृ० १७३ प्र ) । तो भी इस विवाद का अन्तिम फैसला नहीं हुआ ।

ऐ. कालाशोक = नन्दिवर्धन ?

कालाशोक और नन्दिवर्धन के एक होने की स्थापना भी जायसवाल ने १९१५ में की थी । सभी बौद्ध ग्रन्थों ने वैशाली में भिक्खु यश की चेष्टा से ७०० भिक्खुओं की दूसरी संगीति का होना लिखा है, और उस की तिथि विभिन्न ग्रन्थों के अनुसार निर्वाण के १०० या ११० वर्ष बाद है । पौराणिक काल-गणनानुसार उस समय नन्दिवर्धन राज्य करता था । बौद्ध ग्रन्थों में कालाशोक के राज्य में संगीति होना लिखा है । इस से नन्दिवर्धन और कालाशोक का एकत्व सम्भव दीखता है । किन्तु तारानाथ स्पष्ट ही कहता है कि यश ने ७०० भिक्खुओं की सभा राजा नन्दी की संरक्षकता में वैशाली में जुटाई । फलतः नन्दी = कालाशोक । दूसरी तरफ तारानाथ ने एक अध्याय इस पर लिखा है कि यश ने किस प्रकार राजा कामाशोक को उपासक बनाया । उस के सामने नन्दी और कामाशोक दोनों नामों-विषयक अनुश्रुतियाँ थीं । दोनों की एकता पहचाने बिना उस ने दोनों दर्ज कर दीं । खोतानी अनुश्रुति

( रौकहिल की लाइफ ऑव दि बुद्ध में ) के अनुसार भी नन्द के राज्य में संगीति हुई थी । हम देखेंगे कि नन्दिवर्धन भी नन्द कहलाता था ।

नन्दिवर्धन ने अवन्ति जीता था, सो निश्चित है; खारवेल के लेख से ( नीचे § § १५१, १५३ ) नन्द द्वारा कलिंग जीता जाना प्रकट है । पाटलिपुत्र में नन्द की सभा में पाणिनि के आने की बात प्रसिद्ध है, जिस से प्रतीत होता है कि नन्द का सम्बन्ध अफगान सीमान्त से भी था । उधर तारानाथ के अनुसार कामाशोक ने दक्खिनीपूरबी तथा पच्छिमी समुद्र-तट के देशों ( कलिंग और अवन्ति ) को जीता, और हिमालय के प्रदेशों का दिग्विजय भी किया था; कश्मीर और पड़ोस के प्रदेश उस के अधीन थे । इस से भी दोनों की एकता की बात पुष्ट होती है ।

इस के अतिरिक्त दिव्यावदान का सहाली भी, जिस का संस्कृत रूप संहारी होना चाहिए, जायसवाल के अनुसार काल ( =सहारी )-अशोक का दूसरा नाम है ।

### ओ. पूर्व नन्द और नव नन्द

अब हम पूर्व नन्दों और नव नन्दों की बात को ले सकते हैं ।

(१) यह प्रसिद्ध है कि चन्द्रगुप्त मौर्य से पहले नन्दों का राज्य था, नन्दों की दो पीढ़ियों ने राज्य किया, पहली पीढ़ी में महापद्म नन्द था, दूसरी में उस के आठ बेटे । ये सब मिला कर नव (नौ) नन्द थे । वायु पु० में महापद्म नन्द का राज्य-काल २८ वर्ष दिया है, किन्तु बाकी पुराणों में महापद्म के ८८ वर्ष और दूसरी पीढ़ी के १२ वर्ष मिला कर १०० वर्ष पूरे किये हैं । इस प्रकार नन्दों के १०० वर्ष राज्य करने की अनुश्रुति है । जायसवाल का कहना है कि अनुश्रुति का यह आधुनिक रूप नया, और किसी प्राचीन अनुश्रुति की भ्रान्त व्याख्या पर निर्भर है । महापद्म का राज्यकाल २८ वर्ष ही था । नव नन्द का अर्थ है नये नन्द,

न कि नौ नन्द । सौ वर्ष नन्दों का राज्य था यह बात सूचित करती है कि नन्दों में कुछ और राजाओं की गिनती भी थी । १९१५ में जायसवाल का यह विचार था कि नन्दिवर्धन और महानन्दी का असल नाम नन्द रहा होगा, नन्दी बाद का भ्रान्त रूप होगा ( पृ० ८१ ), तथा सौ वर्ष की गिनती नन्द-वर्धन के समय से ही शुरू होती होगी । किन्तु नन्दि-वर्धन से अन्तिम नन्द तक का कुल राज्य-काल १२३ वर्ष है; इस लिए या तो १०० का अर्थ लगभग १००, या यह अनुश्रुति भ्रान्त है । किन्तु १९१९ में नन्दी की प्रतिमा निकालने पर नन्दी नाम तो निश्चित हो गया, और जायसवाल की यह धारणा हुई कि नन्दी का नाम नन्द बाद में हुआ ( पृ० ९७ ) । १०० वर्ष के हिसाब की तब उन्होंने ने इस प्रकार व्याख्या की कि १२३ में से ४० वर्ष नव नन्दों के और बाकी ८३ पूर्व नन्दों के हैं । किन्तु नन्दिवर्धन के पूर्ववर्त्ती अनुरुद्ध और मुण्ड भी, जो शायद उस के भाई थे, और जिन के १७ वर्ष पुराणों ने उदयी के राज्य-काल में मिला दिये हैं, नन्द ही थे; इस प्रकार ८३ + १७ = १०० वर्ष पूर्व नन्दों के ही हुए, नव नन्दों का काल उस में शामिल नहीं है ( पृ० ९८ ) ।

यह व्याख्या कौशलपूर्ण है, किन्तु मुझे इस से पूरा सन्तोष नहीं होता । नन्दों के सौ वर्ष की बात स्वयं धुंधली और अस्पष्ट है; पूर्व नन्दों की पृथक् सत्ता सिद्ध करने के लिए उस का आधार बहुत कच्चा है ।

(२) वह सत्ता मेरी दृष्टि में जैन अनुश्रुति से सिद्ध होती है । जैन अनुश्रुति के अनुसार अवन्ति में पालक वंश के राज्य के बाद नन्दों ने १५५ वर्ष राज्य किया । स्पष्टतः वे अज उदयी और उस के वंशजों को नन्द राजा कहते हैं ( जि० १ पृ० १०२; जि० ५ पृ० ९८, १००, ५२४ ) । उन के नन्दों के १५५ वर्ष = पुराण वाले नन्दों के १२३ वर्ष + उदयी के ३२ वर्ष ( जो कि अब बौद्ध अनुश्रुति की सहायता से उदयी के १५ + अनुरुद्ध ९ + मुण्ड के ८ वर्ष सिद्ध होते हैं ) ।

जैन अनुश्रुति में अवन्ति का इतिहास है; उक्त गणना से प्रतीत होता है कि उदयी ने अपने राज्यकाल के दूसरे ही वर्ष में अवन्ति को ले लिया था। हेमचन्द्र उदयी के उत्तराधिकारी को स्पष्ट ही नन्द कहता है ( जि० ५, पृ० ५२४ )। एक जैन लेख में चन्द्रगुप्त से हारने वाले नन्द को एक वचन में नव नन्द कहा गया है—द्विजो वररुचिरित्यासीन् नवनन्द स शंसति ( वहीं पृ० ९८ )।

(३) इस के अतिरिक्त यह समझा गया था कि खारवेल का अभिलेख भी नन्दिवर्धन = नन्द सिद्ध करता है। सन् १९१७ में जब जायसवाल ने उस लेख का पहली बार ठीक ठीक अध्ययन शुरू किया, उन्होंने ने उस के अन्त में 'मौर्य काल १६५' पढ़ा जो खारवेल के राज्य का १३वाँ वर्ष था। उसी लेख में खारवेल के ५ वें वर्ष के एक कार्य के सम्बन्ध में नन्द राजा का उल्लेख है—नन्दराजतिवसस्तोषाटितम्..... इत्यादि, जिस का यह अर्थ किया गया था कि नन्द राजा द्वारा ३०० वर्ष पहले खोदी गई नहर को खारवेल उस वर्ष अपनी राजधानी में लाया। चन्द्रगुप्त मौर्य का अभिषेक जायसवाल के अनुसार ३२६ ई० पू० और स्मिथ के अनुसार ३२२ ई० पू० में हुआ था। इस प्रकार मौर्य सं० १५७ ( खारवेल का ५वाँ वर्ष ) = १६९ या १६५ ई० पू०; और नन्द राजा का समय = ४६९ या ४६५ ई० पू०। यह नन्द नन्दिवर्धन नहीं तो कौन हो सकता था ? ( राखालदास बैनर्जी—ज० बि० ओ० रि० सो० ३, पृ० ४९८-९९ )।

किन्तु बाद में एक तो 'मौर्य काल १६५' वाला पाठ स्वयं जायसवाल ने छोड़ दिया, यद्यपि खारवेल का काल उन के मत में फिर भी लगभग वही रहता है। दूसरे नन्दराजतिवसस्त.....का अर्थ डा० स्टेन कोनौ ने किया—नन्दराज के समय सं० १०३ में खोदी गई नहर...। तिवसस्त का अर्थ सं० १०३ जायसवाल ने भी स्वीकार किया। कोनौ के मत में वह वीर-संवत् है। तब १०३ वीर सं० = ४४२ ई० पू० में



( कोनौ के हिसाब से ४२४, में क्योंकि उन्होंने ने वीर-संवत् का आरम्भ ५४५ के वजाय ५२७ ई० पू० से माना है, ) नन्द राजा था । किन्तु पुराण के अनुसार नन्दों ने १०० वर्ष राज्य किया, अर्थात् ४२३ ई० पू० ( चन्द्रगुप्त का अभिषेक ३२३ ई० पू० में गिन कर; यदि कोनौ ३२६ ई० पू० से गिनते तो ४२६ ई० पू० में नन्दों के आरम्भ और ४२४ ई० पू० में नन्दों की सत्ता में कोई विरोध न होता ) । तब या तो परम्परागत वीर-संवत् गलत है, या नन्दों के १०० वर्ष वाली बात में कुछ गलती है, और जैन अनुश्रुति के नन्दों के १५५ वर्ष वाली बात अधिक ठीक है ( पेक्टा ऑरियंटेलिया<sup>१</sup> १, पृ० १२ प्र ) ।

आगे डा० कोनौ मेरुतुङ्ग और अन्य जैन लेखकों की कालगणना-परक गाथाओं<sup>२</sup> पर विचार करते हुए सुझाते हैं कि 'महावीर के बाद ६० वर्ष पालक का राज्य फिर १५५ वर्ष नन्दों का राज्य.....' इत्यादि का मूल रूप और अर्थ यह तो नहीं था कि वीर सं० ६० तक पालक का राज्य और वीर सं० १५५ तक नन्दों का .. इत्यादि ? यहाँ डा० कोनौ स्वयं भूल में पड़ गये हैं, क्योंकि यदि यहाँ अर्थ हो तो आगे 'मौर्यों के १०८ वर्ष पुष्यमित्र के ३० वर्ष.....' का अर्थ क्या मौर्यों का अन्त १०८ वीर सं० में ..... इत्यादि होगा ?

खारवेल की उक्त पंक्ति में वीर सं० होने की कल्पना जो डा० कोनौ ने की है वह निरी कल्पना है । किन्तु यदि खारवेल के लेख का अर्थ डा० कोनौ वाला वीर सं० का आरम्भ ५४५ ई० पू० में माना जाय, तो नन्दों के १०० वर्ष वाली अनुश्रुति ठीक है या गलत, या उस का

<sup>१</sup> डेनमार्क तथा स्कन्दनाविया की प्राच्य-खोज-पत्रिका ।

<sup>२</sup> उन गाथाओं की विवेचना पहले याकोबी ने जैन कल्पसूत्र के अनु-वाद ( प्राच्य-धर्म-पुस्तक माला, २२ ) की भूमिका में तथा शार्पेन्तियर ने इ० आ० १९१४, पृ० ११८ प्र में की है ।

क्या अर्थ है, इस झगड़े में पड़े बिना यह निश्चित होता है कि ५४५—१०३ = ४४२ ई० पू० में नन्दों का राज्य था। नव नन्दों का राज्य १०० भी नहीं, ४० ही वर्ष था। तब ४४२ या ४२४ ई० पू० में पूर्व नन्द ही हो सकते थे।

परन्तु नन्दाराजतिवससतओघाटित..... का अर्थ अब स्वयं जायसवाल यों करते हैं कि 'नन्दराज के सं० १०३ में खोदी....'। उन का कहना है कि यदि 'नन्द राज ने सं० १०३ में खोदी.....' अभिप्रेत होता तो ति वससतनन्दराजओघाटित.....पाठ होता ( ज० बि० ओ० रि० सो० १३, पृ० २३९ )। फलतः खारवेल-लेख पूर्व नन्दों का सत्ता का कोई सीधा प्रमाण नहीं देता, किन्तु नन्द संवत् की सत्ता सिद्ध कर परोक्ष रूप से नन्दिवर्धन = नन्द सिद्ध करता है।

### औ. नन्द संवत्

राजा नन्द ने विक्रम से पहले एक संवत् चलाया था यह अनुश्रुति पुरानी है, और चालुक्य विक्रमादित्य ( ११ वीं शताब्दी ईसवी ) के अभिलेख से जानी जाती है। खारवेल के उक्त लेख से भी उस की पुष्टि हुई। पर वह संवत् कब चला ? अलबेरूनी कहता है कि ४५८ ई० पू० से हर्ष-संवत् शुरू होता था, और वह उस के समय ( ११ वीं शताब्दी ई० ) तक मथुरा और कन्नौज में जारी था। ४५८ ई० पू० में राजा हर्ष तो कोई प्रसिद्ध नहीं है, किन्तु हर्ष और नन्द समानार्थक शब्द हैं, और प्राचीन भारत में ऐसे प्रयोग करने की प्रथा थी।

१९१५ में जायसवाल ने पौराणिक और बौद्ध अनुश्रुति के सामञ्जस्य से इस प्रकार तिथिनिर्णय किया था—

अनुरुद्ध—४६७—४५८ ई० पू०,

मुण्ड—४५८—४४९ ई० पू०,

नन्दिवर्धन—४४९—४०९ ई० पू०।

( पृ० ११५ )

यदि मुण्ड और अनुरुद्ध में से एक का राज्य नन्दी के बाद हुआ हो तो नन्दी का राज्य ठीक ४५८ ई० पू० से शुरू होता है जो अलबेरूनी के अनुसार वर्ष ( = नन्द )-संवत् शुरू होने का वर्ष है ।

फलतः उक्त कालगणना में यह संशोधन करना अभीष्ट है ( जि० १३, पृ० २३९ ) ।

### अ. महानन्दी और उस के बेटों की सत्ता

दीपवंश में कालाशोक के बाद उस के १० बेटों का राज्य लिखा है, और फिर एकदम चन्द्रगुप्त मौर्य आ जाता है । महावंस में कालाशोक का राज्यकाल २८ वर्ष है ( जो पुराण के अनुसार महापद्म नन्द का राज्य-काल था ), उस के बाद उस के दस बेटों का राज्य है, फिर नव नन्दों का और तब मौर्यों का । बरमी बौद्ध अनुश्रुति में भी कालाशोक ( राज्यकाल २८ वर्ष ) के बाद भद्रसेन और उस के आठ भाइयों ( कालाशोक के बेटों ) का राज्य है, और फिर उग्रसेन ( महापद्म ) नन्द और उस के आठ भाइयों का । जायसवाल का कहना है कि पूर्व नन्द और नव नन्द का भेद भूलने पर यह गोलमाल हुआ—नव नन्द का राज्यकाल ( २८ वर्ष ) और उस के बेटे दोनों पूर्व नन्द ( नन्दि-वर्धन, कालाशोक ) पर मढ़ दिये गये । वास्तव में न तो कालाशोक का राज्य-काल २८ वर्ष था, न उस के ९ या १० बेटे थे । दीपवंस ने तो पूरी सफाई से नव नन्दों की बात पूर्व नन्दों पर लगा कर नव नन्दों का वंश ही गुम कर दिया; किन्तु महावंस और बरमी अनुश्रुति ने कालाशोक के बेटों के बाद नव नन्द वंश भी रहने दिया ।

महावंस और बरमी अनुश्रुति का ऐसा करना यह सूचित करता है कि पूर्व और नव नन्दों में गोलमाल होने पर भी पीढ़ियों की ठीक संख्या उन के सामने उपस्थित थी । कालाशोक के बेटों वाली पीढ़ी पुराणों के महानन्दी को सूचित करती है । तारानाथ वैशाली के नन्दी के बाद राजा

नन्द को रखता है, और महापद्म को उस का बेटा बतलाता है। इस लिए तारानाथ का नन्द = पुराण का महानन्दी। दिव्यावदान में सहाली के बाद तुलकुचि है, और फिर महामण्डल; महामण्डल = महापद्म प्रतीत होता है, और सहाली ( कालाशोक ) और महामण्डल के बीच में तुलकुचि महानन्दी को सूचित करता है। तुलकुचि उस के असल नाम का या किसी पद का प्राकृत रूप होगा। इस प्रकार महानन्दी की सत्ता सिद्ध होती है ( जि० १ पृ० ८५, ९१ )।

पुराण में शैशुनाक प्रसंग में महानन्दी का राज्य-काल ४३ वर्ष लिखा है। किन्तु जहाँ कलियुग की गणना दी गई है, वहाँ परीक्षित के जन्म ( भारत युद्ध ) से नन्द (= महानन्दी) के अभिषेक तक १०१५ वर्ष तथा महापद्म तक १०५० वर्ष लिखा है—अर्थात् महानन्दी का राज्य-काल ३५ वर्ष। यूनानी लेखक कुर्तिय (Curtius) के अनुसार सिकन्दर के समकालीन मगध के राजा का बाप नाई था, और वह पहले राजा के बेटों का अभिभावक था। फलतः जायसवाल यह परिणाम निकालते हैं कि महानन्दी के ४३ वर्ष में उस के बेटों के ८ वर्ष सम्मिलित हैं, उस का अपना राज्यकाल ३५ वर्ष का था, और कलियुग के जोड़ की गणना में उस के ३५ वर्षों के ठीक बाद महापद्म का उल्लेख करने का अर्थ यह है कि उस के बेटों के समय भी वास्तविक शासक वही था। ( जि० १, पृ० १०९-११; जि० ३, पृ० २४६ )।

### अः . निर्वाण-संवत्

सिंहल बरमा और स्याम में इस समय प्रचलित बुद्ध-निर्वाण-संवत् ५४४ ई० में शुरू होता है। किन्तु पूर्वोक्त बौद्ध अनुश्रुति-ग्रन्थों में शैशुनाक और नन्द इतिहास में कुछ गोलमाल होने के कारण अज्ञात-शत्रु और अशोक के बीच में अन्तर-बनता है, उस का हिसाब अथवा अन्य तरह से हिसाब करने से वह संवत् नहीं आता। इसी प्रकार

प्राचीन जैन अनुश्रुतियों में कुछ गोलमाल और अस्पष्टता आ जाने के कारण वीर-संवत् का जो आरम्भ अब माना जाता है, उस की वास्तविकता में विद्वानों को सन्देह हो गया। इस प्रकार बुद्ध और महावीर के निर्वाण-संवत् आधुनिक विद्वानों ने ४८७ ई० पू० और ४६७ ई० पू० या उन के अड़ोस-पड़ोस में मान लिये। वे सब अन्दाज़ थे, और सर्वसम्मति कभी किसी मत पर नहीं हुई। किसी समय विद्वानों ने ४८८ ई० पू० को बुद्ध-निर्वाण का लगभग अन्तिम रूप से निश्चित संवत् मान लिया था ( अ० हि०, ३य संस्क०, पृ० ४६-४७, जहाँ संक्षेप से उस के पक्ष की युक्तियाँ और उन के प्रतीक दिये हैं )। किन्तु जायसवाल ने बौद्ध अनुश्रुति की प्रत्येक गोलमाल को सुलझा कर फिर ५४४ ई० पू० में बुद्ध-निर्वाण तथा ५४५ ई० पू० में वीर-निर्वाण होने की स्थापना की है ( जि० १, पृ० ९७—१०४ )। अजातशत्रु के कालनिर्णय के अलावा बुद्ध के ठीक बाद उपालि से ले कर अशोक के समकालीन मोगगलिपुत्त तिस्स तक बौद्ध सङ्घ के जितने विनयपामोक्ख हुए उन का विनय-पामोक्खता-काल जोड़ कर वे उसी परिणाम पर पहुँचते हैं। उन की एक और युक्ति है कि बुद्ध के समय तक्कसिला स्वतंत्र राज्य था, और वहाँ का राजा पुक्कुसाति था। गान्धार की स्वतन्त्रता लगभग ५०५ ई० पू० में पारसियों ने समाप्त कर दी। यदि यह घटना बुद्ध के जीवन-काल की होती, तो बौद्ध ग्रन्थ इस का उल्लेख करते और तक्कसिला को स्वतन्त्र राज्य के रूप में न प्रकट करते।

स्वर्गीय डा० विन्सेट स्मिथ ने अपनी अर्ली हिस्टरी ऑव इंडिया के तीसरे संस्करण ( १९१४ ) में ४८७-८६ ई० पू० को बुद्ध के निर्वाण की निश्चित तिथि मान लेने के बावजूद भी उसी के चौथे संस्करण में जायसवाल के मत की ओर अपना झुकाव दिखाया। किन्तु जिस कारण स्मिथ ने जायसवाल का मत माना था, कह कारण अब लुप्त हो चुका है। जायसवाल ने खारवेल के अभिलेख को जो नये सिरे से पढ़ा था,

उस से यह समझा गया था कि खारवेल और नन्दिवर्धन में ३०० बरस का अन्तर है, और फलतः नन्दिवर्धन की तिथि पीछे ले जानी पड़ती थी। उसी कारण सब शैशुनाकों की तिथि पीछे जाती थी। अब खारवेल के लेख का वह अर्थ स्वयं जायसवाल नहीं करते। इसी लिए उस अभिलेख का इस विवाद पर सीधा प्रभाव नहीं पड़ता, और यह विवाद बना ही हुआ है।

स्मिथ के अतिरिक्त हिन्दूइज्म् ऐंड बुधिज्म् ( हिन्दू मत और बौद्ध मत ) के लेखक सर चार्ल्स ईलियट ने भी लिखा है कि “बहुत समय तक पाश्चात्य विद्वानों ने ४८३ या ४८७ ई० पू० को गौतम बुद्ध की मृत्यु की अन्दाज़न तिथि मान रक्खा था; किन्तु शैशुनाक वंश के इतिहास-विषयक बहुत नये आविष्कारों ने दिखलाया है कि उस तिथि को फिर ५४४ ई० पू० पर ले जाना चाहिए।” ( जि० १, भूमिका पृ० १९ )।

जैन विद्वान् मुनि कल्याणविजय ने भी इस समूचे विषय पर पुनर्विचार किया है ( वीर-निर्वाण-संवत् और जैन कालगणना, ना० प्र० प० १०, ५८५ प्र )। वे महावीर का निर्वाण ५२८ ई० पू० में मानते हैं, अन्य बातों में प्रायः जायसवाल से सहमत हैं।

मैंने अभी आरज़ी तौर पर इस काल की तिथियों के सम्बन्ध में जायसवाल जी का अनुसरण किया है।

## \* २३. “सत्त अपरिहाणि धम्म”

महापरिनिब्बाण-सुत्त के सत्त अपरिहाणि धम्म वाले सन्दर्भ का अनुवाद करना कठिन है। अंग्रेजी अनुवाद तो हो चुका है, पर उस में मुझे एक बड़ी गलती दीखी। उस के अलावा, बुद्धदेव का और प्राचीन भारत-वासियों का गण-राज्यों के राष्ट्रीय कर्त्तव्य का आदर्श क्या था, उसे ठीक उन्हीं के शब्दों में समझना चाहिए। इसी लिए हिन्दी मुहावरे



की परवा न कर के भी मैंने मूल का भरसक शब्दानुवाद करने का जतन किया है। मूल इस प्रकार है—

किं ति ते आनन्द सुतं वज्जी अभिन्हं (=अभीक्ष्णं)-सन्निपात सन्निपातबहुला' ति ? सुतमेतं भन्ते वज्जी अभिन्हं..... । याव किं च आनन्द वज्जी अभिन्हं-सन्निपाता सन्निपातबहुला भविस्सन्ति बुद्धियेव आनन्द वज्जीनं पाटिकंखा नो परिहाणि । किं ति ते.....वज्जी समग्गा संनिपतन्ति समग्गा उठ्ठहन्ति समग्गा वज्जीकरणीयानि करोन्तीति ? .....वज्जी अपञ्जतं न पञ्जपेन्ति, पञ्जतं न समुच्छिन्दन्ति, यथा पञ्जते पोराणे वज्जिधम्ममे समादाय वत्तन्तीति ? .....वज्जी ये ते वज्जीनं वज्जीमहल्लका ते सक्करोन्ति गस्सकरोन्ति मानेन्ति पूजेन्ति तेसं च सोतब्बं मञ्जन्तीति ? .....वज्जी या ता कुलिस्थियो कुलकुमारियो ता न ओक्कस्स पसल्ल वासयन्ति ? .....वज्जी यानि तानि वज्जीनं वज्जीचेतियानि अब्भन्तरानि च बाहिरानि च तानि सक्करोन्ति गस्सकरोन्ति .....तेसं च दिस्सपुब्बं कतपुब्बं धम्मिकं बल्लिं नो परिहापेन्तीति ? .....वज्जीनम् अरहन्तेसु धम्मिका रक्खावरणगुत्ति सुसंविहिता ? किं ति अनागता च अरहन्तो विजितम् आगच्छेय्युं आगता च अरहन्तो विजिते फासुं विहरेय्युं' ति ?

सन्निपात घातु के विषय में दे० ऊपर § ८५ उ पर टिप्पणी । उठ्ठहन्ति में का उठ्ठान ( उत्थान ) घातु संस्कृत और पालि में सदा सचेष्ट जागरूक और अप्रमत्त रहने के अर्थ में आता है, दे० धम्मपद, २४-२५, तथा सु० नि० का उठ्ठानसुत्त ( २२ ) । 'अपञ्जतं न पञ्जपेन्ति.....' का अर्थ अंग्रेजी में किया गया है कि पुरानी संस्थाओं और प्रथाओं के विरुद्ध कायदा नहीं बनाते, उन प्रथाओं को नहीं तोड़ते, वृजियों के पुराने स्थापित ( पञ्जत ) धर्म के अनुकूल चलते हैं । किन्तु पञ्जत का अर्थ 'स्थापित' मुझे ठीक नहीं जँचता । पञ्जत शब्द का जत्ति ( जति ) शब्द से स्पष्ट सम्बन्ध है । प्रत्येक नया विधान बनाने लिए बाकायदा जत्ति

द्वारा प्रस्ताव करना होता था । इसी लिए मैंने अर्थ किया है—( सभा द्वारा ) बाकायदा कानून बनाये बिना कोई आज्ञा जारी नहीं करते, इत्यादि । आभ्यन्तर और बाह्य चैत्यों से क्या अभिप्राय है, कह नहीं सकते । विजित शब्द राज्य के अर्थ में अशोक के अभिलेखों में भी लगातार आता है ।

## ❀ २४. सिंहल-विजय का काल और दक्खिन भारत में आर्यों के फैलाव का सामान्य क्रम

सिंहली दन्तकथा और बौद्ध अनुश्रुति सिंहल में विजय के पहुँचने की घटना को बुद्ध भगवान् के निर्वाण से कुछ ही पहले हुआ बतलाती हैं । यदि यह बात ठीक हो तो हमारा सिंहल-विषयक परिच्छेद इस प्रकरण में चौथे नम्बर पर आना चाहिए, यानी शाक्यों के संहार के बाद और वृजि-गण के अन्त से पहले । किन्तु उसी कथा से पता मिलता है कि विजय के समय से पहले पाण्ड्य राष्ट्र मौजूद था । पाण्ड्य राष्ट्र की स्थापना का समय प्रो० भण्डारकर ने बड़ी योग्यता से निर्धारित किया है, बहुत ही स्पष्ट और प्रबल विरोधी प्रमाणों के बिना उन के टाला नहीं जा सकता । उन्होंने दिखाया है कि पाणिनि के व्याकरण से पाण्ड्य शब्द नहीं सिद्ध होता, कात्यायन ने उस के लिए एक विशेष वास्तिक बनाया है । इस लिए पाण्ड्य राष्ट्र की स्थापना पाणिनि और कात्यायन के बीच के समय निश्चय से हुई ।

डा० रामकृष्ण गोपाल भंडारकर पाणिनि का समय ७वीं शताब्दी ई० पू० मानते थे ( बम्बई गजेटियर १८९६, जि० १, भाग २, पृ० १४१ ) । दूसरी तरफ डा० सिल्वियाँ लेवो उन का समय सिकन्दर के पीछे रखना चाहते हैं, क्योंकि अष्टाध्यायी ४. १. में यवन शब्द आता है । किन्तु आर्यावर्तियों का यवनों से परिचय हखामनी साम्राज्य के द्वारा हो चुका था । डा० बेलवलकर उसी यवन शब्द के कारण पाणिनि की

तिथि ९वीं शताब्दी ई० पू० मानते हैं। उन का कहना है कि यूनानी भाषा को जो अक्षर—दिग्गमा—संस्कृत व में रूपान्तरित हो सकता था, उस का प्रयोग ८०० ई० पू० से पहले लुप्त हो चुका था<sup>१</sup>। किन्तु क्या यह सम्भव नहीं है कि संस्कृत का यवन शब्द मूल यूनानी नाम का सीधा रूपान्तर न हो, प्रत्युत उस के किसी बिचले रूपान्तर का रूपान्तर ? मौटे तौर से हखामनी साम्राज्य के उत्कर्ष-काल में ही आर्यावर्तियों का यवनों से परिचय हुआ मानना संगत जान पड़ता है।

जायसवाल का कहना है कि अष्टाध्यायी ६. १. १५४ से सिद्ध होने वाले मस्करी शब्द से गोशाल मंखरीपुत्र का अभिप्राय दीख पड़ता है, इस कारण भी पाणिनि का समय बुद्ध के बाद होना चाहिए<sup>२</sup>। मुझे जो बात सब से अधिक निश्चयजनक जान पड़ती है, वह पाणिनि के पालीपुत्र में आने की अनुश्रुति है। पौराणिक और जैन ग्रन्थों के अतिरिक्त राजशेखर की काव्यमीमांसा में भी उस का उल्लेख है<sup>३</sup>। इसी कारण पाटलिपुत्र की स्थापना के ठीक बाद पाणिनि का समय मानना उचित है।

प्रो० भण्डारकर पाब्ब के साथ साथ चोल शब्द को भी अर्वाचीन और पाणिनि के पीछे का कहते हैं। उन का कहना है कि चोर चोल का दूसरा रूप है; आरम्भ में वह शब्द दक्खिनी विदेशियों के लिए प्रयुक्त होता था, धीरे धीरे उस में बुरा अर्थ आ गया। उस अर्थ में

<sup>१</sup>पेन ऐकौन्ट ऑव दि डिफरेंट एजिस्टिंग् सिस्टम्स् ऑव संस्कृत ग्रामर (संस्कृत व्याकरण की विद्यमान विभिन्न पद्धतियों का व्यौरा), १९१४ पृ० १२-१६।

<sup>२</sup>इ० आ० १९१८, पृ० १३८।

<sup>३</sup>पृ० २५।

प्राचीन संस्कृत में स्तेन, तायु, तस्कर आदि शब्द प्रयुक्त होते थे, चोर अर्वाचीन शब्द है। यह युक्ति परम्परा भ्रान्त और निराधार है, और प्रो० भण्डारकर जैसे विद्वान् द्वारा कलकत्ता युनिवर्सिटी के कार्माइकेल व्याख्यानों में ऐसी बात का कहा और छुपाया जाना आश्चर्यजनक है। चोर शब्द का चुर धातु पाणिनि के व्याकरण में इतना प्रसिद्ध है कि उसी के नाम से चुरादि गण का नाम पड़ा है<sup>१</sup>। इस से यह परिणाम भी न निकालना होगा कि पाणिनि चोल से परिचित थे; वे चोर से परिचित थे; और चोर तथा चोल का सम्बन्ध होने का कोई प्रमाण नहीं, वह केवल भंडारकर की कल्पना है। चोल से उन के परिचित या अपरिचित होने का भी कोई प्रमाण नहीं है। उन के व्याकरण में चोल शब्द न होने से अपरिचय भी सिद्ध नहीं होता, क्योंकि वह केवल व्याकरण है, कोष नहीं।

उक्त बात मैंने सन् १९३० से पहले लिखी थी। किन्तु कम्बोज देश का ठीक पता मिलने से अफगानिस्तान के उत्तर भाग में एक और चोल देश का भी पता मिला।<sup>२</sup> वह उत्तरी चोल देश पाणिनि के घर के बहुत नज़दीक था, और उसे वे न जानते रहे हों यह नहीं कहा जा सकता। अष्टाध्यायी में चोल शब्द न आने की बात के आधार पर जो युक्तियाँ खड़ी की गई हैं वे इसी कारण निरर्थक हैं।

पाण्ड्य वाली युक्ति पर भी यह प्रश्न किया जा सकता है कि क्या यह बात अचिन्तनीय है कि एक आर्य वस्ती पाण्डु जाति के नाम से या किसी और नाम से पाणिनि के समय रही हो, और उस का पाण्ड्य नाम या इस से मिलते जुलते पहले नाम का पाण्ड्य रूप पाणिनि के बाद हुआ हो? पाण्ड्य शब्द या उसका अन्तिम प्रत्यय एक राजनैतिक

<sup>१</sup> अष्टाध्यायी ३. १. २५।

<sup>२</sup> दे० नीचे ॐ २८ उ (४)।

परिवर्तन का नहीं, केवल एक शाब्दिक परिवर्तन का सूचक हो ? किन्तु यह युक्ति एक बारीक कल्पना पर निर्भर है, और इस का प्रयोग तभी होना चाहिए जब पाण्ड्य राष्ट्र के पाणिनि के समय रहने का कोई प्रबल प्रमाण मिलता हो । फिलहाल हमें पाण्ड्य उपनिवेश के विषय में प्रो० भण्डारकर का मत स्वीकार करना चाहिए ।

विन्ध्यमेखला से सिंहल तक आर्यों का फैलाव कैसे स्वाभाविक क्रम से हुआ, उस का दिग्दर्शन § १११ में किया गया है । जिस अनुश्रुति की छानबीन से वह क्रम प्रकट हुआ है, उस की सामान्य सचाई भी उस क्रम की स्वाभाविकता से सिद्ध होती है । भारत-युद्ध से पहले काल की समूची अनुश्रुति में आर्यों की दक्खिनी सीमा विदर्भ और शूर्पारक तक तथा पूरबी और पूरबदक्खिनी सीमा वंग-कलिंग तक है । उस के केवल दो अपवाद प्रतीत होते हैं । एक तो रामचन्द्र के वृत्तान्त में लङ्का तक के देशों का उल्लेख है, और दूसरे भारत-युद्ध में पूरबी सीमान्त के प्राग्ज्योतिष राज्य तथा दक्खिनी सीमान्तर के पाण्ड्य राज्य का । राम के वृत्तान्त के सम्बन्ध में एक तो यह सम्भावना है कि उस की लंका अमरकण्टक हो, और उस के सम्बन्ध में रा० व० हीरालाल की व्याख्या ही ठीक हो; दूसरे यदि उस की प्रचलित व्याख्या ही की जाय तो भी उस से केवल इतना परिणाम निकलता है कि राम के समय में दक्खिन भारत के अंतिम छोर तक का रास्ता पहले-पहल टटोला गया । यह परिणाम और राम का समूचा वृत्तान्त उलटा दक्खिन भारत की उस अवस्था को दिखलाता है जब उस में आर्य वस्तियाँ जम न पाईं थीं, और दूर तक दण्डक वन फैला हुआ था ।

भारत-युद्ध के वृत्तान्त में भी प्राग्ज्योतिष और पाण्ड्य का उल्लेख निश्चय से पीछे का है । इस बात को पहचान लें तो वह वृत्तान्त भी उलटा हमारे सामान्य परिणाम को पुष्ट करता है; अवन्ति विदर्भ

और माहिष्मती उस में आर्यों के अन्तिम दक्खिनी राज्य हैं जिन का आन्ध्रों और द्राविडों से सम्बन्ध है।

किन्तु विन्ध्यमेखला और विदर्भ में आर्यों का प्रवेश अनुश्रुति के हिसाब से बहुत पुराना है, यद्यपि ऋग्वेद में विन्ध्य का उल्लेख नहीं है। वेद की उस निषेधात्मक गवाही का कुछ मूल्य नहीं है। उलटा मार्जॉन्टर ने दिखलाया है<sup>१</sup> कि ऋग्वेद १०, ८६ में इन्द्र, इन्द्राणी और वृषाकपि की जो भद्दी सी कथा है, और जिस की स्पष्ट व्याख्या वैदिक वाङ्मय के अनुसार नहीं होती, वह गोदावरी के काँटे से सम्बन्ध रखती और सम्भवतः एक द्राविड-मूलक कथा है। इस प्रकार वेद की गवाही भी आर्यों का बहुत पुराने समय में विदर्भ में प्रवेश सूचित करती है।

भारत-युद्ध के बाद से पहले-पहल मूलक और अश्मक राज्यों का, तथा उन की सोमा पर आन्ध्र शबर मूषिक राष्ट्रों का, उल्लेख मिलने लगता है। आरम्भिक बौद्ध वाङ्मय से भी महाजनपद-काल में आर्यों के किलाव की ठीक वही सीमायें दीख पड़ती हैं। यह कहा गया है कि अंग से पूरब के देशों का महाजनपद-युग में आर्यों को पता न था, क्योंकि सोलह महाजनपदों में सब से पूरब का अंग ही है। मोटे तौर पर सोलह महाजनपदों की परिधि आर्यों के उस समय के दिगन्त की कलक देती है, किन्तु उस दलील पर अधिक बोझ डालने से वह टूट जायगी। एक तो यह समझना चाहिए कि वह महा-जनपदों की सूची है न कि भारतवर्ष के तमाम जनपदों की; उस समय के महा-जनपद आधुनिक जगत् की “बड़ी शक्तियों” की तरह थे। दूसरे, उस सूची में गान्धार और कुरु-मत्स्य-शूरसेन के बीच किसी प्रदेश का नाम नहीं है, यद्यपि उन प्रदेशों में आर्यों का पूरा प्रवेश था। तीसरे, कलिंग

<sup>१</sup> ज० रा० ए० सो० १६२१, पृ० ८०३—६।




का उल्लेख जातकों के अतीतवत्सु में है ही<sup>१</sup>, और अंग से कलिंग को रास्ता मुम्ह (आधुनिक मेदिनीपुर) या राढ ( पच्छिम बंगाल ) हो कर ही हो सकता था न कि सीधे भाङ्खण्ड में से और चौथे, वंग और राढ दोनों का उल्लेख विजय की कहानी में है ही । वह कहानी भले ही नये ग्रन्थों में है, पर है वह पुरानी । उस से सिंहल में आर्य राज्य-स्थापना से पहले वंग-राष्ट्र की सच्चा सिद्ध होती है ।

जातकों में दामिलरट्ट, नागदीप, कारदीप और तम्बपन्नीदीप का जो चित्र हम पाते हैं, वह भी ठीक वैसा है जैसा मूळक-अश्मक में आर्य बस्तियाँ स्थापित होने के बाद और पाण्ड्य-सिंहल में स्थापित होने के तुरत पहले होना चाहिए । दामिल और कारदीप में तब आर्य तापसों के आश्रम स्थापति होते दीखते हैं, और तम्बपन्नी के तट पर केवल व्यापारी लोग ईंधन-पानी लेने ठहरते हैं जब कि उस के अन्दर के सम्बन्ध में विचित्र कथायें सुनी जाती हैं । यह आर्यों के फैलाव की ठीक वही शैली है जो पुरानी अनुश्रुति से प्रकट होती है; इस नाटक में नये पात्र केवल व्यापारी हैं जो कि इस युग की नई उपज थे । जातकों का यह चित्र अत्यन्त स्वाभाविक है, और इसी कारण इन सुदूर दक्खिनी प्रदेशों के उल्लेख के कारण जो विद्वान् उन के समय को इस तरह घसीटना चाहते हैं, उन के सन्देहों में कोई सार नहीं है ।

—०—

हमारी कुछ हिन्दी पुस्तकें





## प्रकाशक का वक्तव्य

श्री जयचंद्र विद्यालंकार रचित 'भारतीय इतिहास की रूप-रेखा' का यह दूसरा संस्करण पाठकों के सामने है। पहला संस्करण सन् १९३३ में प्रकाशित हुआ था और इधर प्रायः तीन वर्ष से उपलब्ध नहीं है। जनता और विद्वानों में इस ग्रंथ की पर्याप्त चर्चा रही है और यह हर्ष का विषय है कि हिंदी साहित्य सम्मेलन प्रयाग की ओर से यह मंगलाप्रसाद पारितोषिक द्वारा सम्मानित हुआ है।

प्रथम संस्करण के शीघ्र समाप्त हो जाने के बाद इस पुस्तक की निरंतर माँग रही है। इसी माँग की पूर्ति के लिए दूसरा संस्करण प्रस्तुत किया जा रहा है। इस संबंध में केवल इतना कहना है कि यद्यपि युद्ध के कारण कागज तथा अन्य मुद्रण-सामग्री के दाम बहुत बढ़ गए हैं, फिर भी इस उपयोगी ग्रंथ को सुलभ बनाने के लिए इस का मूल्य १०) से घटा कर ६) कर दिया गया है, और पुस्तक कपड़े की जिल्द के साथ प्रकाशित की जा रही है।

आशा है कि हिंदी पाठक और साहित्य-प्रेमी इस का उचित आदर करेंगे।

ए० काज़मी

जेनरल सेक्रेटरी

हिंदुस्तानी एन्सेक्लोपी, यू० पी०



# इतिहास

## हिंदुस्तान की पुरानी सभ्यता

लेखक—डा० बेनी प्रसाद, एम० ए०,

पी-एच० डी०, डी० एस-सी० (लंदन)

इस ग्रन्थ में प्राचीन भारतीय संस्कृति का रोचक वर्णन है। लेखक महोदय ने साहित्य, दर्शन, विज्ञान, शिल्प, कला आदि सभी विषयों पर प्रकाश डाला है और सामाजिक तथा राजनीतिक संगठन और व्यवस्था का भी विश्लेषण किया गया है।

रायल ८ पेजी ६६२ पृष्ठ

सजिल्द, मूल्य ६)

## मध्यकालीन भारतीय संस्कृति [सचित्र]

लेखक—महामहोपाध्याय, डाक्टर, रायबहादुर, पंडित गौरीशंकर-

हीराचंद ओस्वा

इस पुस्तक में ६०० ई० से सन् १२०० ई० तक का हमारे देश के धर्म, समाज, साहित्य, शासन, शिल्प, कला और संस्कृति का विशद वर्णन है।

रायल ८ पेजी पृष्ठ २३२

सजिल्द, मूल्य ३)

## मध्यकालीन भारत की सामाजिक और आर्थिक अवस्था

लेखक—अल्लामा अब्दुल्लाह यूसुफ अब्दी, सी० बी० ई०,

एम० ए०, एल-एच० एम० (लंदन)

इस ग्रन्थ में सन् ६४७ से सन् १५२६ ई० तक के भारत की सामाजिक और आर्थिक अवस्था का रोचक तथा खोजपूर्ण वर्णन है।

रायल ८ पेजी १०२ पृष्ठ

सजिल्द मूल्य १।)



## अरब और भारत के संबंध

लेखक—मौलाना सैयद सुलेमान नदवी

अनुवादक—बाबू रामचंद्र वर्मा

इस महत्वपूर्ण ग्रन्थ में अरब और भारत के बीच में व्यापारिक, विद्याविषयक और धार्मिक संबंधों पर प्रकाश डाला गया है। इस ग्रन्थ की समस्त घटनाएँ और सामग्री अरबी के विश्वसनीय और प्रामाणिक ग्रन्थों से प्राप्त की गयी हैं।

रायल ट पेजी ३५० पृष्ठ

सजिद्ध, मूल्य ४)

## रनजीतसिंह [सचित्र]

लेखक—श्री सीताराम कोहली, एम० ए०

अनुवादक—रामचंद्र टंडन एम० ए०, एल-एल० बी०

प्रिंसिपल सीताराम कोहली, सिख इतिहास के विशेषज्ञ हैं। पंजाब सरकार की ओर से यह खालसा दरबार के कागजात को क्रम दे कर प्रकाशित करने के लिए नियुक्त हुए थे। अतएव मौलिक सामग्री की इन्हें अपूर्व जानकारी प्राप्त हुई। रनजीतसिंह के इतिहास पर यह अत्यंत महत्वपूर्ण और प्रामाणिक ग्रन्थ है जो कि अब सरल और सुन्दर रूपांतर में हिन्दी पाठकों के लिए प्रस्तुत हुआ है।

डबल क्राउन १६ पेजी ३१२ पृष्ठ

मूल्य १)

## हर्षवर्धन

लेखक—श्री गौरीशंकर चटर्जी, एम० ए०

सम्राट् हर्षवर्धन के शासनकाल के विषय में यह पुस्तक पूर्ण सामग्री उपस्थित करती है। भारतीय इतिहास के इस प्रमुख चरित्र पर अन्य भाषाओं में कई ग्रन्थ होते हुए भी हिन्दी भाषा में अपने विषय की यह एकमात्र पुस्तक है, और इस में मौलिक स्थापनाएँ प्रस्तुत हुई हैं।

पुस्तक के प्रणयन में विद्वान् लेखक ने अनेक प्राचीन ग्रन्थों, लेखों, तथा अन्य ऐतिहासिक साधनों का उपयोग किया है। पुस्तक में केवल राजनीतिक घटनाओं का ही विस्तारपूर्वक वर्णन नहीं हुआ है, वरन् धर्म, सभ्यता, संस्कृति तथा साहित्य पर भी पूर्ण प्रकाश डाला गया है।

रायल ८ पेजी २६० पृष्ठ

मूल्य ३)

## भोजराज

लेखक—श्रीयुत विश्वेश्वरनाथ रेड

राजा भोज का स्थान हमारे मध्यकालीन इतिहास में विशेष महत्त्व रखता है। इस ग्रन्थ में योग्य लेखक ने परमार राज्य, राजा भोज के पूर्वजों तथा मालवा प्रदेश का विस्तृत इतिहास दिया है; राजा भोज के समय की भारत की दशा का, राजा भोज के प्रताप और धर्म, उनके वंशज और कुटुम्बियों का तथा उनकी दानशीलता और विद्याप्रेम का सविस्तार वर्णन किया है।

रायल ८ पेजी ४१० पृष्ठ

मूल्य ३)

## चंद्रगुप्त विक्रमादित्य [सचित्र]

लेखक—श्रीयुत गंगा प्रसाद मेहता, एम० ए०

चंद्रगुप्त विक्रमादित्य के ऐतिहासिक महत्त्व के बतलाने की विशेष आवश्यकता नहीं है। हमारी प्राचीन संस्कृति ने उनके द्वारा जो विस्तार पाया है, वह महत्वपूर्ण है। यह सम्राट् न केवल एक महान् विजेता था वरन् परम-वैष्णव भी था। योग्य लेखक ने बहुत शोध के साथ अपनी पुस्तक की सामग्री एकत्रित की है। पुस्तक से तत्कालीन संस्कृति, साहित्य संगीत, लक्षण, स्थापत्य, चित्रकला आदि का परिचय भी प्राप्त होता है। इसमें प्रसिद्ध इतिहासज्ञ श्रीयुत काशी प्रसाद जायसवाल की लिखी हुई महत्वपूर्ण प्रस्तावना है।

रायल ८ पेजी २२४ पृष्ठ

मूल्य २।।)

( घ )

## प्रयाग प्रदीप [सचित्र]

लेखक—बाबू सालिग्राम श्रीवास्तव

यह प्रयाग का विस्तृत इतिहास है। इस ग्रंथ में प्रयाग से सम्बन्ध रखने वाली समस्त जानकारी एकत्रित की गयी है। पुस्तक एक प्रकार से इलाहाबाद ज़िले का गज़ेटियर है। लेखक महोदय के कई वर्षों के परिश्रम का यह फल है।

रायल ८ पेजी ३३६ पृष्ठ

मूल्य ३॥)

—०—

मिलने का पता

हिन्दुस्तानी एकेडेमी, यू० पी०, इलाहाबाद